


چيوك ياۋ (تەيۋەن)

ئاق پىغىن




شىنجاڭ خەلق نەشرىياتى

ISBN 7 - 228 - 01294 - 1

I · 2109 (民文) 定价:14.00 元

ISBN 7-228-01294-1



9 787228 012947 >

چيوك ياۋ (، تەيۋەن)

ئاق يېغىن

تەرجىمە قىلغۇچى : ئەركىن تۆمۈر

شىنجاڭ خەلق نەشرىياتى

图书在版编目(CIP)数据

烟雨蒙蒙:维吾尔文/琼瑶著。艾尔肯·铁木尔译. 2版 — 乌鲁木齐:新疆人民出版社, 2000. 6

ISBN7—228—01294—1

I. 烟… II. ①琼…②艾… III. 长篇小说 — 中国 — 当代 — 维吾尔语(中国少数民族语言) IV. 1247.5

中国版本图书馆CIP数据核字(2000)第05953号

责任编辑:玛丽亚木·买买提明

封面设计:巴图

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆司法印刷厂印刷

850×1168毫米 32开本 11.75印张 2插页

1991年2月第1版 2000年6月第2次印刷

印数: 1,750 — 4,750

ISBN7—228—01294—1/1·2109 定价:14.00元

بۇ كىتاب يۈننەن خەلق نەشرىياتى 1985 - يىلى 8 - ئاي 1 - نەشرى ، 1986 - يىلى 6 - ئاي يۈننەن 3 - باسىمىغا ئاساسەن تەرجىمە ۋە نەشر قىلىندى .

本书根据云南人民出版社1985年8月第1版，1986年6月云南第3次印刷本翻译出版。

مەسئۇل مۇھەررىر : مەريەم مەمتىمىن
مۇقاۋىسىنى لايىھىلىگۈچى : باتۇ

ئاق يېغىن

ئاپتورى : چيۇڭ ياۋ (تەيۋەن)
تەرجىمە قىلغۇچى : ئەركىن تۆمۈر

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 - نۆ)

شىنجاڭ شىنخۇا كىتابخانىسىدىن تارقىتىلدى

شىنجاڭ ئەدلىيە باسما زاۋۇتىدا بېسىلدى

فورماتى : 850×1168 مىللىمېتىر 1/32

باسما تاۋىقى : 11.75 قىستۇرما ۋارىقى : 2

1991 - يىلى 2 - ئاي 1 - نەشرى

2000 - يىلى 6 - ئاي 2 - بېسىلىشى

تىراژى : 4,750 — 1,750

ISBN7—228—01294—1/I • 2109

باھاسى : 14.00 يۈەن

قىسقىچە مەزمۇنى

بۇ تەيۋەننىڭ مەشھۇر ئايال يازغۇچىسى چيۇڭ ياۋنىڭ داڭلىق رومانى . بۇ ئەسەردە گومىنداڭنىڭ يۇقىرى دەرىجىلىك ئەمەلدارى لۇ جېنخۇا ئائىلىسىنىڭ تەيۋەنگە بارغاندىن كېيىنكى پاجىئەلىك ۋەيرانچىلىقى تەسۋىرلىنىدۇ .

ئەسەرنىڭ باش قەھرىمانى غۇرۇرى كۈچلۈك ، ئىرادىلىك ، ھېسسىياتقا باي قىز لۇ يېپىڭنىڭ مۇرەككەپ ئائىلە مۇناسىۋىتى تۈپەيلىدىن دادىسى لۇ جېنخۇا ۋە شۇ ئائىلىدىكىلەرگە ئۆچمەنلىك بىلەن قاراپ ئۇلاردىن ئىنتىقام ئالماقچى بولغانلىقى ، شۇ مەقسەتتە ئىدراكلىق ، ئالغا ئىنتىلىشچان يىگىت خې شۇخۇەننى ئانا باشقا ھەدىسىدىن تارتىۋېلىش ئويۇنىنى ئوينىماقچى بولغانلىقى ، كېيىن ئىش راستقا چىقىپ ئۇ يىگىتنى ياخشى كۆرۈپ قېلىپ مۇھەببەت باغلىغانلىقى ، ئۆچ ئېلىش پۇرسىتىنى قولدىن بەرمەي ئاخىر ئەينى يىللاردا جاھان سورىغان ، قىلمىغان ئەس-كىلىكى قالمىغان ، تەيۋەنگە كەلگەندىن كېيىن كېلىش مەنبەسى ناتوغرا بولغان پۇل - دۇنياغا تايىنىپ ئاسايىشلىق تۇرمۇش كەچۈرۈۋاتقان لۇ جېنخۇا ئائىلىسىنى ئۈزۈل - كېسىل ۋەيران قىلغانلىقى جانلىق ، تەسىرلىك ، قىزىقارلىق ھېكايە قىلىنىدۇ .

لۇ يېپىڭنىڭ ئىنتىقام ئېلىش ئارزۇسى تولۇق ئىشقا ئاشىدۇ . ئەمما بۇ مۇناسىۋەت بىلەن ئۇ دادىسى ، قېرىنداشلىرى ۋە چىن قەلبىدىن ياخشى كۆرىدىغان يىگىتىدىن ئايرىلىپ قالغانلىقى ئۈچۈن غەلبىسىدىن شادلىنىپ كۈلەلمەيدۇ ، ئەكسىچە چوڭقۇر پۇشايمان ، ئېيتىپ تۈگەت-كۈسىز دەرد - ئەلەمدە قالىدۇ .

ئاپتور تەبىئەت ھادىسىسى بولغان « ئاق يېغىن » نى تېمما قىلىش ئارقىلىق كىشىلەر ئوتتۇرىسىدىكى مۇناسىۋەتنىڭ ئىنتايىن مۇرەككەپلىكىنى

كى ، ئۆزئارا چۈشىنىشنىڭ تولمۇ قىيىن ئىكەنلىكىنى ئۈستىلىق بىلەن
تەسۋىرلەپ ، ئىنسان تەبىئىتىنى چوڭقۇر تەھلىل قىلىدۇ ، ئۇنى ئىجتىما-
ئىي ھادىسىلەر بىلەن زىچ بىرلەشتۈرىدۇ .
بۇ ئەسەرنى ئوقۇغاندا كىتابخانلار ۋەقەلىكنىڭ تەبىئىي باغلىنىد-
شى ، تۇرمۇش پۇرىقىنىڭ كۈچلۈكلۈكى ، پىكىرنىڭ چوڭقۇرلۇقىنى
ھېس قىلىدۇ .

1

زېرىكەرلىك كۈنلەر يەنە باشلاندى . كەچلىك تاماقتىن كېيىن ئىچىم پۇشۇپ ، سىمىلداپ يېغىۋاتقان يامغۇرغا قارىغىنىمچە دېرىزە يېنىدا ئولتۇراتتىم . يامغۇر تامچىلىرى لەمپىدىن تارتىلغان توك سىمىدا خۇددى يىپقا ئۆتكۈزۈلگەن مارجاندەك يالتىرايتتى ، قورۇق تام تۈۋىدىكى بانان دەرىخىنىڭ يوغان - يوغان يوپۇرماقلىرىدىن تامچىپ چۈشۈپ يەرنى ھۆللىمەكتە ئىدى . قورۇق تامنىڭ سىرتىدىكى كوچا چىرىغى جاھاندىكى ئىشلار بىلەن كارى يوقتەك غۇۋا نۇرىنى چېچىپ ، تەكەببۇرانە ھالدا تۇراتتى . دېمىسىمۇ دۇنيادىكى ئىشلار بىلەن ئۇنىڭ نېمە كارى ؟ مەن چوڭقۇر بىر تىنىۋېلىپ ، قانداقلا بولمىسۇن ئىشىمغا بارايچۇ ، دەپ ئور-نۇمدىن تۇردۇم .

— يىپىڭ ، تېخىچە ئۆيدىمۇسەن ؟

ئاپام قاچا - قومۇچلارنى يېڭىلا يۇيۇپ بولۇپ قوللىرىنى ئېرتىم-غان ، ئاق لەپلىملىك كۆك پەشتامنى يەشمىگەن پېتى ئاشخانىدىن چىقىپ كەلدى .

— مانا ھازىر بارىمەن ، — دېدىم نائىلاج ۋە كۈنلۈكۈمنى ئىز-دەشكە باشلىدىم .

— « ئۇياققا » بارغاندا ئۇلارنىڭ زىتىغا تەگمە . داداڭغا ئۆي ئى-جارسىنى كەينىگە تارتىۋەرسەك بولمايدۇ ، ئىككى ئايلىقى گەدىنىمىزدە دېگىن . . .

— بىلىمەن ، پۇل ئۈندۈرۈپ كەلسەملا بولىدۇغۇ ! — دېدىم مەن كۈنلۈكۈمنى ئىزدەۋېتىپ .

— كۈنلۈكۈڭ تەكچىدە ، — دېدى ئاپام ۋە تەكچىدىن كۈن-لۈكنى ئېلىپ ماڭا تۇتقۇزدى - دە ، ئاسمانغا قاراپ قويدى ، — بال-

دۇرراق قايتقىن ، پۇلنى ئالالساڭ رىكشىغا چۈشۈپ كەل ! يامغۇر كۈ-
چىيدىغاندەك تۇرىدۇ .

مەن كۈنلۈكۈمنى ئېلىپ ھاۋا ئوچۇق ۋە ھۆل - يېغىن كۈنلىرى
ئوخشاش كىيىۋېرىدىغان توپلىيمنى كىيىدىم . راستتىمى ئېيتسام ، بۇ-
نىڭدىن باشقا توپلىيم يوق ئىدى . بۇنىمۇ ئاپام ئۆتكەن يىلى تولۇق
ئوتتۇرا مەكتەپنى پۈتكۈزگەن ۋاقتىمدا ئېلىپ بەرگەنىدى . توپتوغرا بىر
يېرىم يىل كىيىدىم . دوقمۇشتىكى ياماقچى بوۋاي بۇ توپلەيگە كۆپ قېتىم
ناھال قېقىپ ، جىق ياماپ كەتتى . ھەر قېتىم ئۇنى بوۋايغا ئاپارغىنىمدا ،
ئۇ ئۆرۈپ - چۆرۈپ قاراپ چىقاتتى - دە ، بېشىنى چايقاپ : « يەنە شۇ
توپلەيمۇ ؟ يامغىچىلىكىمۇ قالماپتۇ » دەيتتى . ھازىر ئۇ توپلەينىڭ تى-
كىشلىرى يەنە سۆكۈلۈپ كەتتى ، يامغۇرلۇق كۈنلىرى ئىچىگە لاي ۋە سۇ
كىرىپ مىلچىلاپ كېتەتتى . لېكىن ، بوۋاينىڭ ئالدىغا ئاپىرىشتىن نومۇس
قىلىپ شۇ پېتى كىيىۋەردىم . « ئۇياق » تىكى ئۆيلەرگە سىلىق تاش
ياتقۇزۇلغان بولغاچقا ، ئاياغ سېلىشنىڭ ھاجىتى يوق . شۇڭا ، پاتقاققا
مىلەنگەن پۈتۈمنى بىرەرنىڭ كۆرۈپ قېلىشىدىن غەم قىلىپمۇ كەتمەي-
مەن .

ئاپام مېنى دەرۋازىغىچە ئۈزىتىپ چىقىپ يامغۇردا دەرۋازىغا يۆ-
لەنگەن پېتى كەينىمدىن قاراپ قالدى . بىرقانچە قەدەم مېڭىشىمغا كەي-
نىمدىن :

— يىپىڭ ! — دەپ توۋلىدى .

كەينىمگە قارىدىم . ئاپام :

— ئۇلار بىلەن قىزىرىشىپ قالمىغىن ، ھە ! — دېدى پەس

ئاۋازدا .

مەن بېشىمنى لىڭشىتىپ قويدۇم ، بىرئاز ماڭغاندىن كېيىن كەي-
نىمگە قارىسام ، ئاپام تېخىچە جايىدا تۇرۇپتۇ . ئورۇق ، ۋىجىكىنە ئاپام
ماڭا ناھايىتىمۇ زەئىپ ، مىسكىن كۆرۈنۈپ كەتتى ، كوچا چىرىغىدا ئۇ-
نىڭ بىر تاتىراڭغۇ چىرايى ئىككى كۆرۈنەتتى . مەن ئۇنىڭغا قول شى-
تىۋىدىم ، ئۇ بۇرۇلۇپ ھويلىغا كىرىپ كەتتى . دەرۋازا يىپىلغاندا ، ئاندىن

پەلتويۇمنىڭ ياقىسىنى كۆتۈرۈپ ئاچچىق شامالدا سەل دۈگدىيىپ ،
كۈنلۈكنى چىڭ تۇتقىنىمچە يولۇمغا ماڭدىم .

ئۆيىمىز بىلەن « ئۇياق » نىڭ ئارىلىقى يىراقمۇ ئەمەس ، لېكىن
يېقىن دېگىلىمۇ بولمايتتى ، پىيادە يېرىم سائەتلىك يول ئىدى . بۇ يولدا
ئاپتوبۇس قاتنىمغاچقا دائىم پىيادە ماڭاتتىم . ھېلىمۇ ياخشى بۇ يولنى
ئېيىغا بىرلا قېتىم ماڭاتتىم . ئەلۋەتتە ، ئىش ئوڭغا تارتسا ، ئىش ئوڭغا
تارتماي بارغان كۈنى پۇلنى ئالالمىسام ، ئىككى - ئۈچ قېتىم قاتراشقا
توغرا كېلەتتى .

ھاۋا بەك سوغۇق ئىدى ، ئاچچىق شامال يۈزۈمگە نەشتەردەك
ئۇرۇلاتتى . بۇ يول قارىماي بولسىمۇ ، بىرئاز ماڭا - ماڭمايلا ئايىغىمنىڭ
ئىچىگە سۇ كىرىپ كەتتى . تاپنىمدىن كىرگەن سوغۇق مېڭەمدىن
چىقىپ ، گويا پۈتۈن ئەزايى - بەدىنىم مۇزدەك سۇغا چىلىشىپ قالغاندەك
بولۇپ كەتتىم . يېنىمدىن غۇيۇلداپ ئۆتكەن بىر ئاپتوموبىل لاي سۇنى
چاچرىتىپ ئۆزۈمنى قاچۇرغۇچە ئالايىتەن يۆتكىۋالغان ئەڭ ئامراق يېشىل
يوپىكامنى ئوخشىتىۋەتتى . ھۆل بولۇپ كەتكەن چاچلىرىمنى سىلكىپ
مېڭىۋەردىم . يامغۇر ئەدىمەكتە ، كۈنلۈكنىڭ كىچىككىنە بىر تۆشۈكى بار
ئىدى ، شۇنىڭدىن چۈشكەن يامغۇر سۈيى بىردە بوينۇمدىن ئىچىمگە
كىرىپ كېتەتتى ، بىردە مەڭزىمگە چۈشەتتى . شامالدا ئۇچۇۋاتقان يوپ-
كامنىڭ ئېتەكلىرىمۇ بىردەمدىلا سۈزمە خالتىسىدەك بولۇپ ، يانپىشىمغا
چاپلاشتى . چىشىمنى چىشلەپ مەن « دادا » دەيدىغان ئادەمدىن سوراي-
دىغان پۇلنىڭ ھېسابىنى قىلىپ ماڭدىم . 800 كوي تۇرمۇش خىراجىتى ،
1000 كوي ئۆي ئىجارىسى بولۇپ جەمئىي 1800 كوي ئالمەن . ئاپام ئىك-
كىيلەننىڭ قىشلىق كىيىمى ئۈچۈن ياخشىسى يەنە بىرئاز سوراي ، پۇ-
تۇمدىكى توپلەيمۇ يامغۇر پەسلىگە پايلىمىغۇدەك .

بىر دوقمۇشتىن ئەگىپ « يېڭى ھايات » جەنۇبىي يولنى بويلاپ
« ئىناۋەت » كوچىسىنىڭ دوقمۇشىغا كەلدىم . بۇ دوقمۇشتىن ئۆتۈپ ،
ئىككى قانىتى قىزىل سىرلانغان دەرۋازا ئالدىغا كېلىپ توختىدىم . يې-
قىندىلا سىرلانغان دەرۋازىدىن تېخى سىرنىڭ پۇرىقى كەتمىگەندى ،

« لۇ قورۇسى » دېگەن خەت يېزىلغان سېرىق تاختا دەرۋازىنىڭ ئىككى يېنىغا ئورنىتىلغان چىراغنىڭ يورۇقىدا ئالاھىدە كۆزگە تاشلىنىپ تۇراتتى . مەن كۈنۈپكىنى بېسىۋېتىپ « لۇ قورۇسى » دېگەن خەتكە غەزەپ بىلەن قارىدىم . لۇ قورۇسىمىش ! بۇ ، لۇ فامىلىلىكلەرنىڭ ئائىلىسى ! لۇ جېنخۇاننىڭ ئائىلىسى ! ئۇنداقتا ، مەن بۇ ئائىلىنىڭ ئىچىدىكى ئادەممۇ ياكى تېشىدىكى ئادەم ؟ دەرۋازىنى ھىڭگاڭ چىش ، كۆزلىرى بېلىقنىڭكىدەك پۇلتىيىپ تۇرغان خىزمەتكار قىز ئالەن ئاچتى . ئۇ گۈللۈك كۈنلۈك تۇتۇپ دۈگىيىپ تۇراتتى . روشەنكى ، ئۇنىڭغا مېنىڭ يامغۇر-لۇق كېچىدە « مېھمان » بولۇپ كېلىشىم ياقمىغانىدى . ئۇ ھۆل بو-لۇپ كەتكەن كىيىملىرىمگە قاراپ قويۇپ دەرۋازىنى ياپقاچ ئاغزى قىچشقاندەك :

— خېنىم ، شۇنچە قاتتىق يامغۇردا ئاپتوموبىلغا چۈشمەي پىيادە كەلدىڭىزمۇ ؟ — دېدى .

ما گەپنى ! مەن قاچان بىر ئاپتوموبىلغا چۈشۈپ كەلگەن ؟ قايدىقىمنى ئاچمايلا سورىدىم :

— بېگىڭىز ئۆيدىمۇ ؟

— ئۆيدە ! — دېدى ئالەن بېشىنى لىڭشىتىپ ۋە ئىچكىرىگە قاراپ ماڭدى .

ھويلىنىڭ ئوتتۇرىسىدىكى سېمونت يول بىلەن ئۆيگە ماڭدىم . ھويلا خېلى يوغان ئىدى . يولنىڭ ئىككى قاسنىقىغا چاي گۈلى ۋە تەي-ۋەننىڭ ئالاھىدە مەھسۇلاتلىرى بولغان فۇساڭ گۈللىرى تېرىلغانىدى . ھازىر چاي گۈلىنىڭ ھۈپپىدە ئېچىلغان ۋاقتى بولغاچقا ، ئاپئاق چاي گۈلى تۈن قاراڭغۇسىدىمۇ ئېنىق كۆرۈنۈپ تۇراتتى . مەن خۇش پۇراق گۈل ھىدىدىن چوڭقۇر نەپەس ئالدىم . پاھ ، گۈيخۇا گۈلىنىڭ پۇرىقى ! تەيۋەندە گۈيخۇا گۈلىنىڭ ئېچىلىدىغان ۋاقتى بۆلەكچە ئۇزۇن ئىدى . ئاپام گۈيخۇا گۈلىنى قەۋەتلا ياخشى كۆرەتتى . شۇنىسى ، بىزنىڭ ئۆيدە بىرنەچچە تۈپ قوناق گۈلىدىن باشقا گۈل يوق ئىدى .

دەرپەردىلىك ئىشىكنىڭ يېنىغا كېلىپ ، ئايغىمنى پالازغا

سۈرتتۈم ، كۈنلۈكنى قاتلاپ پېشايۋانغا قويدۇم - دە ، ئىشكىنى ئېچىپ ئۆيگە كىردىم ، ئۆينىڭ ئىللىق ھاۋاسى يۈزۈمگە گۈپىدە ئۇرۇلۇشى بىلەن پۈتۈن ئەزايى - بەدىنىم يايىراپ كەتتى ، مېھمانخانىنىڭ ئوتتۇرىسىدىكى سەندەلدە يالقۇنجاۋاتقان جان ئوت ئۆينىڭ ئىچىنى خۇددى باھار-دەك ئىللىتىپ تۇراتتى . رادىئودىن ئامپىرىكىدا ھەممىنى ئۆزىگە جەلپ قىلغان مۇزىكا ئاڭلىنىۋاتاتتى . چېكىدىن ئاشقان قايناق ھېسسىيات ئارىلىشىپ كەتكەن بۇ يېقىمسىز مۇزىكا ساداسى ئادەمنىڭ قۇلاق - مېڭىسىنى يەيتتى .

ئانا باشقا سىڭلىم - شۆ ئاچام بىلەن دادامنىڭ كىچىك قىزى مېڭىپىڭ رادىئونىڭ يېنىدىكى ساپادا سىڭايان ئولتۇراتتى . ئۇچىسىدىكى توق قىزىل ئۆرە ياقىلىق پوپايكا ، تەنگە يېپىشىپ تۇرىدىغان تار شىم ئۇنىڭ تولغان بەدىنىنى تېخىمۇ نامايان قىلاتتى . يېپىنچاقلىۋالغان سۈر-رەڭ كالتە پەلتوسى مۇرىسىگە ئارانلا ئىلىنىپ تۇراتتى . چېچىلىپ تۇرغان قىسقا چاچلىرى قۇلاقلىرىنى يېپىپ مەڭزىگىچە چۈشكەنىدى . ئۇ پۈتۈنلەي يېڭىچە مودىدا ياسىناتتى ، ئاپىسىدە كىلا ئىنتايىن چىرايلىق ۋە جەزىبىدار ئىدى . ئاھۇ كۆزلىرى ، تۆكۈلۈپ تۇرغان كىرىپىكلىرى ، شۆ ئاچامغا قويۇپ قويغاندەك ئوخشايتتى . ئېقىپ چۈشكەندەك تۈپتۈز بۇرنى دادامغا تارتقانىدى . ئۇ ساپاغا يۆلىنىپ ساپا ئۈستىگە ئالماشتۇرۇپ قويۇلغان پۇتلىرىنى بىر - بىرىگە ئۇرۇپ مۇزىكىغا تەڭكەش قىلىپ ئولتۇراتتى . كەشتىلىك قىزىل تاۋاز ساپما كەشنىڭ بىر يېپى ساپانىڭ يان يۆلەنچۈكىدە ، يەنە بىرى رادىئونىڭ ئۈستىدە تۇراتتى . سېغىز چايناپ ، تىزىغا ئامپىرىكىنىڭ بىر كىنو ژۇرنىلىنى قويۇپ بېشىنى گىلدىگىش تىپ مۇزىكا تىڭشماقتا ئىدى . ئۇ مېنى كۆرۈپ ، پەرۋاسزلىق بىلەن بېشىنى لىڭشىتىپ قويدى ۋە ئىچكەركى ئۆيگە قاراپ توۋلىدى :

— ئاپا ، يېپىڭ كەلدى !

مەن ئۇزۇن ساپاغا كېلىپ ئولتۇردۇم . ساپا ھۆل بولۇپ كەتمىد . سۇن ، دەپ يوپكامنى قايرىۋالدىم . چىلىق - چىلىق سۇ ئايىغىمنى ئو-رۇندۇقنىڭ كەينىگە يوشۇرۇشقىمۇ ئۈلگۈردۈم . بىر خىل سىزلىق شۆھ-

رەتپەرەسلىك ۋە غۇرۇر تۈپەيلى ، مېڭىڭلارنىڭ پەرىشان ھالىتىمنى باي-
قاپ قېلىشىنى خالىمايتتىم . لېكىن ئۇ ماڭا نەزەر - كۆزىنى سالماي پۈ-
تۈن دىققىتى بىلەن مۇزىكا ئاڭلىماقتا ئىدى . مەن چاچلىرىمنى تۈزەش-
تۈرۈۋېلىپ ئون ياشلىق ئىنىم ئېرچىپنىڭ خۇددى ئېزىتقۇدەك ئۆيىنىڭ
بۇلۇڭىدا پەيدا بولۇپ ، بىر پۇتىدا « لەنلىك » ماركىلىق يېپىڭى ۋېلىد-
سىپىتنىڭ پىدالىنى دەسسەگەن ، بىر قولىدا رولىنى تۇتقان پېتى ماڭا
ھومىيىپ قاراپ تۇرغانلىقىنى بايقىدىم . ئۇ بېشىمدىن ئايغىمغا ئوغرى
مۈشۈكتەك سەپىلىپ چىقتى . بىچارە پۇتلىرىمۇ ئۇنىڭ نەزەرىدىن سا-
قت بولالمىدى . ئاندىن ئۇ نەزەرىنى چىرايىمغا يۆتكەپ ، يۈزۈمدە
خۇددى ئۇنى قىزىقتۇرىدىغان بىر نېمە بارئەك زەن سېلىپ قاراپ كەت-
تى . ئەمما مەن بىلەن سالاملاشمىدى ، مەنمۇ ئۇنىڭغا پىسەنت قىلمىدىم .
ئۇ شۇ ئاچامنىڭ كەنجى ئوغلى ، دادامنىڭ ئەللىك سەككىز ياشتا كۆر-
گەن پەرزەنتى بولۇپ ، مېڭىڭدىن يەتتە ياش پەرق قىلاتتى . ئۇ دادام-
نىڭ قېرىغاندا تاپقان ئوغلى بولغاچقىمۇ ، بۆلەكچە ئەتىۋارلىق ئىدى . ئۇ
كىشىگە يېقىشلىق بولمىسىمۇ ، دادامنىڭ ماختىنىپ : « مېنىڭ بالىلىرىم
بىر - بىرىدىن چىرايلىق ! » دېگىنى ھېلىمۇ ئېسىمدە .

بۇنىسىمۇ راست . ئېسىمدە قالغان ئاكا - ئىنى ، ھەدە - سىڭىللى-
رىم قايسى « ئانا » دىن تۇغۇلغان بولسۇن ، ھەممىسىلا ھەقىقەتەن بىر -
بىرىدىن چىرايلىق ئىدى . ئاپام ئىككىنىلا تۇغقان . بىرى مەن ، يەنە
بىرى ھەدەم شىنىپنىڭ ئىدى . شىنىپنىڭ تۇغۇلىشىدىلا ئاجايىپ چىرايلىق
بولۇپ ، ئون بەش - ئون ئالتە يېشىدىلا گۈزەللىكتە داڭقى نەنجىڭ
شەھىرىگە پۇر كەتكەنىدى . كىچىك ۋاقتىدا دادام ئۇنى ئىنتايىن ياخشى
كۆرەتتى ، ھەمىشە « چىرايلىق قىزىم » دەپ ئەركىلىتەتتى . كاتتا زىيا-
پەتلەرگە ئېلىپ باراتتى ، ئاتقا مىندۈرۈپ بىللە ئېلىپ يۈرەتتى . دادام
ئۇنى ئىزۋوشقا سېلىپ نەنجىڭنىڭ چوڭ كوچىلىرىنى ئايلاندۇرغىنىدا ،
ئۆتكەن - كەچكەنلەر بىر توختاپ ئۇنىڭغا قارىماي قويمايتتى ، ئەپ-
سۇسكى ئۇ ئۇزۇن ئۆمۈر كۆرەلمىدى . ئون يەتتە يېشىدا ئۆپكە كېسىلى
بىلەن ئالەمدىن ئۆتتى . ئۇنىڭ ۋاپاتىدىن كېيىن بىر ياش ئوڭتسىپەر ھەر

كۈنى ئۇنىڭ قەبرىسىگە بىر دەستە گۈل قويىدىكەن ، دەپ ئاڭلىدۇق . بىز نەنجىڭدىن كەتكۈچە ئۇ ئوفتسىر بۇ ئىشنى توختاتماپتۇدەك . بۇ ئىنتايىن روماننىڭ ھېكايە كىچىك ۋاقتىدا مېنى بەكمۇ ھايانغا سالغان . مەنمۇ ئۆلۈپ كەتكەندە مۇشۇنداق ياش بىر ئوفتسىر قەبرەمگە گۈل قويۇپ تۇرسىكەن ، دەپ خام - خىيال قىلغانىدىم . شىنپىڭ ئالەمدىن ئۆتكەندىن كېيىنكى يىللاردا نۇرغۇن كىشىلەر بېشىمنى سىلاپ تۇرۇپ ئاپامغا : « قاراڭا ، يىپىڭ چوڭ بولغانچە ھەدىسىگە ئوخشىشىپ كېتىۋاتىدۇ ، بۇمۇ چىرايلىق قىز بولغۇدەك » دېيىشەتتى .

لېكىن شۇنى بىلەتتىمكى ، شىنپىڭ بىلەن ھۆسن تالاشقۇدەك ھالىم يوق ئىدى . چۈنكى ، شىنپىڭنىڭ گۈزەللىكى چىراي - تۇرقىدىلا ئەمەس ئىدى . ئۇ مەندەك تەنتەك بولماستىن ، ئېغىر - بېسىق ، مۇلايىم ۋە لاتاپەتلىك ئىدى . خاتىرەمدە قېلىشچە ، شىنپىڭ ھەدە - سىڭىللار ئىچىدە ئەڭ چىرايلىقى ئىدى (ئۆزۈم بىلىدىغان ئاكا - ئىنى ، ھەدە - سىڭىللارغا سېلىشتۇرۇپ شۇنداق دېمەكچىمەن ، دادامنىڭ زادى قانچە خوتۇن ئالغانلىقىنى ھېچكىم بىلمەيتتى . شۇ ۋەجىدىن قانچە بالىسى بار - لىقىنى بەلكى دادام ئۆزىمۇ ئۇقىمسا كېرەك) شىنپىڭدىن باشقا ، چوڭ قۇرۇقلۇقتا قېپقالغان رۇپىڭ ، نىيەنپىڭ ، يۇپىڭ ، ئەيپىڭلارمۇ داڭلىق گۈزەللەردىن ئىدى . ئاكا - ئىنىلار ئىچىدە بەشىنچى ئاكام ئېركاڭ ھەم - مىدىن چىرايلىق ئىدى . ئۇ ھازىر ئامېرىكىدا ، سېرىق چاچلىق خوتۇن ئاپتۇ ، ئۈچ بالىسى بار ئىكەن ، دەپ ئاڭلايمىز . شۇ ئاچامدىن تۇغۇلغان تۆت بالىنىڭ چوڭى ئېرخاۋ ئېركاڭغا يەتمىسىمۇ ، ئانچە پەرقلىنمەيتتى . ئىككىنچىسى رۇپىڭ مەندىن تۆت ياش چوڭ ، بۇ يىل يىگىرمە تۆتكە كىردى ، ئۇ چىرايلىق بولمىسىمۇ ، ھەرھالدا يامان ئەمەس ئىدى . ئون يەتتە ياشلىق مېڭپىڭمۇ ئومۇم ئېتراپ قىلىدىغان گۈزەللەردىن بولسىمۇ ، سەل سوغۇق چىراي ئىدى . كىچىك ئىنىم ئېرجىپچۇ ؟ ئۇنى قانداق تەسۋىرلىسەم بولار ، ئۇ بەك سەتمۇ ئەمەس ، ئەمما ئادەمنىڭ كۆزىگە ئىسسىق كۆرۈنمەيتتى . قىسماق كۆزلىرى ساڭگىلاپ تۇرغان قاپقىنىڭ ئاستىدا پىلدىرلاپ تۇراتتى . پاكار بويى ، قىسقا ئېڭىكى يۈزىنى قوشۇق -

چىلىك كۆرسىتەتتى ، خۇددى ئىككى ئۇدۇل چىشى يوق ئادەم ئۇنىڭ ئورنىنى تىلى بىلەن يوشۇرغىنىدەك ھەمىشە تىلىنى يۇقىرىقى كالىپۇكىغا تىرىۋېلىپ بىر ئوبدان لەۋلىرىنىڭ ئىسكەتىنى بۇزاتتى . تېرىسى ئادەتتىن تاشقىرى ئاق بولغاچقا ، بىر قاراشقا ئۆپكە كېسىلىنىڭ ئۈچىنچى باسقۇ-چىدا ياشاۋاتقان بوۋايغا ئوخشايتتى . لېكىن ، زېھنى ئىنتايىن ئۆتكۈر ئىدى . ئۇ ئاتا - ئانىسىنىڭ ئەركە بالىسى بولغاچقا ئائىلىدە كىچىك زو-مىگەر ئىدى .

رادىئودا بىر ناخشىدىن كېيىن دىكتورنىڭ ئاۋازى ئاڭلاندى . ئۇ بىر ئىنگىلىزچە ناخشا ئىسمىنى ئېلان قىلدى ، ئارقىدىنلا « × × كوچا × × قورۇ × × ئەپەندىنىڭ × × خېنىم ئۈچۈن تەلەپ قىلغان ناخشىسى » دەپ ناخشا تەلەپ قىلغۇچىلارنىڭ ئىسمىنى ئېلان قىلدى . مېڭىڭ بېشىنى ساپانىڭ يۆلەنچۈكىگە قويغىنىچە دىققەت بىلەن ئاڭلاۋا-تاتتى . ئېرجىي ھەدىسىگە قىزىقسىنىپ قارىۋالغاندىن كېيىن ، ۋېلىسىپىت-نىڭ قوڭغۇرىقىنى ئۈزمەي جىرىڭلىتىپ ، پىدالىنى قاتتىق تىپىۋىدى ، چاقتىن ۋىتر - ۋىتر قىلغان ئاۋاز چىقتى . مېڭىڭ تىزىدىكى ژۇرنالىنى يەرگە ئېتىپ ئېرجىيغا ۋارقىردى :

— تولا ئەسكىلىك قىلماي ، ۋېلىسىپىتىڭنى نېرى ئاپار ، يەنە ۋىترىلىدىدىغان بولساڭ تاياق يەيسەن !

ئېرجىي ھەدىسىگە قاراپ تىلىنى چىقىرىپ قويۇپ پەرۋاسزلىق بىلەن قوڭغۇراقنى جىرىڭلىتىپ تۇرۇپ دېدى :

— ئۇرۇپ باقە قېنى ! يىگىتنىڭ ساڭا ئاتاپ ناخشا تەلەپ قىلىم-سا ، دەردىڭنى مەندىن ئالامسەن ! تۇفى ، ئۇياتسىز ! مېنى تاك ئېتىپ چىكىپ باقە قېنى ، دادامغا دەيمەن !

— جىرىڭلىتىۋەرسەڭ ، ئۇرمىغىنىمنى كۆر ! — دېدى مېڭىڭ ئىنىسىغا ھەيۋە قىلىپ . كېيىن يەردىن ژۇرنالىنى ئېلىپ مېچىقلىدى ، شۇ تۇرقىدا ئۇ ئېرجىينى سالىدىغاندەكلا قىلاتتى . ئېرجىي يەنە كۆزىنىڭ پاختىسىنى چىقىرىپ بېشىنى ئېگىز كۆتۈردى . ئۇ خۇشاللىقىدا تىلىنى بۇرنىغا تەگكۈزمە كىچى بولۇۋىدى ، تىلى قىسقا بولغاچ كالىپۇكىنىڭ نېرى-

سىغا بارمىدى . ئۇ قېرىشىپ قوڭغۇراقنى جىرىڭلىتىۋەردى ، مېڭىڭ چاچراپ تۇردى - دە ، قولىدىكى ژورنالنى ئېگىز كۆتۈرۈپ ۋاقرىدى :
— ئەمدى جىرىڭلىتىپ باقە ! جىرىڭلاتقىنا !

— جىرىڭلاتسام نېمە قىلالايتتىڭ ؟ — قوڭغۇراقنىڭ جىرىڭلىشى ئەۋجىگە چىقتى . ئېرجىيىنىڭ گىدەيگەن چىرايىدا كۆرەڭلىك كۈلكىسى پەيدا بولدى . شۇ ئەسنادا مېڭىڭلاڭغان ھېلىقى ژورنال ئۇچۇپ بېرىپ ئېرجىيىنىڭ بۇرنىغا پاق قىلىپ تەگدى . قوڭغۇراق ئاۋازى ئۇجۇقتى . ئېرجىيى ئېتىلىپ كەلگەن يېتى ھەدىسىنىڭ پوپايىكىسىدىن تۇتۇۋېلىپ قورسىقىغا گۈپۈلدەتتىپ ئۈستى ۋە يىغلاپ تۇرۇپ بار ئاۋازدا ۋاقرىدى :
— دادا ، ئاپا ! مېڭىڭ مېنى ئۇردى ! ھى ! ھى ! ھى !

ئۇ شۇنچىلىك قاتتىق يىغلىدىكى ، رادىئودىن ئاڭلىنىۋاتقان ناخشا - مۇزىكا ئاۋازلىرىنىمۇ بېسىپ چۈشتى . شۇ ئاچام ئىچكەركى ئۆي-دىن يۈگۈرۈپ چىقىمىغان بولسا ، ئۇنىڭ يىغا ئاۋازىدىن ئۆي ئۆرۈلۈپ چۈشەتتىمىكىن تاڭ . شۇ ئاچام يۈگۈرۈپ كېلىپ ، ئېرجىيىنى تارتىپ تۇرۇپ مېڭىڭغا بىر كاچات سېلىپ تىللاپ كەتتى :

— سەن ھەدە تۇرۇپ يول قويماي ئۇنىڭ بىلەن تەڭ بولغىنىڭنى قارا ، ئۇيالماسەن ؟ سەن ئۇنىڭدىن توپتوغرا يەتتە ياش چوڭ ! ئەمدى ئۇنىڭغا تەگكۈچى بولساڭ داداڭدىن تاياق يېمىگىنىڭنى كۆر !

— يەتتە ياش كىچىك بولسا نېمە بوپتۇ ؟ سىلەر دائىم ئۇنىڭغا يان باسسسىلەر ، ھېلى بۇنى ، ھېلى ئۇنى ئېلىپ بېرىسىلەر ، مەن دېگەن بىر تو نىلون كۆڭلەكنى تېخىچە ئېلىپ بەرمەي ، ئۇنىڭغا ۋېلىسىپت ئېلىپ بەردىڭلار ! بىر تو كۆڭلەك ناھايىتى 300 - 400 كوي . ئۇنىڭ ۋې-لىسىپىتىغا تۆت مىڭ نەچچە كوي كەتتى ! . . . — مېڭىڭ ئىككى قولىنى بېلىگە تىرەپ زەردە بىلەن ۋاقرىدى .

— ئاغزىڭنى يۇم ! نېمانچە چالۋاقايسەن ؟ داداڭدىن تاياق يېگۈڭ كېلىپ قايتۇ سېنىڭ ! — شۇ ئاچام ۋاقرىپ كايىدى .

مېڭىڭ ساپانىڭ ئالدىدىكى چاي جوزىسىنى بىرنى تېپىۋېتىپ ئۆزىنى ساپاغا تاشلىدى - دە ، دەردىنى ئېلىش ئۈچۈن رادىئونىڭ ئاۋا-

زىنى كۈچەيتىۋەتتى . سەت ناخشا ئاۋازى ئۆيىنى بىر ئالدى . شۇ ئاچام ئېرجىپنى ئالدىغا تارتىپ بېشىنى سىلىدى ۋە بەزلىدى :
— قەيرىڭگە ئوردى ؟ ئاغرىمىغاندۇ ؟

ئېرجىپ ئاندا — ساندا « ۋايجان » دەپ قويۇپ تىنماي ئېسە- دەيتتى ، لېكىن كۆزىدىن بىر تامچە ياش چىقمايتتى . شۇ ئاچام مەن تە- رەپكە بۇرۇلۇپ ، خۇددى مېنى ئەمدى كۆرگەندەك تەئەججۈپلەنگەن قە- ياپەتتە :

— قاچان كەلگەنتىڭىز ؟ ئاپىڭىز تىنچلىقمۇ ؟ — دېدى .

— تىنچلىق ، — مەن تۇيدۇرماي چىشلىرىمنى چىشلىدىم ، يۈ- رىكىمدە پىغان ئۆرلىدى . شۇ ئاچام ئېرجىپنى ساپاغا ئولتۇرغۇزۇپ ئۆ- نىڭ بېشىنى سىلاپ كەتتى . ژۇرنال ئېرجىپنىڭ بېشىغا تەگمىگەن بول- سىمۇ ، ئۇ خۇددى بېشى ئاغرىپ كەتكەندەك تۇرۇپ بەردى ، ئۇ توختى- ماي ئېسەدەپ ياشسىز كۆزلىرى بىلەن ئوغرىلىقچە ئەتراپقا سەپسالاتتى .

— دادام بارمۇ ؟ — دەپ سورىدىم مەن تاقت قىلالماي ئىشنى تېزرەك پۈتتۈرۈش نىيىتىدە . شۇنداق بولغاندا ئاددىي كۆلىمىزگە قا- تىلايتتىم . ئۆيىمىزدە ھەشەمەتلىك بىسات — جابدۇقلار ، مەش ، ساپالار بولمىغىنى بىلەن ئۇ يەردە مەن ئەركىن نەپەس ئالالايتتىم . ئاپام تايىنلىق يولۇمغا قاراپ تۇرىدۇ . ئۆتكەن يىلى كۈزدە مەن پۇلغا كېلىپ شۇ ئاچام بىلەن گەپ تەگشىپ قالغاندىن بۇيان ، بۇ يەرگە ھەر كەلگىنىمدە ئا- پامنىڭ كۆڭلى دەككە — دۈككىدە قالاتتى . بىچارە ئاپامنى ئويلىسام ئۆ- زۈمگە جىق ھاي بېرەتتىم .

— جېنخۇا ، يىپىڭ كەپتۇ ! — شۇ ئاچام ماڭا جاۋاب بېرىشنىڭ ئورنىغا ئارقىسىدىكى ئۆيگە قاراپ توۋلىدى . ئاپام بىلەن تەڭ دېمەتلىك دېگۈدەك بۇ ئايال قىرىق ئالتە — قىرىق يەتتە ياشقا كىرىپ قالغان بول- سىمۇ ، ياش كۆرۈنەتتى . ئاپام ئىككىسىنى بىر يەرگە قويۇپ قويسا ، باشقىلار جەزمەن ئاپامنى ئۇنىڭدىن ئون — يىگىرمە ياش چوڭ دەيتتى . ئەمەلىيەتتە ئۇنىڭ چوڭ ئوغلى ئېرخاۋ مەندىن بەش ياش چوڭ ئىدى ! شۇ ئاچام ياشتا چوڭ بولغىنى بىلەن ، يۈزىدە بىر تالمۇ قورۇق يوق ،

ئۆڭى ئاق ۋە سۈزۈك ، تېرىسى يۇمشاق ئىدى . ئۇ شۇنچىلىك ئۇستىلىق بىلەن پەرداز قىلاتتىكى ، قاچانلا قارىسا يۈزىنىڭ قىزىلى قىزىل ، ئېقى ئاق كۆرۈنەتتى . زادى چېكىدىن ئاشۇرۇۋەتمەيتتى . بۇلاقتەك كۆزلىرىدىنمۇ ياشلىق ئۇرغۇپ تۇراتتى . ئۇ ئاجايىپ خۇش پىچىم بولۇپ ، بۇنداق خۇش پىچىملىق ياش قىزلاردىمۇ كەمدىن - كەم بولاتتى . ئۇ تال چىۋىقتەك نازۇك - زىلۋا ، ئەمما تولغان ، ئوتتۇرا ياشلىق ئاياللاردەك سېمىزمۇ ئەمەس ، ئاپامغا ئوخشاش ئورۇق - ئاۋاقمۇ ئەمەس ئىدى . دەر - ۋەقە ، ئاپامغا ئوخشاش دىنئۇرچىلىقتا ئەمەس ، ئاسايىشلىقتا ياشايتتى .

دادام ئىچكەركى ئۆيدىن چىقتى ، ئۇچىسىدا تىۋىتلىق خالات ، بېشىدا مەشۇت يىپتىن توقۇلغان كىچىككەنە پوسما ، ئاغزىدا قايسىبىر دەۋرلەرنىڭ غاڭزىسى بار ئىدى . ئۇ قاشلىرىنى يىمىرىپ ماڭا سوغۇق نەزەر تاشلىدى . ئۇنى ياخشى كۆرمىسەممۇ ، ئورنۇمدىن تۇرۇپ ئېھتىرام بىلەن « دادا » دېيىشكە مەجبۇر ئىدىم . ئۇ ، چىن دىلىمدىن ئېھتىرام بىلدۈرمەيۋاتقانلىقىمنى چۈشەنگەندەك ، مۇنداق ياسالمىلىقنى قوي ، دېگەن مەنىدە قول شىلتىدى . بۇنىڭدىن كۆڭلۈم بەكمۇ غەش بولۇپ ، ئاچچىق - قىمىنى ئىچىمگە يۇتۇپ جايىمدا ئولتۇردۇم . دادامنىڭ قوشۇمىسى تېخىمۇ تۈرۈلدى ۋە بۇرۇلۇپ مېڭىڭغا ۋارقىردى :

— رادىئونى ئۆچۈر !

مېڭىڭ بېلىنى تولغاپ ، تۇمشۇقنى ئۇچلاپ بېرىپ رادىئونى ئۆچۈردى . ئۆي ئىچى بىردىنلا جىمىدى . دادام شۇ ئاچامنىڭ يېنىغا كېلىپ ئولتۇرۇپ ئېرىجىغا قاراپ سورىدى :

— يەنە نېمە بولدى ؟

— مېڭىڭ بىلەن سوقۇشۇپتۇ ! — دېدى شۇ ئاچام ، ئېسەدەپ

ئاران تۇرغان ئېرىجى بۇ گەپ بىلەن يەنە يىغلىدى . دادام گەپ - سۆز قىلماي مېڭىڭغا سۆرۈن تەلەتتە قاراپ قويدى . مېڭىڭ تۇمشۇقنى ئۇچلاپ ھېيىققىنىدىن يەرگە قارىۋالغان بولسىمۇ :

— يېڭى ۋېلىسپىت مىنگىنىگە كۆرەڭلەپ كەتكىنىنى ! — دەپ

غودۇڭشىدى . دادام مېڭىڭغا يەنە بىر ھومايغاندى ، مېڭىڭ تۈگۈلۈپلا

كەتتى ، ئۈنۈمۈ ئۆچتى . دادام بۇرۇلۇپ ماڭا قارىدى . ئۇنىڭ كۆزلىرىدىن زەھەر ۋە مۇز يېغىپ تۇراتتى ، چىرايىدا تەبەسسۇمدىن ئەسەر يوق ئىدى . ئۇ خۇددى دېلو سوراق قىلىۋاتقان سوتچىدەك ماڭا سوئال قويدى :

— قانداق ؟ ئاپاڭ خېلى ياخشى بولۇپ قالدىمۇ ؟

« ھېلىمۇ ياخشى ئېسىڭدىكەن ! » دەپ ئويلىدىم . ئۇنىڭغا سىلىق جاۋاب بەرمەي بولمايتتى :

— بۇرۇنقىدەكلا ، بېشى ئاغرىپلا تۇرىدۇ .

— كېسەل بولغانىكەن ، ئوبدان داۋالاتقان ياخشى ، — دېدى

دادام ئاغزىنىڭ ئۇچىدىلا .

ئوبدان داۋالاتقانغۇ ياخشى ، قېنى پۇل ؟ ھەر ئايدا 800 كوي تۇرمۇش خىراجىتىنىمۇ بوينۇمنى قىسىپ سىزدىن تىلەپ ئېلىۋاتىمەن ! مەن زۇۋان سۈرمەي جىم تۇردۇم . دادام غاڭزىسىنى ئاغزىدىن ئېلىپ كۈلىنى چاي جوزىسىدىكى كۈلدانغا قاقتى ، شۇ ئاچام دەرھال ئۇنىڭ قولىدىن غاڭزىنى ئېلىپ تاماكا قۇتىسىنى ئاچتى ۋە ئاۋايلاپ تاماكا توشقۇزدى . دە ، چاقماق بىلەن تۇتاشتۇرۇپ ، ئۆزى بىرنەچچىنى شو-رىۋالغاندىن كېيىن دادامغا سۇندى . دادام غاڭزىنى ئېلىپ ، ئوبدان ئىككى شوراپ خۇماردىن چىققاندىكى بولدى . دە ، ساپاغا ئوبدان جايلى-شىپ كۆزلىرىنى سەل پۇرۇشتۇردى ، شۇ ئارىلىقتا ئۇ مۇلايىم ۋە مېھرىبان كۆرۈنۈپ كەتتى ، كۆتمەك قاشلىرىمۇ ئېچىلىپ كۆزلىرىنىڭ بايقىقى سۆرۈن ۋە سوغۇق پارقىراشلىرىمۇ يوقالدى . دېگەنبىلەن يامان ئەمەس ۋاقىتتا كەپتىمەن . مۇنداقچە ئېيتقاندا ، مۇراد — مەقسىتىمگە يەتكۈدەك-مەن ، بەلكى تۇرمۇش خىراجىتى ۋە ئۆي ئىجارىسىدىن باشقا يەنە ئاز — تولا بىر نېمە قولۇمغا تېگىپ قالار !

يۇڭلۇق ئاق پىستە كۈچۈك — بېيى بېيى ئارقا تەرەپتىن كىچىك-كىسە قۇيرۇقىنى شىپاڭشىتىپ مېھمانخانىغا كىرىپ كەلدى . قىز خوجا-يىنى رۇپىڭمۇ ئۇنىڭغا سوڭدېشىپلا كىردى . رۇپىڭ شۇ ئاچامنىڭ چوڭ قىزى بولۇپ ، مەندىن تۆت ياش چوڭ ، تارتىنچاق ۋە غەلىتە مېجەزلىك

ئىدى . سىڭلىسى مېڭىڭدەك چىرايلىق ۋە تېتىك ئەمەس ، كۆپ جە-
ھەتلەردە ئاجىز ۋە ئىقتىدارسىز ئىدى . ناتونۇش ئادەملەر بىلەن پاراڭ-
لىشىشقا پېتىنالمىتتى . زورغا سۆزلىشىپ قالغۇدەك بولسا ، قاملاشمىغان
گەپلەرنى قىلاتتى ، ئۆزىنى ياساپ - تۈزەپ كەتمەيتتى . رەتلىك ، يارد-
شىملىق ، رەڭگىنى ماسلاشتۇرۇپ كىيىم كىيىشنى بىلمەيتتى . شۇ تۈر-
قىدا ئۇ توق يېشىل پاختىلىق چاپان ، چەيزە رەڭ شىم كىيگەن ، بوينىغا
رەڭدار گۈللۈك شارپا ئورغانىدى . مۇشۇنداقلا كۆچىغا چىقىدىغان
بولسا ، خەقلەر ئۇنى چاڭچىلىلاردىكى كەمەك ھەييارنىڭ ئۆزى دەيتتى !
بىراق ، رۇپىڭ قانچىلىك تارتىنچاق ۋە ئىقتىدارسىز بولسۇن ، بۇ ئائىلىدە
مېنى بىزار قىلمايدىغان بىردىنبىر ئادەم شۇ ئىدى . چۈنكى ئۇنىڭدا شۇ
ئاچاملاردا تېپىلمايدىغان بىر نەرسە — ئاق كۆڭۈللۈك بار ئىدى . ئۇنىڭ
ئۈستىگە بۇ ئائىلىدە مېنى دۈشمەن قاتارىدا كۆرمەيدىغان ياكى كەمسىت-
مەيدىغان بىردىنبىر ئادەممۇ شۇ ئىدى . ئۇ مېنى كۆرۈپ كۈلۈپ قويدى ،
ئارقىدىنلا دادامنىڭ تىللىشىدىن قورققان دەك ئۇنىڭغا ئەيمىنىپىنا قاراپ
قويۇپ بوش ئاۋازدا :

— ۋىيەي ، ھەممىڭلار بۇ يەردىكى نەسىلەرغۇ ؟ — دېدى ۋە ماڭا
قاراپ كۈلۈمسىردى ، — سېنىڭ كەلگىنىڭنى بىلمەي ئۇخلاۋېرىپتىمەن ،
ئەجەب سوغۇققۇ ھوي ، يىپىڭ تېخىچىلا يوپكا كىيىپ يۈرەمسەن ؟
مەن مۇنداق يۈرەلمەيمەن ، ھاۋا بەك سوغۇق .

ئۇ يېنىمغا كېلىپ ئولتۇرۇپ ئېرىنچەكلىك بىلەن كېرىلىپ ئەس-
نىۋىدى ، قولى ھۆل يوپكامغا تېگىپ كېتىپ چۆچۈپ توۋلىۋەتتى :
— يوپكاڭ ھۆل بولۇپ كېتىپتىغۇ ، ئىچكىرىگە كىرىپ مېنىڭ
يوپكامنى كىيىۋال !

— بولدى ، ھازىرلا قايتىمەن ! — دېدىم مەن .

بېي بېي قۇيرۇقىنى شىپاڭلاتقىنىچە كېلىپ بېشىنى پاقالچىقىمغا
سۈركىدى . مەن ئۇنى سىلاپ قويۇۋىدىم ، ئۇ ئالدى پۇتلىرىنى ئىتتىكلا
تىزىمغا ئالدى . ئۇ ئۇزۇن يۇڭلىرى توسۇۋالغان قاپقارا كۆزلىرىنى ماڭا
تىكتى ، مەن ئۇنىڭ كۆزىنى يېپىپ تۇرغان يۇڭلىرىنى قايرىپ ، مۆل-

دۈرلەپ تۇرغان قاپقارا كۆز قارىچۇقىغا قارىدىم . مەنمۇ شۇنداق ئوماق
بىز پىستە كۈچۈكۈمنىڭ بولۇشىنى بەكمۇ ئارزۇ قىلاتتىم !
— بېي بېي بۇياققا كەل !

شۇ ئاچام توۋلىۋىدى ، بېي بېي تىزىمدىن لىككىدە چۈشۈپ شۇ
ئاچامنىڭ يېنىغا باردى . شۇ ئاچام ئۇنى سىلاپ تۇرۇپ ، مۇنداقلا دې-
گەندەك ، بوش ئاۋازدا :

— قارا ، بايلا يۇيۇپ قويساق ، يەنە لايغا مىلىنىپسەن ! —
دېدى .

شۇ ئاچامغا مەنسىتمەسلىك بىلەن لاپىدە قارىدىم . بۇ خوتۇن
شۇنداق ئوچۇقلا ماڭا مۇشۇنداق بىمەنە گەپ — سۆزلىرى بىلەن زەھە-
رىنى سانجىتتى ، ئەمەلىيەتتە ماڭا ئازار بەرگىنىدىن تولراق ئۆز چاۋد-
سىنى چىنقا ياياتتى . ئۇ شۇنداق تۇتامى يوق ، بەك چاكىنا خوتۇن
ئىدى ، مەن ئوشۇق — تۆشۈك گەپ قىلىدىم . دادام ساپاغا يۆلىنىپ بە-
خرامان تاماكا چېكىپ ئولتۇراتتى . تاماكىنىڭ تۈتۈنى يۈزىنىڭ ئوتتۇ-
رىسىدىكى ئىلىپتەك تۈز قاڭشارلىق بۇرنىنىڭ يوغان تۆشۈكلىرىدىن
پۇرقىراپ چىقماقتا ئىدى . ئېيتىشلارغا قارىغاندا ، دادام ياش ۋاقتىدا ئىن-
تايىن كېلىشكەنكەن ، ھازىر ئۇنىڭ يۈزى سوزۇنچاق بولۇپ قالغان ،
چېچىدىن تارتىپ قاشلىرىغىچە ئاقارغان بولسىمۇ ، ھەيۋىتىنى يوقاتمىغا-
ندى . ئۇنىڭ ئۆڭى قوڭۇر بولۇپ ، ئەينى يىللاردا شەرقىي شىمالدا
بۇنداق ئۆڭلۈك ئادەم كۆپ بولمىغاچقا ، بۇ ئۇنىڭ بەلگىسىگە ئايلىنىپ
قالغان . ئادەتتە كىشىلەر ئۇنى « قارا قاپلان لۇجېنخۇا » دېيىشەتتى . شۇ
چاغلاردا ئۇ جاھانغا پاتماي يۈرگەن داڭلىق شەخس ، چوڭ مىلىتا-
رىست ئىدى ، قارا قاپلان لۇجېنخۇا دېسە خەقلەرنىڭ يۈرىكى ئاغزىغا
كەپلىشەتتى . ئەمدىلىكتە بولسا بۇ « قارا قاپلان » قېرىغان ، ئۆز ۋاقتى-
دىكى ھەيۋىسى ۋە كۈچىنى يوقاتقان ، ساپادا ئولتۇرۇپ غاڭزىنى شوراي-
دىغان ھالغا چۈشۈپ قالغانىدى . بىراق ، « قېرىلىق ئۇنىڭ ئۆڭىنى ،
چۇس ، تېرىككەك مېجەزىنى ئۆزگەرتەلمىگەندى . مەن ئۇنى ھازىرمۇ
جەڭ مەيدانىغا بارسا ، ياش ۋاقتىدىكىدەك باتۇرلۇق بىلەن جەڭ قىلىشى

مۇمكىن ، دەپ ئويلايتتىم .

ئۇ رۇپىڭ ئىككىمىزنىڭ ئۇدۇلىدىكى ساپادا ئولتۇراتتى . ئۇ ماڭا ،
ۋۇجۇدۇمدىن نېمىنىدۇر تاپماقچى بولۇۋاتقاندەك تۇيۇلۇپ كەتتى . مەن
سەل تەشۋىشلەندىم ، چۈنكى مەن ئۇنىڭدىن پۇل سوراش ئۈچۈن نېمە
دەپ ئېغىز ئېچىش ئۈستىدە ئويلنىۋاتاتتىم . بۇ يەرگە كېلىشتىكى مەقە-
سىتىمۇ شۇ ئىدى .

— دادا ، — مەن ئاخىر ئېغىز ئاچتىم ، — بۇ ئايلىق خىراجىتى-
مىزنى بېرەرسىزمۇ ؟ ئاپام مېنى شۇنى بىلىپ كېلىشكە ئەۋەتتى . يەنە
ئۆي ئىجارىسىمۇ بار ، ئىككى ئايغا قەرز بولۇپ قالدۇق .
دادامنىڭ پۈرۈلگەن كۆزلىرى چىرايىمغا تىكىلدى ، قويۇق قاش-
لىرى سەل تۈرۈلدى ، چىرايىدا مەسخىرىلىك سوغۇق تەبەسسۇم پەيدا
بولدى . شۇئان يوقالدى . ئۇ سۆزۈم ئاخىرلاشماستىنلا بۇرۇلۇپ شۇ
ئاچامغا :

— شۆچىن ، ئۇلارنىڭ پۇلىنى تەييارلاپ قويغانىدىڭ ؟ —
دېدى . ئاندىن نەزەرىنى يەنە ماڭا يۆتكىدى ، كۆزلىرىنى يوغان ئېچىپ
ماڭا تىكىلگىنىچە سۆزىنى داۋاملاشتۇردى ، — پۇلىنى دېمىسەڭ ، بۇ
يەرگە كەلمەيتتىڭغۇ دەيمەن ؟

مەن كالىپۇكۇمنى چىشلەپ لام — جىم دېمەي دادامغا قاراپ تۇر-
دۇم ھەمدە ئىنتايىن ئاچچىقىم كەلدى ، ئۇ نېمىنى ئۈمىد قىلىدىغاندۇ ؟
ئىككىمىزنىڭ ئارىسىدا پۇلدىن باشقا يەنە نېمە مۇناسىۋەت بولسۇن ؟
توغرا ، پۇلىنى دېمىسەم مەن بۇ يەرگە دەسسەيمەن . چۈنكى بۇ يەردە
مېنى ھېچكىم قارشى ئالمايدۇ . بۇ ھالەتنى مەن پەيدا قىلغانىدىم ؟ ئۇ ،
نېمە ئۈچۈن مەندىن بۇنى سورايدۇ ؟ بۇنى سوراشقا ئۇنىڭ نېمە ھەققى
بار ؟ شۇ ئاچام كالىپۇكلىرىنى پۈرۈشتۈرۈپ ماڭا قاراپ قويۇپ رۇپىڭنى
بۇيرۇدى :

— رۇپىڭ ، كىرىپ تارتىمىدىكى 800 كوينى ئاچىق !
رۇپىڭ ئورنىدىن تۇرۇپ پۇلىنى ئاچچىقلى كىرىپ كەتتى . مەن
ھاڭ — تاڭ قالدىم . 800 كوي ! بۇ پۇل نېمىگە دال بولار ؟

— قاراڭ دادا ، — دېدىم ئۆزۈمنى تۇتالماي ، — بىز ئىككى ئاي-لىق ئۆي ئىجارىسىگە قەرز بولۇپ قالدۇق . يەنە سوزىۋەرسەك قاملاشمايدۇ . بۇنىڭدىن باشقا سوغۇق چۈشۈپ كېتىۋاتىدۇ . قىشلىق كىيىم قىلىۋالمىسام بولمايدۇ ، چاغانمۇ كېپىقلىدى ، ئاپام بىرقانچە يىلنىڭ ئالدىدا كىيگەن دۇخاۋا كەمزۇلى بىلەنلا قالدى ، مۇزلاپ كۆكىرىپلا يۈرىدۇ . . . مەنمۇ بىرەر قۇر كىيىم قىلمىسام بولمايدۇ . . . دادا ، مۇمكىن بولسا كۆپرەك پۇل بەرسىڭىز ! — مەن بۇ گەپلەرنى قىلىپ بولۇپ تىلەمچىلەرچە تەلەپپۈزۈمدىن ئىزا تارتىپ كەتتىم .

— ساڭا قانچىلىك پۇل كېرەك ؟ — دەپ سورىدى دادام كۆزىنى قىسقان پېتى .

— 2500 كوي ! — دېدىم مەن غەيرىتىمگە ئېلىپ ، دادامدىن بىر يوللا مۇنچە كۆپ پۇل سوراپ باقمىغانىدىم .

— يىپىڭ ، يىگىت تاپقان ئوخشىماسىز ؟ — شۇ ئاچام توساتتىن گەپ قىستۇردى ۋە دىمىغىدا كۈلۈپ قويدى .

مەن تۇرۇپلا قالدىم ، ئۇنىڭ نېمە دېمەكچى ئىكەنلىكىنى چۈشەنەلمىدىم ، ئۇ كۈلۈپ قويۇپ سۆزىنى داۋاملاشتۇردى :

— يىگىت تاپقانلارنىڭ ئۆزىنى ياسىغۇسى كېلىدۇ . بىزنىڭ رۇپىڭ كونا پاختىلىق چاپىنىنى كىيىپ يۈرىدۇ . يېڭىسىنى ئېلىپ بېرىڭلار دېمىدى . ئۇنىڭ ئۈستىگە ، كىيىم قىلماقمۇ ئاسانغا چۈشمەيدىغان بولۇپ قالدى ، ھەر كىمنىڭ ئۆزىگە تۇشلۇق دەردى بار . بىز ئاپىڭىزغا ئوخشاشمايمىز . سىز يالغۇز قىز ، قولىدىكى ئازغىنا پۇل بىلەنمۇ سىزنى قانداق كىيىندۈرىمەن دېسە شۇنداق كىيىندۈرەلەيدۇ ، لېكىن بۇ ئۆيدە تۆت بالا بار ! رۇپىڭنىڭمۇ تۈزۈك كىيىمى يوق ، ھېلىمۇ ياخشى يىگىت تاپمىدى ، زىغىرلاپمۇ كەتمەيدۇ ، بەكمۇ ھالغا يېتىدۇ .

مەن بۇنىڭغا بىردەم جىممىدە قاراپ تۇردۇم ، شۇنى چوڭقۇر چۈشىنەتتىمكى ، تىللاشقىمۇ ئەرزىمەيدىغان ئادەمگە ئېغىزنى ئۇپراتمىغان ياخشى ئىدى . بەزىلەر نەشتەردەك تىكىلىپ يۈرەككە تىلدىن بەك سانسىلىدۇ ، دېگەندەك ، ئۇ قاتتىق تىكىلىپ قارىشىمدىن ئەيمەندى ، ھىجىم

يېشى شۇئان يوقاپ ، ئۇنىڭ ئورنىنى غەزەپتىن قىزىرىش ئىگىلىدى .
مەن كۈتكەن نەتىجىگە ئېرىشكەندىن كېيىن ، نەزەرىمنى دادامغا يۆتكە-
دىم ، دادامنىڭ چىرايىنى سوغۇقلۇق ۋە كۆڭۈلسىزلىك قاپلىغانىدى .
— بولامدۇ ، — دېدىم مەن .

— 2500 كوي پۇلىنى مەن ئۈچۈن ھېچقانچە ئىش ئەمەس ، دەپ
قارايدىغان ئوخشايىسەن — ھە ، — دېدى دادام كۆزىنى ئېچىپ .
— ئۇنداققۇ دېمەيمەن ، بىراق سىز ئېرچىغا ۋېلىسىپىت ئېلىپ
بەرگەن يەردە ، بىزگىمۇ ھېچ قىسىلمايلا 2500 كويىنى بېرەلسىز ! —
مەن ئويلىنمايلا بۇ گەپنى دەپ سېلىپ ، ئۆزۈمنىڭ قاتتىق خاتا قىلغانلى-
قىمنى شۇئان سەزدىم . دادامنىڭ قوشۇمىسى ئادەمنىڭ قورققۇسى كەل-
گۈدەك تۈرۈلدى ، ئۇنىڭ يىرتقۇچ ھايۋاننىڭكىدەك دەھشەت يېغىپ تۇر-
غان كۆزلىرىدىن بۈگۈن ھەرگىز پۇل ئالالمايدىغانلىقىمنى چۈشەندىم .
— ئۆز پۇلۇمنى خالىغىنىمچە ئىشلىتىشكە ھەقلىمەن ، — دېدى
دادام تەرىنى تۈرۈپ ، — سېنىڭ مېنى ئەيىبلەشكە ھەققىڭ يوق ، مەن
كىمگە نېمە ئېلىپ بەرگۈم كەلسە ، شۇنى ئېلىپ بېرىۋېرىمەن ، بۇنىڭغا
ھېچكىم ئارىلىشالمايدۇ !

شۇ ئاچامنىڭ ئاپئاق چىرايىغا قايتىدىن كۈلكە يۈگۈردى . ئېرچ-
يېمۇ يىغلاشنى ئۇنتۇپ قالدى .

— ھوي ، دادا ، — مەن ئاچچىقىمنى ئىچىمگە يۇتۇپ خاتالىقىم-
نىڭ ئورنىنى تولدۇرماقچى بولدۇم ، — ئۆي ئىجارىسىنى بېرىۋەتمىسەك
زادى بولمايدۇ . مۇشۇ ئايدىمۇ تاپشۇرالمىساق ئۆيىدىن قوغلاپ چىقىرىدۇ ،
دادا ، بىزنى ماكانسىز قىلىپ قويمىڭ !

— بۇ ئايدا قولۇم قىسقراق ، ئارتۇقچە پۇل يوق ، ھازىرچە 800
كويىنى ئېلىپ تۇرغىن ، قالغىنىنى چاغانغا يېقىن كېلىپ ئال ! — دېدى
دادام ئاغزىغا توشقان ئىسنى بىراقلا پۈۋلەپ .

— چاغانغىچە تەخىر قىلالمايمىز ، — دېدىم مەن بىرئاز دىققەت
بولۇپ ، يۈرىكىمگە توساتتىن غەزەپ ئوتى تۇتاشتى ، — ئەمىسە ئاپام
ئىككىمىز گالنى بوغۇپ قويۇپ يېمىسەك بولغۇدەك !

— بېشىڭنى تاشقا ئۇرساڭمۇ ، — دېدى دادام سۈرلۈك قىياپەتتە تۈرۈلگەن قاپقارا ، قويۇق قاشلىرى قاپقى ئۈستىگە ساڭگىلىدى ، بۇ ئەپتىدىن ياۋۇزلۇق يېغىپ تۇراتتى ، — ھازىر ئارتۇقچە پۇلۇم يوق ، بار — يوقى مۇشۇ 800 كوي ، تېجەپ ئىشلەتسەڭلار ئانا — بالا ئىككىڭلارغا قانچىلىك پۇل كېتىدۇ ؟ شۇنچە كۆپ پۇلنى نېمە قىلىسە — لەر ؟

شۇ ئاچام كۈلۈپ كەتتى ۋە ماڭا كۆزىڭنىڭ قۇيرۇقىدا قاراپ لوقما سالىدى :

— ئاپىڭىزدا نۇرغۇن زىبۇزىننەت بارغۇ ؟ تويىڭىزغا ئاتاپ پۇل يىغىۋاتمايدىغاندۇ ؟ ھەر ھالدا ئاپىڭىز سىزگە ئازراق بولسىمۇ پۇلنىڭ ئورنىنى قىلىپ قويغاندۇ ؟ ئاپىڭىز تۇرمۇشقا پۇختا ، ماڭا ئوخشاش ھەر كۈنى نەرسە — كېرەكلىرىنى سېتىپ تۇرمۇشىنى قامدىمايدۇ ! مەن شۇ ئاچامغا ئالايدىم . توۋا ، دادام نېمىشقا ئۇنىڭ چاكنى ۋە دۇنياغا تويمايدىغانلىقىنى بايقىيالمىدىغاندۇ ! مەن قايناپ تۇرغان قېنىمنى ۋە پارتلاي دەپ تۇرغان ئاچچىقىمنى زورغا بېسىپ ئۆزۈمگە ھاي بەردىم — دە :

— مېنىڭ بېشىمغا رۇپىڭ بىلەن مېڭىڭغا ئوخشاش بەخت قۇشى قونمىغانىكەن ، ئۆيىدىن قولىمىزغا ساتقۇدەكلا نەرسە چىققان بولسا ، بۇ يەرگە كېلىپ دادامنى تەڭلىكتە قويمايغان بولاتتىم ! — دېدىم سوغۇققىنا .

— ۋىيەي ، ئەجەب شور تۇمشۇقكەنسز ! — دېدى شۇ ئاچام ھىجىيىپ ، — ئاپىڭىزنىڭ سىزنى پۇلغا ئەۋەتىشىدە گەپ بار ئىكەن — دە ! گېپىڭىزنى قاراڭ ، دادىڭىزنىڭ بەرگۈدەك پۇلى بولمىغاندا ، دادام بىزنى خارلىدى دېيىشتىن يانمايدىكەنسز — دە !

رۇپىڭ ئىچكەركى ئۆيىدىن بىر تاتازا پۇلنى ئاچقىپ شۇ ئاچامغا بەردى — دە ، مېنىڭ يېنىمغا كېلىپ ئولتۇردى ، ئەسلى ئۇنى يامان كۆر- مەيتتىم ، شۇ تاپتا نېمىشقىدۇر ئۇنىڭغىمۇ ئۆچلۈكۈم كەلدى . چۈنكى ئۇنىڭ قولىدىكى ئالىكساندىر كۆزلۈك ئۈزۈك چىراغنىڭ يورۇقىدا جۇلا-

لىنىپ تۇراتتى ، پاه ، ھەشەمەت ۋە دۆلەت دېگەن مانا ! مەن بولسام ئۆيىنىڭ ئىجارىسىگە بېرىدىغان ئازغىنا پۇل ئۈچۈن جان قىيىنماقتىمەن . شۇ ئاچام پۇلنى دادامغا بېرىپ ، كۈلگەن - كۈلمىگەننىڭ ئارىلىقىدا :

— جېنىخۇا ، بۇنى ئۆزىڭىز بېرىڭ ، ئۇنىڭ ئالغۇسى يوقتەك تۇرىدۇ ! — دېدى .

— زادى ئالامسەم - يوق ؟ — دېدى دادام تاقەتسىزلىك بىلەن تەھدىت ئاھاڭدا .

— دادا ئارتۇق بېرەلمەمسىز ؟ ھېچبولمىغاندا ئۆي ئىجارىسىگە 1000 كوي بەرسىڭىز قانداق ؟ — دېدىم مەن غەزىپىمنى ئىچىمگە يۈتۈپ ئىمكانقەدەر سىلىق سۆزلەپ . مەن بۈگۈن قۇرۇق قول قايتسام پەقەت بولمايتتى ، ئائىلىمىزدە نۇرغۇنلىغان ئىشلار مۇشۇ پۇلغا قاراشلىق ئىدى . — گېپىم شۇ ، — دېدى دادام تەرنىنى تۈرۈپ جىددىي قىيا-پەتتە ، — تىلىڭنى قانچە ئۇپراتقىنىڭ بىلەن بىكار ، پۇل لازىم بولسا بۇ 800 كويىنى ئېلىپ يولۇڭغا ماڭ ، ئالمىساڭ بوپتۇ ، سەن بىلەن دەتالاش قىلغۇدەك ۋاقتىم يوق !

— دادا ، — مەن كۆز يېشىمنى كۈچەپ توختىتىۋالدىم ، — ئۆي ئىجارىسىنى تۆلىيەلمىسەك تالادا قالىمىز ، سىز دادام بولغاچقىلا ، سىزگە يىلىنىۋاتىمەن !

— دادام ؟ — دېدى ئۇ ئاۋازىنى كۆتۈرۈپ ، — داداڭ ساڭا قەرزدار ئەمەس ! قەرز سورىغۇچىمۇ ساڭا ئوخشاش كانىدەك يېپىشىۋالمايدۇ ! پۇل بولمىسا سېھىرگەرگە ئوخشاش سېھىر بىلەن پۇل چىقارغىلى بولامدۇ ؟ ماۋۇ پۇلنى ئالامسەن - يوق ؟ ئالمىساڭ كۆزۈمدىن يوقال ! ئا-پاڭغا ئوخشاش ۋالاقىتە ككۈر بىرنىمە بوپسەنغۇ ، كۆزۈمدىن يوقالغىنا ! ساپادىن چاچراپ تۇرۇپ كەتتىم ، قىزىغان قېنىم مېڭەمگە چىقتى . باياتىن زورىغا بېسىپ تۇرغان غەزىپىم كۆزۈمنى يۇمۇپ - ئاچ-قۇچە پارتلىدى ، ئالدىمدا تۇرغان بۇ ئادەمگە — ماڭا ئاتا بولغۇچىغا يەۋەتكۈدەك تىكىلدىم ! ئەقىل - ئىدىرىكىمنى يوقاتتىم ، تىلىمنىمۇ يىغىش-

تۇرالمى قالدىم :

— مەن سېنىڭ ئالدىڭغا تىلەمچىلىك قىلىپ كەلگىنىم يوق !
مېنى بېقىپ چوڭ قىلىش سېنىڭ مەجبۇرىيىتىڭ ، ئۆز ۋاقتىدا خارابىدا
ھوقۇقۇڭغا تايىنىپ ئاپامنى مەجبۇرلاپ ئالمىغان بولساڭ ، بىزمۇ بۇنداق
كۆزۈڭگە كىرىۋالمىغان بولاتتۇق . مەن سېنىڭدىن تۆرەلمىگەن بولسام ،
ساڭمۇ ئوبدان بولاتتى !

ئاۋازىم بۆلەكچىلا چىڭ چىقتى ، سۆزلىرىم خۇددى قاپاقتىن تۆ-
كۈلگەن سۈدەك كەينى - كەينىدىن تۆكۈلۈپ چىقماقتا ، ئۆمرۈمدە بىر-
كىمگە گەپ ياندۇرۇپ باقمىغاچقا ، دادامغا گەپ ياندۇرغۇدەك جۈرئەت-
نىڭ قانداق پەيدا بولغانلىقىغا ئۆزۈممۇ تاڭ قالدىم . دادام قەددىنى
رۇسلاپ ، قىڭغىر چىشلىگەن غاڭزىسىنى قولىغا ئالدى ، پۇلىنى شىرەگە
قويدى ، چەكچەيگە كۆزلىرى ھېلىلا ئوت چاچىدىغاندەك ماڭا قادالدى ،
بۇ كۆزلەر ماڭا ئۇنىڭ « قارا قاپلان لۇجىنخۇا » دېگەن لەقىمىنى ئەس-
لەتتى . شۇنداق ، ئۇ قاپلاننىڭ ئۆزى ، ئاشۇ كۆزلەر ، ئاشۇ ئەلپازى بە-
ئەينى قاپلاننىڭ ئۆزى ! ئۇنىڭ قويۇق قاشلىرى قاتتىق يىمىرىلگەن ،
چىشلىرى كىرىشكەندى ، ئېغىر نەپەس ئېلىۋاتقانلىقى يوغان بۇرنىدىن
بىلىنىپ تۇراتتى . ئۇ بىرھازاغىچە ماڭا تىكىلىپ گەپ قىلماي تۇردى .
تارمۇشتەك ئەمما جىنى بار قوللىرى ساپانىڭ يان يۆلەنچۈكىنى مەھكەم
تۇتقان ، قولىنىڭ دۈمبىسىدىكى كۆك تومۇرلىرى كۆپكەندى . مەن ئۇ-
نىڭ ئاچچىقىنى كەلتۈرۈپ قويغانلىقىمنى چۈشەندىم ، تەجرىبەمگە ئا-
ساسەن ، ئەمدى بىر ئىشنىڭ سادىر بولىدىغانلىقىنى بىلدىم . مەن ياۋۇز
قاپلاننىڭ غەزىپىنى قوزغىغانىدىم !

— نېمە دېمەكچىسەن ؟ — دەپ سورىدى دادام ماڭا تىكىلگە-

نىچە ، بوش ئەمما ۋەزىنىلىك ئاھاڭدا .

رۇپىڭنىڭ يوپكامنىڭ ئېتىكىنى تارتىپ ، بۇ ھالەتنى ئوڭشاشنىڭ
ئىلاجىسىنى قىلىشقا بېشارەت بېرىۋاتقانلىقىنى سەزدىم . مېڭىڭ جىددىي-
لىشىپ تۈگۈلگىنىچە ماڭا ھەيران بولۇپ قاراپ قالغانىدى . مەن بىرئاز
بوشاپ قالدىم ، دادام كىشىنى چۆچۈتكۈدەك قاتتىق ئاۋازدا ۋارقىراپ

كەتتى

— ئېيتە ! نېمە دېگىنىڭ بۇ

مەن چۆچۈپ كەتتىم ، شۆپمە كىچى ئەمەسمەنڭ خاتا تۆرۈلۈپ
ھىجىيىپ ئولتۇرغىنىغا كۆزۈم چۇقالغىنىمدىن باشقا زىناھىم بار ! باشقا
تۈگۈلۈپ ئاغزىنى ئېچىپلا قالغانىدىم ، بۈگۈنكىدەك گە ئوخشاش ئۆز
ئالدى ، مەن قورقۇشنى ، ئالدىمدا ئۇ چار قاناتلار ، لارمۇ ئۆز بالىسىغا
رىدىغان چوڭ مىلىتارىست تۇر ھەممىنى تېشىلاي يوق دېسەممۇ بولىدۇ .
تاپىلىغانلىرىنى ئۇنتۇدۇم ، ھەممىنى ئۇنتۇدۇم ! پەقەت ئىچىمگە توشۇپ
كەتكەن دەرد — ئەلەم زەردابىنىڭ تېشىلاي دەۋاتقانلىقىنى سەزدىم . بىر
شىمنى ئېگىز كۆتۈردۈم — دە ، ئويلاپ ئولتۇرمايلا ئۆيىنى بېشىمغا
كىيىدىم :

— باشقا بىرنېمە دېمە كىچى ئەمەسمەن ، مېنىڭ خاتا تۆرۈلۈپ
لۇجىنخۇانىڭ قىزى بولۇپ قالغىنىمدىن باشقا نېمە گۇناھىم بار ! باشقا
بىر ئائىلىدە تۇغۇلغان بولسام ، بۈگۈنكىدەك تىلەمچىگە ئوخشاش ئۆز
دادامغا يىلىنىمىغان بولاتتىم ! ئۇ چار قاناتلار ، ھايۋانلارمۇ ئۆز بالىسىغا
غەمخورلۇق قىلىشنى بىلىدۇ . مەن سىزدەك دادىنى يوق دېسەممۇ بولىدۇ .
كەن ! دادا ، سىزدە ئىنسانىي خىسلەت دېگەن بارمۇ ؟ ماڭغۇ مېھىر —
شەپقىتىڭىز يوق بولسۇن ، ئۆز ۋاقتىدا ئاپامغا مەجنۇنلارچە كۆيگەنكەن .
سىز ، مېڭ تەسلىكتە قولغا كەلتۈرۈپتىكەنسىز ، ئەمدىلىكتە قىلچىمۇ . . .
دادام ساپادىن تۇرۇپ كەتتى ، ئاغزىدىكى غاڭزىمۇ يەرگە
چۈشتى ، ئۇ ماڭا تىكىلگىنىچە تۇرۇپلا قالدى . ئۇنىڭ قاپلاننىڭكىدەك
كۆزلىرىدە رەھىمسىزلىك ئوتلىرى ياناتتى ، غەزەپتىن يۈزى ئادەمنىڭ
قورققۇسى كەلگۈدەك ھالدا تارتىشىپ كەتتى . چېكىسىدىكى كۆك تۈ-
مۇرلىرى توختىماي لىپىلدايتتى ، ئۇ بىر بېسىپ ، ئىككى بېسىپ ئالدىمغا
كەلدى .

— سەن كىم ؟ ماڭا مۇنداق گەپلەرنى قىلىشقا قانداق پېتىن
دىڭ ؟ — دەپ ھۆركىرىدى دادام ، — 68 ياشقا كىرىپتىمەن ، بۇ كەم-
گىچە ماڭا تەنبە بەرگۈدەك ئادەم چىقمىغان ! ئېرجىي ، ماڭ ! ئارغامچا

ئەكەل !

مەن ئىختىيارسىز كەينىمگە داچىدىم ، ئەمما ساپاغا توسۇلۇپ توختاشقا مەجبۇر بولدۇم . خۇشاللىقىدا كۆزلىرى چانقىدىن چىقىپ كېتەي دەپ قالغان ئېرجىي ئارغامچا ئىزدەشكە ئوقتەك ئېتىلىپ چىقىپ كەتتى ، دادامنىڭ مېنى نېمە قىلىدىغانلىقىنى بىلمىدىم ، ئۇ مېنى باغلاپ قويامدىغاندۇ ياكى بوغۇپ ئۆلتۈرەمدىغاندۇ ؟ مېنى بىرئاز سۈر باستى . ساپادا ئولتۇرغان رۇپىڭنىڭ پۈتۈن بەدىنى تىترىمەكتە ئىدى ، ئۇنىڭ تەسىرىدىن ساپامۇ سىلكىنمەكتە ئىدى ، بۇ ھال مېنىڭ جاسارتىمگە تەسىر قىلماي قالدى ، لېكىن غەزەپ دەستىدىن كاللامۇ ئىشلىمەي قالدى ، جېنىمنى ئېلىپ قېچىشقا ۋاقىت يار بەرمەيتتى ، ئېرجىي ئارغامچا كۆتۈرۈپ ئۇچقاندەك كىرىپ كەلدى ، دادام ئارغامچىنى ئېلىپ ماڭا يېقىنلىدى ، ئۇنىڭ بۇ ھالىنى كۆرۈپ غەزىپم تاشتى :

— سەن ماڭا قول تەگكۈزەلمەيسەن ! قول تەگكۈزەيدىغان سالا-ھىيتىڭمۇ يوق ! ئاپام ئىككىمىزنى ئائىلەڭدىن قوغلاپ چىقارغىنىڭغا شۇنچە يىللار بولدى ، ئاتىلىق مەسئۇلىيىتىڭنى ئادا قىلمىدىڭ ، شۇڭا ، مېنى باشقۇرىدىغان ھەققىڭمۇ يوق . . .

— شۇنداقمۇ تېخى ؟ — دېدى دادام چىشلىرىنى غۇچۇرلىتىپ ، ئاندىن ئارغامچىنى تۆت قاتلاپ قامچا قىلدى - دە ، ئېگىز كۆتۈرۈپ توۋلىدى ، — قېنى مېنىڭ قول تەگكۈزەلمىگىنىمنى كۆر !

ئۇ « قامچا » نى بېشىمدا پۇلاڭلاتتى ، رۇپىڭ قورققىنىدىن سىڭىلىسى مېڭىڭنىڭ يېنىغا بېرىۋالدى . مەن ئىختىيارسىز ئۆزۈمنى قاچۇرۇۋېتىدىم ، قامچا كېلىپ يەلكەمگە تەگدى ، ئۇچامدا قىسقا پەلتو بولغاچقا ئانچە ئاغرىمىدى . لېكىن ، قەلبىمدىكى غەزەپ دولقۇنى ھەممىنى بېسىپ چۈشتى ، مەن كۈچۈمنىڭ بارىچە توۋلاپ تىللىدىم :

— سەن يالماۋۇز ! ئىنسان قېلىپىدىن چىققان يالماۋۇز ! مېنى ئورالايىسەن ، چۈنكى مەن بىر ئاجىز ناتىۋان . لېكىن بۇ تاياق يۈرىكىمدىن چىقمايدۇ ، بۇنىڭ ئىنتىقامىنى ئالماي قويمايمەن ! ئاخىر پۇشايمان قىلسەن ! تەڭرىنىڭ غەزىپىگە ئۇچرايسەن ! تېگىشلىك جازايىڭنى تار-

تسەن . . .

— قېنى ئىنتىقام ئالغىنىڭنى كۆرەي ! بۈگۈنلا دۇمبالاپ چېنىڭنى ئالمسام خەپ !

دادامنىڭ بۇ گەپلىرى بىلەن تەڭ زەرب بىلەن ئۇرۇلغان « قام-چا » بېشىم ۋە بەدىنىمگە مۆلدۈردەك تاراسلاپ تەگكىلى تۇردى . ھەر-قانچە قىلىپمۇ ئۆزۈمنى بۇ زەربىدىن قاچۇرالمىدىم ، بىرنەچچە « قامچا » يۈزۈمگىمۇ تېگىپ كەتتى ، ئاغرىق دەستىدىن ، بولۇپمۇ غەزەپ دەستىدىن كۆزۈمدىن ياش قۇيۇلدى . جان ئاچچىقىمدا ئاغزىمغا كەلگەننى دەپ دادامنى تىللاپ كەتتىم ، ئاخىر دادام پۇخادىن چىقتى بولغاي ، توختاپ قامچىنى تاشلاپ زەردە بىلەن :

— ئەدىپىڭنى بېرىپ قويىمغۇچە ، داداڭنىڭ كىملىكىنى بىلمەي-دىكەنسەن !

مەن چۇۋۇلۇپ كەتكەن چاچلىرىمنى سىيپاپ ئوڭشىغاندىن كېيىن ، بېشىمنى كۆتۈرۈپ دادامغا تىكىلىپ تۇرۇپ :

— دادىسى بار ئادەم مەندەك بولامدۇ ؟ مۇنداق دادىنىڭ بارىدىن يوقى ياخشى !

دادام ساپادا ئولتۇرۇپ ، يەرگە چۈشۈپ كەتكەن غاڭزىسىنى ئالدى ۋە ماڭا قاراپ قويدى . ئۇنىڭ غەزىپى تارقالغانىدى ، ئۇ شىرەدىن 800 كوينى ئېلىپ ماڭا تەڭلىدى :

— ھازىرچە بۇنى ئېلىپ قايت ، ئەتە كەچتە كەل ، 1500 كويى بېرەي ، ئۆي ئىجارىسى ۋە كىيىم - كېچەككە ئىشلىتىڭلار !

توۋا ، ئەجەب ئۇرۇپ بولۇپلا ئۇنىڭ مەردلىكى تۇتۇپ كەتتىغۇ ؟ مەن سەل ئەقىللىق ياكى بوشاڭلاردىن بولغان ، بىر قېتىملىق قامچا يېيىش بەدىلىگە 2300 كوينى ئۈندۈرۈۋالغان بولسام كاشكى . ئەپسۇس مەن بىرگە بىر تۇرىدىغان كاجلاردىن بولۇپ قاپتىمەن . مەن پۇلنى ئېلىپ دادام بىلەن شۆ ئاچامغا قارىدىم . شۆ ئاچامنىڭ خۇشاللىقتىن گۈلەقە-لىرى ئېچىلىپ كەتكەنىدى ! مەن قەددىمنى رۇسلاپ ، دانىمۇدانە قىلىپ :

— بۈگۈندىن باشلاپ مەن سەن لۇجېنخۇانىڭ قىزى ئەمەس !

چۆچۆرىنى خام سانما ، 2300 كوي پۇل بىلەن ئۆچمەنلىكنى يوقاتقىلى بولمايدۇ ، ئەمدى سېنىڭ پۇلۇڭنى ئالمايمەن ! مەن سېنى پېتىكىمگە تەڭ قىلمايمەن ، ھەممىڭنى پېتەك قىلمايمەن ! ئەمما ، ئىنتىقامىنى ئالماي قويمايمەن ! ئېلىشە ، بۇ سېسىق پۇللىرىڭنى ! — دېدىم — دە ، قولۇم دىكى پۇلنى ئېگىز كۆتۈرۈپ شۇ ئاچامنىڭ ھىجىپ تۇرغان يۈزىگە زەرب بىلەن ئاتتىم ، پۇللار شۇ ئاچامنىڭ يۈزىگە تېگىپ ، چېچىلىپ يەرگە چۈشكەندە خۇشال بولۇپ كەتتىم ، چۈنكى مەن ئۇنىڭ خۇشاللىقىنى كۆزىگە كۆرسەتتىم . شاققىدە كەينىمگە بۇرۇلۇپ ، ئۇلارغا قارايمۇ قويماي ئىشىكتىن ئېتىلىپ چىقتىم . ھويلىدا تالادىن كىرىۋاتقان ئېرخاۋغا ئۇسۇۋالدىم ۋە ئۇنى كۈچۈمنىڭ بارىچە ئىتتىرىۋېتىپ دەرۋازىغا يۈگۈرۈم .

تاشقىرىدىكى قاتتىق يېغىۋاتقان يامغۇر تەسىر قىلغاندىلا ، بايقى ئاچچىقىمدا كۈنلۈكنى ئۇنتۇپ قالغانلىقىمنى بىلدىم ، ئۆيگە يەنە كىرىپ كۈنلۈكنى ئاچقىشقا گەدىنىم قويمىدى . تامغا يۆلىنىپ پۇل ئېلىپ كېلىشىمنى كۈتۈپ تۇرغان ئاپامنى ، ئۇنىڭ سەمىمىي ۋە مىسكىن قىياپەتتە « پۇل ئالالساڭ رىكىشىغا چۈشۈپ كەل ! » دېگەن سۆزىنى ئەسلىدىم ، بۇرنۇم ئىچىشىپ كۆزۈمدىن ئىختىيارسىز ياش قۇيۇلدى . ئىچكىرىدىن ئېرخاۋنىڭ ئاۋازى ئاڭلاندى :

— نېمە ئىش بۇ ؟ ھويلىدا يىپىڭ ئۇچراپ قالدى ، ئۇ خۇددى يىرتقۇچ ھايۋاندىك ئېتىلغان پېتى چىقىپ كەتتى !

— نېمە بولسا بولمامدۇ ! دېمىسىمۇ بىر يىرتقۇچ ئۇ ! — دېدى شۇ ئاچام چىرقىراق ئاۋازدا غەزەپ بىلەن ، ئاندىن يەنە توۋلىدى ، — ئالەن ! ئالەن ! كىرىپ يەرنى سۈرتۈۋەت ! ھەر قېتىم ئۇ كەلسە خۇددى لايدىن چىققان قانجۇقتەك جىمى يەرنى بۇلغايىدۇ !

مەن بۇ قوش قاناتلىق قىزىل دەرۋازىنىڭ ئالدىدا تۇرۇپ ئۆز — ئۆزۈمگە قاتتىق قەسەم بەردىم : « بۇنىڭدىن كېيىن ئېيىنى كەلتۈرۈپ ، بۇ ئۆيدىكى ھەممە ئادەمدىن ئىنتىقام ئالىمەن ! »

كالتە پەلتويۇمنىڭ ياقىسىنى كۆتۈردۈم — دە ، يېغىۋاتقان قاتتىق

يامغۇرغا قارماي ئۆيگە ماڭدىم ، يامغۇر كىيىم - كېچىكىم ، چېچىمنى
چىلىق - چىلىق ھۆل قىلىۋەتتى .

2

ئەينەكنىڭ ئالدىغا كېلىپ مۇرەمگە چۈشۈپ تۇرغان چاچلىرىمنى
چىرايلىق تاراپ يېشىل لېنتا بىلەن چىگىۋالدىم ، ئازراق ئۇپا سۈركىدىم .
ئاپام شۇنداق ياسانساڭ سىپايە كۆرۈنسەن ، دەيتتى . مەنمۇ بۇ كۈنلەردە
كىشىلەردە سىپايە تەسىر قالدۇرۇشقا موھتاج ئىدىم . بۈگۈن خىزمەت
ئىزدەشكە باشلىغىنىمنىڭ بەشىنچى كۈنى . بۇ كۈنلەردىكى ئەھۋالىمنى
خىزمەت ئىزدەش دېگەندىن كۆرە ، كۆرۈنگەن يەرگە دوقۇرۇپ يۈرۈش
دېگەن تۈزۈك ئىدى ! چۈنكى مەن قىرقىۋېلىنغان بىر قاتلام گېزىتنى
كۆتۈرۈۋېلىپ يېغىۋاتقان يامغۇرغىمۇ قارماي ، نەچچە قېتىم ئاپتوبۇس
ئالماشتۇرۇپ ، كوچىمۇ كوچا قاترايمۇ بارغانلا يېرىمدىن تەلپىكىم سۇغا
چىلاشقان ھالدا قايتقانىدىم . بۈگۈنمۇ نەتىجە چىقمايدىغانلىقىنى كۆڭلۈم
تۈيۈپ تۇرىدۇ . شۇنداقتىمۇ بېرىپ سىناپ باقماي بولمايتتى . قولۇمدا
بۈگۈنكى گېزىتكە بېسىلغان ئادەم ئېلىش توغرىسىدىكى بىر قانچە ئېلان
بار ئىدى . بىرىنچىسى ، بىر شەخسىي دوختۇرخانىغا سېسترا ئالماقچى .
كەن . ئىككىنچىسى ، نامىنى ئاڭلاپ باقمىغان بىر ژۇرنالنىڭ رېداكسىيە .
سىگە ياردەمچە تەھرىر ئالماقچىكەن . ئۈچىنچىسى ، $\times \times$ شىركەتكە
قەددى - قامىتى كېلىشكەن قىزلاردىن بىرنەچچە نەپەر خىزمەتچى ئالدى .
دىكەن .

ياسىنىپ - تارىنىپ بولغىنىمدا ئىشىك غىچىچىدە ئېچىلىپ ، ئاپام
ماي قەغەزدىن ياسالغان بىر كۈنلۈكنى كۆتۈرگەن پېتى ئىتتىك كىرىپ
سۇپىغا چىقتى ۋە تاتراڭغۇ چىرايىغا زورغا كۈلكە يۈگۈرتۈپ مۇنداق
دېدى :

— ھوي ، يىپىڭ ، جىن خانىمدىن ساڭا كۈنلۈك ئارىيەت ئە .

كەلدىم ، يامغۇردا قاتراپ يۈرۈپ ئاغرىپ - تارتىپ قالساڭ تېخىمۇ ئاۋا-
رىچىلىككە قالمىز ! توپلىيىڭنى يامتىپ قويدۇم دوقمۇشتىكى
بوۋاي ئىش ھەققىنى كېيىن بىر نېمە دېيىشەرمىز ، دېدى ، ئۇ ھەق-
قەتەنمۇ ياخشى ئادەم .

ئاپامغا قارىغاندىم ، چىرايى بۆلەكچىلا تاتىرىپ كېتىپتۇ ، مەن
تەشۋىشلىنىپ سورىدىم :

— ئاپا ، ئاغرىپ قالمىغانسەن ؟

— ياقەي ، ناھايىتى ئوبدان تۇرىمەن ، — دېدى ئاپام زورىغا
غەمكىن كۈلۈمسىرەپ . ئۇنىڭ باش ئاغرىقى يەنە قوزغالغانلىقىنى پەملى-
دىم . ئاپام سۈپىدىكى كارىۋاتنىڭ يېنىغا سېلىنغان يولۋاس تېرىسىدە
ئولتۇردى ، بۇ يولۋاس تېرىسىنى شىمالدىن ئەكەلگەندۇق ، ئەسلى بۇ
يەتتە پارچە بولۇپ ، ھازىر مۇشۇ بىرلا قالغانىدى . ئاپام دائىم بۇ تېرىنى
ئاستىغا سېلىپ ئولتۇرۇپ يىڭنە ئىشى قىلاتتى ، قىشلىق كىيىمى يېلىڭ
بولغاچقا ، سوغۇق چۈشكەندە ، تېرىنىڭ ئالدىنقى ئىككى پۇتىنى بوينىغا
يۆگىۋالاتتى . بۇ كىچىككىنە ئىككى ئېغىز كونا ئۆيىمىزدە بىزنىڭ ئىلگ-
رىكى ئاسايىشلىق تۇرمۇشىمىزدىن مۇشۇ يولۋاس تېرىسىدىن باشقا ھېچ
بەلگە قالمىغانىدى .

— ئاپا ، مەن قەرزگە ئاز - تولا پۇل تېپىپمۇ قالارمەن ، چۈشتە
مېنى تاماققا ساقلاپ ئولتۇرمىغىن . كەچلىك تاماقتىمۇ ساقلىمىغىن . فاڭ
يۇنىڭ يېنىغا بېرىپ ئامال قىلىپ كۆرەي ، — دېدىم . فاڭ يۇ ئوتتۇرا
مەكتەپتىكى ساۋاقدىشىم ۋە ياخشى دوستۇم ئىدى .

ئاپام ماڭا قاراپ بىرپەس تۇرۇۋېلىپ :

— قەرز ئالالغان تەقدىردىمۇ قايتۇرالماسمىزمىكىن ، — دېدى .

— خىزمەت تاپساملا قايتۇرۇۋېتىمىز ، — دېدىم مەن ، — ھەي ،

مەكتەپنى پۈتكۈزۈپلا ماشىنىكىدا خەت بېسىشنى ئۆگىنىپ قويغان بولسام ،
بىر ھۈنەرگە ئىگە بولار ئىكەنمەن ، ھازىر تولۇق ئوتتۇرىنى پۈتكۈزۈش
دېلومىغا ھېچكىم كۆز قىرىنى سېلىپ قويمايدىكەن .

مەن كۈنلۈكى ئالدىم - دە ، ئايىغىمنى كىيىدىم ، سىرتقا چىقسام

ھاۋا تۇتۇق ، سىمىلداپ يېغىۋاتقان يامغۇر توختار ئەمەس ، ئۆيىنىڭ لەم-
پىسىدىن يامغۇر تامچىسى چېپىلداپ چۈشمەكتە . ئاپام كەينىدىن
دەرۋازىغىچە بىللە كېلىپ ، مەن دەرۋازىدىن چىقىپ كەتكەندىن كېيىن
دەرۋازىنى ياپتى ۋە كوچىغا چىققىنىمدا :

— بالدۇرراق قايتىپ كەل ، ھايال بولۇپ قالما ! — دېدى .

ئاپامغا قاراپ بېشىمنى لىگىشتىم — دە ، كۈنلۈكنى يېيىپ يۈرۈپ
كەتتىم . ئاۋۋال ھېلىقى شەخسى دوختۇرخانىغا بېرىش قارارىغا كەلدىم ،
ئۇ دوختۇرخانا نەنچاڭ يولىنىڭ بىر كوچىسىدا ئىدى . يانچۇقۇمدىكى
تۆت كويلا پۇلنى تېجەش ئۈچۈن ، ئاپتوبۇسقىمۇ چۈشمەي پىيادە ماڭ-
دىم . نەنچاڭ يولىغا بېرىپ بىر ھازا ئىزدەپ بۇ كوچىنى ئاران تاپتىم .
بۇ ، قاراڭغۇ ۋە تار ، ھەممىلا يېرى پاتقاق بىر كوچا ئىكەن ، بۇنى كۆ-
رۈپ كۆڭلۈم سوۋۇپلا قالدى ، پۇتلىرىم لاي بولۇپ كەتتى ، ئاخىر
دوختۇرخانىنى تاپتىم . دوختۇرخانا بەكمۇ كونسراپ كەتكەن ئىككى قە-
ۋەتلىك ياغاچ ئۆي بولۇپ ، ئىشىكىدە قىيىق ئېسىقلىق مۇنداق بىر ۋە-
ۋىسكا تۇرۇپتۇ :

فۇئەن دوختۇرخانىسى — ياپونىيەدە ئوقۇغان دوكتور لىن × × مەخسۇس
تاناسىل ، سۆزىنەك ، شەنكىر ، ئەزەللىك جىنسى ئاجىزلىق ، بويىدىن
ئاجراش كېسەللىرىنى داۋالايمەن .

ۋىۋىسكىنىڭ يىنىغا چاپلانغان بىر پارچە قىزىل قەغەزگە خۇددى
باشلانغۇچ مەكتەپ ئوقۇغۇچىلىرىنىڭ پوچىركىسىدەك مايماق — سايماق
يېزىلغان « بىر نەپەر پراكتىكانت سېسترا قوبۇل قىلىنىدۇ ، جاپاغا
چىداپ ئىشلىگۈچىنىڭ ئوقۇش تارىخى سۈرۈشتە قىلىنمايدۇ » دېگەن
خەتلەر تۇرۇپتۇ . بېشىمغا يەل يېغىپ كىرىشىكمۇ پېتىنالىمدىم — دە ،
ئىتتىك بۇرۇلۇپ كەينىمگە ياندىم . بىرىنچى پۇرسەت شۇ يوسۇندا يوققا
چىقتى ! بۇ دوختۇرخانا ھەققىدە ئېلان بېسىلغان گېزىتنىڭ قىرقىۋېلىن-
غان پارچىسىنى يول بويىدىكى ئەخلەت ساندۇقىغا تاشلىۋېتىپ ، بۇ پات-
قاق كوچىدىن يېنىپ چىقتىم . سائىتىمگە قارىسام ئون بىرغا يېقىنلاپ

قايتۇ .

قالغان ئىككى ئورۇنغا بېرىشقا توغرا كەلدى . ئاۋۋال خاڭجۇ جەنۇبىي يولىدىكى ھېلىقى ژۇرنال رېداكسىيىسىگە باراي ، دېدىم ۋە پىدە يادە ماڭدىم . خاڭجۇ جەنۇبىي يولىغا بارغاندىن كېيىنمۇ ئۇيان - بۇيان ئايلىنىپ يۈرۈپ ژۇرنال رېداكسىيىسىنى ئاران تاپتىم . ئۇمۇ بىر تار كوچىدىكى ياغاچ بىنا ئىكەن . ئىشىكىگە ئاسقان ۋىۋىسكىغا « شەرقىي جەنۇب ژۇرنىلى رېداكسىيىسى » دېگەن خەتلەر ئىنتايىن چىرايلىق يېزىلغانىكەن .

راستتىنى ئېيتسام ، شەرقىي جەنۇب ژۇرنىلى دېگەننى زادىلا كۆرۈپ باقمىغانىدىم . لېكىن ، ۋىۋىسكىدىكى ھەيۋەت خەتلەردىن قارىغاندا ، ئېھتىمال يېڭى قۇرۇلغان رېداكسىيىدۇر . مەن چاچلىرىمنى تۈزەشتۈرۈپ ، كىيىملىرىمنى ئوڭشاپ ئىشىكىنى چەكتىم . ئەمەلىيەتتە ، ئىشىكى ئوچۇق ئىدى . كىچىككىنە بۇ ئۆيىنى يوغان بىر شىرە بىلەن كىچىككىنە ئۈستەللا بىر ئالغانىدى . چوڭ بىر شىرەنىڭ ئالدىدا يېشى ئوتتۇزدىن ئاشقان ، خۇرۇم چاپان كىيگەن بىر كىشى بىر تال پاپىر رۇسنى چىشلىگىنىچە گېزىت كۆرۈپ ئولتۇراتتى . ئۇ ئىشىكى چىكىلگەن ئاۋازنى ئاڭلىغاندىن كېيىن بېشىنى كۆتۈرۈپ ماڭا قاراپ شۈبھە بىلەن سورىدى :

— كىمنى ئىزدەيسىز ؟

— بۇ يەرگە بىر ياردەمچى تەھرىر لازىممۇ ؟ — دەپ سورىدىم .
— ھە ، شۇنداق ، شۇنداق ، — ئۇ ئوپۇل - توپۇل ئورنىدىن تۇردى ۋە تەكرار - تەكرار ، — كىرىڭ ، قېنى كىرىڭ ، — دېدى .
مەن ئۆيگە كىردىم ، ئۇ مېنى كىچىك ئۈستەلنىڭ يېنىغا ئولتۇرۇشقا ئىشارەت قىلدى ۋە بىر ۋاراق ئىش قەغىزى بىلەن ماي قەلەمنى شىرەگە قويۇپ :

— ئاۋۋال تەرجىمىھالىڭىزنى يېزىڭ ، — دېدى .

مەن مۇنداق كارامەتنىڭ بولۇشىنى ئويلاپ باقمىغانىدىم ، نائىلاج قەلەمنى ئېلىپ يۇرتۇم ، يېشىم ، ئىسىم - فامىلەم ، ئوقۇش تارىخىم قاتار-

لىقلارنى يېزىپ تەرجىمىھالىمنى بەش مىنۇتقا قالماي پۈتتۈردۈم . ئۇ تەرجىمىھالىمنى قولغا ئېلىپ كۆرۈپ چىققاندىن كېيىن بېشىنى لىگىشە تىپ :

— بولىدۇ ، بولىدۇ ، لۇ خېنىم ، ئەدەبىي خىزمەتكە قىزدى قىمىسىز ؟ — دېدى .

— ھەئە ، — دەپ قويدۇم ، ئەمەلىيەتتە ئەدەبىياتقا بولغان قىزدى قىشىم مۇزىكا ۋە رەسىم سىزىشقا بولغان قىزىقىشىمغا يەتمەيتتى .
— مۇنداق دەڭ ، — دېدى ئۇ ئاۋازىنى سوزۇپ ۋە تارتىمىسىدىن بىرنەچچە نۇسخا ژۇرنالىنى ئېلىپ ماڭا سۇندى ، — بىزنىڭ ژۇرنىلىمىز مانا مۇشۇ ژۇرناللارغا ئوخشىشىدۇ . مۇھىمى ھېكايە ئاساس قىلىنىدۇ ، ئاۋۋال بۇ ژۇرناللارنى كۆرۈپ بېقىڭ .

بۇلار شياڭگاڭ ھەسەن — ھۈسەن نەشرىياتىغا تەقدىد قىلىپ نەشر قىلىنغان ئۈچ پارچە ژۇرنال بولۇپ ، « ھازىرقى زامان يېڭى ھېكا- يىلىرى ژۇرنىلى » دەپ ئۆزگەرتىپلا قويغانىكەن . بىرىنچى ژۇرنالى ئې- چىپ قارىۋىدىم ، ناھايىتى ناچار بېسىلغان يېرىم يالىڭاچ ئايالنىڭ رەسى- مىگە كۆزۈم چۈشتى . بۇ ھېكايىنىڭ تېمىسى « ئالۋاستى ئايال » ئىدى . يەنە بىرنەچچە بەتنى ۋارقلاپ كۆردۈم ، ژۇرنالنىڭ ئىچىدىمۇ نۇرغۇن قىستۇرما رەسىم بولۇپ ، گاۋباۋنىڭ رەسىملىرىگە تەقدىد قىلىنغاندەك كۆرۈنىمۇ ، ئەمەلىيەتتە گاۋباۋنىڭ رەسىملىرىنىڭ كۆچۈرۈلمىسى ئى- دى . ئىككىنچى ژۇرنالدىكى ھېكايىنىڭ تېمىسى « ھال رەڭ شەنبە » ، ئۈچىنچى ژۇرنالدىكى ھېكايىنىڭ تېمىسى « زېرىكەرلىك كېچە » ئىدى . بۇ ھېكايىلەرنى ئوقۇماي تۇرۇپلا نېمىلەر يېزىلغانلىقىنى قىياس قىلغىلى بولاتتى . ھەربىر نۇسخا ژۇرنالنىڭ كەينىگە « شەرقىي جەنۇب ژۇرنىلى رېداكسىيىسى » دېگەن خەتلەر ھەيۋەتلىك قىلىپ يېزىلغانىدى . ھېلىقى ئادەم ماڭا قاراپ كۈلۈپ گەپ باشلىدى :

— ھازىر بىز ھېكايە چىقىرىشنى ئاساس قىلىمىز ، قىزىقىدىغان بولسىڭىز ، رېداكسىيىمىزگە قاتنىشىشىڭىزنى قارشى ئالىمىز . خىزمەتكە كەلسەك ، ئاساسلىقى ھېكايىلەرنى توپلاش . ئوچۇقنى ئېيتقاندا ، كۆ-

چۈرمىچىلىك قىلىش . بۇ بىرنەچچە ژۇرنالدىكى ھېكايىلەرنى مەن يى-
گىرمە يىلىنىڭ ئالدىدىكى ژۇرنال ۋە گېزىتلەردىن تاپقان . ئادەم ئىسمى ،
يەر ئىسىملىرىنى ئۆزگەرتىپ ، شەھۋانىيلىقنى قوزغايدىغان نەرسىلەردىن
ئازلا قوشۇپ قويسلا يېڭى ھېكايە بولىدۇ . قىستۇرما رەسىملەرگە كەل-
سەك ، بۇلارنىڭ كۆپىنچىسى شياڭگاڭدا چىقىدىغان ھېكايە ژۇرناللىرى
ۋە چەت ئەلنىڭ رەسىملىك ژۇرناللىرىدىن كېسىۋېلىنغان . شۇڭا بىزنىڭ
خىزمىتىمىزدە يىغىش ۋە كېسىۋېلىش ئاساس قىلىنىدۇ . ئەگەر ئۆزىڭىز
يازالسىڭىز بەكمۇ ئوبدان بولغىنى ، مۇنداق ھېكايىلەرنى يېزىشقا ھېچ-
قانچە ماھارەت كەتمەيدۇ . چۈشىنىكسىز ۋە غەلىتە ، شەھۋانىيلىقنى قوز-
غايدىغان بولسىلا بولىدى ، ھازىر كىشىلەر مۇشۇنداق بىرنېمىلەرنى ياقتۇ-
رىدۇ ، بۇ ژۇرنىلىمىزنىڭ بازىرى ئىتتىك ! ئۇ ئۆز - ئۆزىگە سۆزلەپ
خېلى بىرنېمىلەرنى دېدى . ئەپتىدىن ئۆز خىزمىتىدىن مەنۇن ئىكەنلىكى
بىلىنىپ تۇراتتى . ئېھتىمال ئۇ خەقنىڭ يازغىنىنى كۆچۈرۈۋېلىش ۋە
قىستۇرما رەسىملىرىنى ئوغرىلاشتىن پەخىرلەنسە كېرەك . ژۇرنالدىكى
قىستۇرما رەسىملەرنى گاۋباۋنىڭ رەسىملىرىگە ئوخشاشتىم بىكار
ئەمەس ئىكەن ، ئەسلىدە ئۇلار ئوغرىلىۋېلىنغانىكەن - دە ! مەن ئە-
زەلدىن مۇنداق ئەدەبىيات - سەنئەت مۇناپىقلىرىنى كۆزگە ئىلمايتتىم ،
شۇڭا ئورنۇمدىن تۇرۇپ مېڭىشقا ئالدىرىدىم . ئۇ توختىماي
ۋالاقلاۋەردى :

— بۇ ژۇرنىلىمىزنىڭ دەسلەپكى تەمىناتىغا كەلسەك ، ۋاق-
تىنچە ئېيىغا 200 كوي بېكىتتۇق ، ھەر ئايدا تۆت پارچە ژۇرنال
چىقىرىلىدۇ . . .

— بولىدۇ ، — دېدىم مەن ئۇنىڭ گېپىنى بۆلۈپ ، — رەھمەت
سىزگە ، بۇ خىزمەت ماڭا ئانچە مۇۋاپىق كەلمەيدىكەن ، ئەپۇ قىلغايىسىز ،
باشقا بىرەرنى قوبۇل قىلغايىسىز !

گېپىمنى تۈگىتىپلا ئېتى ئۇلۇغ « شەرقىي جەنۇب ژۇرنىلى
رېداكسىيىسى » دىن ئىتتىك ياندىم . ئۇ ھېچنېمىنى چۈشىنەلمەي ھاڭ -
تاڭ قالدى . كوچىنىڭ دوقمۇشىغا كەلگەندە ، قولۇمدىكى ئۈچ پارچە

زۇرنالنى ئەخلەت ساندۇقىغا تاشلىۋېتىپ ئېغىر خورسندىم . ئۈچ پۇر-
سەتنىڭ ئىككىسى يوققا چىقتى . ئەمدى ھېلىقى ×× شىركىتىگە بې-
رىشلا قالغانىدى . سائىتىمگە قارىسام بىرگە يېقىنلاپ قايتۇ ، يېقىن
ئەتراپتىكى كىچىك ئاشخانىدىن بىرىگە كىرىپ بىر قاچىسى ئىككى سوم-
لۇق لەغمەن يېدىم . ئاشخانىدىن چىقىپلا ئاپتوبۇسقا چىقىپ غەربىي
دەرۋازىنىڭ چېتىدە ئاپتوبۇستىن چۈشتۈم - دە ، ئادرېسقا ئاساسەن
×× شىركىتىنى تاپتىم .

بۇ شىركەت خېگياڭ يولىدىكى بىر بىنادا بولۇپ ، ئاستى سودا
سارىيى ئىكەن . ×× شىركىتى دېگەن ۋىۋىسكىمۇ ئېسىلماپتۇ ، خېلى
سېلىشتۇرۇپ باقتىم ، ئادرېس خاتا ئەمەس ، سودا سارىيىغا كىرىپ پىر-
كازچىك ئايالدىن سورىۋىدىم ، ئۇ بېشى بىلەن پەلەمپەي ئارقىلىق يۇقى-
رىقى قەۋەتكە چىقىشىمنى ئىشارەت قىلدى . مەن ئۈستۈنكى قەۋەتكە چى-
قىشىمغا كۆز ئالدىم بىردىنلا يورۇپ كەتتى . بۇ ھەيۋەت بېزەلگەن ئىش
بېجىرىش ئورنى بولۇپ ، دېرىزىلىرىگە يىپەك پەردىلەر تارتىلغان ، ئۇزۇن
ساپالاردىن باشقا ئىنتايىن چىرايلىق سىرلانغان ئۈچ شىرەمۇ قويۇلغان-
دى . ئۆيدە راسا ياسانغان يەتتە - سەككىز قىز ئولتۇراتتى . ئىشىكنىڭ
يېنىدىكى شىرە يېنىدا ئولتۇرغان ياشقۇن ئىش بېجىرگۈچى مېنى كۆرۈپ
سورىدى :

— چاقىرىققا بىنائەن كەلدىڭىزمۇ ؟

— ھەئە ، — دېدىم مەن بېشىمنى لىڭشىتىپ .

— ئاۋۋال تىزىمغا ئالدۇرۇڭ .

ئۇ ماڭا بىر ۋاراق جەدۋەل سۈندى ، جەدۋەلدىكى كاتەكچىلەرگە
ئىسىم - فامىلىسى ، يۇرتى ، يېشى دېگەن خەتلەر بېسىلغانىدى ، ئۇنى
تولدۇرۇپ بەردىم . ئىش بېجىرگۈچى بۇنى بىر تالاي جەدۋەلگە قوشۇپ
قويدى ۋە ساپانى كۆرسىتىپ :

— بىر ئاز كۈتۈپ تۇرۇڭ ، دىرىكتور تېخى كەلمىدى ، كەلگەندە

ئۆزى گەپلىشىدۇ ، — دېدى .

گەپلىشىدۇ دېگىنى ئېھتىمال ئېغىزچە سىناق ئالدىمۇ ، دېگىنى

بولسا كېرەك . مەن ئۇنىڭ دېگىنى بويىچە ساپادا ئولتۇردۇم . شۇ ئارىلىقتا چاقىرىققا بىنائەن كەلگەن قىزلارغا سەپسالدىم . بۇلار ھەزخىل ، ھەر ياڭزا ياسانغان ، تۈرلۈك ئۆزگىچىلىككە ئىگە بولسىمۇ ، كۆپچىلىكى پەرداز قىلىشنى بىلمەيدىغان تومپاي بىرنېمىلەر ئىدى . مەن ئىككى سا- ئەتكە يېقىن كۈتتۈم . چۈشتىن كېيىن سائەت ئىككىدە دىرېكتور لاغايلاپ كىرىپ كەلدى ، ئاڭغىچە يەنە ئالتە قىز كەلدى .

دىرېكتور ئوتتۇرا ياشلاردىكى پاكار ، سېمىز ئادەم ئىدى ، پەلتو كىيىپ ، شارپا يۆگىۋالغانىدى . ئۇ ئىشىكتىن كىرىپلا سوغۇقتىن شىكا- يەت قىلدى . ھېلىقى خىزمەتچى ئېھتىرام بىلەن ئورنىدىن تۇرۇپ ، بىر دەستە جەدۋەلنى ئۇنىڭغا تاپشۇردى . دىرېكتور جەدۋەلنى ئېلىپ شار- پىسىنى يەشتى . بويىنى گۆشلۈك ، يوغان قورساق بۇ ئادەم سودىگەرنىڭ ئۆزى ئىدى . ئۇ ئۆتكۈر كۆزلىرى بىلەن ئۆيدىكىلەرگە بىر - بىرلەپ قاراپ چىقتى ، ئۇنى ساقلاپ تۇرغان قىزلار ئىختىيارسىز ھالدا قەددىنى رۇسلىدى . ئۇنىڭ نەزەرى ماڭا كېلىپ توختىدى ، ئۇ باشتىن - ئايد- غىمغىچە سەپسىلىپ قارىغاندىن كېيىن :

— قېنى ! سىز ئاۋۋال كېلىڭ ، باشقىلار كۈتۈپ تۇرۇڭلار ! —

دېدى .

ئۇنىڭ نېمە ئۈچۈن ئۆچىرەت بويىچە چاقىرماي مېنى ئاۋۋال چا- قىرغانلىقىنى چۈشىنەلمىدىم . ئۇ ئوتتۇرىدىكى شىرە يېنىغا كېلىپ ئول- تۇردى ، مەن ئۇنىڭ قېشىغا ماڭدىم ۋە ئۇنىڭ مېڭىشىغا دىققەت قىلىۋات- قانلىقىنى بايقىدىم . مەن ئۇنىڭ ئالدىدا توختىغاندا ئۇ ئۆزىنىڭ نوپۇزلۇق كۆزلىرىنى ماڭا تىكىپ چىرايمىغا راسا قارىغاندىن كېيىن ، سورىدى :

— ئىسمىڭىز نېمە ؟

— لۇ يىپىڭ .

ئۇ قوللىدىكى جەدۋەللەر ئىچىدىن مەن تولدۇرغان جەدۋەلنى تپ-

پىپ سورىدى :

— بۇ جەدۋەل سىزنىڭمۇ ؟

— ھەئە

ئۇ جەدۋەلنى تەپسىلىي كۆرۈپ چىقىپ ، سوئال سوراشنى داۋاملاشتۇردى :

— تولۇق ئوتتۇرا مەكتەپنى پۈتكۈزگەنمۇ ؟

— ھەئە ، — دېدىم مەن جاۋابەن .

ئۇ بېشىنى لىڭشىتتى ، قارماققا قانائەتلەنگەندەك كۆرۈنەتتى ،

ماڭا يەنە بىرپەس سەپسالغاندىن كېيىن بىردىنلا :

— ئۇچىڭىزدىكى قىسقا پەلتونى سېلىۋەتسىڭىز ، — دېدى .

بۇ نېمە دېگىنىدۇ ؟ ھەيران بولدۇم ، شۇنداقتىمۇ ئۇنىڭ دېگىنى

بويىچە قىسقا پەلتويۇمنى سېلىۋەتتىم ، پەلتونىڭ ئىچىگە ئۆرە ياقىلىق قارا

پوپايكا كىيگەندىم . ئۇ ماڭا قاراپ قويۇپ ، قىزىل قېرىنداش بىلەن مەن

تولدۇرغان جەدۋەلگە بەلگە ئۇردى ۋە كۈلۈمسىرەپ :

— لۇ خېنىم ، سىز قوبۇل قىلىندىڭىز ، كېلەر دۈشەنبىدىن

باشلاپ بۇ يەرگە كېلىپ بىر ھەپتىلىك تەلىم - تەربىيىگە قاتنىشىسىز .

تەمىناتتىن غەم قىلماڭ ، ئايلىق كىرىمىڭىز ئىككى - ئۈچ مىڭ كويىدىن

كەم بولمايدۇ .

مەن ھاڭ - تاڭ قالدىم . مۇشۇنداقمۇ قوبۇل قىلىش بولامدۇ ؟

ئىمتىھانمۇ ئالمايدىغان ، سىناپمۇ باقمايدىغان ، ئېيىغا ئىككى - ئۈچ مىڭ

كوي بېرىدىغان قانداق خىزمەتتۇ بۇ ؟ مەن بىرئاز گاڭگىراپ سورىدىم :

— بۇ خىزمەتنىڭ خاراكتېرىنى سورىشىمغا رۇخسەتمۇ ؟

— تېخى بىلمەيسىز ؟

— قىز خادىم قوبۇل قىلماقچى ، شۇنداقمۇ ؟

— شۇنداق ، قىز خادىم قوبۇل قىلىمىز دېيىشكىمۇ بولىدۇ ، —

دېدى ئۇ ، — ئەمەلىيەتتە مۇنداق ، چاغاننىڭ ئالدىدا ، چىڭدۇ يولىدىكى

« كۆك ئاسمان » تانىسخانىمىز ئېچىلماقچى .

— ھە ، مۇنداق دەڭە ، — دېدىم مەن دېمىمنى ئىچىمگە

يۈتۈپ ، — سىلەر تانىسچى قىز قوبۇل قىلماقچى ئىكەنسىلەر - دە .

— نېمە دېگىنىڭىز بۇ ، — دەپ گەپ يورغىلاتتى دىرېكتور

چىرايىغا كۈلكە يۈگۈرتۈپ ، — سىز بۇ كەسىپنى تۆۋەن كۆرمەڭ ، بۇمۇ

پاك ۋە دۇرۇس كەسىپ . . .

— شۇغىنىسى ، — دېدىم مەن بېشىمنى تىك تۇتۇپ ، — مەن تانسىچى بولمايمەن ، ئەپۇ قىلغايىسىز ! — سۆزۈمنى تۈگەتتىم — دە ، بۇرۇلۇپ سىرتقا ماڭدىم . دىرېكتور مېنى چاقىرىۋالدى :

— لۇ خېنىم ، توختاپ تۇرۇڭ ، — ئۇ ماڭا يەنە بىر سەپسالغاندىن كېيىن دېدى ، — ئويلىشىپ كۆرسىڭىز ، بۇ يەرگە قوبۇل قىلىنغان خېنىملار ئىككى مىڭ كوي ئالدىن قەرز ئالسا بولىدۇ ، خىزمەتكە قاتناش-قاندىن كېيىن مۇددەتكە بۆلۈپ تۇتۇپ قېلىنىدۇ . ھازىرچە قايتىپ ئويلىشىپ كۆرگەيسىز ، سىزنى تىزىملىكتىن ئۆچۈرۈۋەتمەي تۇرايلى ، ھا-زىرقى نىيىتىڭىزدىن يېنىپ قالسىڭىز قاچان بولمىسۇن بۇ يەرگە كېلىپ بىزنى خەۋەرلەندۈرۈپ قويسىڭىز بولىدۇ .

— رەھمەت سىزگە ، — دېدىم — دە ، ھېچنېمىنى ئويلىماستىن پەلەمپەيدىن چۈشۈپ كەتتىم . ئىككى مىڭ كوي ئالدىن قەرز بېرەر-مىش ، ئەجەبمۇ ئوبدان ئىشكىنە ! ئېھتىمال ئۇ مېنىڭ پۇلدىن قىسىلغانلىقىمنى بىلىپ قالغان بولسا كېرەك ، لېكىن مەن پۇلدىن ھەرقانچە قىسىلساممۇ ، تانسىچى بولۇشنى راۋا كۆرمەيمەن ! سودا سارىيىنىڭ ئىشىكىدىن چىقىپ ، قايناپ كەتكەن خېڭياڭ رەستىسىگە قاراپ تۇرۇپ قالدىم ، يېمەك — ئىچمەك ماڭىزىنى چىقارغان چاغانلىق ماللار توغرىسىدىكى ئېلانلار ، كىيىم — كېچەك ماڭىزىنى ۋە تۈرلۈك ماللار ماڭىزىلىرى ئالدىغا ئېسىۋېتىلگەن چاغان مۇناسىۋىتى بىلەن باھاسى چۈشۈرۈلگەن قىزىل لېنتىلار ، كوچىدا ئۆز ئىشى بىلەن ئالدىراپ يۈرگەن ئادەملەرگە قارىغانچە يۈرەك — باغرىم تىلىم — تىلىم بولماقتا ئىدى . دەرۋەقە چاغان يېقىنلاۋاتىدۇ ، ئۆي ئىگىسى ئىجارە ھەققىنى سۈيلەۋاتىدۇ ، ئۆيدە يېگۈ-دەك ئاشلىقمۇ يوق . يەنىلا قۇرۇق قول قايتامدىمەن ؟ بىر كۈن قاترىغىنىم بىكارلا بولدى . پۇل تېپىپ ھەل قىلىشىمنى كۈتۈپ تۇرغان بىرتالاي مەسىلە تۇرۇپتۇ ، ئەمدى قانداق قىلارمەن ؟

ئاپتونوبۇسقا چۈشۈپ فاڭ يۈنىڭ ئۆيىگە باردىم . فاڭ يۈ ئىككىمىز مەكتەپتە ئەڭ يېقىن ساۋاقداشلاردىن ئىدۇق ، ھەر ئىككىمىز شەرقىي

شماللىق ، شۇنداقلا شەرقىي شىماللىقلارغا خاس ئېگىز بويلۇق ئىدۇق ، ھەر ئوقۇش مەۋسۈمى بويىمىزغا قاراپ ئولتۇرغۇزغاندا ئىككىيلەن دائىم بىر پارتىدا ئولتۇرۇپ قالاتتۇق . ئۇ رەسىم سىزىشقا خۇشتار ئىدى ، مەن مۇزىكىغا قىزىقاتتىم ، ھەر ئىككىلىمىز رومان مەستانىلىرىدىن ئىدۇق ، بىر كىتاب ئۈستىدە دەتالاش قىلىپ تېرىككىنىمىزدىن ئۇرۇشۇپمۇ قالاتتۇق ، بىرنەچچە كۈنگىچە گەپمۇ قىلىشماي ماي تارتىشىپ يۈرەتتۇق ، ئىش ئۆتۈپ كەتكەندىن كېيىن يەنە ئەپلىشىپ قالاتتۇق ، ساۋاقداشلار ئىككىمىزنى چۈجە - خورازلار دېيىشەتتى ، تولۇق ئوتتۇرا مەكتەپنى پۈتتۈرگەندىن كېيىن ، ئۇ پېداگوگىكا ئۇنىۋېرسىتېتىنىڭ سەنئەت فاكولتېتىغا كىرىپ ئوقۇدى ، مەنچۇ ؟ مېنىڭ ئىسمىم شەرقىي دېڭىز ئۇنىۋېرسىتېتى دۆلەت ئەدەبىيات فاكولتېتىغا چىقتى . بۇ مەكتەپنىڭ ئوقۇش خىراجىتى بەكمۇ يۇقىرى ئىدى ، ئۇنىڭ ئۈستىگە مەن ئاپامنى تەيىپىدە يالغۇز تاشلاپ قويۇپ ، تەيجۇڭغا بېرىپ ئوقۇيالىمايتتىم . شۇڭا ، ئىمتىھاندىن ئۆتكىنىمۇ بىكار بولۇپ كەتتى . ئائىلىدە دەرس تەكرارلاپ ئىككىنچى يىلى قايتا ئىمتىھان بېرىپ پېداگوگىكا ئۇنىۋېرسىتېتىنىڭ مۇزىكا فاكولتېتىدا ئوقۇماقچى بولدۇم . سەنئەت دەرسىدىن بەرگەن ئىمتىھانم يوقلا بىر نېمە بولدى ، يەنى پىئانىنو چېلىشنى بىلمەيتتىم ، ئاۋازم يامان ئەمەس ، ئاۋاز ئىمتىھاندىن ئۆتەلەيمەن دەپ قارىغان بولساممۇ ، مەخسۇس مەشىق قىلمىغانلىقىم ئۈچۈن ، ھېچقانداق نەتىجىگە ئېرىشەلمىدىم ! دەرسلىكلەردىن بەرگەن ئىمتىھاننىڭمۇ تايىنى بولمىدى ، شۇڭا تەيجۇڭ جىڭيى ئىنگلىزچە ئالىي تېخنىكومغا ئۆتۈپتىمەن . دېمەك ، ئالدىنقى يىلدىكىدىنمۇ بەتتەر مەكتەپ چىقتى ، بەرگەن ئىمتىھان يەنىلا بىكار كەتتى . شۇنداق قىلىپ ، فاڭ يۈ ئۇنىۋېرسىتېتىدا ئوقۇدى ، مەن يەنىلا ۋاقىتىمنى بىكار ئۆتكۈزۈپ يۈردۈم ، ئىستىقبالىمدىن سۆز ئاچقىلى بولمايتتى .

فاڭ يۈنىڭ دادىسى ئوتتۇرا مەكتەپ ئوقۇتقۇچىسى بولسىمۇ ئائىلە ئەھۋالى ياخشى ئەمەس ئىدى . ئۇلار دادىسىنىڭ قوشۇمچە دەرس بېرىشى ۋە دەرس پىششىقلاش سىنىپلىرىغا دەرس ئۆتۈشگە تايىنىپ تۇرمۇشنى

ئاران قامدايتتى ، كۈنى ئەتىدىن - كەچكىچە ئالدىراشچىلىقتا ئۆتەتتى .
فاڭ يۈنىڭ ئىككى ئىنىسى ، بىر سىڭلىسى بولۇپ ، فاڭ يۈ بالىلارنىڭ
چوڭى ئىدى . جان سانى كۆپ بۇ ئائىلە ئۆيىدە خىزمەتكار ئىشلەت-
مەيتتى . ئائىلىنىڭ پۈتۈن ئىشىنى فاڭ يۈنىڭ ئاپىسى قىلاتتى . بۇ ئائى-
لىدىكىلەر شىماللىقلارغا خاس قىزغىن ، تۈز مەجەزلىك ئىدى . ھەققاند-
يەتنى ياقلايتتى . ئۇلارنىڭ تۇرمۇشى قىيىن بولسىمۇ ، ئىشىنىمەنكى ، بۇ
ماڭا ياردەم قىلالايدىغان بىردىنبىر ئائىلە ئىدى .

فاڭ يۈلەر جۇڭخېشياڭدا تۇراتتى ، ئالتە جان ئادەم ھۆكۈمەت
بەرگەن ئۈچ ئېغىزلىق ئۆيىدە ئولتۇراتتى . تەيفىڭ شامىلى پەسلىدە سۇ
بېسىپ كېتىش خەۋپىگە ئۇچراپ تۇراتتى . فاڭ يۈ يېقىندىلا ئىككىنچى
سىنىپقا كۆچكەن سىڭلىسى بىلەن بىر ئۆيىدە ياتاتتى .

ئىشىكنى قاقتىم . تەلىيمىگە يارىشا فاڭ يۈ ئۆيىدە ئىكەن ، يۈگۈ-
رۈپ چىقىپ ئىشىكنى ئاچتى ۋە مېنى كۆرۈپلا سۆزلەپ كەتتى :
— لۇ يىپىڭ ، سەن ئىكەنسىنغۇ ، مەن تېخى سېنى ئۆلۈپ كەت-
تىمىكىن ، دەپ يۈرەتتىم !

— ھوي ، تۈزۈك گەپ قىلغىنا ، سالاملاشماي تۇرۇپلا تىل سال-
غىنىڭ نېمىسى ؟ — دېدىم مەن .

— شۇنچە ۋاقىتتىن بۇيان ھالىڭ نېچۈك دەپمۇ قويمىدىڭغۇ !

— سەنمۇ مېنىڭ ھالىمنى سوراپ قويدۇڭمۇ ؟

— بىلەمسەن ، مەن دېگەن ئالدىراش ، مەۋسۇملۇق ئىمتىھانغا

تەييارلىق قىلىۋاتىمەن .

فاڭ يۈنىڭ ئارقىسىدىن مېڭىپ سۇپىغا چىقتىم . ئۇنىڭ ئاپىسى

ئاشخانىدا تاماق ئېتىۋاتقانىكەن ، مەن بوسوغىدىلا تۇرۇپ ئەھۋال سور-
دىم ، ئۇ مېنى كەچلىك تاماقنى يەپ كېتىشكە تۇتۇۋالدى . فاڭ يۈگە

دەيدىغان گېپىم كۆپ ئىدى ، شۇڭا تۈزۈتمۇ قىلماي ماقۇل بولدۇم . فاڭ

يۈنىڭ دادىسى تېخى قايتمىغانىكەن ، فاڭ يۈ مېنى ئۆزىنىڭ خانىسىگە

ئېلىپ كىردى ، ئىشىكنى يېپىپ قويۇپ سۇپىدا باداشقانىنى قۇرۇپ ئول-

تۇردى ۋە مېنى ئۆز يېنىغا ئولتۇرغۇزۇپ پەس ئاۋازدا :

— مېنىڭ ساڭا دەيدىغان گېپىم بار ئىدى ، — دېدى .
— مېنىڭمۇ ساڭا دەيدىغان گېپىم بار ، — دېدىم مەن .
— قېنى ، گەپ سەندىن بولسۇن .
— ياق ، سەندىن بولسۇن .
— بوپتۇ ، مەن سۆزلەي ، تەس كۈندە قالدىم ، — دېدى ئۇ قېشنى يىمىرىپ ، — مەن بىر بالىنى ياخشى كۆرۈپ قالدىم .
— مۇبارەك بولسۇن ، — دېدىم قاقلاپ كۈلۈپ .
— مۇبارەكلەشكە ئالدىراپ كەتمە ، مېنىڭ گېپىمنى تېخى ئېنىق چۈشەنمىدىڭ .

— بىر بالىنى ياخشى كۆرۈپ قالدىم دېمىدىڭمۇ ؟ مۇھەببەتلەششەك خەيرلىك ئىشنى مۇبارەكلەشكە ئەرزىمەمدۇ ؟ — دېدىم مەن .
— مەن بىر بالىنى ياخشى كۆرۈپ قالدىم ، — دېدى ئۇ قېشنى يىمىرىپ ، — لېكىن ساڭا ئۇمۇ مېنى ياخشى كۆرۈپ قالدى دېگىنىم يوق !

— نېمە ؟ — دېدىم مەن ئۇنىڭغا سەپسىلىپ ، فاڭ يۈ بەك چىرايلىقلاردىن بولمىسىمۇ ، ئېقىپ چۈشكەندەك بۇرنى ، ئويىناپ تۇرغان ئۆتكۈر كۆزلىرى غەربلىكلەرنىڭكىگە ئوخشىشىپ كېتەتتى . ئوغۇللارنى ئوڭايلا جەلپ قىلالغۇدەك ئوماقلار تىپىغا كىرەتتى ، ئەگەر ئۇنى ئوغۇل تەرەپنىڭ خەۋىرى يوقلا بىر بالىنى ياخشى كۆرۈپ قاپتۇ دېسە ، ئانچە ئىشىنىپ كەتمەيتتىم . چۈنكى ، مەكتەپتە ئۇنىڭ كەينىگە چۈشكەنلەر كۆپ بولۇپ ، ئۇنىڭ مۇھەببىتىگە نائىل بولۇش ئىنتايىن مۇشكۈل ئىش ئىدى . شۇڭا بۇ گەپ مېنى ئويلىتىپ قويدى .

— راست شۇنداقمۇ ؟ ئۇ سېنى ياخشى كۆرۈپ قالمىدىمۇ ؟
— پۈتۈنلەي شۇنداق ، — دېدى ئۇ جىددىي ئاھاڭدا ، — ئۇ مېنى ياخشى كۆرمەيدۇلا ئەمەس ، ماڭا كۆز قىرىنىمۇ سېلىپ قويمايدۇ .
— ۋاھ ! ئۇ كىم ؟

— فاكۇلتېتىمىزنىڭ تۆتىنچى يىللىقىدىكى ئەلاچى ئوقۇغۇچى ، بىز گەج ھەيكەل سۈرىتىنى سىزغاندا ، پروفېسسور ئۇنى رەسمىمىزنى

تۈزىتىشكە ياردەملەشتۈرىدۇ .

— تەسۋىرلەپ باقە . ئۇ زادى قانداقراق يىگىت ؟

— چىرايى — تۇرقى ۋاي دېگۈدەك ئەمەس !

— شۇنداقمۇ ؟

— چاچلىرى ھۇۋۇقۇشنىڭ چاڭگىسىدەك ، قاپقىدىن مۇز يېغىپ

تۇرىدۇ .

— راستمۇ ؟

— يۈزىنى ساقال بېسىپ كەتكەن ، كىيىملىرى رەتسىز .

— شۇنداقمۇ ؟

— تېرىككەك ، ئىككى گەپنىڭ بىرى بولسا سەكرەپ كېتىدۇ ،

ئۆپكىسى يوق !

— شۇنداقمۇ تېخى ؟ — دېدىم مەنمۇ چىدىماي قېشىمنى يىمىد-

رىپ .

— شۇغىنىسى ، تالانتى ئۇرغۇپ تۇرىدۇ ، زېرەك . غۇرۇرى

كۈچلۈك ، باشقىلارغا ئوخشاشمايدۇ . . .

— بولدى ، بولدى ! — دېدىم مەن ، — سەن ئۇنى ھەقىقەتەن

ياخشى كۆرۈپ قالدىڭمۇ ؟

— يامىنى ئۇنى چىن دىلىمدىن ياخشى كۆرۈپ قالدىم .

— ئۇنداق بولسا ، ئۇنىڭ دىققىتىنى ئۆزۈڭگە جەلپ قىلىشنىڭ

كېرەكتە ، — مەن بېشىمنى كۆتۈرۈپ دېرىزىدىن سىرتقا قارىدىم ،

كۆڭلۈمگە بىر ئوي كەلدى ، — ھوي ، پۇرسەت تېپىپ ئۇنىڭ بىلەن

سوقۇشۇپ باق ، ئۇ توۋلىسا سەنمۇ توۋلا ، تېرىكسە سەنمۇ تېرىك .

ھەددىدىن ئاشسا سەنمۇ ھەددىڭدىن ئاش ، سەن ئۇنى بېسىپ چۈش ،

شۇندا ئۇ ساڭا باشقىچە نەزەردە قارايدۇ .

— ھاجەتسىز ، — دېدىم فالڭ يۈمەيۈسلەنگەن ھالدا .

— نېمىشقا ئۇنداق دەيسەن ؟ مەن دېگەنلەرنى قىلىپ كۆرگەن-

مىدىڭ ؟

— ياق ، لېكىن ئۇنداق قىلىشنىڭ ھاجەتسىز ئىكەنلىكى ماڭا ئا-

يان .

— قانداق دەيسەن ؟

— چۈنكى . . . — دېدى فاڭ يۈ ئەزمىلىك بىلەن ، —

ئۇنىڭ سۆيگىنى بار !

— مۇنداق دېگىنە ، ۋاي خۇدايمەي ! — دېدىم مەن خورسەد .

نىپ ، — ئۇنداقتا بۇ ئىشتىن قىلچە ئۈمىد يوقمۇ ؟

— ھەئە ، قىلچە ئۈمىد يوق .

— ئۇنى تارتىۋالمامسەن ؟

— ياق !

— مۇنچە مەيۈسلىنىپ كەتمە ، ئۇنىڭ سۆيگىنى قانداقراق قىز ؟

— ئۇ قىز مەن بىلەن بىر سىنىپتا ، زىلۋاغىنا ، تارتىنچاق ، پۇۋ .

لىسە ئۇچۇپ كەتكۈدەك نازۇق قىز ، يىغلاشقا ئارانلا تۇرىدۇ ، لىن دەيىۋ .

نىڭ ئۆزىلا ! ئەمما ، ناھايىتى چىرايلىق ، بەك يېقىملىق .

— مۇنداق دېگىن ، قاپقىدىن مۇز يېغىپ تۇرىدىغان غەزەپلىك

يىگىت لىن دەيىۋنى ياخشى كۆرۈپ قالدىمۇ ؟

— شۇنداق ، بۇ قىزنىڭ ئالدىدا ئۇ قاپقىنىمۇ تۈرەلمەيدۇ ، غىڭمۇ

قىلالمايدۇ ، قىزنىڭ كۆزىدىن ياش چىقىدىغانلا بولسا پايىپتەك بولۇپ

نېمە قىلارنى بىلمەي قالىدۇ .

— توۋا ، — مەن كۈلۈپ كەتتىم ، — غوجامنىڭ غوجىسى بار

دېگەن گەپ شۇ — دە .

— سەن مېنىڭ ھالىمغا يەتمەك تۈگۈل ، تېخى كۈلۈۋاتىد .

سەنغۇ ؟ — دېدى فاڭ يۈ نارازى بولۇپ .

— ساڭا قىلىدىغان سەممىي نەسەتتىم شۇكى ، بۇ ئىشنى ئار .

قاڭغا چۆرۈۋەت ، ئۇنداق يىگىتنى ئۇچراتمىغاندەك يۈرۈۋەرگىن .

— قوي بۇ گېپىڭنى ، — دېدى فاڭ يۈ سۆزۈمنى بۆلۈپ ، — بۇ

سەممىي نەسەتتىڭ قۇلىقىمغا كىرمەيدۇ ، — ئۇنىڭ چىرايىنى غەمكىند .

لىك قاپلىغان بولۇپ دەممۇدەم ئۇلۇغ كىچىك تىناتتى .

— شۇنچە مەجنۇن بولۇپ كەتتىڭمۇ ؟ — دېدىم مەن شۈبھە بىد .

لەن ئۇنىڭغا سەپسىلىپ .

— شۇنى دېگىنە ، سەن تېخىچە ئىشەنمەيۋاتامسەن ؟ — دېدى ئۇ رەنجىپ ، ئاندىن بېشىنى سىلكىپ قويۇپ ئىتتىك ئورنىدىن تۇردى ۋە ماڭا قاراپ كۈلۈپ قويۇپ سۆزىنىڭ تېمىسىنى يۆتكىدى ، — ئەمدى سەن گېپىڭنى قىل ! سەنمۇ مۇھەببەت تورىغا چۈشۈپ قالىدىڭمۇيا ؟ ئەگەر ساڭمۇ ئىشقا ئوتى تۇتاشقان بولسا ، بىز ھەقىقىي قوشماقلار بولىمىز .

— بىمەنە گەپ قىلما ! — دېدىم مەن قوشۇمامنى تۇرۇپ .

— ئۇنداق بولسا ، نېمە گېپىڭ بار ؟

مەن پوپايىكامنىڭ ياقىسىنى قايرىپ ، دادام قامچىلىغاندا بوينۇمغا چۈشكەن ، بېغىر رەڭ بولۇپ ئىشىشىپ چىققان سىزىقنى كۆرسەتتىم . فاڭ يۈ ھاڭ — تاڭ قالدى ۋە تىزلىنىپ ئولتۇرۇپ ، ئىشىشىپ چىققان يەرنى سىلىغاچ سورىدى :

— نېمە بولدى ؟

— بۇ قارا قاپلان دادامنىڭ سوۋغىتى .

— سېنى ئۇردىمۇ ؟ — دېدى ئۇ ، — نېمە ئۈچۈن ئۇردىدۇ ؟

— پۇل ئۈچۈن !

— پۇل ئۈچۈن ؟ ئالدىڭمۇ يوق ؟

— ئېيتقىنى ، مەن ئۇنىڭدىن پۇل ئالمىنمۇ ؟ — دېدىم بېشىمنى

چايقاپ .

— ئۇنداقتا . . .

— ئۇنداقتا ، ساڭا دەيدىغان بىر ئېغىزلا گېپىم بار ، فاڭ يۈ ،

ماڭا ئازراق پۇل قەرز بەرگىن ، قانچىلىك بېرەلسەڭ ، شۇنچىلىك بەر !

فاڭ يۈ ماڭا قاراپ قويۇپ :

— توختاپ تۇرغىن ! — دېدى ۋە ئىتتىك ئورنىدىن تۇرۇپ

ئاشخانغا كىرىپ ئاپىسى بىلەن بىر نېمىلەرنى دېيىشكەندىن كېيىن ، ھا-

يالىشماي قايتىپ چىقىپ بىر تاتازا پۇلنى قولۇمغا تۇتقۇزدى ، — بۇ 200

كوي ، ھازىرچە مۇشۇنى ئېلىپ تۇرغىن ، ئەتە مەكتەپكە بارغاندا

ساۋاقداشلىرىمدىن پۇل سوراپ باقاي ، قەرز ئالالساملا ئەتە كەچتە ئايدى-
رىپ بېرىمەن !

— فاڭ يۇ !

— بولدى ، يېپىڭ

— سىلەرنىڭ تۇرمۇشۇڭلارنىڭمۇ قىيىنلىقىنى بىلىمەن ، — دې-

دىم مەن ، — چاغاندىن بۇرۇن بىر ئامال قىلىپ بۇ پۇلنى جەزمەن قاي-
تۇرۇپ بېرىمەن !

— قايتۇرۇپ بېرىمەن دېگەننىڭ نېمىسى ، بىزنىڭ دوستلۇقىمىز

200 كويغىلا ئەرزىمىتى ؟ — دېدى فاڭ يۇ رەنجىگەندەك بېشىنى
بۇراپ ، — ئېيتىپ بەرگىنە ، بۇ ئىش قانداق بولدى .

مەن « ئۇياق » قا پۇل ئالغىلى بارغاندىكى ئەھۋالنى تەپسىلىي

سۆزلەپ بەرگەندىن كېيىن ، چىشىمنى چىشلەپ تۇرۇپ شۇنداق دېدىم :
— فاڭ يۇ ! قاراپ تۇرغىن ، مەن ئۇلاردىن ئىنتىقام ئالماي قال-

مايمەن !

فاڭ يۇ تىزنى قۇچاقلغىنىچە بىر ئېغىزمۇ گەپ قىلماي ، ماڭا

تىكىلىپ قاراپلا قالدى . ئۇ مېنى چوڭقۇر چۈشىنەتتى .

فاڭ يۇنىڭ ئۆيىدە كەچلىك تاماقنى يېدىم ، ئۇنىڭغا خىزمەت

ئىزدەش جەريانىمىنىمۇ سۆزلەپ بەردىم . ئاپام ئەنسىرەپ قالمىسۇن دەپ

ئۇزاق ئولتۇرمىدىم ، خوشلىشىپ چىققىنىمدا فاڭ يۇنىڭ ئاپىسى ئىشىكنى
تۇتۇپ تۇرۇپ مۇنداق دېدى :

— بۇنىڭدىن كېيىن قىيىنچىلىققا يولۇقسىڭىز ، تارتىنماي بىزنىڭ

ئۆيىگە كېلىڭ !

— رەھمەت سىزگە ، چوڭ ئاپا ! — دېدىم مەن . بۇرنۇم ئېچىد-

شىپ كەتتى . توۋا ، قول - ئىلكىدە بار دادام تۇرۇقلۇق ، مەن فاڭ يۇ-

نىڭ نامرات ئائىلىسىدىن قەرز سورىدىم - ھە ! فاڭ يۇنىڭ ئۆيىدىن چى-

قىپ ئاپتوبۇس بىلەن قايتتىم ، ئۆيىگە كەلگىنىمدە سائەت توققۇزدىن ئاش-

قاندى . دېگەندەك ، ئاپام مەندىن ئەنسىرەپ تۇرغانىكەن .

— نېمانچە كەچ قايتتىڭ ؟ يامان ئادەملەرگە يولۇقۇپ قالمىغان-

سەن ؟ بەك ئەنسىرەپ كەتتىم ، — دېدى ئاپام .
 — ھېچ ئىش يوق ، — دېدىم مەن ، — فاڭ يۈ بىلەن پاراڭلى-
 شىپ ئولتۇرۇپ قالدىم .
 سۇپىغا چىقىپ ئەكەلگەن 200 كوپىنى ئاپامغا بەردىم .
 — نەدىن تاپتىڭ ؟ — سورىدى ئاپام .
 — فاڭ يۈدىن قەرز ئالدىم .
 — فاڭ يۈنىڭ ئائىلىسىدىن ؟ — ئاپام بىر ئاز ئارىسالدى
 بولدى ، — ئۇلارنىڭ تۇرمۇشىمۇ قىيىنغۇ ؟
 — راست دەيسەن ، پۇل جەھەتتە ئۇلار نامرات ، ئەمما ئادەم-
 گەرچىلىككە باي . ئۇلار دادامنىڭ پۈتۈنلەي ئەكسى .
 — ئۇنداقتا ، بىز ئۇلارنىڭ پۇلىنى قانداقمۇ ئىشلىتەرمىز ؟
 — ھازىرچە ئىشلىتىپ تۇرايلى ، مەن قانداقلا بولمىسۇن بىر ئامال
 قىلىپ ئۇلارنىڭ پۇلىنى قايتۇرۇپ بېرىمەن .
 مەن ئىسسىق سۇدا يۇيۇنۇپ ، ھېلىقى يولۋاس تېرىسىگە يۆگىنىپ
 ئورۇندۇقتا ئولتۇردۇم . ئەتىدىن — كەچكىچە سىرتتا سوغۇقتا يۈرۈپ
 كەلگەندە ئائىلە نېمىدېگەن ئىللىق — ھە ؟ ئاپام ئۈنمىغىنىمغا قويماي
 گىرىلكىسىنى ماڭا بەردى . گىرىلكىنى مەيدەمگە يېقىپ ، يولۋاس تېرىسىگە
 يۆگىنىپ بىرپەس ئولتۇرغاندىن كېيىن ، بىر كۈنلۈك ھاردۇقۇم خېلىلا
 چىقىپ قالدى . خىزمەت ئىزدەش جەريانىمى ئاپامغا سۆزلەپ بەردىم ،
 تانسىچى بولۇشنى تىلغا ئالغىنىمدا ، ئاپام شۇئان گېپىمنى
 بۆلدى :
 — ھەرگىز تانسىچى بولمايسەن ، تىلەمچىلىك قىلىشقا رازىمەن-
 كى ، تانسىچى بولۇشۇڭغا يول قويمايمەن !
 — ئاپا ، خاتىرجەم بول ، — دېدىم مەن ، — مەنمۇ تانسىچى
 بولۇشنى خالىمايمەن .
 — بۈگۈن جۇ موماي يەنە كەلدى ، — دېدى ئاپام بىردەم سۈ-
 كۈتكە چۆمگەندىن كېيىن .
 جۇ موماي بىز ئولتۇرغان ئۆينىڭ ئىگىسى ئىدى .

— ئۇ بىزنى نېمانچە قىستايدىغاندۇ ؟ بىز پۇل تۇرۇپ بەرمەيۋات-
قىنىمىز يوققۇ ! — دېدىم مەن قوشۇمامنى تۇرۇپ .

— ئۇنىڭدىن ئاغرىنغىلى بولمايدۇ ، — دېدى ئاپام ، — ئويلاپ
باق ، ئۇلارغىمۇ پۇل كېرەك ، ئۇلارمۇ مۇشۇ ئۆيىنىڭ ئىجارىسىگە قاراشلىق
ئەمەسمۇ .

لىلا گەپ قىلسام . ئۇ ھەقىقەتەن ئوبدان موماي ، ئىككى يىلدىن
بۇيان ئۆي - جايىنىڭ باھاسى ئۆرلەپ كەتتى ، بۇ ئىككى ئېغىز ئۆيىنى
باشقىلارغا ئىجارىگە بەرسە ، ئېيىغا 800 ~ 1000 كوي ئىجارە ھەققى
ئالالايدۇ . بىزدىن بەش يۈز كويلا ئالىدۇ ، ئەمەلىيەتتە ئۇمۇ بىزگە ياردەم
قىلىۋاتىدۇ . شۇغىنىسى ، ھەي ! ئاپام ئۇلۇغ - كىچىك تېنىپ قويۇپ :
— ئۇنىڭ قىلغان گەپلىرى بەكمۇ ئورۇنلۇق ، ئۇ بىزگە يولسىز-
لىق قىلىۋاتمايدۇ ، چاغان يېقىنلاپ قالدى ، ئوغلى يەنە ئاغرىپ قاپتۇ ،
پۇلدىن بەكمۇ قىسلىپتۇ . . .

مەن زۇۋان سۈرمىدىم ، ئاپام چىكىسىنى ئۇۋۇلاپ قويدى ، مەن
ئۇنىڭ ئۇدۇلىغا كېلىپ :

— ئاپا ، بېشىڭنىڭ ئاغرىقى يەنە قوزغالدىمۇ ، — دېدىم .

— ياق ! — دېدى ئاپام چىكىسىنى ئۇۋۇلاۋاتقان قولىنى ئىت-
تىك تارتىۋېلىپ . مەن ئاپامغا قارىغىنىمچە ئىختىيارسىز كۆزۈمنى يۇ-
مۇۋالدىم ، — ئاپا ، — دېدىم مەن باشقا ياققا قاراپ ، — مەن ئىشنىڭ
يولىنى بىلمەيدىكەنمەن ، دادام بىلەن ئۇرۇشمىسام بوپتىكەن .

— بولدى قوي يېپىڭ ، — دېدى ئاپام بوينۇمنى سىلىغىنىچە
كۆزىگە ياش ئېلىپ ، — ئۇ سېنى ئۇرمىسا بولاتتى ، شۇنچە يىللىق ئەر -
خوتۇنلۇق مۇناسىۋىتىمىز ھەققى ئۈچۈن بولسىمۇ سېنى ئۇرماسلىقى لازىم
ئىدى ، — ئاپام سۆزلەۋېتىپ توساتتىن بىر ئىشنى ئېسىگە ئالدى ، —
ساڭا ئېيتىمەن دەپ ئۇنتۇپ قاپتىمەن . بۈگۈن چۈشتىن بۇرۇن ئېرخاۋ
كەلدى .

— ئېرخاۋ ! ئۇ نېمىگە كەپتۇ ؟

— داداڭ سېنى بۈگۈن كەچتە بىر كەلسۇن ، دەپتۇ .

— ۋاھ! — مەن سوغۇق كۈلۈپ قويدۇم ، — دادام ئويلانغانچە غەزىپى تېشىپ ، مېنى يەنە بىر ئۇرۇۋالاي دېگەن ئوخشايدۇ — دە !
— مېنىڭچە ئۇنداق ئەمەس ، — دېدى ئاپام ئويغا پاتقان ھالدا ، — ئۇ بىر ئاز پۇشايمان قىلغاندۇ بەلكى .

— پۇشايمان ؟ — مەن كۈلۈپ كەتتىم ، — ئاپا سەن دادامنى پۇشايمان قىلىدۇ ، دەمسەن ؟ ئۇ ئۆمرىدە قىلغان بىرەر ئىشىغىمۇ پۇشايمان قىلىپ باققانمۇ ؟ پۇشايمان دېگەن سۆزنىڭ دادام بىلەن قىلچە ئالا-قىسى يوق !

ئورنۇمدىن تۇرۇپ ھۇجرامغا كىردىم ، ئۈستەل چىرىغىنى ياندۇ-رۇپ كۈندىلىك خاتىرە يېزىشقا باشلىدىم . بۇ ، بىرقانچە يىلدىن بۇيان ئۈزۈلۈپ تۇرغان كېلىۋاتقان ئادىتىم ئىدى . بۈگۈنكى خىزمەت ئىزدەش جەريانىمى قىسقىچە خاتىرىلەپ ، ئاخىرىغا مۇنداق يازدىم .

« تۇرمۇشۇم قىيىن ، ئىشلىرىم ئوڭۇشسىز بولغانچە ، بەكمۇ قەتئىي بولۇشۇم كېرەك ! ھازىرقى مەسئۇلىيىتىم يالغۇز ئاپامغا قاراش ئەمەس ، شۇ ئاچام باشلىق بىر توپ ئادەمدىن ئىنتىقام ئېلىشىمۇ مېنى كۈت-مەكتە . جىگىرى بارلىكى ئادەم ئۆزى ئۇچرىغان ھاقارەتنى ھەرگىز ئۈن-تۇمايدۇ ! مەن ئىنتىقام ئالىمەن . بۇ يولدا ھەرقانداق ئىشنى قىلىشتىن يانمايمەن ! »

ئەتىسى يەنە نەتىجىسىز قاتراش بىلەن بىر كۈننى ئۆتكۈزدۈم ، قاش قارايدىغاندا چارچاپ ھالىمدىن كېتىپ ئۆيگە قايتتىم . مەيۈسلۈكتىن بىر قەدەم چامدىغۇدەكمۇ دەرمانىم قالمىغانىدى . بىر ئىشنى تەسەۋۋۇر قىلىش ئوڭاي بولسىمۇ ، ئىشلەش ھەقىقەتەن قىيىن ئىكەن ، ئۆزۈمنىڭ جان باققۇدەكمۇ خىزمەت تاپالماسلىقىمنى خىيالىمغا كەلتۈرۈپ باقمىغا-نىكەنمەن . ئىشكىتىن كىرىپلا ئورۇندۇققا ئۆزۈمنى تاشلىدىم — دە ، ئىخ-تىيارسىز ئۇلۇغ — كىچىك تىنىدىم .

— يەنە خىزمەت تاپالمىدىڭمۇ ؟ — دەپ سورىدى ئاپام .

— تاپالمىدىم .

ئاپام گەپ — سۆز قىلمىدى ، ئاپامنىڭ قېرىلىق يېتىپ ، ئاجىزلاپ

كەتكەنلىكىنى بايقىدىم . ئۇنىڭ چىرايى تامدەك تاتىرىپ كەتكەن ، لەۋ-
لىرىدە قان يوق ئىدى .

— ئاپا ، ئەتە ئون كويغا جىگەر ئەكېلىپ شورپا قاينىتىپ
ئىچ ، — دېدىم .

— شۇغىنىسى . . . — ئاپام ماڭا پاللىدە قاراپ قويۇپ ، ئەيمەن-
گەن ھالدا سۆزىنى داۋام قىلدى ، — سەن ئەكەلگەن 200 كوي پۇلىنى
جۇ مومايغا بەردىم .

— نېمە ؟ — مەن سەكرەپ تۇرۇپ كەتتىم ، ئۆيدە 200 كوي ۋە
مەن ئەكەتكەن ئون كويىدىن باشقا پۇل يوقلۇقىنى بىلەتتىم . ئۆيدە بىر
سىقىم گۈرۈچمۇ قالمىغانىدى ، — سەن پۇلنىڭ ھەممىسىنىلا بېرىۋەت-
تىڭمۇ ؟ — دېدىم .
— ھەئە .

— ئۇنداق بولسا ، بۈگۈن نېمە يېدىڭ ؟
ئاپام باشقا ياققا قاراپ زۇۋان سۈرمىدى . كارىۋاتنىڭ يېنىغا بې-
رىپ ھېلىقى يولۋاس تېرىسىنى ئاستا قولغا ئالدى . مەن ئىتتىك ئۇنىڭ
يېنىغا بېرىپ بىلىكىنى سىلكىپ تۇرۇپ :

— ئاپا ، بۈگۈن بىر كۈن ھېچنە يېمەپسەن — دە ؟ — دېدىم .
— ئۆزۈڭ بىلسەنغۇ ، — دېدى ئاپام بوش ئاۋازدا ، — ئاشقاز-
نىم ياخشى ئەمەس ، ھېچنە يېگۈم كەلمەيدۇ .

— ۋايەي ! — دەپ توۋلىۋەتتىم ، پۇتلىرىم تىترەپ لاسسىدە
ئولتۇرۇپ قالدىم ، بېشىمنى تىزىمغا قويدۇم . كۆز ياشلىرىمنى توختىتال-
مىدىم ، — ۋاي ئاپا ، ۋاي ئاپا ، — دەپ ئۇن سېلىپ يىغلاپ كەتتىم .
— يىپىڭ ، — دېدى ئاپام چېچىمنى سىلاپ ، — راست بالام ،
قورسىقىم زادىلا ئاچمىدى ! يىغلىما ! بۇ يولۋاس تېرىسىنى سېتىپ پۇل
قىل .

— ئاپا ، يولۋاس تېرىسىنى سېتىشنىڭ ھاجىتى يوق ، مەن ھا-
زىرلا 2000 كوي پۇل تېپىپ كېلىمەن !

مەن سىرتقا قاراپ يۈگۈردۈم ، ئاپام قوغلاپ كېلىپ ماڭا ئېسىد-

لىۋالدى ۋە دۇدۇقلاپ تۇرۇپ سورىدى :

— سەن ، سەن ، قەيەردىن پۇل تېپىپ كېلسەن ؟

— ھىلىقى ×× شىركىتىدىن ! — دېدىم مەن ، — ئۇلار مېنى

قاچان كەلسەڭ بولىدۇ دېگەن !

ئاپام كىيىمىدىن چىڭ تۇتۇۋالدى ، ئەزەلدىنلا ئاجىز ۋە ئىتتا-
ئەتچان ئاپام شۇ تاپتا بۆلەكچىلا قەتئىيلىشىپ كەتكەن ، چىرايى تېخىمۇ
تاتىرىپ ، قاپقارا كۆزلىرى ماڭا تىكىلگەنىدى ، گەپنىمۇ ناھايتى تېز
قىلاتتى :

— بارمايسەن ! مەن سېنى ھەرگىز تانسىچى قىلمايمەن !

— ئاپا ، — دېدىم مەن ئۇنىڭ قولىدىن ئاجراپ چىقىشقا ئال-

دىراپ ، — تانسىچى بولۇش پەس كۆرگۈدەك ئىش ئەمەس ، بۇمۇ بىر
خىل كەسىپ ، ئۆزۈمنى پاك تۇتىدىغانلا بولسام ، تانسىچى بولغانغا نېمە
بولدىكەن !

— ياق ! — ئاپام مېنى تېخىمۇ چىڭ تۇتتى ، — يىپىڭ ، سەن

تېخى بىلمەيسەن ، مۇنداق چاغدا ئادەم قىلچە چۈشكۈنلەشمەسلىكى كې-
رەك . ئازراقلا چۈشكۈنلەشسە ، ئۆمۈر بويى ئۆزىنى ئوڭشۋالمايدۇ ،
قەددىنى رۇسلىۋېلىشتىن مەڭگۈ ئۈمىد كۈتكىلى بولمايدۇ ! خاربىندىكى
ۋاقتىمدا مۇنداق رۇس قىزلىرىنى كۆزۈم بىلەن كۆرگەن . ئۇلار مۆتىۋەر
ئائىلە قىزلىرى ئىدى ، ئەڭ ياخشى تەربىيە ئالغانىدى ، تۇرمۇشنى دەپ
تانسىچى بولدى ، كىيىنچە تانسىچى قىزلاردىن ئالىي دەرىجىلىك پاهىشە
ئاياللارغا ئايلاندى ، ئاخىر سەرگەردان بولۇپ ، ئەڭ پاجىئەلىك ئەھۋالغا
چۈشۈپ قالدى ، پۈتۈن ئۆمرىنى نابۇت قىلدى . يىپىڭ ، سەن ئۇ يەرگە
ھەرگىز بارمايسەن ، تانسىچى بولۇش قورقۇنچلۇق ئەمەس ، قورقۇنچلۇقى
ئەيش — ئىشرەتلىك مۇھىت ۋە مەي — شارابنىڭ كاساپىتى . ۋاقتىنىڭ
ئۆتۈشى بىلەن بۇلار سېنىڭ تەبىئىتىڭنى ئۆزگەرتىدۇ . ئۆزۈڭنى ئوڭ-
شۈپلىشىڭ خۇددى ئاسمانغا چىقىشتەك تەسكە توختايدۇ . مەي — شارابقا
بېرىلىپ چۈشكۈنلىشىپ كېتىۋېرسەن ، ئۆزۈڭنى قۇتقۇزالماسەن ! يى-
پىڭ ، مۇنداق قىلساڭ بولمايدۇ ! ھەرگىز بولمايدۇ .

— ئەپسۇس ، ئاپا بىزگە پۇل كېرەكقۇ !

— مەن ئاچتىن ئۆلسەممۇ سېنىڭ تانسىچى بولۇشۇڭغا يول قوي-
مايمەن ! — دېدى ئاپام قەتئىيلىك بىلەن . ئۇنىڭ كۆزلىرىگە ياش
تولدى ، — مەن داداڭنىڭ يېنىغا بېرىپ پۇل سوراشقا رازىمەنكى ، تان-
سىچى بولۇشۇڭنى راۋا كۆرمەيمەن !

— تانسىچى بولۇشقا رازىمەنكى دادامنىڭ ئالدىغا بېرىپ پۇل
سورمايمەن ! — دەپ توۋلىدىم — دە ، تاپسىدا ئولتۇرۇۋېلىپ قوللىرىمدا
يۈزۈمنى ئېتىپ يىغلاپ كەتتىم . ئاپاممۇ ئىشكىنىڭ كېشىكىگە يۆلەنگە-
نىچە كۆز يېشىنى سۈرتەكتە ئىدى . ئانا — بالا ئىككىمىز يىغلاۋاتقاندا
بىرى كېلىپ ئىشكىنى چەكتى . كۆز يېشىمنى سۈرتۈپ ، كىيىمىمنى تۈ-
زەشتۈرۈپ ، ھويلىغا چىقىپ ئىشكىنى ئاچتىم ، فاڭ يۈ كەلگەنىكەن . ئۇ
قولۇمغا بىر ئاز پۇل تۇتقۇزۇپ مۇنداق دېدى :

— بۇ ئارانلا يەتمىش كوي . ھازىرچە ئىشلىتىپ تۇرارسەن ،
مەن يەنە ئامال قىلىپ كۆرەي . سەن بىلەن پاراڭلاشقۇدەك ۋاقىتىم يوق .
ئەتە ئىمتىھان ئالدىڭ ، تېز قايتىپ دەرس تەكرارلايمەن ! — ئۇ سۆزىنى
تۈگىتىپلا كۈلۈپ قويدى — دە ، خوشلىشىپ ئالدىراش كېتىپ قالدى .
مەن فاڭ يۈنىڭ قارىسى يىتكۈچە قاراپ تۇرغاندىن كېيىن ، ئى-
شكىنى يېپىپ ئۆيگە كىردىم ، قولۇمدىكى يەتمىش كويغا قاراپ بىر ھازا-
غىچە تۇرۇپ كەتتىم . كېيىن پۇلنى ئاپامغا بېرىپ :

— فاڭ يۈ ئېلىپ كەپتۇ ، بىز يەنە ئىككى كۈن چىداپ
تۇرايلى ! — دېدىم .

ئىككى كۈن ئۆتتى ، خىزمەتتىن يەنىلا دېرەك يوق ، ئۈچىنچى
كۈنى كەچتە ئۆيگە كىرىشىمگىلا ئاپام :

— بۈگۈن رۇپىڭ كەپتۇ ، — دېدى .

— نېمىگە كەپتۇ ؟ — دېدىم مەن ھەيران بولۇپ ، — تۇرمۇ-

شىمىزنى تاماشا قىلىپ باقماقچىمىكەن ؟

— يېپىڭ ، ھەممىلا ئادەمگە ئۆچمەنلىك نەزەرىڭ بىلەن

قارىما ! — دېدى ئاپام ، — داداڭ ئۇنى ئەۋەتىپتۇ !

— دادام ئۇنى نېمىگە ئەۋەتپتۇ

— داداڭ ئۇنىڭدىن 3000 كوي پۇل ئەۋەتپتۇ .

— 3000 كوي ؟ — دېدىم مەن داڭقىتىپ ، — نېمىشقا ؟

— مەنمۇ بىلىمدىم ، — دېدى ئاپام ، — رۇپىڭنىڭ ئېيتىشچە ،

داداڭ بۇ پۇلنى بىزنى چاغان ئۆتكۈزسۇن ۋە ئۆي ئىجارىسىگە بەرسۇن ،
دەپ ئەۋەتپتۇ .

— توۋا ، — دېدىم مەن چۈشىنەلمەي ، — نېمە ئۈچۈن بىر-

دىنلا ئۇنىڭ بىزگە پۇل بەرگۈسى كېلىپ قاپتۇ ؟ ، — مېنىڭچە ، —

دېدى ئاپام ئارىيالىدى بولۇپ ، — ئېھتىمال ئۆتكەنكى ئىشنىڭ ھەددى-

دىن ئېشىپ كەتكەنلىكىنى ھېس قىلغاندۇ .

مەن لېۋىمنى چىشلەپ سەل ئويلانغاندىن كېيىن ، بېشىمنى كۆ-

تۈرۈپ :

— ئاپا 3000 كويىنى ماڭا بەر ، ئۇلارغا قايتۇرۇپ بېرەي ! ئۇلار-

نىڭ پۇلىنى ئىشلەتمەيمەن ، دەپ قەسەم ئېچكەنمەن ، دادام بىزنىڭ يا-

شاشقا ئامالسىز قالغانلىقىمىزنى بېلىپ سەدىقە بېرىپتۇ . ئاپا ، مەن ئۇلار-

نىڭ سەدىقىسىنى قوبۇل قىلالمايمەن !

— ھە يې ! — دېدى ئاپام ئۇلۇغ — كىچىك تىنىپ ، ئۇ

بىرھازا جىمىپ كەتكەندىن كېيىن بوش ئاۋازدا دېدى ، — ئۇنداق دې-

گىنىڭ بىلەن بىزگە پۇل لازىم .

— پۇلغا ھەرقانچە موھتاج بولساقمۇ ، ئۇنىڭ پۇلىنى ئىشلەتمەي-

مەن ! — دېدىم توۋلاپ .

— ئۇنىڭ پۇلىنى ئىشلەتمەي فاڭ يۇنىڭ پۇلىنى ئىشلى-

تەمدۇق ؟ — دېدى ئاپام خۇددى ئۆزى بىلەن سۆزلەشكەندەك بوش

ئاۋازدا ، — فاڭ يۇلەرگە ئوخشاش نامرات ئائىلىنىڭ ياردىمىگە تايىنىپ

ياشىيالامدۇق ؟ ئۇلار بىزگە پۇل قەرز بەرسە ئۆزلىرىمۇ قىسىلىدۇ . شۇ-

نىڭغا كۆڭلۈڭ چىدامدۇ ؟ داداڭغا كەلسەك ، بىزنى بېقىش ئۇنىڭ مەس-

ئۇلىيىتى ۋە مەجبۇرىيىتى !

— ئاپا ! — دەپ توۋلىدىم مەن ، — مېنى قايىل قىلمەن دېمە-

گىن ! — كالىپۇكۇمنى چىشلىدىم ، ئىرادەم تەۋرىنىشكە باشلىدى ، ئەمما ئۆزۈمنىڭكىنى راست قىلىش ئۈچۈن چىشىمنى چىشلىدىم ، — مېنى ئۇ-نىڭ سەدىقىسىنى قوبۇل قىلىشقا دەۋەت قىلما . ئادەمدە ئاز بولسىمۇ غۇرۇر بولۇشى كېرەك !

— غۇرۇر ! — دېدى ئاپام بېشىنى لىڭشىتىپ ماڭا تىكىلگىنىچە ، — غۇرۇرنى تاماق ئورنىدا يېگىلى بولمايدۇ . رېئاللىق ھەممىدىن رەھىمسىز !

— ئاپا ، — دېدىم مەن بېشىمنى چايقاپ ، — سەن مېنى بۇ پۇلنى ئېلىشقا زورلاۋاتامسەن ؟ ئەگەر بۇ پۇلنى ئالسام ، بۇنىڭ بېسىمىدا مەڭگۈ باش كۆتۈرەلمەيمەن !

ئاپام بىرئاز سۈكۈتكە چۆمگەندىن كېيىن ، زۇۋان سۈرمەي شى-رەنىڭ يېنىغا كەلدى . دە ، تارتىمىدىن قەغەزگە يۆگەلگەن بىر بولاق پۇلنى ئېلىپ ماڭا سۇندى ، مەن بولاقنى ئالدىم . قەغەز بولاقتىكى پۇل قېلىن ۋە ئېغىر ئىدى . مەن قەغەز بولاقنى چىڭ تۇتقىنىمچە ئاپامنىڭ تاتىرىپ كەتكەن چىرايىغا ۋە ئۇچىسىدىكى كىيىمىنىمۇ كۆتۈرەلمىگۈدەك ئاجىز تېنىگە قارىدىم ، ئىرادەم يەنە تەۋرەندى . 3000 كوي ! بۇ پۇل بىزنى موھتاجلىقتىن قۇتقۇزىدۇ . دادامغا بۇ ھېچقانچە پۇل ئەمەس . . . ئىدىيەمدە كەسكىن كۈرەش باشلاندى . رېئاللىق بىلەن غۇرۇر كاللامدا كەسكىن ئېلىشتى . مەن بۇ پۇلنى ئېلىپ قېلىشقا مايىل بولۇپ قالدىم . لېكىن ، دادامدىن يېگەن قامچىنى ، قىلغان قەسىمىنى ئويلاپ بېشىمنى سېلىكىدىم — دە ، قىلچە ئىككىلەنمەي سىرتقا قاراپ ماڭدىم .

« ئۇياق » قا بارىدىغان يول ماڭا ئۇزىراپ قالغاندەك تۇيۇلۇپ كەتتى . بىر دەسسەپ — ئىككى دەسسەپ ماڭماقتا ئىدىم . 3000 كويىنى ئەمەس ، بەلكى ئوتنى تۇتقاندەك قولۇم كۆيۈپ يۈرىكىم ئېچىشماقتا . « لۇ ئائىلىسى » نىڭ قىزىل دەرۋازىسى ئالدىغا كېلىپ ، سېرىق ھەل بېرىل-گەن تاختىغا قارىغىنىمچە ئارىسالدى بولۇپ تۇرۇپ قالدىم . قوڭغۇراقنى باسىمەنمۇ ؟ 3000 كويىنى قايتۇرۇپ بېرىمەنمۇ ؟ ئاپامنىڭ جۈدەڭ ۋە سۇلغۇن چىرايىغا باقماي ئۆزۈمنىڭ ئەرزىمەس غۇرۇرۇمنى ساقلامدى .

مەن ؟ مەن چوڭقۇر ئويغا پاتتىم ، كۆڭلۈمدىكى ئارسالدىلىق تېخىمۇ كۈچەيدى . ئاخىر دەرۋازىنىڭ قوڭغۇرىقىنى باستىم .
مېھمانخانغا كىردىم ، دادام ساپادا تاماكا چېكىپ ئولتۇرغان ، شۇ ئاچام ئېرىجىيىغا قەغەزدىن ئايروپىلان ياساپ بېرىۋاتقانمەن . ئۇلار مېنىڭ كىرگىنىمنى كۆرۈپ ھاڭ - تاڭ قېلىشتى . مەن 3000 كوينى دادامنىڭ يېنىدىكى چاي جۈزىسىغا قويدۇم . دە ، گەپ - سۆز قىلماستىن كەينىمگە ياندىم . دادام كەينىمدىن چاقىردى :
— يىپىڭ ! توختا !

توختاپ قالدىم ، چۈنكى دادامنىڭ تەلەپپۇزىدا قارشىلىق كۆر- سەتكىلى بولمايدىغان بىر كۈچ بار ئىدى . بۇرۇلۇپ دادامغا قارىدىم ، دادام ئاغزىدىن غاڭزىسىنى ئېلىپ ، كۆزلىرىنى پۈرۈشتۈرۈپ ماڭا سەپ- سالدى . ئۇ مېنى تەتقىق قىلىۋاتامدىغاندۇ ؟ مەن تاقەت قىلىپ ئون - تىنسىز تۇردۇم . ئۇ بىرھازا سۈكۈتكە چۆمگەندىن كېيىن ، ئىنتايىن سالماق بىلەن سۆزلىدى :

— بەس ، مۇشۇ تەكەببۇرلۇقمۇ يېتەر !
مەن يەنىلا گەپ - سۆز قىلماي ئۇنىڭغا تىكىلىپ قاراپ تۇردۇم
ئۇ غاڭزىسى بىلەن ساپانى ئىشارەت قىلىپ :
— ئولتۇر ! — دېدى بۇيرۇق ئاھاڭدا .

مەن ئولتۇرمىدىم ، قەددىمنى تىك تۇتۇپ قىمىرلىماي تۇر- دۇمىيۇ ، ئۆزۈمگە ئاچچىقلاندىم . نېمىدەپ بۇرۇلغانچە ماڭماي ئۇ- نىڭ گېپىنى ئاڭلاپ تۇرىمەن ؟ دادام غاڭزىسىنى يەنە چىشلىدى ۋە بې- شنى لىڭشىتىپ :

— يىپىڭ ، پۇلنى ئېلىپ كەت ! — دېدى .
مەن لېۋىمنى چىشلىدىم ، ئىچىمدە جىددىي كۈرەش بولۇۋاتاتتى ، دادامنىڭ پوزىتسىيىسى ئەجەبلىنەرلىك ئىدى . ئۇنىڭ ماڭا قىلىۋاتقان بۇيرۇق ئاھاڭىغا غەيرىي بىر نېمە يوشۇرۇنغاندەك ، تەلەپپۇزىدىن شەپ- قەت ۋە مەدەت ئىپادىلىنىۋاتقانداك ھېس قىلدىم
مېنىڭ زۇۋان سۈرمىگىنىمنى كۆرۈپ ، ئۇ رۇسلىنىپ ئول-

تۇردى - دە ، تەمكىنلىك بىلەن :

— يىپىڭ ، تەرسالق قىلىۋەرمە ، بۇ ، سېنىڭ تەكەببۇرلۇقۇڭ ئەمەس ، ھاماقەتلىكنىڭ . ھاماقەتلىك نۇرغۇن خاتالىقلارغا ئېلىپ بارىدۇ ، ئەقلىڭنى ئىشقا سېلىشنىڭ ، ھېسسىيات بىلەن ئىش كۆرمەسلىكنىڭ كېرەك . بۇ پۇلنى ئېلىپ كەت !

ئۇ ماڭا بۇيرۇق قىلىۋاتامدۇ - قانداق ؟ مەن ئاۋۋال پۇلغا ، كېيىن دادامغا قارىدىم . ھاماقەتلىك ! راستلا ھاماقەتلىك قىلىۋاتامدىمەن ؟ بەلكى شۇنداق تۇر . لۇجېنخۇانىڭ نەزەرىدە پۇل دېگەن نېمە ؟ لېكىن ، ئاپام ئىككىمىزگە پۇل بەكمۇ لازىم ، ئىنتايىن لازىم . مەن دادامغا تىكىلىپ قا-رىغىنىمچە تۇرۇپ قالدىم . ئارىسالدى بولۇپ بىر قارارغا كېلەلمىدىم . بۇ پۇلنى ئېلىپ كەتسەم بولارمۇ - ئېلىپ كەتسەم بولارمۇ ؟ دادامنىڭ ماڭا تۇتقان پوزىتسىيىسى نېمە ئۈچۈن ئۆزگىرىپ قالدى ؟ ئۇنىڭ ماڭا ئىچى ئاغرىغانىمىدۇ ياكى باشقا بىر سەۋەب بارمۇ ؟ شۇ ئارىلىقتا شۇ ئاچامنىڭ سەۋر قاقچىسى چىقىلدى . ئۇ سەل ئالدىغا سۈرۈلۈپ ، ئىلگىرىكىدە كلا تەنە ئاھاڭدا :

— جېنخۇا نېمانچە قىلىسىز ، ئۇ سىزنىڭ ئىلتىپاتىڭىزنى قوبۇل قىلمايۋاتسا ، يېلىنغاندەك قىلىپ كېتىۋاتسىزغۇ .
مەن دەرھال شۇ ئاچامغا قارىدىم . قاراڭلار ، دۇنياغا تويمايدىغان بۇ بىلىمىز خوتۇننى ! ئۇ مېنى بۇ پۇلنى ئالمىسىكەن دەۋاتىدۇ ! ئەگەر مەن بۇ پۇلنى ئالمىسام ئۇنىڭ گۈلەقەقەلىرى ئېچىلىپ كېتىدۇ ! ھاماقەت-لىك دېگەن مۇشۇ ئەمەسمۇ ؟ قولۇمغا كىرگەن پۇلنى ئالمىسام ، ئاپام ئۆيدە ئاچ ئولتۇرسا ، بۇ ھاماقەتلىك بولماي نېمە ؟ مەن پۇلغا تىكىلدىم ، ئىرادەم تەۋرىنىپ قالدى .

دادام ئورنىدىن تۇرۇپ پۇلنى ئېلىپ ماڭا سۇندى ۋە :

— ئاپاڭنىڭ كېسىلىنى داۋالاتقىن ! — دېدى .

مەن ھاڭ - تاڭ قالدىم ، شۇنداقتىمۇ ئىختىيارسىز قولۇمنى سۇ-

نۇپ پۇلنى ئالدىم . شۇ ئاچام تەنلىك كۈلۈپ :

— ئالمايمەن دېمىگەنمۇ ؟ ئەجەب ئېلىۋاتسىزغۇ ؟ — دېدى .

مەن شۇئان بۇرۇلۇپ پۇلنى چىڭ تۇتقىنىمچە سىرتقا قاراپ ماڭ-
دىم . ھاقارەتلىنىش تۇيغۇسىدىن قان تومۇرلىرىمدا قانلىرىم قاينىماقتا .
ئىدى . مەن بۇ دورەم ھاماقەتلىك ، ئەقىلسىزلىك قىلىدىم . بۇ پۇل بى-
لەن ھېچبولمىغاندا كىيىم - كېچەك ، يېمەك - ئىچمەكنىڭ غېمىدىن قۇ-
تۇلاتتىم . شۇندا باشقا ئىشلارنى پىلانلىغىلى بولاتتى . نېمىدەپ دادامنىڭ
پۇلنى ئالمايتتىم ؟ نېمە ئۈچۈن ئۆزۈمنى ئاچ قويۇپ شۇ ئاچامنى خۇش
قىلاتتىم ؟

ھويلىغا چىققىنىمدا دادام كەينىمدىن توۋلىدى :
— يىپىڭ !

كەينىمگە قارىدىم ، دادام ماڭا تىكىلدى ۋە ئويغا چۆمگەن ھالدا :
— دائىم كېلىپ تۇرغىن ، تەكەببۇرلۇقۇڭنى تاشلا ، بىز يەنىلا
بىر ئائىلىنىڭ ئادىمى ! — دېدى .

شۇنداقمۇ ؟ بىز بىر ئائىلىنىڭ ئادىمىمۇ ؟ دادام نېمە ئۈچۈن بۇ
گەپنى قىلىدۇ ؟ ئۇ مېنى قامچىلىغانلىقىغا راستلا پۇشايمان قىلغانىدۇ
ياكى . . . مېنى خارابىلىكتىن قېزىۋېلىپ ، يېڭىۋاشتىن قىزىم دەپ ئې-
تىراپ قىلماقچىمىدۇ ؟ مەن ئۇنىڭغا قارىدىم ، ئۇنىڭ چىرايىدىن كاللام-
دىكى سوئاللارغا جاۋاب تاپالمىدىم . ئەمما ، كۆزۈمدىن يېڭى بىر
نەرسىنى — ھېسسىيات تىپىغا كىرىدىغان نەرسىنى سەزدىم . لېكىن
بۇلارنى تەتقىق قىلىشنى خالىمىدىم . چۈنكى ، ئادەم دېگەن مۇرەككەپ
ۋە زىددىيەتلىك مەخلۇق .

« لۇ ئائىلىسى » دىن كۆڭلۈم يېرىم ۋە ناخۇش ھالدا چىقتىم ، بۇ
بىر تاتازا پۇل خۇددى يەلكەمدىن بېسىپ تۇرغاندەك ، نەپەس ئېلىشىمۇ
قىيىنلاشقاندى . رېئاللىق ، غۇرۇر ، تەكەببۇرلۇق . . . كىشىلىك تۇر-
مۇش نەقەدەر چىڭىش ۋە تەرتىپسىز - ھە ! قولۇمغا پۇل چۈشتى ، رېئال
مەسىلە ھەل بولدى ، غۇرۇر بىلەن تەكەببۇرلۇق نەگە كەتتى ؟ مەن بىر
تەرەپنىڭ بېسىمىغا ئۇچراۋېرەمدىمەن ؟

ئۇيۇققا يەنە بۇلۇت يىغىلىشقا باشلىدى ، يامغۇر يېغىش ئالدىدا
تۇراتتى .

« ئۇياق » بىلەن بولغان مۇناسىۋەتنى ئەسلىگە كەلتۈردۈم ، شۇ-
 نىڭدەك ئاۋۋالقىدىن كۆپرەك بارىدىغان بولدۇم . بارا - بارا شۇنى ھېس
 قىلدىمكى ، دادام ئىككىمىزنىڭ ئوتتۇرىسىدا سىرلىق بىر مۇناسىۋەت
 شەكىللىنىۋاتاتتى . ئۇ ماڭا ئىنتايىن دىققەت قىلىدىغان بولۇپ قالغانىدى .
 كۆڭلىدە ئۇ مېنى مۇھاكىمە قىلاتتى ، سوغۇققانلىق بىلەن كۆزىتەتتى .
 مەنمۇ دادامدىكى بۇ ئۆزگىرىشنىڭ تېگى - تەكتىگە يېتەلمەي ، دائىم
 ئۇنى كۆزىتىپ ھوشيار تۇرماقتا ئىدىم . بىز خۇددى مۆكىمۆكىلەڭ ئوي-
 نىغاندەك بىر - بىرىمىزدىن ھەر مىنۇت ھوشيار تۇراتتۇق . بەزىدە بىرەر
 ھەپتىگىچە « ئۇياق » قا بارماي قالسام ، دادام رۇپىڭ ياكى ئېرخاۋنى
 ئەۋەتەتتى ، تەلەپلىرىمنى بەكمۇ مەردلىك بىلەن قاندۇراتتى . ئۇنىڭدىن
 قامچا يېگەندىن كېيىن ، ئۇنى ھۆرمەت قىلمايدىغان ، ئۇنىڭدىن تەپ
 تارتمايدىغان ، ئۇنىڭغا گەپ ياندۇرىدىغان بولۇپ قالغانىدىم . ھەر قېتىم
 گەپ ياندۇرغىنىمدا ، ئۇنىڭ ئاچچىقى غۇزۇرىدە كېلەتتىيۇ كۆز يۇمۇپ -
 ئاچقۇچە ئارىلىقتا پەسىيىپ قالاتتى ، كۆزلىرىنى پۈرۈپ ماڭا قاراپ كې-
 تەتتى ، ئۇنداق چاغلاردا ئۇنىڭ ئىپادىسىز چىرايىدىن غەلىتە بىر خىل
 مېھىر - شەپقەتنى سېزىپ ، دادامنىڭ مېنى ئەتىۋارلاۋاتقانلىقىنى ئاستا -
 ئاستا چۈشىنىپ يەتتىم .

دادامنىڭ پوزىتسىيىسىنىڭ ئۆزگىرىشىگە ئەگىشىپ ، شۇ ئاچام-
 نىڭ غەزىپى ۋە ۋەھىمىسى كۈچىيىشكە باشلىدى . روشەنكى ، ئۇ مەندىن
 ھېيىقىدىغان بولۇپ قالغانىدى . شۇنداقتىمۇ ماڭا قاتتىق دۈشمەنلىك قى-
 لىدىغان بولۇپ كەتتى . بەزىدە ئۆزىنى تۇتالماي يامان گەپلەرنىمۇ قىلىپ
 سالاتتى ، مىڭ قىلغىنى بىلەن ئۇ دادامدىن قورقاتتى . دادام ئۇنىڭغا بىرلا
 گۈللىيدىغان بولسا ، شۇ ئان دېمى ئىچىگە چۈشۈپ كېتەتتى ، شۇڭا
 ئەمدى مېنىڭ چىشىمغا تېگەلمەيدىغان بولۇپ قالدى ، مەن بولسام ئۇ-

نىڭدىن ئىنتىقام ئېلىشنىڭ كويىدا ئىدىم ، ئۇنىڭغا يامانمۇ بەك ئۆچ ئىدىم ! تەيۋەنگە يېڭى كەلگەن چاغلىرىمىزدا ، ئۇ ھەر خىل قەبىھ ۋاسىتىلەر بىلەن دادامنى ئاپامدىن سوۋۇتقانىدى . ئاپام ناھايىتى قورقۇنچاق ، كەم سۆز ئىدى ، دادامنىڭ كۆڭلىنى ئېلىشىنىمۇ بىلمەيتتى . شۇڭا ، ھەممە خاپىلىقنى ئىچىگە يۇتۇپ ، سالامەتلىكتىن ئايرىلىپ ، چىرايىدىن كەتكەندى . دادام پەقەت ئاياللارنىڭ گۈزەل جامالىغا كۆپەيتتى . چىرايىدىن كەتسىلا ۋاز كېچەتتى . ئاخىر ، ئاپام شۇ ئاچامنىڭ زەھەرلىك مەسخىرىسىگە چىدىيالىمدى ، داداممۇ ئاپامنىڭ ئېچىلىپ - يېيىلىپ يۈرمەيدىغان « تۇل خوتۇن مەجەز » دىن زېرىكتى . نەتىجىدە بىز مەجبۇرەن ھەشە-مەتلىك ئۆيلەردىن بۇ تار - تارچۇق ئىككى ئېغىز ئۆيگە ھەيدەلدۇق . بىز پۇلغا يارىغۇدەك بىرەر نەرسە ياكى خىزمەتكار ئاچقىمدۇق . ئاپام كېچە-لەردە ئۇخلىماي ياش تۆكەتتى . مەن دېرىزە يېنىدا ئولتۇرۇپ ئاسماندىكى يۇلتۇزلارغا تەلمۈرەتتىم . ئەنە شۇ چاغدىلا « ئىنتىقام ئالىمەن ! » دەپ قەسەم ئىچكەندىم . مانا ئەمدى ، شۇ ئاچام ئىككىمىزنىڭ ئوتتۇرىسىدىكى ئۆچمەنلىك بارغانسېرى كۈچەيمەكتە ئىدى .

« ئۇياق » قا بارمىغىنىمغا بىر ھەپتە بولغانىدى . رۇپىڭ ئەتەگەندىلا كېلىپ ، دادامنىڭ مېنى ئويىناپ كەتسۇن دەپ چاقىرتقانلىقىنى ئېيتتى . يېقىندىن بۇيان رۇپىڭدا بىر ئۆزگىرىش بار ئىدى . ئۇ ھېچقانداق مەخپىيەتلىكنى يوشۇرۇپ قالالمايتتى ، بىرقانچە قېتىم ماڭا بىر نېمە دېيىشكە تەمشەلگەن بولسىمۇ ، ئىزا تارتىپ گېپىنى ئىچىگە يۇتۇۋەتكەندى . ئەمما ئۇنىڭ چىرايىدىن نۇر چاقىناپ شادلىق ئۇرغۇپ تۇراتتى . ئېھتىمال ، ئۇ بىرى بىلەن مۇھەببەتلىشىۋاتقاندۇ . دېمىسىمۇ بۇ يىل يىگىرمە تۆتكە كىردى ، تارتىنچاقلىقى ۋە يۈرەكسىزلىكى تۈپەيلى ، ھازىرغىچە يىگىتى يوق ئىدى . ئېرخاۋ تەيىپى ئۇنىۋېرسىتېتنىڭ ئېلېكتر ماشىنىلىرى فاكولتېتىدا ئوقۇيتتى ، ئۇ رۇپىڭغا بىرنەچچە يىگىتنى توۋاشتۇرغان بولسىمۇ ، نەتىجە چىقمىغانىدى . رۇپىڭدىكى ئۆزگىرىش ئۈستىدە بىرنېمە دېيەلمەيتتىم ، مۇھەببەتتىن باشقا نېمىمۇ ئۇنىڭ چىرايىنى گۈلدەك ئېچىلدۇرالسۇن ؟ شۇنداقتىمۇ ئۇنىڭ بىرەر يىگىتنى مەھ-

لىيا قىلالغۇدەك بىڭسى بارلىقىغا دەرگۇماندا ئىدىم .

كەچتە ، ئازراق ياسىنىپ - تاراندىم ، يېقىندىن بۇيان نۇرغۇن يېڭى كىيىملەرنى قىلغاندىم (گۈزەللىككە ئىنتىلىش قىز بالىنىڭ تەبىئىي بولسا كېرەك ، مەن تەبىئىي گۈزەللىكنى تەكىتلىسەممۇ ، بۇ جەھەتتە چاكنىلىقتىن خالىي ئەمەس ئىدىم !) بۇ كىيىملەرنىڭ ھەممىسىنى دادام قىلىپ بەرگەندى . ئۇچامغا قارا پوپايىكا ، قارا يۇڭ يوپىكا كىيىدىم ، چېچىمغا قىزىل لېنتا باغلىدىم ، يېڭىدىن ئالغان توق قىزىل سوكونا پەلتويۇمنى كىيىدىم ، ئەينەككە قاراپ ئىنتايىن مەمنۇن بولدۇم . مەن سۇس گىرىم قىلىپ ، ئوچوق رەڭلىك كىيىم كىيىشنى ياخشى كۆرەتتىم ، مۇنداقتا مەن شاللاق كۆرۈنمەيتتىم . جابدۇنۇپ بولغاندىن كېيىن ، ئاپامغا خوش دەپ قويۇپ ، ئالدىرىماي مېڭىپ « ئۇياق » قا كەلدىم .

ھويلىغا كىرىش بىلەنلا ئەھۋالنىڭ باشقىچە ئىكەنلىكىنى ھېسى قىلدىم ، مېھمانخاننىڭ چىراغلىرى چاقناپ تۇراتتى . بۇ مېھمانخاندا ئەسلى بىر شىرە چىرىغى ، ئىككى تام چىرىغى ۋە بىر چوڭ ئاسما چىراغ بار بولۇپ ، ئادەتتە ئۇلار ئاسما چىراغنىلا ياقاتتى ، بۈگۈن بۇ چىراغلارنىڭ ھەممىسى تەڭلا يېقىلغاندى ، خۇددى چوڭ زىياپەت ئۆتكۈزۈلۈۋاتقاندا ، ئادەملەرنىڭ قالايمىقان شولىسى كۆزگە تاشلىنىپ تۇراتتى . مەن تەئەججۈپ ئىلكىدە مېھمانخانغا كىردىم ، قارىسام ، مېھمانخاندىكى ئادەم ھەقىقەتەن ئاز ئەمەس ، لېكىن ھەممىسىلا مۇشۇ ئائىلىدىلەر - دادام ، شۆ ئاچام ، رۇپىڭ ، مېڭىڭ ، ئېرخاۋ ، ئېرچىپىلار بولۇپ ، بىرلا يۈچۈن ئادەم بار ئىدى . شۆ ئاچامنىڭ خۇشامىتى ۋە ھودۇقۇشلىرىدىن قارىغاندا ، بۇ يۈچۈن ئادەمنىڭ قەدىرلىك مېھمان ئىكەنلىكىگە قىل سىغمايتتى . ۋەھالەنكى ، پۈتۈن ئائىلە ھەرىكەتكە كەلگەن مۇنداق كۈتۈۋېلىش لۇ ئائىلىسىدە كەمدىن - كەم ئۇچرايدىغان ئىش ئىدى !

مەن قىزىقىنىپ مېھمانغا سەپسالدىم ، ئۇ يىگىرمە بەش - يىگىرمە ئالتە ياشلاردىكى يىگىت ئىدى . زېغىر رەڭ كاستۇم - بۇرۇلكا كىيگەن ، كىيىملىرى رەتلىك ۋە تازا ، لېكىن ۋاي دېگۈچىلىكى يوق ئىدى . ئۇ

بەكمۇ كېلىشكەنلەردىن بولمىسىمۇ ، ئەمما كۆزلىرىدىن تەمكىنلىكى بىلەن لېنىپ تۇراتتى ، قاش - كۆزلىرى جايىدا ، سىپايە بۇ يىگىت تالىپ مەد جەزلىك كۆرۈنەتتى . ئۇ ساپاغا يۆلىنىپ ئوغۇللارغا خاس ئېرەنسز ۋە بەھۇزۇر كەيپىياتتا بەخرامان ئولتۇراتتى . كىشىگە سەممىي ۋە رايىش تەسىر بېرەتتى . ئادەملەر ئىككى خىل بولىدۇ ، بەزىلىرىنى بىر قاراشتىلا زادى قانچىلىك ئادەملىكىنى بىلىۋالغىلى بولىدۇ ؛ بەزىلىرىنى بولسا تەپەسسىلى كۆزىتىشكە ، مۇھاكىمە قىلىشقا توغرا كېلىدۇ . ئۇ كېيىنكى خىلدىكىلەرگە مەنسۇپ ئىدى .

مېنىڭ سىنچى نەزەرىم بىلەن ئۇ ساپادىن تۇرۇپ گاڭگىردىغان ھالدا ماڭا قاراپ قالدى . شۇ ئەسنادا دادام كېلىپ مۇرەمگە ئۇرۇپ قويۇپ :

— يېنىڭ ، بۇ يىگىتنىڭ ئىسمى خې شۇخۇەن ، ئېر خاۋنىڭ ساۋاقدىشى ! — دېدى مېھماننى تونۇشتۇرۇپ ، ئاندىن خې شۇخۇەنگە مېنى تونۇشتۇردى ، — بۇ مېنىڭ يەنە بىر قىزىم لۇ يېنىڭ !

مەن خې شۇخۇەنگە قاراپ بېشىمنى لىگىشتىپ كۈلۈپ قويدۇم . ئېر خاۋنىڭ بىر ساۋاقدىشىنىڭ ئائىلىمىزدە بۇ قەدەر ئەتىۋارلىنىپ كېتىشىنى چۈشىنەلمىدىم . خې شۇخۇەننىڭ كۆزلىرىدە غىل - پال شۈبھە تۇمانلىرى كۆرۈنىدى . روشەنكى ، ئۇ مەندەك « يەنە بىر قىز » نىڭ پەيدا بولۇپ قالغانلىقىغا ئەجەبلەنمەكتە ئىدى . پەلتويۇمنى سېلىپ ئىشىكنىڭ يېنىدىكى كىيىم ئاسقۇچقا ئېسىپ قويدۇم - دە ، خې شۇخۇەننىڭ ئۇدۇلغا كېلىپ ئولتۇردۇم ، خې شۇخۇەن ماڭا قاراپ كۈلۈمسىرەپ :

— مەن ئۆزۈمنى يەنە بىر تونۇشتۇرۇۋېتەي ، — دەپ « خې شۇخۇەن » دېگەن بۇ ئىسىمنىڭ قايسى ھەرپلەردىن تەركىب تاپقانلىقىنى چۈشەندۈردى .

مەن كۈلدۈم . راست ، ئۇ چۈشەندۈرمىگەن بولسا ، ئۇنىڭ ئىسمى قايسى ھەرپلەردىن تەركىب تاپقانلىقىنى بىلمىگەن بولاتتىم . ئولتۇرغاندىن كېيىنلا ، چاي جۈزىسىدىكى گازىر ۋە قەن - گېزەككە كۆزۈم چۈشتى . رۇپىڭ بىلەن شۇ ئاچام بىر ساپادا ئولتۇرغانىدى . شۇ ئاچام

نىڭ ئۇزايىدىن مېنىڭ كەلگەنلىكىمدىن ئەرۋايى ئۇچقانلىقى ئىپادىلەن-
مەكتە ئىدى . رۇپىڭ بولسا ئىزا تارتقىنىدىن شەلپەردەك قىزىرىپ ،
ئىككى قولىنى جۈپلەپ تىزىنىڭ ئارىسىغا ئالغان ھالدا يەردىن باش كۆ-
تۈرمەي ئولتۇراتتى . بۈگۈن ئۇ ئالاھىدە ياسانغان ، يەنى پەردازنى ئەپ-
چىللا قىلغان ، چېچىنى دولقۇنسىمان بۇدۇر قىلغان ، زەر يىپ ئارىلاش-
تۇرۇلغان قىزىل يۇڭ پوپايكا بىلەن جىگەر رەڭ بۇرۇلكا كىيگەن بولۇپ ،
قورچاققىلا ئوخشىشىپ قالغانىدى . شۇئان چۈشەندىم ! دېمەك ، ئۇلار
يەنە رۇپىڭغا يىگىت تونۇشتۇرغان . قارىغاندا بۇ، خې شۇخۇەننىڭ بى-
رىنچى قېتىم كېلىشى ئەمەس ئىدى ، رۇپىڭنىڭ يېقىنقى روھىي ھالىتى-
دىن قارىغاندا ، بۇ ئىشمۇ پىشىپ قالغاندەك قىلاتتى .

مەن بىر سىقىم گازىر ئېلىپ بەخىرامان چېقىپ ئولتۇردۇم ، مېڭ-
پىڭ يېنىمدا ئولتۇرۇپ كىنو ژۇرنىلى كۆرۈۋاتاتتى ، مەنمۇ بوينۇمنى
سوزۇپ ژۇرنالغا قارىدىم . شۇ ئاچام يۆتىلىپ قويۇپ خې شۇخۇەنگە :
— شۇخۇەن ، سىز رۇپىڭغا ئىنگىلىزچە ئۆگىتىشكە ماقۇل بولد-
ڭىزغۇ ؟ — دېدى .

شۇ ئاچام ئۇنىڭ فامىلىسىنى ئەمەس ، ئىسمىنىلا ئاتىغۇدەك بوپ-
تۇ . دېمەك ، بۇ ئىشنىڭ تەرەققىياتى ناھايىتى تېز بولغانىدى . چۈنكى ،
رۇپىڭ بىر ئاينىڭ ئالدىدا خې شۇخۇەننى تونۇمايتتى ! شۇ ئاچامغا قا-
رىدىم ، شۇ ئاچامنىڭ مۇئامىلىسىدىن قىزغىن ئارزۇ - ئۈمىدلەر ، بۇ
ئىشنى ۋۇجۇدقا چىقىرىشقا بەكمۇ تەشۋىشلىق ئەكس ئېتەتتى ، مەن يەنە
خې شۇخۇەنگە نەزەر سالدىم . ئۇ كۈلۈمسىرەپ ئولتۇراتتى . بۇ كىشىنى
چوڭقۇر ئويغا سالىدىغان كۈلۈمسىرەش ئىدى .

— بەكمۇ ئۆلۈك بېكىتىۋەتمەيلى ، ۋاقتىم بولسىلا كېلىپ
تۇراي ، قانداق ؟ — دېدى ئۇ .

— گىپىڭىزدە تۇرىسىز - ھە ! — دېدى شۇ ئاچام .

— شۇخۇەن ، — دېدى ئېرخاۋ ئۇنىڭ مۇرىسىگە ئۇرۇپ قو-

يۇپ ، — بالدۇرلا ماقۇل دەۋەتمىگىن ، رۇپىڭ ناھايىتى دۆت ، كېيىن

چوقۇم سېنى جاق تويغۇزىدۇ !

— راستمۇ ؟ — دېدى شۇخۇەن ، ئۇ بىر ئاپپىلىسنى ئىككىگە بۆلۈپ يېرىمنى ئېرخاۋغا سۇندى ۋە رۇپىڭغا پاللىدە قاراپ قويدى ، — بۇ گېپىڭگە ئىشەنمەيمەن .

رۇپىڭنىڭ بېشى تېخىمۇ ساڭگىلاپ كەتتى ، مەن كەلگەندىن بۇيان ئۇ ئېغىز ئاچماي ، ئىككى قولىنى تىزىنىڭ ئارىسىغا ئالغىنىچە ھاڭۋېپ قىپ ئولتۇراتتى . شۇ ئاچام رۇپىڭنىڭ بېشىغا ئوقۇپ ، ئۇنى گەپ قىلىشقا ئۈندىدى . رۇپىڭ چۆچۈگەندەك ئىتتىك بېشىنى كۆتۈرۈپ خې شۇخۇەنگە لەپىدە قارىدى ، تېخىمۇ قىزىرىپ تىلىنى چاپنىغان ھالدا بولۇۋاتقان سۆھبەتكە قىلچە مۇناسىۋەتسىز بىر گەپنى قىلدى :

— خې . . . خې ئەپەندى ، سىز . . . كىتاب ئوقۇشنى ياخشى كۆرەمسىز ؟

شۇ ئاچامنىڭ قوشۇمىسى تۈرۈلدى ، ئېرخاۋ باشقا ياققا قارىۋالدى . خې شۇخۇەنمۇ ھاڭ — تاڭ قالدى . لېكىن ، دەررۇ رۇپىڭغا خۇددى ھودوققىنىدىن نېمە قىلارنى بىلمەي قالغان كىچىك بالغا قارىغاندەك ، ئىللىق چىراي بىلەن قاراپ كۈلۈمسىرىگەن ھالدا جاۋاب بەردى :

— ھەئە ، كىتاب ئوقۇشنى ياخشى كۆرىمەن . سىزمۇ ياخشى كۆرەمسىز ؟

— ھەئە . . . ياخشى كۆرىمەن ، — دېدى رۇپىڭ ۋە خې شۇخۇەنگە يۈرەكلىك قاراپ قويدى .

— سىز قانداق كىتابلارنى ياخشى كۆرىسىز ؟ — دېدى خې شۇخۇەن يەنە مۇلايىملىق بىلەن ، — بىزنىڭ ئۆيدە نۇرغۇن كىتاب بار ، مەن كىتاب ساقلاشقا خۇشتار ، ئەگەر كىتاب ئوقۇشنى ياخشى كۆرسىڭىز ، ئىشىنىمەنكى ، قانداق كىتاب دېسىڭىز مەندىن چىقىدۇ .

— مۇنداق دەڭ ، — دېدى رۇپىڭ دۇدۇقلاپ . ئۇ خې شۇخۇەننىڭ مۇئامىلىسىدىن مەدەت ئېلىپ خېلىلا روھلىنىپ قالغانىدى . ئۇ قىزىرىپ تۇرسىمۇ ئاخىر خې شۇخۇەن بىلەن يۈرەكلىك ھالدا پاراڭلىشىشقا باشلىدى ، — مەن . . . مەن . . . كۆپرەك تۇرمۇشقا دائىر ئە .

سەرلەرنى ياخشى كۆرىمەن . مەسىلەن ، فېڭ يۇچى ، ليۇ يۇنرۇ قاتار-
لىقلارنىڭ كىتابلىرىغا ئامراق . بۇنىڭدىن باشقا . . . گۇمپىچى پالۋانلار
ھەققىدىكى كىتابلارمۇ بەك ياخشى ، يېقىندا نەشر قىلىنغان گۇمپىچى
پالۋانلار ھەققىدىكى كىتابلارمۇ قىزىقكەن .

— شۇنداقمۇ ، — دېدى خې شۇخۇەن قاشلىرىنى يىد-
مىرىپ ، — ئەپسۇس ، سىز ياخشى كۆرىدىغان بۇ ئىككى خىل
كىتاب مەندە يوق ، — ئۇنىڭ چىرايىدا ئوڭايسىزلىنىش ئالامەتلىرى
ئەكس ئەتتى . مېنىڭچە ، ئۇ رۇپىڭ ئۈچۈن ئوڭايسىزلانغانىدى . شۇ ئا-
چامنىڭ خۇشاللىقىدا ئاغزى قۇلىقىغا يەتتى . خې شۇخۇەن يەنە
خۇش چىراي سۆزىنى داۋام قىلدى ، — ئەگەر تەرجىمە كىتابلاردىن
كۆرۈپ باقاي دېسىڭىز ، مۇنداقلىرى مەندە كۆپ .

خې شۇخۇەن كۆپلىگەن كىتابلىرى بارلىقىنى تىلغا ئالغاندىلا
ئىچىمگە جىن كىرىپ ، خوشال بولۇپ كەتكەندىم . مەن ئىلگىرى —
كېيىن بىر كىتاب خۇمارى بولۇپ ، كىتابقا كىرىشىپ كەتسەم ئۇيقۇ ۋە
تاماقنىمۇ ئۇنتۇپ كېتەتتىم . شۇڭا ئۇ تەرجىمە كىتابلارنى تىلغا ئالغىنىدا
ئۆزۈمنى زادىلا تۇتالمىدىم .

— ھوي ، خې ئەپەندى ، — دېدىم مەن سۆز قىستۇرۇپ ، —
ئەگەر سىزدە تەرجىمە كىتابلار بولسا ، ماڭا بىر نەچچىنى بېرىپ تۇر-
سىڭىز قانداق ؟

خې شۇخۇەن ئىتتىك ماڭا قارىدى . كۆزلىرى بولسا تېزلىكتە
يۈزۈمدە بىر ئايلىنىپ چىقتى :

— ئەلۋەتتە بولىدۇ ، — دېدى ئۇ بېشىنى لىڭشىتىپ ، — سىزگە
قايسى كىتابلار كىرەك ؟

بۇ سوئالغا نېمە دەپ جاۋاب بېرىشىمنى بىلەلمەي قالدىم . چۈن-
كى ، مەشھۇر ئەسەرلەرنىڭ ھەممىسىنى دېگۈدەك كۆرۈپ بولغانىدىم .
شۇڭا :

— سىزدە مەن كۆرمىگەن كىتابلاردىن قايسىسى بار كىتتاڭ ؟ —

دېدىم .

ئۇ كۈلۈپ كەتتى ، سەدەپتەك ئاق ۋە چىرايلىق چىشلىرىغا كۆزۈم چۈشتى .

— بۇنى ، — دېدى ئۇ كۈلۈپ تۇرۇپ ، — مەنمۇ بىل- مەيدىكەنمەن .

مەنمۇ كۈلۈپ كەتتىم . مەن تولىمۇ ئەخمىقانە گەپ قىل- غاندىم !

— مۇنداق بولسۇن ، — دېدى ئۇ ، — سىز ياققۇرىدىغان ياز- غۇچىلارنى ئېيتىپ كۆرۈڭ .

— تۇرگېنىپى ، سۇدېرمان ، مارك تۋېن ، تولستوي . . . قاتارلىق يازغۇچىلارنىڭ كىتابلىرىنى ياققۇرىپ ئوقۇيمەن .

— ئۇنداق ئەمەستۇ ، ئېيتقانلىرىڭىزنىڭ ھەممىسى بۇرۇنقى ياز- غۇچىلار ، قارىغاندا سىز سارويان ، توماس مان ، فوركىننە قاتارلىق ھا- زىرقى زامان يازغۇچىلىرىنىڭ ئەسەرلىرىنى ياققۇرمايدىغان ئوخشاشسىز .

— شۇنداق ، مېنى ئۆزىگە جەلپ قىلالايدىغان ئەسەرلەرنى ئو- قۇشقا ئامراقمەن ، ئاسان چۈشەنگىلى بولمايدىغان ئەسەرلەر بىلەن خۇ- شۇم يوق .

ئۇنىڭ چىرايىدا مەنىلىك كۈلۈمسىرەش ئەكس ئەتتى ، ئۇنىڭ بۇ كۈلۈمسىرىشىدە مەسخىرە بار — يوقلۇقىنى بىلىش ئۈچۈن ، ئۇنىڭغا زەن سېلىپ قارىدىم ، ئەمما ئۇ ئاق كۆڭۈل ، سەمىمى كۆرۈنۈشتە ئىدى .

— تۇرگېنىپىنىڭ قايسى كىتابلىرىنى ئوقۇدىڭىز ؟

« ئاقسۆڭەكلەر ئائىلىسى » ، « تۈتۈن » ، « لوتىن » ، « كۆكلەم سەھرى » ، — دېدىم ئويلانغان ھالدا .

— ئۇنداق بولسا ئۇنىڭ « ھارپا » ۋە « ئوۋچى خاتىرىلىرى » دېگەن كىتابلىرىنى ئوقۇمىغانكەنسىز ، بۇ كىتابلار بار ، بېرىپ تۇراي . سۇدېرماننىڭ « غەمكىن خانىم » ۋە « مۈشۈك كۆۋرۈك » دېگەن ئىككى كىتابى بار ، بۇلاردىن قايسىسىنى ئوقۇمىغان ؟

— « مۈشۈك كۆۋرۈك » نى ، — دېدىم مەن ، — بۇ كىتاب ياخشىمۇ ؟

— نېمە دەۋاتسىز ، — دېدى ئۇ قاشلىرىنى ئۇچۇرۇپ ، —
سىزنى ئۇيقۇدىن بىدار قىلىپ ، تاماققىمۇ كۆڭلىڭىز تارتمايدىغان قىلىدۇ.
ۋېتەلەيدۇ !

— پاه ، قالتىسكەن — ھە ! — دەۋەتتىم خۇش بولۇپ ۋە تاقەت-
سىزلىنىپ سورىدىم ، — بۇ كىتابنى قاچان بېرىسىز ؟
— قاچان ئالىسىز ؟

— دەرھال ! — دەپ تاشلىدىم ، ئەمما شۇئان ئىزا تارتىپ قال-
دىم . بۇ نېمە قىلغىنىم ، ئۇ ھازىرلا ئۆيگە بېرىپ شۇ كىتابنى ماڭا ئەك-
لىپ بەرسۇنمۇ ؟ مەن ئىختىيارسىز كۈلۈپ قويۇپ ئىزاھلىدىم ، — كې-
يىنرەك بەرسىڭىزمۇ بولىدۇ .

— بۇ كىتابنى ئىمكانقەدەر تېز يەتكۈزۈپ بېرىمەن ، — دېدى ئۇ
كۈلۈپ ، — ئەڭ ياخشىسى ۋاقتىڭىز بولسا بىزنىڭ ئۆيگە بېرىپ ئۆزىڭىز
تاللاڭ ، قايسى كىتابنى ياقتۇرسىڭىز شۇنى ئېلىڭ ! بىزنىڭ ئۆيدە ئىز-
دىگەن كىتابىڭىز تېپىلىدۇ !

— ھازىرقى زامان يازغۇچىلىرىنىڭ ئەسەرلىرىمۇ بارمۇ ؟ — دەپ
سورىدىم .

— ئۇلارمۇ بار ! شۇغىنىسى ، ئۇ كىتابلارنىڭ كۆپىنچىسى ئەسلى
نۇسخا . دەرۋەقە ، ئۇلارنىڭ ئەسەرلىرى ئانچە چۈشىنىشلىك ئەمەس ،
لېكىن ئۇلارنىڭمۇ ئۆزىگە لايىق داۋىلىسى بار . ئۇلارنىڭ تەسۋىرلىگىنى
پۈتۈنلەي ئەمەلىيەتچىلەر . . .

— سىزنىڭ پىكرىڭىزگە قوشۇلمايمەن ، — دېدىم مەن ، — ھەر
قانداق بىر كىتاب كىتابخاندا ھېس — تۇيغۇ ۋە ئىشتىياتاق قوزغىيالىشى ،
كىتابخاننى باشتىن — ئاخىر ئوقۇپ چىقىشنى خالايدىغان ھالغا كەلتۈر-
لىشى كېرەك . يېڭى ئېقىمدىكى كىتابلاردەك ئۇزۇندىن — ئۇزۇن تەسۋىر
ۋە سۈرەتلەشلەر بىلەن بولۇپ كەتسە ، بۇ تەسۋىر ۋە سۈرەتلەشلەر ھەر
قانچە ياخشى ۋە چوڭقۇر بولغىنى بىلەن ، كىتابخانلاردا ئورتاق سادا
قوزغىيالىشى ناتايىن . بىز كۆپىنچە ئىچ پۇشۇقىمىزنى چىقىرىش ئۈچۈنلا
كىتاب ئوقۇيمىز ، كىتاب ئوقۇشنى خىزمەت قاتارىدا كۆرمەيمىز .

شۇنداقمۇ ؟

— بۇ نېمە دېگىنىڭىز؟ — دەپ سورىدى ئۇ .

— ھازىرقى زامان ئەدەبىيات — سەنئىتىنى تەتقىق قىلىشقا توغرا كېلىدۇ ، بولمىسا چۈشەنگىلى بولمايدۇ . مەن كىتاب ئوقۇشقا قىزىقمەن ، تەتقىق قىلىش بىلەن خۇشۇم يوق .

ئۇ كۈلۈپ كەتتى ۋە چەكسىز خۇشاللىققا چۆمگەن ھالدا :

— كىتابنى بەك كۆپ ئوقۇۋەتسىڭىز زېرىكمەمسىز ؟ شۇڭا ، تەت-

قىق قىلغۇدەك نەرسىمۇ بولۇشى لازىم . « ياقا يۇرتلۇق » دېگەن كىتابنى ئوقۇغانىدىڭىز ؟ — دېدى .

— ئوقۇغان .

— سىزگە ياقتىمۇ ؟

— بىر نېمە دېيەلمەيمەن . مېنىڭچە بۇ كىتابتا يارىتىلغان ئوبراز

بىلەن بىزنىڭ ئارقا كۆرۈنۈشىمىز پۈتۈنلەي ئوخشاشمايدۇ ، مەن ئاپتور ياراتقان بۇ ئوبرازنى ئانچە چۈشىنەلمىدىم .

— توغرا ئېيتتىڭىز ، — دېدى ئۇ ئويغا پاتقان ھالدا ، — مۇ-

شۇنداق گەپ . بەزىدە ئارقا كۆرۈنۈش بىلەن ئىدىيىنىڭ ئوخشاش بول-
ماسلىقى تۈپەيلى ، بىز ئۇلارنىڭ يازغان نەرسىلىرىنى قوبۇل قىلالمايمىز ،
ئەمما بىز قوبۇل قىلالمايمىز ، دېمەكلىك بىلەنلا ، بۇ ئەسەرلەرنىڭ قىممىتىنى يوققا چىقارساق بولمايدۇ . مەنمۇ بۇ كىتابلارنى ئانچە چۈشىنىپ كەتمەيمەن ، شۇنداقسىمۇ كىتاب ئوقۇشقا ئامراقمەن ، تەتقىق قىلىشىمۇ ياخشى كۆرىمەن . بەزىدە بۇ نەرسىلەرنىڭمۇ ئۆزىگە تۇشلۇق ۋەزنى بار-لىقىنى ھېس قىلىمەن .

— سىز يازغۇچىمۇ ؟ — دەپ سورىدىم توساتتىنلا .

— ياق ! ئەزەلدىن بىر نېمە يېزىپ باققان ئەمەسمەن . لېكىن

مەن ئەدەبىياتنى ئوقۇۋاتىمەن ، — دېدى كۈلۈپ .

— ھوي ، گەپ بىلەنلا بولۇپ كەتمەڭلار ، قېنى كەمپۈت

يەڭلار ! — دېدى شۇ ئاچام ۋە بىر تەخسە كەمپۈتنى ئېلىپلا خې شۇخۇەننىڭ قولىغا تۇتقۇزۇپ قويدى . ئاندىن بۇرۇلۇپ ماڭا يەۋەتكۈدەك

قارىدى . مەن ھەيران قالدۇم ۋە دەرھال چۈشەندىمكى ، ئۇ مېنى غەرەز-
لىك ھالدا ئارىغا قىستۇرۇلۇپ ، رۇپىڭنىڭ ئېشىغا توپا چاچماقچى دەپ
ئويلاپ ماڭا ئالايغانىدى . ئۇنىڭ مۇنداق زەھەرلىك ئالپىشى ئوغامنى
قايناتتى . مەن خۇددى قوينىڭ قوزىسىدەك ياۋاشلىق بىلەن ئولتۇرغان
رۇپىڭغا قاراپ قويدۇم - دە ، ئىچىمگە جىن كىردى . ئەگەر ئۇنىڭدىن
خې شۇخۇەننى تارتىۋالمايمەن دېسەم ، جەزمەن ئانچە قىيىنغا چۈشمەيدۇ !
ئۇنىڭدىن خې شۇخۇەننى تارتىۋالسام ، شۇ ئاچام تېرىككىنىدىن نېمە
بولۇپ كېتەر - ھە ! بۇ ئوي ماڭا ئىلھام بەردى . مەن خې شۇخۇەنگە
قارىۋىدىم ، ئۇمۇ ماڭا تىكىلىپ قاراپ تۇرۇپتۇ . ئۇ قارىغىنىمنى كۆرۈپ
كەمپۈت تەخسىسىنى قولغا ئېلىپ سورىدى :

— قايسى كەمپۈتنى ياخشى كۆرىسىز ؟ مەن ئۆزۈم تاپاي ، شا-

كىلاتنى ؟

بېشىمنى لىڭشىتتىم ، ئۇ ماڭا ئىككى تال شاكىلات كەمپۈتنى
چۆرۈپ بەردى . مەن كاپىدە تۇتۇۋېلىپ ، ئۇنىڭغا قاراپ تەبەسسۇم
قىلدىم . شۇئان ئۇنىڭ كۆزلىرىدە غىل - پال ھەيرانلىق ئەكس ئەتتى ،
ئۇ داڭقاتقىنچە قاراپ بىرپەس تۇرۇپ قالدى .

— سىز . . . — دېدى ئۇ ماڭا قارىغىنچە ، — سىزمۇ ئەدەب-

ياتنى ئوقۇمىسىز ؟

— ماڭا ئوقۇش نەدە تۇرۇپتۇ ! — دېدىم غەشلىك ئىچىدە ، ئۇ-

نىۋېرسىتىپقا كىرەلمىگەنلىكىم ماڭا بەكمۇ ئەلەم قىلاتتى .

— سىز قايسى مەكتەپتە ، — دەپ سورىدى ئۇ يەنە .

— ئائىلە ئۈنىۋېرسىتىپىدا ! — دېدىم مەن .

ئۇ كۆزلىرىنى چىمچىقلىتىپ سەل گاڭگىرىغاندەك بولدى . كېيىن
كۈلۈپ قويۇپ گەپ - سۆز قىلماي بېشىنى ساڭگىلىتىپ بىر كەمپۈتنىڭ
قەغىزىنى سويۇشقا باشلىدى . باياتىن سۈكۈتتە ئولتۇرغان دادام توسات-
تىن ماڭا قاراپ :

— يىپىڭ ، يازلىق تەتىلدە يەنە بىر قېتىم ئىمتىھان بەرگۈڭ

بارمۇ ؟ — دەپ سورىدى .

مەن لەپىدە دادامغا قارىدىم ، دادام تاماكىسىنى بىر شورىۋېلىپ ،
ئاستا سۆزىنى داۋاملاشتۇردى :

— ئۈنۈپ سىتېتتا ئوقۇغۇڭ بولسا ، دەرس تەكرارلىشىڭغا مۇئەل-
لىم تېپىپ بېرىمەن !

مەن گەپ - سۆز قىلىدىم ، داداممۇ بۇ ئىشنى قايتا تىلغا ئال-
مىدى ، ئاپىسىنىڭ قۇچىقىدا ئولتۇرغان ئېرجىي ئالدىدىكى بىر تەخسە
كەمپۈتكە ئوڭچە ئىگىدارلىق قىلغانغا قانائەتلەنمەي ئايېلىسىن يەيمەن دەپ
جېدەل قىلدى ، شۇ ئاچامنىڭ چىرايىدىن قار - مۇز ياغاتتى . روشەنكى
ئېرجىي قاملاشمىغان ۋاقىتتا جېدەل قىلغانىدى . شۇ ئاچام ئۇنىڭ كا-
چىتىغا كەلتۈرۈپ بىر سېلىپ :

— ھۇ يۈزسىز ، ساڭا ھېچنەمە يوق . نېمانچە ھەددىڭدىن ئا-
شسەن ! — دەپ توۋلىدى .

دادام قوشۇمىسىنى تۈردى ، مەن يەنە بىرپەس ئولتۇردۇم -
دە ، زېرىكىپ ئورنۇمدىن تۇرۇپ دادامغا :

— دادا ، مەن كېتەي ! — دېدىم .

— پۇل كېرەكمۇ ؟ — دەپ سورىدى دادام .

— ھازىرچە كېرەك ئەمەس ، — دېدىم مەن بىرئاز ئويلىنىۋې-

لىپ .

— ئوقۇشۇپ باققىن ، — دېدى دادام ، — سىلەر ئولتۇرغان
ئۆيىنى ئىگىسى قانچىگە ساتىدىكىن ؟ قىممەت بولمىسا سېتىۋېلىپ ئۆي
ئىجارىسى تاپشۇرۇش ئاۋارىچىلىكىدىن قۇتۇلايلى ! — مەن ھەيرانلىق
بىلەن بېشىمنى لىڭشىتتىم . شۇ ئاچامنىڭ چىرايى تېخىمۇ تۇتۇلۇپ
كەتتى ، مەن خې شۇخۇەنگە قاراپ خوش دەپ قوياي دەپ تۇرۇشۇمغا ،
بىردىنلا ئۇ ئورنىدىن تۇرۇپ :

— چوڭ دادا ، چوڭ ئاپا ، مەنمۇ قايتاي ! — دېدى .

— ياق ! — دەپ توۋلاپ كەتتى شۇ ئاچام ، — شۇخۇەن ، يەنە

بىردەم ئولتۇرۇڭ ، سىزگە دەيدىغان گېپىم بار .

خې شۇخۇەن سەل ئارسالدى بولۇپ ، ئاندىن :

— باشقا كۈنى كېلەي ، بۈگۈن بەك كەچ بولۇپ كەتتى ، —

دېدى .

مەن ئىشىككە قاراپ ماڭدىم ، خې شۇخۇەنمۇ يېتىشىپ كەلدى ، دادام دەرىپەردىلىك ئىشىكنىڭ ئالدىدا بىزنىڭ دەرۋازا تەرەپكە ماڭغىنىدا مىزغا قاراپ تۇردى . مەن بۇرۇلۇپ كەينىمگە قارىغاندىم ، شۆ ئاچام ئۆڭۈپ — ئۆچۈپ داڭقىتىپ تۇرۇپتۇ . بېشىمنى سىلكىپ قويۇپ يېنىمدا دىكى خې شۇخۇەنگە قارىدىم . شۇئان كاللامغا بىمەنە بىر ئوي كەلدى ۋە ھەش — پەش دېگۈچىلا پىشقان پىكىرگە ئايلاندى . شۇنىڭ بىلەن شۆ ئاچامدىن ئىنتىقام ئېلىشنىڭ بىرىنچى قەدىمىنى بېكىتتىم : « مەن خې شۇخۇەننى چوقۇم تارتىۋالمايمەن ! » سىرت ئىنتايىن سوغۇق ئىدى ، پەل-تويۇمنىڭ تۈگمىلىرىنى ئەتتىم . خې شۇخۇەن يېنىمدا بولۇپ ، ئۇمۇ پەلتو كىيگەنىدى ، مەن ئۇنىڭ ئېگىز بويلۇق ئىكەنلىكىنى بايقىدىم . ئۇ ماڭا قاراپ كۈلۈمسىرەپ بوش ئاۋازدا سورىدى :

— ئۆيىڭىز نەدە ؟

— تىنچلىق شەرقىي يولىدا .

— بەللى ، — دېدى ئۇ ، — بىزنىڭ ئۆيۈمۇ تىنچلىق شەرقىي

يولىدا .

— تىنچلىق شەرقىي يولىنىڭ قەيىرىدە ؟ — سورىدىم مەن .

— ئەندۇڭ كوچىسىدا .

— ئۇنداقتا ، يولىمىز بىر ئىكەن ، — دېدىم مەن خۇشاللىق

بىلەن .

ئۇ قول كۆتۈرۈپ رىكشا چاقىرماقچى بولدى . مەن زادىلا ئەرلەر بىلەن رىكشىغا چۈشۈپ كۆرمىگەنىدىم . شۇڭا خىجىل بولۇپ بۇنىڭغا ئۈنمىدىم :

— كەچۈرىسىز ، مەن پىيادە مېڭىشقا ئادەتلىنىپ قالغان .

— ئۇنداقتا بولسا ، مەن سىزگە ھەمراھ بولاي .

بىز بىرگە ماڭدۇق ، ئۇ يانچۇقىدىن بىر شارپىنى ئېلىپ بويىنۇمغا

ئوراپ قويدى ، مەن ئۇن — تىنىسىزلا ئۇنىڭغا قاراپ كۈلۈپ قويدۇم ،

بىردىنلا كۆڭلۈمدە ئاجايىپ تۇيغۇ پەيدا بولدى . توۋا ، مەن ئۇنىڭ بىر-
لەن ئەمدى كۆرۈشۋاتمەن ، ئەجەبا كونا تونۇشتە كىلا ھېسسىياتتا بو-
لۇۋاتىمەنغۇ ؟ بىز بىرپەس ئۈنچىقماي ماڭغاندىن كېيىن ئۇ ئېغىز ئاچتى :

— سىزنىڭ ئەجەبمۇ مۇرەككەپ ئائىلىڭىز بار ئىكەن . ھە ؟

— مەن لۇ جېنخۇانىڭ قىزى ! — دېدىم مۇرەمنى قىسىپ قو-

يۇپ ، — سىز لۇ جېنخۇانىڭ ئائىلىسىنى بىلمەيتتىڭىزمۇ ؟

خې شۇخۇەن ئۇلۇغ كىچىك تىنىپ قويدى . ئۇ نېمىشقا ئۇلۇغ

كىچىك تىنىدۇ ؟ مەن ئۈچۈنمۇ ؟

— سىز ئاپىڭىزنىڭ قېشىدا تۇرامسىز ؟

— ھەئە .

— ئۆيۈڭلاردا يەنە كىم بار ؟

— ھېچكىم يوق ، ئانا . بالا ئىككىمىزلا .

خې شۇخۇەن ئۈنچىقىمدى ، يەنە بىرئاز ماڭغاندىن كېيىن مەن

گەپ ئاچتىم :

— پەرىزىمچە سىزنىڭ بەكمۇ ياخشى ، ئىنتايىن باي ئائىلىڭىز

بار .

— نېمە ئۈچۈن مۇنداق دەيسىز ؟

ئۇنىڭغا شۇ ئاچامنىڭ سىزگە قىلغان ئالاھىدە مۇئامىلىسىدىن

شۇنى پەرەز قىلدىم ، دېيىشنى خالىمىدىم . شۇڭا :

— سىرتقى قىياپىتىڭىزگە قاراپ ، — دەپلا قويدۇم .

— سىرتقى قىياپىتىم ، — دېدى ئۇ بەكمۇ تەئەججۈپتە ، — مې-

نىڭ سىرتقى قىياپىتىم ئائىلەمنىڭ باي ئىكەنلىكىنى ئىسپاتلامدىكەن ؟

— ئۇنىڭدىن باشقا ، سىزنىڭ جىق كىتابلىرىڭىزچۇ ؟

— جىق كىتاب ؟ ئۇ بىر ھەۋەس . مەن گاداىلىقتىن تىلەمچىلىك

قىلغۇدەك ھالغا چۈشۈپ قالغان تەقدىردىمۇ تاپقان پۇلۇمغا كىتاب سې-

تىۋالغان بولاتتىم .

— ئۇنداق قىلالمايتتىڭىز ، — دېدىم مەن بېشىمنى چايقاپ ، —

سىز گاداىلىقتا ئۆي ئىگىسى ھەر كۈنى كېلىپ قەرز سۈيلەيدىغان ، ئۆ-

يېڭىزدە بىر سىقىم ئاشلىقمۇ قالمىغان ھالغا چۈشۈپ قالىدىغان بولسىڭىز ،
ئۇ چاغدا كىتابنى خىيالىڭىزغىمۇ كەلتۈرمەيسىز . قانداق قىلىپ قورساق
تويغۇزۇش ، قەرز ئىگىسىنى يولغا سېلىش ، ئۇچىڭىزنى يېپىشىڭىزلا كۆ-
يىدا بولسىز !

— مەن سىزنىڭ نامراتلىق تەمىنى تېتىغانلىقىڭىزغا
ئىشەنمەيمەن ، — دېدى ئۇ قايرىلىپ ماڭا دىققەت بىلەن قاراپ .

— شۇنداقمۇ ؟ — دېدىم مەن سەل تېرىكىپ ، — ئۆتكەن
ئاينىڭ بىر كۈنى بىر ساۋاقدىشىمدىن 200 كوي قەرز ئالدىم .
ئەتىسى خىزمەت ئىزدەپ چىقىپ كەچتە ئۆيگە قايتقىنىمدا ئا-
پامنىڭ 200 كويىنى ئۆي ئىجارىسىگە بېرىۋېتىپ ، بىر كۈن غىزا-
سىز قالغانلىقىنى بىلدىم . . . — مەن بىردىنلا سۆزۈمنى توختاتتىم .
نېمە ئۈچۈن بۇلارنى دەپ يۈرمىەن ؟ نېمىدەپ بۇ ئىشلارنى بىر يۈچۈن
ئادەمگە ئېيتىپ بېرىمەن ؟

ئۇ كوچا چىرىغىنىڭ يورۇقىدا ماڭا سەپسالدى ، ئۇنىڭ كۆزىدە
ھەيرانلىق ۋە تەشۋىش ئەكس ئېتەتتى :
— راستمۇ ؟ — سورىدى ئۇ .

— ھېچ گەپمىغۇ يوق ، — دېدىم كۈلۈپ قويۇپ ، — ھازىر دادام
يەنە ماڭا قارايدىغان بولدى ، مەنمۇ ئۇنىڭ سەدىقىسىنى قوبۇل قىلىۋاتى-
مەن ، سىزگە شۇنى ئېيتىپ قويايىكى ، نامراتلىق غۇرۇرنى بېسىپ چۈ-
شىدىكەن ! رېئاللىق ھەممە نېمىدىن قورقۇنچلۇق ئىكەن ! نامراتلىققا
باش ئېگىش ، غۇرۇرنى بېسىپ تۇرۇپ سەدىقنى قوبۇل قىلىش ، كىشى-
لىك تۇرمۇشتىكى ئەڭ ئېچىنىشلىق ئىشكەن !

خې شۇخۇەن ئۈنچىقماي ماڭا قارىدى . شامال چىقماقتا ، كوچىدا
ئادەم بەكمۇ ئاز ، ئاسماندا شالاڭ يۇلتۇزلار جىمىرلايتتى ، كامان شەكىل-
دىكى ئايىمۇ خىرە نۇر چېچىپ تۇراتتى . بۇ ھەقىقەتەن ئاز ئوچرايدىغان
ئوچۇق ھاۋا ئىدى . ئىككىمىز قوللىرىمىزنى پەلتوئىمىزنىڭ يانچۇقىغا سالغان
ھالدا ئاستا ماڭماقتا ئىدۇق . ئۇ خېلىغىچە گەپ — سۆز قىلىمىدى ، مەنمۇ
زۇۋان سۈرمىدىم . شۇ تەرىقىدە مېڭىپ بىزنىڭ ئۆيىنىڭ ئالدىغا كېلىپمۇ

قالدۇق . مەن قەدىمىنى توختاتتىم :
— يېتىپ كەلدۇق ، مانا بىزنىڭ ئۆي ، كىرىپ بىردەم ئولتۇرۇپ
كەتمەمسىز ؟

ئۇمۇ توختاپ ماڭا تىكىلدى ۋە بېشىنى چايقاپ :
— بولدى ، بەك كەچ بولۇپ كەتتى ، — دېدى بوش ئاۋازدا .
— ئۇنداق بولسا ، خەير — خوش ! — دېدىم مەن .
ئۇ قوزغالمىدى ، مەن ئۇنى ئۇچرىشىش ياكى كېيىنكى قېتىم
كۆرۈشۈش ۋاقتىنى كېلىشىۋالايلى ، دەيدۇ ، دەپ ئويلاپ ، ئۇنىڭ ئېغىز
ئېچىشىنى كۈتتۈم . لېكىن ئۇ خېلىغىچە گەپ قىلمىدى . ئاخىرىدا ماڭا
قاراپ بېشىنى لىڭشىتىپ قويۇپ بوشقىنا :
— ئەمەس ، خەير — خوش ! — دېدى . مەن سەل ئۈمىدسىز-
لەندىم ، يول چىرىغىنىڭ يورۇقىدا ئۇنىڭ يىراقلاپ كېتىۋاتقان قاۋۇل
بەستىگە قاراپ قالدىم ، ئىختىيارسىز ئۇھ تارتىپ ئىشىكنى چەكتىم .
ئۆيگە كىرگەندىن كېيىنلا ، بوينۇمدىكى شارپىنى ئۇنىڭغا قايتۇرۇپ بې-
رىشنى ئۇنتۇپ قالغانلىقىمنى بايقىدىم .
يېرىم كېچە ، مەن يېزىق شىرەسى ئالدىدا ئولتۇرۇپ كۈندىلىك
خاتىرەمگە مۇنداق دەپ يازدىم :

« بۈگۈن ئاخشام (ئۇياق) تا رۇپىڭنىڭ يىگىتىنى كۆردۈم ، ئۇ
ھەرھالدا يامان يىگىت ئەمەس ئىكەن . شۇ ئاچامنىڭ جىمى ھۈنرىنى
ئىشقا سېلىپ ئۇنىڭغا قىلغان خۇشامەتلىرى كىشىنى يىرگەندۈرەتتى .
رۇپىڭ ئەس — ھوشىنى يوقاتقان ، مۇھەببەت تورىغا چۈشكەندى . بۇ
ھال مەندە ھەۋەس قوزغىدى ، ئەگەر مەن بۇ يىگىتنى تارتىۋالسام ، شۇ
ئاچام بىلەن رۇپىڭغا چوقۇم ئېغىر زەربە بولىدۇ ! توغرا ، مەن ئۇنى تار-
تىۋالمايمەن دېسەم ھېچقانچە كۈچەپمۇ كەتمەيمەن . پەر-
زىمچە ، مەن ئۇنىڭغا خېلى ياخشى تەسىر بەردىم . بۇ مېنىڭ شۇ ئاچام-
دىن ئالدىنغان ئىنتىقامىمنىڭ بىرىنچى قەدىمى بولۇپ قالغۇسى ! شۇغى-
نىسى ، مۇنداق قىلسام خې شۇخۇەن قۇربانلىق بولۇپ قالىدۇ . لېكىن ،
تەڭرى كۆرۈپ تۇرۇپتۇكى ، مەن ھازىر بۇنداق ئىنچىكىلەپ ئولتۇرماي-

مەن ! »

قەلەمنى تاشلىدىم - دە ، چىراغنى ئۆچۈرۈپ كارىۋىتىمغا چىقىپ ياتتىم . چاققانغىنا ئىككى ئېغىز ئۆيىنىڭ دالىنىدا ئاپام ياتاتتى ، مەن ئىچكەركى ئۆيدە ياتاتتىم . ئادەتتە ئۆيىمىزگە مېھمان كەلمەيتتى ، شۇڭا ئۆيىمىزنى مېھمانخانا دەپ ئايرىمىغاندۇق . بەزىدە ئاپامنىڭ قېشىدا يې-تىۋالاتتىم . ئاپامنىڭ ئۇيقۇسى كەم بولغاچقا ، ئۇخلىيالماي ئۇيان - بۇيان ئۆرۈلۈپ مېنىمۇ ئۇخلاتمايتتى . شۇڭا ، ئاپام مېنى يېنىدا ياتقۇزمايتتى . لېكىن ، بۈگۈن كېچە نېمە ئۈچۈندۇر ئۇيقۇم قاچتى ، تورۇسقا قاراپ ئۇزۇن ياتتىم ، ئۇيقۇم كېلەر ئەمەس ، خۇددى ئىچىمگە جىن كىرىۋالغاندەك ، زادىلا تىنچلىنالمىدىم . ئەمما ، بۇنىڭ قانداق ئىشلىقىنى جەزم قىلالمايتتىم ، پەرقمۇ ئېتەلمەيتتىم . يېرىم كېچىدىن ئېشىپ كۆزۈم ئىلىد-نىشاي دېگەندە بىرىنىڭ سىلاپ - سىيپاپ يۈرۈپ كارىۋىتىمغا كەلگەنلىكىنى سەزدىم . كۆزۈمنى ئېچىپ قارىسام ئاپام ئىكەن .

— ئاپا ، نېمە بولدى ؟

— ئۇيان - بۇيان ئۆرۈلۈپ ئۇخلىيالمايۋاتقانلىقىڭنى ئاڭلاپ كىردىم . ئاغرىپ قالدىڭمۇ - قانداق ؟

ئاپام كارىۋىتىمنىڭ قىرىدا ئولتۇرۇپ ، پېشانەمنى سىلاپ باقتى .
— ئاغرىپ قالمىدىم ، ئاپا ، ئۇيقۇم كەلمەيۋاتىدۇ ، — دېدىم .

مەن .

— نېمە ئۈچۈن ؟

— ۋايتاڭھەي .

ھاۋا سوغۇق ، ئاپام ئىسسىق ئورۇندىن تۇرۇپ پاختىلىق چاپىند-نىلا يېپىنچاقلىۋالغاچقا ، توڭلاپ غالىلداپ تىترىمەكتە ئىدى .

— چىقىپ يات ئاپا ، مەن ھېچنېمە بولمىدىم ، — دېدىم ئاپامنى

ئىتتىرىپ .

لېكىن ، ئاپام قوزغالمىدى ، ئۇنىڭ قولى پېشانەمدە ئىدى . بىر-

پەس ئولتۇرغاندىن كېيىن ، ئاپام بوش ئاۋازدا سورىدى :

— يىپىڭ ، بەك پەرىشان بولۇۋاتامسەن ؟

— ئۇنداق ئەمەس ، ئاپا ، — دېدىم مەن .

ئاپام بوشقىنا ئۇھ تارتتى .

— بىلىپ تۇرىۋاتمەن ، يىپىڭ ، — دېدى ئۇ ، — كۆڭلۈڭ

بەك يېرىم ، يۈرىكىڭ ئۆچمەنلىك ۋە غەزەپ ئوتىدا ئۆرتەنمەكتە ، بۇ كۈنلەردە سەندە تىنچلىق ۋە ئاراملىق يوق . يىپىڭ ، بۇ بىز چوڭلارنىڭ سەۋەنلىكى ، سەن خۇشال — خۇرام يۈرسەڭ ئوبدان بولاتتى . مەن سېنى خۇشال — خۇرام يۈرسۈن ، بەختىيار ياشسۇن ، رىيازەت چەك-مىسۇن ، دەرد — ئەلەمدىن خالىي بولسۇن دەيمەن . ئەپسۇسكى ، يىپىڭ ، ئارمانىمغا تۇشلۇق دەرمانىم يوق . مەن كىچىكىمدىن تارتىپلا بوزەك ئىدىم . بوزەكلىكىم پۈتۈن ھاياتىمنى نابۇت قىلدى . يىپىڭ ، سەن قەيسەر قىز ، بەختىڭنى ئۆزۈڭ يارىتىشىڭنى ئۈمىد قىلىمەن .

— ۋاي ئاپا ، — دېدىم — دە ، قولۇمنى يوتقاندىن چىقىرىپ ئا-

پامنى بېلىدىن مەھكەم قۇچاقلاپ مەڭزىمنى مۇرىسىگە ياقتىم .

— يىپىڭ ، — ئاپام سۆزىنى داۋاملاشتۇردى ، — ساڭا دەيدىغان

بىر گېپىم ، باشقىلارغا قارىتا كۆكسى — قارىنىڭنى كەڭ تۇت ! ھەرقانداق ئىشتا ئالدى بىلەن قەلبىڭنى تىنچلاندۇرغىن ، شۇنداق قىلغان-دىلا خۇشال — خۇرام يۈرەلەيسەن ، ھازىر ئوبدان ئۇخلا ! — ئاپام قو-لۇمنى قايتا يوتقانغا كىرگۈزۈپ ، مېنى ئوبدان يۆگەپ قويغاندىن كېيىن چىقىپ كەتتى .

ئاپامنىڭ ئورنىغا چىقىپ ياتقانلىقىنى ئاڭلاپ تۇردۇم . ئۇيقۇم

تېخىمۇ قاچتى . راست ، ئاپام ئىنتايىن بوزەك بولغاچقا ، ئۆمۈر بويى دەرد تارتتى ، ئەمدى مەن ئۇلارغا ئىلگىرى — كېيىن كۆرسىتىمەن ! مېنىڭ مەنتىقەم ، بىرگە — بىر ! خەق ماڭا نېمە قىلسا ، مەنمۇ خەققە شۇنى قىلىمەن !

تاڭغا يېقىن ئۇخلاپ قالدىم . ئانچە ئۇزاق ئۇخلىمىغاندەك قىلات-

تىم ، گۈدۈڭ — گۈدۈڭ ئاۋازدىن ئويغىنىپ كەتتىم . تاڭ ئېتىپ قۇياش نۇرى كارىۋىتىمغا چۈشۈپ تۇرۇپتۇ ، بۇ ، كەم ئۇچرايدىغان ئوچۇق بىر كۈن ئىدى ! مەن كارىۋاتتا ئولتۇرۇپلا بىر كېرىلىۋالدىم ، دالاندىن پاراڭ

ئاۋازى يەنە ئاڭلاندى . ئىككى ئۆينىڭ ئوتتۇرىسىدىكى قەغەز ئىشىك يېپىپ قىلىق ئىدى ، قۇلاق سالسام خې شۇخۇەننىڭ ئاۋازى ئىدى ! كارىۋاتتىن سەكرەپ چۈشۈپ سائىتىمگە قارىدىم ، سائەت توققۇز يېرىم بوپتۇ ! كىيىمىمنى كىيىدىم - دە ، چاچلىرىم چۇۋۇق پېتى قەغەز ئىشىكىنى قىيا ئېچىپ بېشىمنى چىقىرىپ :

— خې ئەپەندى ، كەچۈرۈڭ ، يەنە بىر پەس ئولتۇرۇپ تۇرۇڭ ! — دېدىم .

— كېرەك يوق ، — دېدى خې شۇخۇەن ، — ئاۋازىمدىن ئويغىنىپ كەتتىڭىز - ھە !

— كۈندە ئورنۇمدىن بالدۇرلا تۇرۇپ كېتەتتىم ! — دېدىم مەن ۋە ئاشخانىغا چىقىپ يۈز - كۆزۈمنى يۇيۇپ چىچىمىنىمۇ تارىغاندىن كېيىن ، ئۇنىڭ يېنىغا كىردىم . خې شۇخۇەن ئاپام بىلەن ھاۋا رايى ۋە يامغۇر پەسلى توغرىسىدا سۆزلىشىپ ئولتۇرغانىكەن . خې شۇخۇەنگە قاراپ كۈلۈپ :

— مەن تېخى سىلەرنى تونۇشتۇرۇپ قويمىدىم ، — دېدىم .

— ئاۋارە بولماڭ ، مەن ئۆزۈمنى تونۇشتۇرۇپ بولدۇم !

ئاپام ئورنىدىن تۇردى .

— يېپىڭ ، سەن خې ئەپەندىگە ھەمراپولغىن ، مەن بېرىپ

كۆكتات ئەكېلەي ، — دېدى ئۇ ۋە خې شۇخۇەنگە قارىدى ، — خې ئەپەندى ، بۈگۈن چۈشلۈك تاماقنى بىزنىڭكىدە يەڭ !

— ياق ! رەھمەت ! — دېدى خې شۇخۇەن ، — چۈشتە ئىشىم

بار !

ئاپاممۇ ئۇنى چىڭ تۇتماي كۆكتات سېۋىتىنى كۆتۈرۈپ چىقىپ

كەتتى . مەن ئۆيگە كىرىپ شارپىنى ئېلىپ چىقتىم ۋە ئۇنى خې شۇخۇەنگە سۇنۇپ :

— شارپىڭىزنى ئېلىۋېلىڭ ، ئاخشام بېرىۋېتىشنى ئۇنتۇپ قاپتە -

مەن ! — دېدىم .

— مەن شارپىنى ئېلىشقا كەلمىدىم ، — دېدى ئۇ كۈلۈپ ،

ئاندىن كىچىك شىرەنى كۆرسەتتى . شۇندا كىتابلارغا كۆزۈم چۈشتى ، — كۆرۈپ بېقىڭ ، بۇ كىتابلارنى ئوقۇغانمۇ ؟

خۇشاللىقىمدىن ئاغزىم قۇلقىمغا يەتتى ، ئۆزۈمنى كىتابقا ئاتتىم — دە ، كىتابلارنى تاقەتسىزلىك بىلەن بىر — بىرلەپ كۆرۈپ چىقتىم ، جەمئىي ئالتە كىتاب ئىكەن . بۇلار « ھارپا » ، « ئوۋچى خاتىرىلىرى » ، « مۈشۈك كۆۋرۈك » ، « يەتتە قەۋەت ئاسمان » ، « گىراچىرا » ۋە جېك لوندوننىڭ « مارتىن ئىلدون » دېگەن كىتابى ئىدى . بۇ كىتابلارغا قاراپ ئىختىيارسىز چوڭقۇر بىر ئۆھ تارتتىم . ئاندىن :

— نېمىدېگەن ياخشى ! — دەپ توۋلىۋەتتىم .

— ھەممىسىنى ئوقۇمىغانىدىڭىز ؟

— بۇنى ئوقۇغان ! — دېدىم مەن كىتابلار ئارىسىدىن « گىراچىرا » نى ئايرىپ ئېلىپ .

— درېيسېرنىڭ رومانلىرىنى ياخشى كۆرەمسىز ؟ ئۇنىڭدىنمۇ بىرنى ئالغاچ كېلەي دېگەندىم ، — دېدى ئۇ .

— مەن درېيسېرنىڭ « ئاجايىپ گۈزەل سىڭىل » دېگەن رومانىنى ئوقۇغانىدىم ، — دېدىم مەن .

— مەندە يەنە ئۇنىڭ « ژىننىنىڭ تەرجىمىھالى » دېگەن رومانى بار ، بۇ ئۇنىڭ دەسلەپكى ئەسەرلىرىدىن . مېنىڭچە بۇ رومان « ئاجايىپ گۈزەل سىڭىل » دىن قېلىشمايدۇ ، — ئۇ « گىراچىرا » نى قولغا ئېلىپ سورىدى ، — بۇ كىتابنى ياخشى كۆرەمسىز ؟ ياشلارنىڭ ھەممىسى بۇ كىتابنى ياقتۇرىدۇ !

— چاچما شېئىرلىرىنىڭ مەنىسى ئىنتايىن چوڭقۇر ، — دېدىم مەن ، — بەك كۆپ نەرسىلەر تەسۋىرلەنگەن ، مۆتىدىلراق . لېكىن ، ئۆسمۈرلەر ھەققىدە ياخشى يازغان . مەن ئېمىلى براندېننىڭ « قىساسكار » دېگەن كىتابىنى ئىنتايىن ياقتۇرىمەن .

— نېمە ئۈچۈن ؟

— بۇ كىتابتا مۇھەببەت ۋە نەپرەت چوڭقۇر يېزىلغان ، كىشىنى بەكمۇ سۆيۈندۈرىدۇ . ئاشۇنداق تەلۋىلەرچە مۇھەببەتكە زوقلىنىمەن !

— شۇغىنىسى ، ئۇ كىتابتا سەل ئاشۇرۇۋېتىلگەن ، بىر ئادەمنى ئالۋاستىغا ئەمەس ، ئادەمگە ئوخشاش سۈرەتلىشى كېرەك ، ئەلۋەتتە !
— سىز ئۇنىڭدىكى ئاساسلىق پېرسوناژ خەسكىلىنى كۆزدە تۇتۇپ تىسىزغۇ دەيمەن ؟ لېكىن مەن ئۇنىڭ مېجەزىگە زوقلىنىمەن !
— ئۇنىڭ كېيىنكى دەھشەتلىك ئۆچ ئېلىشىغىمۇ زوقلىدىم نامسىز ؟ — دەپ سورىدى ئۇ ، — ئۇنىڭ ئىزاپىلانى ئەمىرگە ئېلىپ قاتتىق خارلىغانلىقى ، كاسىرىنىڭ قىزىنى ئۆزىنىڭ ئۆلەرمەن ئوغلغا ئېلىپ بەرگەنلىكىگىمۇ زوقلىنامسىز ؟ بۇ ئادەم ساراڭ ! ئۇنىڭ نەرمى ئادەم بولسۇن ؟

— ئەمما ، ئۇ ئۆچمەنلىك ئىچىدە چوڭ بولغان ئادەم . سىز ئۇنىڭ ئىچكى دۇنياسىنى چۈشەنمىسىڭىز بولمايدۇ — مەن بىردىنلا سۆزۈمنى توختاتتىم ، ئىچىمدىن بىر سوغۇق ئېقىم ئۆرلەپ ئىختىيارسىزغا لىلداپ تىترەپ كەتتىم ، خې شۇخۇمەن ھەيران بولۇپ ماڭا قارىدى :
— نېمە بولدىڭىز ؟ — دەپ سورىدى ئۇ .

— ھېچنېمە ، — دېدىم مەن ، ئاندىن دېرىزىنىڭ يېنىغا يۈگۈرۈپ بېرىپ ، كۆزنى چىقىپ تۇرغان قۇياش نۇرىغا قاراپ خۇشال قىيلاپ پەتتە سۆزلىدىم ، — بۈگۈن سەيلە قىلغۇدەك كۈن بوپتۇ .
— ئەمىسە سەيلە قىلىپ كېلەيلى ، قانداق ؟ — دېدى ئۇ .
مەن ئۇنىڭغا قاراپ بىر كۆزۈمنى قىسىپ قويۇپ كۈلۈمسىرىدىم ۋە پەس ئاۋازدا :

— بۈگۈن چۈشتە ئىشىڭىز بارلىقىنى ئۇنتۇپ قالماڭ ! — دېدىم .
ئۇ قاتتىق كۈلۈپ كەتتى ۋە ئورنىدىن تۇرۇپ :
— ھەرقانداق ئىش بولسىمۇ تۇرۇپ تۇرسۇن ! كېلىڭ ! مەسلە مەتلىشىۋالايلى ، قەيەرگە بارىمىز ؟ زۇمرەت كۆلگىمۇ ؟ ۋۆلەيگىمۇ ؟ يىنخېدۇڭغىمۇ ؟ گۈەنپىنشىنەنگىمۇ ؟ شىيەنگۇڭمياۋغىمۇ ؟ ياڭمېڭشەنگىمۇ ؟ — دېدى .

— ھەببەللى ! — دەپ توۋلىۋەتتىم ، — ياڭمېڭشەنگە بېرىپ نورۇز گۈلىنى تاماشا قىلايلى !

ئاپام كۆكتات ئېلىپ كەلگەندىن كېيىن ، نەگە بارىدىغانلىقىدا -
مىزنى ئېيتىپ قويۇپ ، خې شۇخۇەن بىلەن چىقىپ كەتتىم ، تېخى ئە -
تىگەنلىك تاماق يېمىگەندىم ، دوقمۇشتىكى دۇكاندىن بىر چىنە پۇرچاق
سۈتى ئېلىپ قۇيماق بىلەن ئىچىۋالدىم . خې شۇخۇەن قولىنى كۆتۈرۈپ
تاكسى چاقىرماقچى بولۇۋىدى ، ئۇنى توختىتىۋالدىم ۋە ئۇنىڭغا كۈلۈپ
قويۇپ مۇنداق دېدىم :

— سىزنىڭ پۇلىڭىز كۆپ بولسىمۇ ، سۆلەتۈزلىقنىڭ ھاجىتى
يوق . مەن بەكمۇ ئاقسۆڭەكلەرچە سەيلە - ساياھەتكە ئەدەتلەنمىگەن ،
ئەگەر ھەقىقەتەن مەن بىلەن بىللە ئويناپ كېلىش نىيىتىڭىز بولسا ، بىز
ئاپتوبۇستا تەيىبىي بېكىتكە بارايلى ، ئۇ يەردىن تاشيول ئىدارىسىنىڭ
ئاپتوموبىلىغا چۈشۈپ ياڭمېڭشەنگە بارايلى ! سىز ھازىر بىر پۇقرا بىلەن
ئويناپ كەلمەكچى ، شۇڭا پۇقرالىشىشىڭىز كېرەك !

ئۇ ماڭا قارىدى ، چىرايىدا مەڭدەش ئالامەتلىرى ئەكس ئېتەتتى .
كېيىن ئۇ كۈلۈمسىرەپ :

— مېنىڭ تاكسىغا چۈشۈپ سەيلە قىلىدىغان ئادىتىم يوق ئىدى .
سىزنىڭ ھەدىڭىز ۋە سىڭلىڭىز بىلەن بىرقانچە قېتىم ئوينىغىلى چىقى -
قاندا ، سىڭلىڭىز تاكسى چاقىرغان . شۇڭا مەن . . . — ئۇ مۇرىسىنى
قىسىپ قويدى ، — بۇ لۇ ئائىلىسىنىڭ ئادىتى ئوخشايدۇ دەپقايتىمەن .
— سىز رۇپىڭ بىلەن مېڭىڭىنى دەۋاتامسىز ؟ — مەنمۇ ئۇنىڭغا
ئوخشاش مۇرەمنى قىسىپ قويدۇم ، — رۇپىڭ بىلەن مېڭىڭ ماڭا
ئوخشاشمايدۇ ، ئۇلار ئېسىلزاڭدېرەك ، مەن بۆلەك بىر قاتلامغا مەنسۇپ .
— ھەممىڭلار لۇ جېنخۇانىڭ قىزى - دە !

— لېكىن بىز بىر ئانىدىن تۇغۇلمىغان ! — دېدىم مەن زەھەر -
دەك تەنە بىلەن .

— شۇنداق ، — دېدى ئۇ ئويغا يېتىپ ، — سىلەر ھەقىقەتەن
ئىككى قاتلامغا مەنسۇپ ، سىز قەلب تەرەپدارى ، ئۇلار ماددا تەرەپدارى !
مەن قەدىمىنى توختىتىپ ئۇنىڭغا تىكىلدىم . ئۇمۇ ئويچان ھالدا
ماڭا قاراپ تۇراتتى ، ئۇنىڭ كۆزلىرىدىكى قانداقتۇر بىر نەرسە يۈرىكىمنى

ئويىنىتىۋەتتى . شۇ ئارىلىقتا ئاپتوبۇس كېلىۋىدى ، ئۇ قولۇمدىن تارتىپ مېنى ئاپتوبۇسقا چىقاردى ، بۇ ، ئەزلەرنىڭ تۇنجى قېتىم قولۇمنى تۇتىشى ئىدى . ياڭمېڭشەندە ئادەملەر مىغىلدايتتى . پۈتۈن تاغ ھۇپپىدە ئېچىلغان نورۇز گۈلىگە پۈركەنگەن ، تاماشىچىلارنىڭ ۋاڭ - چۇڭى بىلەن تولغا . ئىدى ! بالىلار تاغدا يۇقىرى - تۆۋەن يۈگۈرۈشەتتى ، چۆپلۈكتە مېۋە شۆپەكلىرى بىلەن قەغەز پارچىلىرى قالايمىقان تاشلانغانىدى ، ماڭدامدا « گۈل - گىياھلارنى سۇندۇرماڭ » دېگەن خېتى بار تاختا بولسىمۇ ، بىر تالدىن نورۇز گۈلىنى كۆتۈرۈۋالغانلار ئاز ئەمەس . بىز كىشىلەر توپىغا ئەگىشىپ باغچا تەرەپكە ماڭدۇق .

— ئەگەر مەن نورۇز گۈلى بولغان بولسام ، ئىنسانلاردىن تازىمۇ بىزار بولغان بولاتتىم ! — دېدىم مەن كېتىۋېتىپ .

— نېمە ئۈچۈن ؟ — دېدى ئۇ ، — ئىنسانلار گۈل - گىياھلار - نىڭ ئەڭ چىرايلىقلىرىنى نابۇت قىلىۋەتكىنى ئۈچۈنمۇ ؟

— توغرا ! تەڭرى ياراتقا جىمى نەرسە يېقىملىق ، پەقەت بىر نەرسە ئىنتايىن رەزىل . . .

— ئىنسانلار ! — دېدى ئۇ .

بىر - بىرىمىزگە قاراپ كۈلۈشتۈك .

— ئەپسۇسكى ، ئۆزىمىزمۇ مۇشۇ رەزىللەر قاتارىغا كىرىمىز ، — دېدى ئۇ .

— ئەگەر تەڭرى ئادەم بولمەن دېمەي خالىغان نېمە بول دېسە ، سىز نېمە بولۇشنى خالىغان بولاتتىڭىز ؟ — دەپ سورىدىم .

ئۇ بىرپەس ئويلانغاندىن كېيىن جاۋاب بەردى :

— تاش بولۇشنى .

— نېمە ئۈچۈن ؟

— تاش ئىنتايىن مۇستەھكەم ، بەكمۇ قاتتىق ، بوران - چاپ -

قۇن ، تومۇزنىڭ ئاپتىپى ، يامغۇر - يېشىندىن قورقمايدۇ !

— بىراق ، ئىنسانلاردىن قورقىدۇ ! ئىنسانلار سىزنى ئۇششاق

چوقۇپ ، سىلىقداپ يولغا يېيىتىدۇ ، ئىمارەتلەرنى ياسايدۇ !

— ئۇنداق بولسا ، سىز نېمە بولۇشنى خالايسىز ؟

مەنمۇ بىرپەس ئويلانغاندىن كېيىن جاۋاب بەردىم :

— بىر تۈپ گىياھ بولۇشنى !

— نېمە ئۈچۈن ؟

— يالقۇنچاپ تۇرغان ئۆتمۈ ئۇنى كۆيدۈرۈپ يوق قىلىۋېتەلەيدۇ ،

لېكىن باھار شامىلى بىلەن تەڭ ئۇ يەنە ئۆسۈپ چىقىدۇ !

— بىراق ، ئىنسانلار سىزنى يىلتىزىڭىز بىلەن قومۇرۇپ

تاشلايدۇ . — ئۇنىڭغا گەپ تېپىپ بېرەلمىدىم .

— شۇڭا ، — دېدى ئۇ ، — دۇنيادا ئادەمدىن قورقمايدىغان

نەرسە يوق ، پەقەت . . . — ئۇ سۆزىنى توختىتىۋالدى .

— ھە نېمە ، — دەپ سورىدىم .

— تەيغىڭ بورىنى ! — دېدى ئۇ .

ھەر ئىككىمىز قاقاقلاپ كۈلۈپ كەتتۇق ، شادلاندىق ، چۆپلۈكتە

ئولتۇرۇپ پاراڭلاشتۇق ، ئۇ ئائىلە ئەھۋالىنى سۆزلەپ بەردى . دېگەن

دەك ، ئۇنىڭ دادىسى كاتتا زەردار ، ئىنتايىن ئابروۋىلۇق ، سىياسىي ۋە

مائارىپ ساھەسىدىكى داڭلىق زاتلاردىن ئىكەن . دېمەك ، شۇ ئاچامنىڭ

ئۇنىڭغا شۇنچە خۇشامەت قىلىپ كېتىشى بىكار ئەمەس ئىكەن ! خې

شۇخۇەن يالغۇز ئوغۇل ئىكەن ، بىر ھەدىسى بولۇپ ، ياتلىق قىلىنغاند

كەن . ئۇ سۆزىنى تۈگىتىپلا مەندىن سورىدى :

— ئەمدى سىز ئائىلىڭىز ھەققىدە سۆزلەپ بېرىڭ ، ئاپىڭىز

قانداق بولۇپ دادىڭىزغا ياتلىق بوپتىكەن ؟

— دادام ئاپامنى مەجبۇرلاپ ئاپتىكەن ! — دېدىم مەن .

— مۇشۇلمۇ ؟

— مېنىڭ بىلىدىغىنىم شۇنچىلىك ، ئاپام بۇ ئىشنى زادى تىلغا

ئالمىدى ، مەنمۇ باشقىلاردىن ئاڭلىغان .

ئۇ ماڭا قاراپ قويۇپ گەپنى باشقا ياققا يۆتكىدى ، بىز نۇرغۇن

نەرسىلەر ئۈستىدە پاراڭلاشتۇق . سۆھبىتىمىز ئاسترونومىيە ، جۇغراپىيە ،

قۇياش ، ئاي ، يۇلتۇز ، رومان ، شېئىر ، تاغ — دەريالاردىن تارتىپ ئا .

دەملەرگىچە بولدى . تۇرۇپ قاققلاپ كۈلەتتۇق ، تۇرۇپلا تاللىشىپ قالاتتۇق . . . ئويۇن - كۈلكە ، شادلىق ئىچىدە ۋاقتىمۇ ئىنتايىن تېز ئۆتتى ، بىز كۈن ئولتۇرغاندا شادلىق ئىلكىدە ۋاڭ - چۇڭلۇق تەيىبىگە قايتىپ كەلدۇق . ئۇ مېنى ۋەنخۇاغا ئاپىرىپ كەچلىك بازارنى ئايلاندۇردى . بىز قىزىقسىنغان ھالدا يايىمچىلارنىڭ خېرىدارلار بىلەن سودا-لىشىشلىرىنى تاماشا قىلغاچ ، كىشلەر توپىغا ئەگىشىپ ماڭدۇق . يېمەك-لىكىلەرنى سېتىۋاتقان يايىمچىلارنىڭ نەرسىلىرىنى بىر - بىرلەپ تېتىپ باقتۇق . ئاخىر ئۇ مېنى ئۆيىمىزنىڭ ئالدىغا ئاپىرىپ قويدى . بۇ ئاجايىپ گۈزەل بىر كېچە ئىدى ، كوچا جىمجىتلىققا چۆمگەنىدى . تامغا يۆلەنگەنمىچە ئۇنىڭدىن سورىدىم :

— ئۆيگە كىرىپ بىردەم ئولتۇرۇپ كەتمەمسىز ؟

— ياق ، — ئۇ بىر قولىنى تامنىڭ سېمونت تۈۋرۈكىگە تېرىدگەن ھالدا ئويچانلىق بىلەن ماڭا بىرھازا تىكىلىپ قارىغاندىن كېيىن پەس ئاۋازدا :

— بۈگۈن ئەجەب پەيزى ئويىندۇق - ھە ! — دېدى .

مەن كۈلۈپ قويدۇم .

— كېيىنكى قېتىمچۇ ؟ — سورىدى ئۇ .

— ئۇ ئىشىك سىزگە ھەرقاچان ئوچۇق ، — دېدىم مەن ئىشىكنى

بوشقىنا چېكىپ قويۇپ .

ئۇ يەنىلا مەندىن كۆز ئۈزمىدى ، بىرپەس سۈكۈتتىن كېيىن :

— سىز ئاجايىپ ئوچۇق - يورۇق ئىكەنسىز ، — دېدى .

— يامنى شۇكى ، مەن تەكەببۇرلۇقنى قاملاشتۇرالمىمەن ،

قانداق دېدىم ؟

ئۇ كۈلۈپ قويدى ، بوش ئاۋازدا :

— خەير - خوش ، — دېدى .

— خەير - خوش ، — دېدىم مەنمۇ .

لېكىن ئۇ جايىدىن قوزغالمىدى . مەن ئىشىكنى چەكتىم . ئاپام

ئىشىكنى ئاچقىلى چىققاندىمۇ ئۇ قوزغالمىدى .

ئىشك ئېچىلدى ، ئۇ ئاپامدىن ئەھۋال سورىدى . مەن كۈلۈمسە-
رەپ « خەير - خوش » دېدىم - دە ، ئۇنىڭ كۆزىچە ئىشكىنى ياپتىم ،
ئۇنىڭ تەبەسسۇم ئىچىدىكى ئويچان چىرايى ئىشكىنىڭ يېپىلىشى بىلەن
غايىب بولدى . مەن بۇرۇلۇپ ئۆيگە ماڭدىم ، ئاپاممۇ كەينىمدىن ئۈنچىق-
ماي ماڭدى . سۇپىغا چىقىشىمغا :

— يېڭى تونۇشقان ئادەم بىلەنمۇ مۇشۇ چاغقىچە ئوي-
نىغان بارمۇ ! — دېدى ئاپام خاپا بولۇپ .

مەن ئاپامنىڭ بويىغا ئېسىلدىم ، ئاپامنى بىر كۈن يالغۇز قويغان-
لىقىمغا چىن كۆڭلۈمدىن خىجىل ئىدىم . ئاپامنى سۆيۈپ قويۇپ :

— ئاپا ، كۆڭلۈم يايىراپ كەتتى ، مەن غالىبمەن !
— غالىب ! — دېدى ئاپام گاڭگىرىغان ھالدا ، — قايسى تە-

رەپتە ؟

— ھەممە تەرەپتە ! — دېدىم مەن ، ئاندىن پەلتويۇمنى سېلىپ
سۇپىغا تاشلىدىم - دە ، كۈندىلىك خاتىرەمنى ئېچىپ ، ئالدىراپ مۇ-
نۇلارنى يازدىم :

« ھەممە ئىش كۆڭۈلدىكىدەك بولدى ، رۇپىڭنىڭ يىگىتىنى ئو-
ڭايلا قولغا كەلتۈرۈۋالدىم ، ئەمدى مەن شادلىنىپ كۈلسەم ، ئۇلار ھەس-
رەتلىنىپ يىغلايدىغان بولدى ! »

بەكمۇ چارچاپ كەتكەندىم ، كارىۋاتقا ئۆزۈمنى تاشلاپ دېرىز-
دىن كېچە ئاسمىنىغا قارىغىنىمچە خىيالغا كەتتىم ، كۆڭلۈمنى چۈشىنىك-
سىز بىر نەرسە تاتىلاپ مېنى تەشۋىشكە سالاتتى ، قايمۇقتۇراتتى . مەن
مۇشۇنداق چىگىش ئەمما يېقىملىق كەيپىيات ئىچىدە ئۇخلاپ
قالدىم .

4

چاغان ئۆتۈپ كەتتى . ھارپا ئاخشىمنى ئاپام ئىككىمىز مەس-
كىنلىكتە ئۆتكۈزدۈك . چاغاننىڭ بىرىنچى كۈنى « ئۇياق » تا بول-

دۇم . شۇنىڭدىن كېيىن ، كەينى - كەينىدىن ئىككى قېتىم سو-
غۇق ئېقىم كىرىپ نۇرغۇن كىشىلەرنى ئۆيلىرىگە سولتۇۋەتتى . لېكىن
مېنى سوغۇق قورقتالمىدى . مەن قېلىن پوپايكا كىيىپ ، مۇزلاپ قېتىپ
قالغان قوللىرىمنى ھورداپ ئىسسىتىپ ، تاغ ئېتەكلىرى ، سۇ بويلىرىدا
شاد - خۇرام ئويناپ - كۈلۈپ يۈردۈم . ھاياتى كۈچكە تولغان جۇش-
قۇن ياش يىگىت - خې شۇخۇەن ھەمىھەم ئىدى . دوستلۇقىمىز كۈ-
چەيمەكتە ، بۇنىڭدىن جىددىيلىشىپ ، گاڭگىراپ قالماقتا ئىدىم .

بۈگۈن فاڭ يۈنى يوقلاپ باردىم . ئۇ ھۇجرىسىدا رەسىم سىزىۋات-
قانكەن . چوڭ بىر رەسىم جازىسى ئۆينىڭ يېرىمىنى ئاپتۇ ، فاڭ يۈ ئاق
خالات (بۇ ئۇنىڭ خىزمەت كىيىمى ئىدى) تارتىۋاپتۇ ، خالاتقا ھەرخىل
بويىقلار تېگىپتۇ . ئۇنىڭ چاچلىرى پاخپايغان . چىرايى تاتىرىپ كەت-
كەن ، كەيپىمۇ ناخۇش ئىدى . ئۇ مېنى كۆرۈپ مىدىرلاپمۇ قويماي خام
سۈرۈپكە ماي بويىقنى سۈرگەۋەردى .

— ئولتۇر يېپىڭ ، مېنىڭ رەسىم سىزىشىمنى كۆزىتىپ تۇر ! —
دېدى ئۇ .

خام سۈرۈپتىكى ئابستىراكتچىلارنىڭ رەسىمى بولۇپ ، كۈل رەڭ ،
جىگەر رەڭ ۋە ھاۋا رەڭلەر ئاساسىي گەۋدە قىلىنىپ خۇددى يېغىن ئال-
دىدا تەرەپ - تەرەپتىن يېغىلىۋاتقان بۇلۇتلارغا ئوخشىشىدىغان بىر نې-
مىلەر سىزىلغانىدى . مەن ئۇيان - بۇياندىن خېلى قارايمۇ نېمە سىزىل-
غانلىقىنى چۈشىنەلمىدىم . ئاخىر ئۆزۈمنى تۇتالماي سورىدىم :

— بۇ نېمە ؟

— بۇ رەسىمنىڭ ماۋزۇسى مۇھەببەت ! — دېدى ئۇ زەردە بىلەن
ۋە چوڭ موي قەلەمنى ئېلىپ قېنىق كۈل رەڭ ، سۇس ھاۋا رەڭ بويىق-
نىڭ ئۈستىگە شارتتىدە قىزىل رەڭنى بەردى . يېڭى بەرگەن ماي بويىق
ئېقىپ چۈشۈپ قانغا ئوخشىشىپ قالدى . مەن مۇرەمنى قىسىپ قويۇپ :
— ماۋزۇسى توغرا بولماپتۇ ، بۇنى فاڭ يۈنىڭ مۇھەببىتى دېيىش
كېرەك ! — دېدىم .

ئۇ موي قەلەمنى تاشلاپ قويدى ، خالىتىنىمۇ سېلىپ كارىۋاتقا

ئاتتى - دە ، قولۇمدىن تارتىپ مېنى كارىۋاتقا ئولتۇرغۇزغاندىن كېيىن تىزىمغا ئۇرۇپ :

— گەپ قىلە ، سېنىڭ خې ئەپەندىڭ قانداق ؟ — دېدى .
— ھېچقانداق ئەمەس ، — دېدىم مەن ، — مەن ئۇنى ئەسىر قىلىۋالدىم ، مېنى ئۇنىڭ بىلەن مۇھەببەت باغلىدىمىكىن دەپ قالما ، مەن ئۇنى مەلىكە قىلىپلا تۇرماقچى ، مەقسىتىم شۇ ئاچام بىلەن رۇپىڭغا زەربە بېرىش . مەن ئاسانلىقچە مۇھەببەت باغلايدىغانلاردىن ئەمەس !
— شۇنداقمۇ ؟ — فاڭ يۈ ماڭا قاراپ قويدى ، — يېپىڭ ، ئوت بىلەن ئويناشما ، بەك خەتەرلىك ! نېمە ئۈچۈن خې شۇخۇەننى باش-قىلاردىن ئىنتىقام ئېلىشنىڭ قۇربانى قىلسەن ؟
— بۇنچە ئىنچىكىلەپ ئولتۇرغۇدەك ھەپسىلەم يوق . بەلكى بۇ ئۇنىڭغا كەلگەن بىر پېشكەللىكتۇر !
فاڭ يۈ ماڭا ئالايىپ :

— بۇ قىلىقنىڭنى ياقتۇرمايمەن ! — دېدى .
— ئوھوي ، سەن تېخى خاپا بولىدىغان بوپقايسەنغۇ ؟
— مەن ھېسسىيات بىلەن ئوينىشىشنى تەشەببۇس قىلمايمەن ، سەن باشقىچە ئۇسۇلدا ئىنتىقام ئالساڭمۇ بولىدۇغۇ ؟ بۇنداق قىلساڭ خې شۇخۇەنگە بەكمۇ رەھىمسىزلىك قىلسەن !
— ئۆزۈڭ بىلسەن ، — دېدىم فاڭ يۈگە يېقىنراق كېلىپ ، — ھازىر مەن ئىنتىقام ئېلىش ئۈچۈنلا ياشىماقتىمەن ، باشقا ئىشلار بىلەن كارىم يوق !

— بوپتۇ ! — دېدى ئۇ ، — قېنى قانداق قىلسەنكى كۆرەي !
ھەر قايسىمىز ئۆز خىيالىمىز بىلەن بولۇپ ئۇزۇنغىچە جىمپىلا كەتتۇق . مۇنداق ئولتۇرغاننىڭ نېمە مەزمۇنى بولسۇن . مەن ئورنۇمدىن تۇرۇپ فاڭ يۈ بىلەن خوشلاشتىم . ئۇ مېنى ئىشكىنىڭ ئالدىغا ئۇزىتىپ چىقتى .

— سېنىڭ قاپقىدىن مۇز يېغىپ تۇرىدىغان ھېلىقى يىگىتنىڭ قانداق ؟ — دەپ سورىدىم .

— ئۇ يۈرىكىمدە ياشماقتا ، مېنىڭ يۈرىكىمنى بولسا ئۇنىڭغا ئا .
تاپ مۇز تېغىنىڭ ئاستىدا توڭلىتىپ قويدۇم ، ئۇنىڭ كېلىپ ئېرىتىشىنى
كۈتۈپ ياتماقتا .

— قالتىس شېئىرىي تۇيغۇ بۇ ! — دېدىم مەن ، — سەن رەسىم
سىزىشنى ئۆگىنىپ خاتا قىپسەن ، ئۇنىڭدىن كۆرە ئەدەبىياتنى ئۆگەن .
سەڭچۇ !

— مەن سېنى ئازراق يەرگىچە ئۈزىتىپ قوياي ! — دېدى ئۇ
كۈلۈپ كېتىپ .

بىز جۇڭخېشياڭ يولىدىن چوڭ كۆۋرۈككە قاراپ ماڭدۇق . چوڭ
كۆۋرۈككە بارمايلا بەشىنچى يولنىڭ ئاپتوبۇسىغا چۈشۈپ كەتسەممۇ
بولاتتى ، لېكىن چوڭ كۆۋرۈك ئۈستىدىن مېڭىشنى ياخشى كۆرەتتىم .
شۇڭا ، فاڭ يۈ ئىككىمىز چوڭ كۆۋرۈككە كېلىپ كۆۋرۈك رىشاتكىسىنى
بويلاپ ئاستا ماڭدۇق . فاڭ يۈ ئېغىر سۈكۈتتە ئىدى ، بىر ھازادىن كې .
يىن ئۇ بوش ئاۋازدا :

— يىپىڭ كۈنلەرنىڭ بىرىدە مەن مۇشۇ كۆۋرۈكتىن ئۆزۈمنى
تاشلايمەن ! — دېدى .

— بۇ نېمە دېگىنىڭ ؟ نېمىشقا بۇنداق قىلسەن ؟ — دېدىم
مەن .

— يىپىڭ ، مەن ئەقلىمدىن ئازىدىغان ئوخشاي مەن ! سەن بىل .
مەيسەن ! سەن چۈشەنمەيسەن !

ئۇنىڭغا قارىدىم ، ئۇ بىر تۈۋرۈككە يۆلىنىپ سەل تۇرغاندىن
كېيىن بىردىنلا كۈلۈپ كېتىپ :

— بولدى ، بۇ گەپنى قويايلى ! خەير — خوش ! — دېدى .

فاڭ يۈ بۇرۇلۇپ ئۆيى تەرەپكە ماڭدى ، مەن ئىچ ئاغرىتقىنىمچە
ئۇنىڭ ئارقىسىدىن قاراپ قالدىم . يېتىشىۋېلىپ تەسەللىي بېرەي دەپ
تۇرغىنىمدا ، توساتتىن جۇڭخېشياڭدىن شەھەر ئىچىگە كېتىۋاتقان بىر
پىكاپ دىققىتىمنى تارتتى . يۈرىكىم سېلىپ قانلىرىم قىزىدى ، كۆزۈم
رىمنى يوغان ئېچىپ بۇ پىكاپنى پۈتۈن دىققىتىم بىلەن كۆزەتتىم .

خىزمەتتىن چۈشۈش ۋاقتى بولغاچقا ، كۆۋرۈكتە ئاپتوموبىللار جىق ئىدى . شۇڭا بۇ قارا پىكاپمۇ ئاپتوموبىللارنىڭ ئارىسىدا قېلىپ ئاستا ماڭماقتا ئىدى . شوپۇرنىڭ ئورنىدا ئاۋاق ، ئوتتۇرا ياشلىق ئەر-كشى ئولتۇراتتى ، ئۇنىڭ يېنىدىكىسى راسا گىرىم قىلىپ گۈلدەك يا-سانغان شۇ ئاچام ئىدى ! ئوتتۇرا ياشلىق ئەر كىشىنىڭ بىر قولى رولدا ، بىر قولى شۇ ئاچامنىڭ بېلىدە ئىدى . شۇ ئاچام ئۇنىڭغا قاراپ پاراڭ قىلىۋاتاتتى . قارىماققا بۇلارنىڭ مۇناسىۋىتى ئىنتايىن يېقىن ئىدى .

پىكاپ يېنىدىن غۇيىدە ئۆتتى ، شۇ ئاچام مېنى كۆرمەي قالدى . مەن بۇ ئەھۋاللارنى يەنىمۇ دەلىللەش نىيىتىدە ، ئۇلارنىڭ كەينىدىن يۈگۈردۈم . پىكاپ كۆۋرۈكتىن ئۆتۈپلا ئاپتوبۇس بېكىتىنىڭ ئالدىدا توختىدى . شۇ ئاچام پىكاپتىن چۈشتى ، مەن ئۆزۈمنى ئىتتىك كۆۋرۈك رىشاتكىسىنىڭ دالدىسىغا ئېلىپ ئۇلارنى كۆزەتتىم . ئەر كىشىمۇ پىكاپتىن چۈشۈپ كۆۋرۈك تەرەپكە بۇرۇلغانىدى ، چىرايىنى ئېنىق كۆردۈم : ئۇ سوزۇنچاق يۈزلۈك ، كۆرۈمسىز ، گازىر كۆز ئادەم بولۇپ ئېڭىكى قىسقا ئىدى . بۇ چىراي ماڭا تونۇشتەك قىلاتتى ، لېكىن قەيەردە كۆرگەنلىكىمنى ئەسلىيەلمىدىم . ئۇ شۇ ئاچام بىلەن ئازراق گەپلەشتى . ئارىلىقىمىز يىراق بولغاچقا نېمە دېيىشكەنلىرىنى ئاڭلىيالمىدىم . شۇ ئاچام رىكشىغا چۈشۈپ ماڭدى . ھېلىقى ئەر پىكاپنى ھەيدەپ جوڭخېشياڭغا قايتتى . پىكاپ ئالدىدىن ئۆتكەندە ئىختىيارسىز نومۇرنى يېزىۋالدىم . شۇ ئاچام چۈشكەن رىكشا يىراقلاپ كەتتى ، مەن يول بويىدا بىردەم تۇرغاندىن كېيىن « ئۇياق » قا بېرىپ ئەھۋالنى كۆزىتىپ باقاي ، دېدىم - دە ، دەرھال رىكشىغا چۈشۈپ ئۇدۇل « ئىناۋەت يولى » غا چاپتىم .

« ئۇياق » قا بارسام دادام مېھمانخانىدا ساپاغا يۆلەنگىنىچە تاماكا چېكىپ ئولتۇرۇپتۇ ، ئېرىجىي كىچىك شىرەدە دەرس يېزىۋېتىپتۇ ، دادام ئارىلاپ كۆزلىرىنى پۈرۈپ ئۇنىڭ يېزىۋاتقان خەتلەرگە قاراپ ئاندا - ساندا ئەسنەۋېتىپتۇ . مېنىڭ كىرگىنىمنى كۆرۈپ دادامنىڭ كۆزلىرى چاقناپ كەتتى .

— كەل ، يېپىڭ ، يېنىمغا كېلىپ ئولتۇر ، — دېدى دادام ئىنتا-
يىن خۇشاللىق بىلەن .

مەن دادامنىڭ يېنىغا بېرىپ ئولتۇردۇم ، دادام تاماكىسىنىڭ كۈ-
لىنى كۈلدانغا قېقىۋېتىپ ئورۇق بارماقلىرى بىلەن غاڭزىسىدىكى تاماكا
قالدۇقىنى كولىدى . ئۇنىڭ چېكىسىدىكى قورۇقلارغا ۋە ساقال - بۇرۇت-
لىرىغا كۆزۈم چۈشكىنىدە ، ۋۇجۇدۇمنى ھېسداشلىق كەيپىياتى قاپلىدى .
دادام ياشىنىپ قالغان ، غېرىبلىق باسقان ، ئۇنىڭ تارىخىدىكى ھەيۋىسى
تاغلارنى لەرزىگە كەلتۈرگەن ئىشلاردىن ئىز - دېرەكمۇ قالمىغانىدى .
مەن ، بىر قەھرىماننىڭ ئاخىرقى ئۆمرى ئادەتتىكى ئادەملەرگە قارىغاندا
تېخىمۇ ئېچىنىشلىق بولىدىغانلىقىنى ھېس قىلدىم . ئۇ ماڭا قاراپ
تۇراتتى ، لەۋلىرىدە مېھرىبانلىققا مايىلراق كۈلۈمسىرەش پەيدا بولدى .
— ئاپاڭ ئوبدان تۇردىمۇ ؟ — دەپ سورىدى ئۇ .

— ياخشى ، — دېدىم مەن ئادەتتىكىدەكلا ، يېڭىلا قەلبىمدە
ئۇرغۇغان مېھىر - شەپقەت شۇئان يوقالدى . ئۇنىڭ سوئالى ۋۇجۇدۇمغا
چوڭقۇر سىڭگەن ئۆچمەنلىكنى يادىمغا سالدى . ئۇ يۇقىرى ھوقۇقىدىن
پايدىلىنىپ بىر قىزنى ئوڭايلا ئىلكىگە ئالغان ، ئۇنى خالىغىنىچە بوزەك
قىلغاندىن كېيىن قىزى بىلەن ھەيدىۋەتكەنىدى ! ئاپامنىڭ سۇلغۇن
چىرايى ، كۆز يېشى ، چەكسىز قايغۇ - ھەسرەتتى نەدىن كەلگەن ؟ كۆز
ئالدىمدىكى بۇ چىرايغا قارىغىنىمچە ، ئۇنىڭ ئاپامنىڭ ياشلىق باھارىنى ۋە
كۆڭۈل شادلىقىنى نابۇت قىلغانلىقىغا بەكمۇ ئۆچلۈكۈم كەلدى ! ئۇ تېخى
ساختىپەزلىك قىلىپ ئاپامنىڭ ھالىنى سورىماقتا ئىدى .

— ئاپاڭنىڭ كېسىلىنى كۆرسەتتىڭلارمۇ يوق ؟ — دەپ سو-
رىدى دادام يەنە .

— دوختۇر ئۇنى نېرۋىسى ئاجىزلاپ كەتكەن دەيدۇ ، — دېدىم
مەن ئاددىيلا . شۇ ئاچام قايتىپ كەلدىمكىن ، دەپ بوينۇمنى سوزۇپ
ئىچكەركى ئۆيگە قارىدىم .

بېيى بېيى يۈگۈرۈپ چىقتى ، ئۇ يېڭىلا ھويلىدا ئېغىنىغان بولسا
كېرەك ، ئۈستۈنۈشى لاي ئىدى . مەن بوينىدىكى قوڭغۇراقنى تۇتۇپ ئۇ-

نىڭ بىلەن ئويناشتىم ، دادام بىردىنلا خۇش - خۇيلۇق بىلەن :
— كەل يىپىڭ ، بىز بېيى بېينى يۇيۇپ قويايلى ! — دېدى .
مەن ھەيران بولۇپ دادامغا قارىدىم . بۇ پىستە كۈچۈكنى دادام
يۇيامدۇ ؟ بۇ دادام قىلىدىغان ئىشىمۇ ؟ لېكىن ، دادامنىڭ كەيپى چاغ
ئىدى . ئۇ ئورنىدىن تۇرۇپ ئالەننى توۋلاپ سۇ تەييارلاشقا بۇيرۇدى .
دادامنىڭ بۇ قىلىقىنى چۈشىنەلمىسەممۇ نائىلاج ئۇنىڭ كەينىدىن ماڭدىم ،
ئېرجىي ئولتۇرالمىي قالدى .

— مەنمۇ بارمەن ، — دېدى ئۇ بېشىنى كۆتۈرۈپ .
— سەن بارما ! دەرسىڭنى تەكرارلا ! — دېدى دادام .
ئېرجىي تۇمشۇقنى ئۇچلاپ بەغەرەزلىك قىلدى :
— ياق مەنمۇ ئىتنى يۇيمەن !

مەن ئېرجىيغا قاراپلا قالدىم . توۋا ! ئۇنىڭ گازىر كۆزلىرى ،
ئېڭىكىنىڭ قىسقىلىقىنى كۆرۈپ مەن بايىلا كۆۋرۈكنىڭ يېنىدا كۆرگەن
ئادەم كۆز ئالدىغا كەلدى . مەن ئېرجىينىڭ ئارقا ھويلىغا يۈگۈرۈپ
چىقىپ كېتىۋاتقان ۋىجىك گەۋدىسىگە قارىغىنىمچە ھېلىقى ئادەمنىڭ
چىرايىدىن قالغان خاتىرىلەرنى ئىزدىدىم . ئاۋاق ، سوزۇنچاق يۈز ، قىسقا
ئېڭىكى شۇنداققۇ ؟ ھەقىقەتەن شۇنداقمىدۇ ؟ پەرزىمگە ئىشىنىشكە جۈر-
ئەت قىلالىدىم ! شۇ ئاچام مۇشۇنداق ئىشىنىمۇ قىلارمۇ ؟ شۇ ئاچامنىڭ
دادامغا ھىيلە ئىشلىتىشى مېنى قاتتىق چۆچۈتتى . ئەگەر ئېرجىي شۇ ئا-
چامنىڭ باشقا بىرىدىن تۇغقان بالىسى بولسا ، بۇ نېمىدېگەن قورقۇنچلۇق
ئىش - ھە ؟

— يىپىڭ ، چاپسان كەل ! — دادامنىڭ ئاۋازىدىن چۆچۈپ
كەتتىم . ئارقا ھويلىغا چىقسام ، دادام بىلەن ئېرجىي سېمونتنىڭ ئۈستىدە
بېيى بېينى يۇيۇۋاتقانىكەن . دادام غاڭزىسىنى چىشلىگىنىچە بېيى بېيىگە
سوپۇن سۈركىمەكتە ئىدى ، ئۇ بېشىنى كۆتۈرۈپ ياردەملىشىشىمنى ئى-
شارەت قىلدى . ئىختىيارسىز ئۇنىڭ يېنىغا كېلىپ بېيى بېينى چوتكىلاشقا
باشلىدىم . ئېرجىي ھەدەپ بېيى بېينى كاڭاشتاتتى ، بەغەرەزلىك قىلىپ
يۇڭىنى تارتاتتى ، بېيى بېيى ئۆزىنى قاچۇرسا كۆرەڭلەپ كۈلۈپ كېتەت-

تى . مەن سەپسالماي دېسەممۇ كۆزۈم شۇنىڭدا ئىدى . قارىغانسېرى گۇ- مانىم كۈچەيدى . ئۇنىڭدا نەدىمۇ لۇ ئائىلىسىدىكىلەرگە خاس قاڭشار ، قارا قاش ۋە بۇلاقتەك كۆزلەر بولسۇن ، ئۇنىڭ ۋۇجۇدىدا لۇ ئائىلىسىدىكىلەرگە خاس ئالاھىدىلىكلەردىن ئەسەرمۇ يوق ! ئۇنداقتا ، ئۇ راستلا لۇ ئائىلىسىنىڭ ئادىمى ئەمەسمىدۇ ؟

دادام بەكمۇ خۇشال بولۇپ ، پۈتۈن ئىشتىياقى بىلەن بېي بېينىڭ قۇيرۇقىنى يۇماقتا ئىدى ، شۇ تاپتىكى قىزغىنلىقى بىلەن ئۇ بەئەينى كىچىك بالا ئىدى . تۇرۇپلا ئۇنىڭغا ئىچىم ئاغرىدى ، تۇرمۇشنىڭ ئىنتا- يىن مەنىسىز ئۆتۈۋاتقانلىقىنى ھېس قىلدىم . بىر مەھەل قارا يىلپىز لۇ جېنخۇا دەپ داڭق چىقىرىپ كىشىلەرنى يۈرەكزادە قىلغان بۇ ئادەم ئەمە- دىلىكتە دۈمچىيىپ ئولتۇرۇپ پىستە كۈچۈك يۇماقتا ئىدى . ئۇنىڭ ئۆز ۋاقتىدىكى ھەيۋىسى يوقالغانىدى . ئۇنىڭغا كۈندىن - كۈنگە قېرىلىق يەتمەكتە ئىدى .

ئىتنى يۇيۇپ بولۇپ مېھمانخانىغا قايتىپ كىردۇق . رۇپىڭنىڭ ھۇجرىسىدىن ئۆتۈپ كېتىۋېتىپ ئۇنى چاقىردىم . ئۇ كارىۋىتىدا چاچ- لىرى پاخپايغان ھالدا تۈگۈلۈپ ئولتۇرۇپ گۈمپىچى پالۋانلار ھەققىدە بىر روماننى ئوقۇۋاتقانمكەن . چاقىرغىنىمنى ئاڭلاپ ماڭا قارىدى ، زورىغا كۈلۈمسىرەپ قويۇپ ئورنىدىن تۇردى . ئۇچىسىدىكى كەمزۇلى پۇرلىشىپ كەتكەنىدى . ئۇ پالىشوپكا يېپىنچاقلاپ چىقىپ كەلدى . چىرايى بەكمۇ سۇلغۇن ئىدى . خې شۇخۇەن ئىككىمىز توغرۇلۇق ئۇنىڭ قانچىلىك بى- لىدىغانلىقى ماڭا نامەلۇم ، ئېھتىمال ئانچە كۆپ بىلىمسە كېرەك . ھازىر خې شۇخۇەن ئىككىمىزنىڭ ھېسسىياتى ئىنتايىن مۇرەككەپ باسقۇچتا توختاپ قالغان . ئەمما ، مۇھەببەت دائىرىسىگە كىرمىگەنىدى . ئەگەر مەن ئازراقلا ئىلھاملاندۇرسام خې شۇخۇەن شۇئان ئارىمىزدىكى پەردىنى يىرتىپ تاشلايتتى . ئۆزۈم رېژىسسورلۇق قىلىۋاتقان بۇ ئويۇندا يالغاننىڭ راستقا ئايلىنىش خەۋپى بار ئىدى . مەن « ئىنتىقام ئېلىش » نى قالغان قىلغان بولساممۇ ، كۆڭلۈم بەكمۇ دەككە - دۈككىدە ئىدى . مۇشۇ سە- ۋەب تۈپەيلى ، ئىختىيارسىز ھالدا ئۇنىڭدىن ئۆزۈمنى قاچۇرۇشنىمۇ

كۆڭلۈمگە پۈككەندىم . بۇ خىل مۇرەككەپ كەيپىياتىم ئۈستىدە تەھلىل يۈرگۈزۈشكە جۈرئەت قىلالمايتتىم ، تەھلىل قىلغان بىلەنمۇ بىر باشقا ئېلىپ چىقالمايتتىم .

رۇپىڭ كەينىدىن مېھمانخانغا كىردى ، بېي بېي ساپادا تۇگو .
لۇپ تىترىمەكتە ئىدى .

— يېڭىلا بىز بېي بېينى يۇيۇپ قويدۇق ، — دېدىم رۇپىڭغا .
رۇپىڭ خالار — خالىماس ھالدا كۈلۈپ قويدى . روشەنكى ، ئۇ .
نىڭ كۆڭلى جايدا ئەمەس ئىدى . ئۇنى كۆرۈپ مۇھەببەتنىڭ بىر قىزىنى نە ھالغا سېلىپ قويدىغانلىقىغا ھەيران بولدۇم . بىر ئاينىڭ ئىچىدىلا ئۇ بەكمۇ يادىغان ، چىرايى سارغىيىپ كەتكەن ، مەستخۇش ئادەمدە كىلا بو .
لۇپ قالغانىدى . خې شۇخۇەن دائىم كېلىپ ، ۋەدىسى بويىچە رۇپىڭغا ئىنگىلىز تىلىدىن دەرس بېرەتتى . قارىماققا خې شۇخۇەن رۇپىڭغا قىلچە كۆڭۈل بەرمىگەن . ئەكسىچە ، رۇپىڭ مۇھەببەت تورىغا قاتتىق چىرمىد .
شىپ ئۆزىنى ئوڭشىيالىماس ھالغا يەتكەندى .

كەچلىك تاماقتىن ئىلگىرى شۆ ئاچام قايتىپ كەلدى . مەن ئۇ .
نىڭغا زەن سالدىم . ئۇ خۇددى ھېچ ئىش بولمىغاندەك ئۆزىنى بىمالال تۇتاتتى ، تۇرقىدىن ھېچقانداق ھودۇقۇش ۋە جىددىيلىك كۆرۈنمەيتتى .
مەن ئۇنىڭ ئۆز قىياپىتىنى يوشۇرۇشتىكى بۇ كارامىتىگە ئىختىيارسىز قا .
يىل بولدۇم . ئۇ ماڭا بىر قارىۋېتىپ خالار — خالىماس ھالدا بېشىنى لىڭشىتىپ قويدى ۋە دادامغا :

— بۈگۈن ئامەت كەلمىدى ، ئازراق ئۇتتۇرۇپ قويدۇم ، —
دېدى .

قارىغاندا دادامنىڭ شۆ ئاچامنىڭ ئۇتقان — ئۇتتۇرۇپ قويغىنى بىلەن قىلچە كارى يوق ئىدى . مەن شۆ ئاچامغا سەپسىلىپ قارىدىم .
دىمەك ئۇ قارتا ئويناش باھانىسى بىلەن سىرتقا چىققان ئىكەن — دە ،
مەن شۆ ئاچامنىڭ « قارتا ئويناش » ئۈچۈن دائىم سىرتقا چىقىدىغانلىقىنى بىلەتتىم ، ئۇنىڭغا ھېچقانداق ئامەت كەلمىگەندى . ئۇ راست قارتا ئوينامدىغاندۇ ياكى قارتا ئوينىشى يالغانمدۇ ؟

كەچلىك تاماقنى « ئۇياق » تا يېدىم . تاماقتىن كېيىن دادام مەندىن ئۇنىۋېرسىتېتتا ئوقۇش نىيىتىمنىڭ بار - يوقلۇقى ھەمدە ئائىلە ئوقۇتقۇچىسى تەكلىپ قىلىشقا قانداق قارايدىغانلىقىمنى سوراپ تۇرۇۋالدى . مەن ئائىلە ئوقۇتقۇچىسى تەكلىپ قىلىشنىڭ ھاجىتى يوقلۇقنى ، ئەمما ئۇنىۋېرسىتېتكە يەنە بىر قېتىم ئىمتىھان بېرىش نىيىتىدە ئىكەنلىكىمنى ئېيتتىم . پاراڭلىشىپ ئولتۇرغىنىمىزدا خې شۇخۇەن كېلىپ قالدى . شۇندىلا بۈگۈن ئاخشام ئۇنىڭ رۇپىڭغا دەرس ئۆتىدىغانلىقى يا-دىمغا چۈشتى . رۇپىڭنىڭ كۆڭلى بىئارام بولۇپ تۇرغانلىقى بىكار ئە-مەس ئىكەن - دە !

خې شۇخۇەن مېنى كۆرۈپ قىلچە ئىككىلەنمەي خۇش تەبەسسۇم بىلەن :

— ئېيتىڭا بۈگۈن چۈشتىن كېيىن قەيەردە بولغاندىمەن ؟ —
دېدى .

— مەن نەدىن بىلەي !

— سىزنىڭ ئۆيىڭىزدە بولدۇم ، سىزنى يېرىم كۈن ساقلىدىم .
كەچلىك تاماقنى ئاپىڭىز بىلەن يېدىم !
مېنىڭچە ، خې شۇخۇەن بۇ گەپلەرنى كۆپچىلىك ئاڭلى-سۇن ، دەپ شۇنداق ئوچۇق قىلىۋاتاتتى . روشەنكى ، ئۇ مۇناسىۋىتىمىز-نىڭ « دوستلۇق » باسقۇچىدا تۇرغانلىقىغا قانائەتلەنمەيتتى ، يەنىمۇ ئىلگىرىلەشكە تەقەززا ئىدى . شۇڭا ئۇ غەرەزلىك ھالدا كۆپچىلىك ئالدىدا ئۆزىنىڭ كۆڭلىدىكىنى ئاشكارىلاۋاتاتتى .

رۇپىڭ تاتىرىپ كەتتى ، شۇ ئاچامنىڭ ھەپسىلىسى پىر بولدى . ئۇلارنىڭ بۇ ئەپتىنى كۆرۈپ ئىچىمدە خۇش بولدۇم . خې شۇخۇەن سا-پانىڭ ئوتتۇرىسىغا كېلىپ ئولتۇردى . دوستلۇقىمىزنىڭ شۇ قەدەر چى-ڭىپ كەتكەنلىكىدىن گۇمانلانغان شۇ ئاچام ئۆتكۈر كۆزلىرىنى خې شۇخۇەنگە تىكىپ ئۇنى كۆزەتتى . ماڭمۇ يەر تېگىدىن سىنچىلاپ قاراپ چىققاندىن كېيىن ، نەزەرىنى خې شۇخۇەنگە يۆتكەپ قاش - كۆزلىرىنى ئوينىتىپ ياسما خۇشخۇيلۇق بىلەن كۈلۈمسىرىدى ۋە يېقىملىق ئاھاڭدا :

— قەھۋە ئىچەمسىز ، ياكى پەمىل چاي ئىچەمسىز ؟ — دېدى ، ئارقىدىن ئۆزىنىڭ سوئالغا ئۆزى جاۋاب بەردى ، — ياخشىسى قەھۋە قاينىتاي ! قېنى خې شۇخۇەن ، بۇ ياققا كېلىڭ ، ئوتقا يېقىنراق ئولتۇرۇڭ ، قاراڭ مۇزلاپ كەتكىنىڭىزنى !

ئۇ خې شۇخۇەنگە رۇپىڭنىڭ يېنىدىكى ساپانى كۆرسەتتى . روشەنكى ، ئۇ خې شۇخۇەننى قولغا كەلتۈرۈش ھەلەكچىلىكىدە ئىدى . مەن پەرۋاسىز كۈلۈپ قويۇپ قېنى قانداق قىلىدىكىن ، دەپ خې شۇخۇەنگە قارىدىم . خې شۇخۇەن زورغا كۈلۈپ قويۇپ :

— كېرەك يوق ، مۇزلىمىدىم ، — دېدى — دە ، مېنىڭ يېنىمغا كېلىپ ئولتۇردى . شۇ ئاچامنىڭ تۆت پۇتى ئوربلا قالدى ، ئۇ كۆزلىرىنى قىسىپ ماڭا قاراپ قويۇپ ئىچكەركى ئۆيگە كىرىپ كەتتى ، خې شۇخۇەن دادام بىلەن پاراڭغا چۈشتى . دادام ئۇنىڭدىن ھەربىي ئىشلار ھەققىدە يېزىلغان بىرەر كىتاب بارمۇ ، دەپ سورىدى . خې شۇخۇەن يوق دېدى ، دادامدىن ئەينى يىللاردىكى جۇڭگو مىلىتارىستلىرى ئوتتۇرىسىدىكى يۈز بەرگەن قالايمىقان ئۇرۇشلار ۋە بۇ ئۇرۇشلارنىڭ سەۋەب — ئاقىۋەتلىرىنى سورىدى . بۇنى ئاڭلاپ دادام بۆلەكچە ھاياجانلىنىپ كەتتى . يېقىندىن بۇيان دادامنىڭ بۇنداق خۇشال بولغانلىقىنى ئاز كۆرگەندىم . ئۇ تارىخنى سۆزلەش ۋە تەھلىل قىلىشقا كىرىشتى . مەن بۇ كونا تارىخقا قىلچە قىزىقمايتتىم . ئۇلارنىڭ ھۆكۈمەتكە قاراشلىق مىلىتارىستلار ، جايلاردىكى مىلىتارىستلار دېگەن گەپلىرى مېنى زېرىكتۈرەتتى . لېكىن ، خې شۇخۇەن قىزغىن تالاش — تارتىش قىلدى . دادامنىڭ كۆپتۈرۈلگەن سەپەتلىرىگە قارشى تۇرۇپ ، مىلىتارىستلار ئوتتۇرىسىدىكى قالايمىقان ئۇرۇشلار جۇڭگونى نابۇت قىلدى ، دېگەن قاراشتا چىڭ تۇردى . دادام سەل تېرىكىپ خې شۇخۇەننى « سىز تېخى ئاغزىدىن سۈت پۇراپ تۇرىدىغان بالا » دۇنيا — دىكى چوڭ ئىشلار ھەققىدە گەپ ساتماڭ ، دېدى . شۇغىنىسى ، شۇ ئاچام قەھۋەنى كۆتۈرۈپ چىقىپ ئۇلارنىڭ تالاش — تارتىشىنى ئۈزۈپ قويدى . غاندا ، دادام ئوتلۇق كۆزلىرى بىلەن بۇ « ئاغزىدىن سۈت پۇراپ تۇردى

دىغان بالا» غا ئىنتايىن مەستلىكى كېلىپ قاراپ كەتتى .

خې شۇخۇەننىڭ شاراپىتى بىلەن شۆ ئاچام كۆتۈرۈپ چىققان قەھۋەدىن ماڭمۇ بىر ئىستاكان تەگدى . شۆ ئاچام ئەمدىلا ئولتۇرۇشىغا ئېرجىي قۇچىقىغا چىقىۋالدى ۋە خۇددى يۆگمەچ تاڭگازىدەك چاپلىشىدۇ ۋېلىپ پۇل سورىدى . مەن يەنە ئىختىيارسىز ئېرجىيغا سەپسالىدىم . گۇ . مانىم كۈچىيىپ ، بارغانچە پەرىزىمنى جەزملەشتۈردۈم . مەن ھېلىقى ئەرنى كۆرگەندىلا تونۇش ھېس قىلغانىدىم ، مانا ئەمدى بۇنىڭ سەۋە . بىنى تاپتىم ! « ئىرسىيەت » جانلىقلار دۇنياسىدىكى ئاجايىپ ھادىسە جۇمۇ ! ئېرجىي ھېلىقى ئاۋاق ئادەمنىڭ ئۆزىلا ئىدى . شۇ ئەمەسمۇ ، ئا . ئىلىمىزدىكى بالىلار بىرى - بىرىدىن چىرايلىق ، ئېرجىيلا كۆرۈمىسىز ئىدى . ئىش راستتىنلا شۇنداق بولسا ، دادامنى تازىمۇ نەس بېسىپتۇ ! چۈنكى ، دادام ياشانغىنىدا كۆرگەن ئوغلۇم دەپ ، ئۇنىڭغا كىچىكىدىنلا بەك ئامراق ئىدى ! مەن شۆ ئاچامنىڭ چىرايىدىن بىرەر ئىز تېپىش نىيىتىدە سوغۇق نەزەردە قاراپ ئولتۇراتتىم ، لېكىن ئۇ بەكمۇ قۇۋ بولۇپ ، شۇنداق تەبىئىي ۋە بىمالال ئولتۇراتتى . ئەمدى مەن ئۇنىڭغا ئىشەنمەيتتىم ، ئۆز كۆزۈم بىلەن كۆرگەن پاكىتنى يوققا چىقىرىۋېتەلمەيتتىم . بۇ رەزىللىككە ئىچ - ئىچىمدىن ئازابلاندىم ۋە چىن دىلىمدىن غەزەپلەندىم . تۇرۇپلا كۆڭلۈمدىن غۇۋا بىر ئوي كەچتى ، شۆ ئاچام بىلەن « رەزىللىك » نى بىرلەشتۈرۈپ قارىغانلىقىمدىن بۇ ئىككىسى بىر پۈتۈن گەۋ . دىگە ئايلانغانىدى . مەن ئۇنىڭ « رەزىللىك » دەلىل - ئىسپاتلىرىنى قولغا چۈشۈرۈۋالسام ، ماڭا بەكمۇ پايدىلىق بولمامدۇ ؟

شۆ ئاچام خې شۇخۇەن بىلەن پاراڭلىشىپ بىر تەرەپتىن ئۇنىڭغا كىشىنىڭ غىدىقى كەلگۈدەك خۇشامەت قىلسا ، يەنە بىر تەرەپتىن رۇ . پىڭنى گەپ قىلىشقا قىستايىتى . رۇپىڭ بولسا شۆ ئاچامغا يېلىنغاندەك قارايتتى ، خې شۇخۇەنگىمۇ ئەيمىنىپ قاراپ قويايتتى . ئاخىر شۆ ئاچام چىدىماي خې شۇخۇەنگە مۇنداق دېدى :

— مېنىڭچە ، سىز بۈگۈن دەرسنى رۇپىڭنىڭ ھۇجرىسىدا ئۆتۈسىڭىز بولامدىكىن ، مېھمانخانىدا ئادەم كۆپ ! رۇپىڭ ، شۇخۇەننى

ھۇجراڭغا باشلا ، مەن ئالەنگە دەپ سىلەرگە ئازراق تاماق راسلىتاي !
رۇپىڭ شەلپەردەك قىزىرىپ كەتتى :
— ئۆيىنى تېخى . . . تېخى . . . يىغىشتۇرمىغانىدىم ، — دېدى
كېكەچلەپ .

رۇپىڭنىڭ ھۇجىرىسىدىكى قالايمىقانچىلىق — كارىۋاتنىڭ بېشىغا
ئارتىپ قويۇلغان لىپتىكى ۋە كۇسارى ئېسىمگە كېلىپ ئىچىمدە كۈلدۈم .
شۇ ئاچام دەرھال :

— ھېچقىسى يوق ، شۇخۇەن يات ئادەمىدى ! — دېدى .
نېمىدېگەن يېقىنچىلىق بۇ ! مەن نېمە قىلارنى بىلمەي قالغان
شۇخۇەنگە قىزىقسىنىپ قارىدىم . ئاخىر شۇخۇەن :
— ئۆتكەندە تاپشۇرغان رانفىروننىڭ شېئىرىنى يادلاپ بولدۇم .
گىزمۇ ؟ — دەپ سورىدى رۇپىڭدىن .

رۇپىڭ تېخىمۇ قىزىرىپ كەتتى ، بۇرۇلكىسىنىڭ ئىزمىسىنى تاتىدى .
لىغان ھالدا دۇدۇقلاپ :

— تېخى . . . تېخى . . . يادلىمىغان ، — دېدى .
— ئۇنداق بولسا ، — خې شۇخۇەن خۇددى ئېغىر يۈكتىن قۇ-
تۇلغاندەك مۇرىسىنى يېنىكىگە قىسىپ قويۇپ ، — دەرسنى سىز بۇ شې-
ئىرنى يادلاپ بولغاندا ، ئاندىن داۋاملاشتۇرايلى ، بۈگۈنكى دەرس ۋاخ-
تىنچە توختاپ تۇرسۇن ، دەرسنى رېتى بىلەن ئۆتىمىز ، ئالدىراشنىڭ
ھاجىتى يوق .

رۇپىڭ كۆزلىرىنى چىمچىقلىتىپ قويدى ، خۇددى كىچىك
بالىدەك قولىغا قولىنى قولغا يۆگىدى . شۇ ئاچام ئۇنى قاتتىق بىر
چىمدىۋىدى ، رۇپىڭ ئاغرىققا چىدىماي توۋلىۋەتكىلى تاس قالدى . ئامال
قانچە ، چىرايىنى پۈرۈشتۈرۈپ ، چىشىنى چىشلەپ قاققان قوزۇقتەك
ئولتۇردى . شۇ ئاچام كەيپىياتنى ياخشىلايمەن دەپ ئالدىراپ مۇنداق
دېدى :

— مېنىڭچە دەرسنى ئۆتۈۋېرىڭ ، شېئىرنى كېيىنكى دەرسكىچە
يادلىۋالسۇن !

— مۇنداق قىلساق ئانچە ياخشى بولمايدۇ ، — دېدى خې شۇخۇەن ، — دەرسنىڭ سۈرئىتى قالايمىقانلىشىپ كېتىدۇ .

— مېنىڭچە ، — دېدى دادام توساتتىن گەپ قىستۇرۇپ ، — رۇپىڭنىڭ ئىنگىلىزچىسى ئۆگەنگىنى بىلەن ئۆگەنمىگىنىنىڭ ھېچ پەرقى بولمىدى ، ئۆگەنمەيلا قويسۇن ! — ئاندىن دادام مېنى كۆرسىتىپ سۆزۈمنى داۋاملاشتۇردى ، — ئوقۇتىدىغان ئىش بولسا يېپىڭنى ئوقۇتقانغا يەتمەيدۇ ، ئۇ ئوقۇسا مەنپەئەت ئالالايدۇ ! سىز يېپىڭغا دەرس ئۆتۈپ بېرىڭ ، ئۇ ئۇنىۋېرسىتېتقا ئىمتىھان بەرمەكچى !

دادامنىڭ سۆزىدە ئادەتلىنىپ قالغان بۇيرۇق ئاھاڭى بار ئىدى . لېكىن ، خې شۇخۇەن غاداينىچە ماڭا قاراپ قويۇپ :

— ئىنتايىن خۇشاللىق بىلەن يېپىڭغا دەرس ئۆتمەن ، پۈتۈن كۈچۈمنى سەرپ قىلمەن ! — دېدى جۇشقۇن كەيپىياتتا .

مەن خې شۇخۇەنگە ئالايىپ قويدۇم . چۈنكى ، ئۇ ئىسمىمىزغا ئاتىغانىدى ! ئەمما ، يۈرىكىمدە نامەلۇم شادلىق تۇيغۇسى پەيدا بولدى .

— ئېيتىڭ ، — دېدى دادام خې شۇخۇەنگە ، — ئۇنىۋېرسىتېتتىڭلاردا سىلەرگە نېمە دەرسلەر ئۆتۈلىدۇ ؟ مېنىڭ ئارزۇلۇق ئوغلۇم ئېرخاۋ ئۈچ يىل ئېلىپكىتىر ماشىنىلىرى فاكۇلتېتىدا ئوقۇدى . ئۇنىڭدىن نېمىلەرنى ئوقۇدۇڭ ، دەپ سورىسام ، كالىدىرلاپ چەت ئەلنىڭ بىر نېمىلىرىنى سۆزلەيدۇ . تۇراقلىق توك ، تۇراقسىز توك ، ئۇلاش — ياندۇرۇپ ئۇلاش دەمدۇ ، ئەيتاۋۇر مەن چۈشەنمەيدىغانلا بىر نېمىلەرنى دەيدۇ . گېپىگە قارىسا خېلى چوڭقۇر بىلىم ئالغاندەك قىلىدۇ . لېكىن ، ئۆيىنىڭ ئېلىپكىتىر چىرىغى بۇزۇلۇپ قالسا ياسىيالىمايدۇ !

خې شۇخۇەن كۈلۈپ كەتتى ، مەنمۇ كۈلۈپ كەتتىم . بىراق ، شۇ ئاچام تېرىكىپ تەتۈر قارىۋالدى .

— نەزەرىيە جەھەتتە ئۆگەنگەن بەزى نەرسىلەر ئەمەلىيەتتە ئىشلىنىپ كەتمەيدۇ ، — دېدى خې شۇخۇەن .

— ئەمىسە ، ئۇنى ئۆگىنىپ نېمە قىلىدۇ ، — دېدى دادام .

— ئۆگىنىۋالسا ئۇنى زور كەشپىيات ۋە ئىجادىيەتتە ئىشلەتكىلى

بولدۇ .

دادام مەنستىمگەن ھالدا تاماكسىنىڭ كۈلىنى كۈلدانغا قېقىپ
قاشلىرىنى ئۇچۇرۇپ :

— ئۇ ، ئەتىۋارلىق ئوغلۇمدا كەشىپيات ، ئىجادىيەت ئىقتىدارى
باردەك قىلمايدۇ ! ئەمما ئۇ پۇل خەجلەيدىغانغا ئۇستا !

شۇ ئاچام ئولتۇرالمىي قالدى ، ئورنىدىن تۇرۇپ غۇتۇلدىدى :
— قەھۋە سوۋۇپ قالدى ، ئىچشمەيدىغىنىنى بىلگەن بولسام قايمە
ئاتماس ئىكەنمەن .

— سىز قايسى پەندە ئوقۇيسىز ؟ — دەپ سورىدى دادام خې
شۇخۇەندىن .

— چەت ئەل تىلى .

— ئوھوي ، — دېدى دادام ماقۇللىمىغان تەلەپپۇزدا ، — مودا
بولغان نەرسىلەرنى ئوقۇيمەن دەگە !

خې شۇخۇەن دادامغا قاراپ كۈلۈمسىرىگىنىچە سۆزلىدى :
— ئىنگلىز تىلى ھازىر دۇنياۋى تىل بولۇپ قالدى . بۈگۈنكى
دۇنيادا ياشاۋاتقان ئىكەنمىز ، ئۇنى ئۆگىنىۋالماي بولمايدۇ . لېكىن ، چەت
ئەلگە چوقۇنۇش ئىدىيىسىدە بولماسلىق كېرەك . ئەڭ ياخشىسى ، چەت
ئەل تىلىنى ئوبدان ئۆگىنىپ ، چەت ئەللەرنىڭ بىلىمىنى قوبۇل قىلىشىدە
مىز ، ئۇنى ئېلىمىز ئۈچۈن ئىشلىتىشىمىز كېرەك . شۇنى ئىنكار قىلالمايمەن
مىزكى ، بىز باشقىلارنىڭ كەينىدە قالدۇق ، بۇنىڭغا ئادەمنىڭ بەكمۇ
ئىچى قايىنايدۇ !

دادام خې شۇخۇەنگە سىنچىلاپ قارىدى ۋە كۆزلىرىنى قىسىپ :
— شۇخۇەن ، سىز سىياسىنى ئۆگەنسىڭىز بولار كەن ، —
دېدى .

— مەندە قارا نىيەت يوق ، — دېدى خې شۇخۇەن كۈلۈپ .
— شۇغىنىسى ، — دېدى دادام تاماكا تۇتقان قولى بىلەن خې
شۇخۇەننىڭ مۇرىسىگە ئۇرۇپ قويۇپ ، — قارا نىيەت دېگەن ئوبدان
نەرسە ، ئۇ سىزنى مۇۋەپپەقىيەت قازىنىشقا ئۈندەيدۇ !

— ئۆز نۆۋىتىدە ئۇ قورقۇنچلۇق نەرسە ، كىشىنى زاۋاللىققا يۈز-
لەندۈرۈش ئېھتىمالى بەك كۆپ ، — دېدى خې شۇخۇەن .
دادام خې شۇخۇەنگە قارىغىنىچە چوڭقۇر ئويغا چۆمدى ، كېيىن
بېشىنى لىگىشتىپ قويۇپ :

— قارا نىيەت بولمىغان تەقدىردىمۇ ، ئىنتىلىشچانلىق بولمىسا
بولمايدۇ . شۇخۇەن ، يارايىسىز ! — دېدى دادام مەنىلىك قىلىپ .
دادامنىڭ بىر ئادەمنى ماختىشىنى تۇنجى قېتىم ئاڭلىشىم ئىدى .
خې شۇخۇەن ناھايىتى كۆرەڭلەپ ماڭا يەرنىڭ تېگىدىن قاراپ قاش —
كۆزلىرىنى ئوينىتىپ كۈلۈپ قويدى . بۇ كۈلكە يۈرىكىمنى ئۇنىڭ ئىلا-
گىردىكى تەمكىن ، مەنىلىك كۈلكىسىدىن بەكرەك ئوينىتىۋەتتى . ئۇنى
ياخشى كۆرۈپ قالغانلىقىمنى ھېس قىلدىم .

مەن يەنە بىرپەس ئولتۇردۇم ، دادام بىلەن خې شۇخۇەننىڭ پا-
رىڭى قىزغانسىرى شۇ ئاچامنىڭ كەيپى ئۇچماقتا ، رۇپىڭ ئۈمىدىسىز-
لىككە چۆمەكتە ئىدى . سائەت ئونغا يېقىن قايتماقچى بولۇپ ئورنۇمدىن
تۇردۇم .

— شۇخۇەن ، ماڭا قىلغان ياردىمىڭىز شۇ بولسۇن ، يىپىڭنى
ئۆيگە ئاپىرىڭ قويۇڭ ، بۇ قىز ئاخشىمى سىرتتا يۈرۈشىنى ياخشى كۆ-
رىدۇ !

مەن دادامغا قارىدىم ، دادام يېقىندىن بۇيان ماڭا ئىنتايىن كۆيۈ-
نىدىغان بولۇپ قالغانىدى . شۇنىسى ، مەن ئۇنىڭ كۆڭلىنى قوبۇل قىل-
مايۋاتاتتىم . خې شۇخۇەن خۇشاللىق ئىلكىدە شۇ ئاچام ۋە رۇپىڭ بىلەن
خوشلاشتى . رۇپىڭ « خوش » دېگەن سۆزنى ئاران قىلدى — دە ،
ھۇجرىسىغا ماڭدى ، بۇرۇلۇۋاتقان چاغدا ، ئۇنىڭ كۆزلىرىدە غىلدىرلاپ
تۇرغان ياشقا دىققەت قىلدىم . شۇ ئاچام بىزنى ئىلاجىنىڭ يوقىدىن ئى-
شك تۈۋىگىچە ئۈزىتىپ چىقتى ۋە يەنە بىر نۆۋەت تىرىشچانلىق كۆر-
سەتتى :

— شۇخۇەن ، ئۆگۈنلۈككە كەچتە كېلىپ رۇپىڭغا دەرس ئۆ-
تۈشىنى ئۈنتۈپ قالماڭ — ھە ! — دېدى .

— بولىدۇ ، چوڭ ئاپا ، — دېدى خې شۇخۇەن ئېھتىرام بىلەن .
دەرۋازىنىڭ تېشىغا چىقىپ تۇرۇشۇمغا ، دادام مېنى چاقىردى :
— يىپىڭ ، توختاپ تۇر .

مەن توختاپ سوئال نەزەرىدە دادامغا قارىدىم . دادام شۇ ھاممىغا
بۇرۇلۇپ :

— شۆچىن ، يىپىڭغا مىڭ يۈەن ئاچىقىپ بەر ! — دېدى .
شۇ ھامما تۇرۇپ كېتىپ سۆزلىدى :
— شۇغىنىسى . . .

— پۇلنى ئاچىق ، ئارتۇق گېپىڭنى قوي ! — دېدى دادام تا-
قەتسىزلىنىپ .

توۋا ، مەن پۇل سورىمىغان تۇرسام ، يەنە كېلىپ ھازىر بىزگە
تۇرمۇش پۇلى بېرىدىغان ۋاقىت بولمىسا ، ھېچ گەپتىن — ھېچ گەپ يوق
نېمە ئۈچۈن مىڭ كوي پۇل بېرىدۇ ؟ بوپتۇ ، پۇلنىڭ بولغىنى ياخشى ،
شۇ ئاچام پۇلنى ئاچىقتى ، دادام پۇلنى ماڭا بېرىۋېتىپ :

— بۇ پۇلنى ئىشلىتىڭلار ، تۈگىگەندە ئېيتقىن ، — دېدى .
مەن تەئەججۈپ ئىچىدە پۇلنى ئالدىم . خې شۇخۇەن ئالدىمدا
كېتىۋاتاتتى . شۇ ئاچامنىڭ ئۆچمەنلىككە تولغان كۆزلىرى ماڭا زەھەر-
خەندىلىك بىلەن تىكىلدى . ئۇنى تېخىمۇ ئېچىتىش ئۈچۈن ئۇنىڭغا
قاراپ غالىبانە كۈلۈپ قويدۇم . ئۇنىڭ كۆكرىپ كەتكىنىنى كۆرگىنىمدە
چۈەندۈۋەن كۆۋرۈكىدىن ئۆتۈپ كېتىۋاتقان ھېلىقى پىكاپنىڭ ئىچى-
دىكى ھالەت ئېسىمگە كېلىپ قوشۇمامنى تۈردۈم ، ئارقىدىنلا كۈلۈۋەت-
تىم .

— نېمىگە كۈلۈۋاتىسىز ؟ — دېدى خې شۇخۇەن
— ھېچنېمىگە ، — دېدىم پەلتويۇمنىڭ ياقىسىنى كۆتۈرۈپ .
— مۇزلىدىڭىزمۇ ؟ — سورىدى ئۇ ماڭا يېقىن كېلىپ .
— ياق ، — دېدىم پەس ئاۋازدا ، ئۇنىڭغا يېقىنراق كېلىپ .
— ھېلىمۇ ياخشى يامغۇر يېغىپ كەتمىدى ، — دېدى ئۇ .
مەن ئاسمانغا قارىدىم ، يامغۇر ياغمىغىنى بىلەن كائىنات قاراڭغۇ-

لۇققا چۆمگەندى ، نە ئاي ، نە يۇلتۇز كۆرۈنمەيتتى . كېچىنىڭ ئاچچىق شامىلىدا ئىككى مەڭزىم توڭلاپ كەتتى .

— سىز زادىلا شارپا ئورمايدىكەنسىز ، — دېدى خې شۇخۇەن ھەمدە ئاۋۋالقىدەكلا ئۆز شارپىسىنى بوينۇمغا ئوراپ قويغاندىن كېيىن ئۇنىڭ قولى سىيرىلىپ مۇرەمدىن بېلىمگە چۈشتى — دە ، توختاپ قالدى . دەسلەپ ئىختىيارسىز ئۆزۈمنى تارتتىم . لېكىن ، شۇئان كۆڭلۈمدە غۇۋا شادلىق تۇيغۇسى پەيدا بولۇپ پۈتۈن ۋۇجۇدۇمنى ئىللىكىگە ئالدى ، شۇڭا ، ئۇنىڭ قولىنى قايتۇرالمىدىم . بىز گەپ — سۆزسىز ماڭدۇق .

— يىپىڭ ، — دېدى بىرھازادىن كېيىن خې شۇخۇەن بوش ۋە يېقىملىق ئاۋازدا .

— نېمە دەيسىز ؟

— دادىڭىزغا ئوبدانراق مۇئامىلىدە بولۇڭ ، — دېدى ئۇ پىچىرلاپ .

— نېمە ؟ — دېدىم مەن ھەيرەتتە .

— دادىڭىز ئىنتايىن زېرىكەرلىك مۇھىتتا ياشىماقتا ، ئۇ سىزنى بەكمۇ ياخشى كۆرىدۇ !

— ھىم ! — دېدىم مەن سوغۇققىنا كۈلۈپ ، — ئۇ مېنى ياخشى كۆرمەيدۇ ! مەن ئۇنىڭ ئۆيىدىن قوغلاپ چىقىرىلغان .

— مۇنداق دېمەڭ ، ئۇ سىزگە ئامراق ، بۇنى مەنمۇ كۆرۈپ تۇرۇپتۇم .

رۇپىتمەن . يىپىڭ ، ئۇ دېگەن ياشانغان ئادەم ، سىز ئۇنى ئەپۇ قىلىشىڭىز كېرەك ، ئۇ سىزنىڭ كۆڭلىڭىزنى ئېلىشىڭىزغا كويىدا . سىز بولسىڭىز چىرايىڭىزنىمۇ ئاچمايسىز ، مۇنداق قىلىشىڭىز ئۇنى ئازابقا قويسىز .

— سىز ئارىمىزدىكى ئىشلارنى بىلمەيسىز ! غەم قىلمايلا قويۇڭ ! — دېدىم مەن بىرئاز خاپا بولۇپ .

— بولىدۇ ، بۇ گەپلەرنى قويايلى ، سىلەرنىڭ ئائىلەڭلار ناھايىتى

مۇرەككەپ ، مەنمۇ چۈشىنىپ يېتەلمىگۈدەكمەن ، — دېدى ئۇ .

ئۇدۈلىمىزدا بىر ۋېلىسپىت كۆرۈندى ، ئۇ تېز سۈرئەت بىلەن

كېتىۋاتاتتى ، بىز ئۆزىمىزنى يولنىڭ چېتىگە ئالدۇق . ۋېلىسپىتنىڭ

چىرىغى يورۇق ئىدى ، ئۇنى قىزىل پالشوپكا كىيىۋالغان بىر قىز مىنىۋالغان ، ۋېلىسىپىتنىڭ ئېگىرى ئېگىز كۆتۈرۈلگەنىدى . ۋېلىسىپىت يېنىمىزدىن خۇددى قۇيۇندەك مېڭىپ ئۆتۈپ كەتتى . مەن ۋېلىسىپىت قاراڭغۇدا كۆزدىن غايىب بولغۇچە قاراپ تۇرغاندىن كېيىن مۇرەمنى قىسپ قويۇپ :

— ئۇ قىز مېڭىپ كەتتى . ئۇ خاننىڭ ئەركە مەلىكىسىدەكلا بولۇپ كېتىۋاتىدۇ ! — دېدىم .

خې شۇخۇەن گەپ — سۆز قىلىمدى ، بىز بىرئاز ماڭغاندىن كېيىن ئاسماقچىلاپ سورىدىم :

— سىزچە رۇپىڭ قانداق ؟

— ھېچقانداق ئەمەس ، ناھايىتى ئاق كۆڭۈل ، ئىنتايىن ئەدەپلىك ، — دېدى ماڭا قاراپ . روشەنكى ئۇ مېنىڭ ئۇنى سورىشىمدىكى مەقسىتىمنى قىياس قىلماقتا ئىدى .

— سىز شۇ ئاچامنىڭ غەربىنى چۈشەنمىدىڭىزمۇ ؟ — دېدىم مەن گەپنىڭ پوسكاللىسىنىلا قىلىپ .

— غەربىنى ؟ — دېدى ئۇ بىلمەسلىككە سېلىپ .

— ئۇنداق خۇپسەنلىك قىلماڭ . نېمە ، ئوقمايۋاتامسىز ؟ رۇپىڭ

سىزگە ئاشىق ، شۇ ئاچاممۇ سىزنى بەك يارىتىدۇ !

— شۇنداقمۇ ؟ — دەپ سورىدى ئۇ كۆزلىرىنى مەندىن ئۈزمەي .

— سىزنىڭ غېمىڭىزنى قىلىۋاتىمەن ، — دېدىم مەن قەستەن

تەمكىن ۋە جىددىي قىياپەتتە ، — رۇپىڭ بىلەن توي قىلىشىڭىز ئالتۇن ئۈزۈككە ياقۇت كۆز قويغاندەك بولىدۇ . نەسەب جەھەتتىن ئائىلىمىز ئا-

ئىلەڭلارغا ماس كېلىدۇ . ئەخلاق — پەزىلەت جەھەتتىن ئالساق ، رۇپىڭ

سىلىق — سىپايە ، مۇلايىم ، مېجەزمۇ ياخشى . پەزىلەتلىك خوتۇن ، قا-

بىلىيەتلىك ئانا بولالايدۇ . ئۇنى ئالسىڭىز چەكسىز بەختىيار بولىسىز .

قابىلىيەت جەھەتتە ئۇ بەك قابىللاردىن بولمىسىمۇ ، ھەرھالدا خەقتىن

ئانچە قېلىشمايدۇ . ئايال دېگەن ئۆيىنى ئوبدان تۇتسا ، قائىدە — يوسۇنلۇق

ۋە ئېرىگە ۋاپادار بولسىلا بولىدۇ ؟ . . . — بىزنىڭ ئۆيىنىڭ ئالدىغا

كېلىپ قالغاندۇق ، ئىشىكنىڭ يېنىدا توختاپ سۆزۈمنى داۋاملاشتۇر-
دۇم ، — رۇپىڭنىڭ نۇرغۇنلىغان گۈزەل پەزىلەتلىرى بار . گەرچە ئۇ
باي ئائىلىنىڭ قىزى بولسىمۇ ، قىلچە سۆلەتۈز ئەمەس ، مېڭىڭغا ئوخ-
شاش ئەخلاقسىز ئەمەس . ئەر كىشى ئۈچۈن ئېيتقاندا ، مۇشۇنداق ئايال
ئەڭ ياخشى . . .

خې شۇخۇەن قولىنى ئىشىككە تىرەپ ماڭا قارىغىنىچە تۇرۇپ
كەتتى ۋە :

— سۆزلەپ بولدىڭىزمۇ ؟ — دېدى سوغۇققىنا .

— ياق تېخى ، رۇپىڭ . . .

سۆزۈمنىڭ ئاخىرىنى ئېيتقۇچە ئۇ توساتتىن مېنى سۆيۈۋالدى ۋە
چىڭ قۇچاقلدى ، لەۋلىرىمىز بىر - بىرىگە چاپلىشىپ كەتتى . مەن ئۇ-
نىڭدىن بۇنى كۈتمىگەچكە ئىختىيارسىز چۆچۈپ كەتتىم . گويىكى بىر
ئىسسىق ئېقىم پۈتۈن ۋۇجۇدۇمغا ئېقىپ كىرگەندەك بولدى - دە ، يۈ-
رىكىم قېپىدىن چىقىپ كېتىۋاتقاندا سوقۇپ نېرۋىلىرىم سېزىمنى يو-
قاتتى . ئۇ مېنى باغرىغا چىڭ بېسىپ تۇرغاچقا بىز بىر گەۋدىگە ئايلانغا-
ندۇق ، نەپىسىم بوغۇلۇپ قالدى . ئۇنىڭ يۈرىكىنىڭ سوقۇشىنى ئاڭلاپ
تۇراتتىم ، ئۇنىڭ يۈرىكى ۋەزىنلىك ، جىددىي ۋە قىنىغا پاتماي سو-
قاتتى . ئۆزۈمنىڭمۇ ئۇنى سۆيۈۋاتقانلىقىمنى خىرە - شىرە ھېس قىلدىم .
نەپىسىم ئىتتىكلەپ كەتكەندى ، تەھلىل ۋە تەپەككۈر قىلىش ئىقتىدا-
رىمنى يوقاتقاندىم ، شۇ تاپتا كۆز ئالدىمدا دۇنيادىكى مەۋجۇداتلارنىڭ
ھەممىسى ئارىلىشىپ كەتكەندى .

— يىپىڭ ! — دەپ چاقىردى ئۇ مېنى بوش ئاۋازدا . بۇ ئاۋاز
مېنى چۈشىنىكسىز ، كۆز يەتكۈسىز بىر دۇنياغا قايتۇرۇپ كەلدى . ئەڭ
ئاۋۋال كۆرگىنىم مانان ئىچىدە ئوتتەك يېنىپ تۇرغان بىر جۈپ كۆز
بولدى .

— يىپىڭ ، — ئۇ ماڭا تىكىلگىنىچە يەنە بىر قېتىم چاقىردى .
تىلىم گەپكە كەلمىدى ، كۆڭلۈم ئالاقزادە ئىدى ، ئۇ ئېڭىكىمنى
سىلاپ تۇرۇپ كۈلۈمسىرىدى ، مەنمۇ كۈلۈمسىرىمە كىچى بولدۇم . لېكىن ،

قولۇمدىن كەلمىدى . يۈرىكىم سۆيگۈ دېڭىزىدا مەۋج ئۇرماقتا ، بەخىرامان داۋالغۇماقتا ۋە باشقا بىر دۇنيادا ئۆز ئەركى بىلەن لەيلەپ يۈرمەكتە ئىدى . خې شۇخۇەن مەندىن كۆز ئۈزۈمىدى ، قاشلىرىنى يىمىردى ، ئاڭدىن چوڭقۇر بىر نەپەس ئېلىپ :

— يىپىڭ ، بۇ مىنۇتلارنى مەن ئۈزۈندىن بۇيان تەشۋالىق بىلەن كۈتكەندىم ، — دېدى .

ئۇنىڭ سۆزى يۈرىكىمگە ئوت سالدى . يۈزى يۈزۈمگە تېگىپ تۇرغاچقا نەپەس ئالماي قالدىم . نېمە قىلارمىنى بىلمەي ئاخىر ئىشىكنى قاقتىم ، ئالاقزادىلىك ئىچىدە ئۇنىڭغا « خەير — خوش ! » دېگەن گەپنى ئارانلا قىلالىدىم .

مەن ئۇنى « كېتىڭ » دەپ ئىتتەردىم . لېكىن ئۇ مىدىر قىلماي تىكىلگىنىچە تۇرۇۋەردى . ئىشىك ئېچىلدى . مەن غىپىدە كىردىم — دە ، دەرھال ئىشىكنى يىپىۋالدىم ، ھەيران بولغان ئاپام سورىدى :

— يىپىڭ ، ساڭا نېمە بولدى ؟

— ھېچنېمە بولمىدى ، — دېدىم مەن ۋە ھودۇققان ھالدا يۈ-گۈرگىنىمچە ئۆيگە كىردىم — دە ، ئۇدۇل تاش ئەينەكنىڭ ئالدىغا بېرىپ ئۆزۈمگە قارىدىم . ئىككى مەڭزىم ئاناردەك قىزارغانىدى ، كۆزلىرىمدىن ئوت چاقناپ تۇراتتى . ئاللىقىنىم بىلەن يۈرىكىمنى بېسىپ ئاستا ئولتۇر-دۇم . قولۇمغا ئۇنىڭ شارپىسىنىڭ چۇچىسى ئۇرۇلدى . شارپىنى بويىنۇم-دىن ئاستا يەشتىم . بۇ ئاچ سېرىق ، قىزىل مەشۇتتا « شۇخۇەن » دېگەن خەت كەشتىلەنگەن يۇڭ شارپا ئىدى . خەتكە قارىغىنىمچە يەنە سۆيگۈ دېڭىزىغا غەرق بولدۇم .

كۈندىلىك خاتىرەمگە مۇنۇلارنى يازدىم .

« مەن رۇپىڭ بىلەن شۇ ئاچامنى يەڭدىم ، خې شۇخۇەننىڭ كۆڭلىنى رام قىلىۋالدىم . لېكىن ، ئىنتايىن گاڭگىراپ قالدىم . »

مەن خې شۇخۇەننى راستتىنلا ياخشى كۆرۈپ قالغانىدىم . بۇ ، مېنىڭ ئۆچ ئېلىش پىلانىمدا يوق بىر ئىش ئىدى . ئەسلى مەن ئۇنىڭغا ئىشقىمنى بەرمەكچى ئەمەس ئىدىم . بىراق ، يۈرىكىمدە ئىشقى ئوتى لا-

ۋۇلداپ يانغاندا بەرداشلىق بېرەلمىدىم . بۇ كېچە ئۇيان ئۆرۈلۈپ ، بۇيان ئۆرۈلۈپ زادىلا ئۇخلىيالمىدىم . ئاپامنىڭمۇ ئۇيقۇسى قاچقانلىقىنى بىلىپ ئاستا كارىۋاتتىن چۈشۈپ ئاپامنىڭ قېشىغا چىقتىم - دە ، ئۇنىڭ قوينىغا كىرىۋالدىم .

ئاپام مەڭزىمنى سىلاپ بوش ئاۋازدا سورىدى .

— خې شۇخۇەن بىلەن مۇھەببەت باغلىدىڭمۇ ؟

— شۇنداقراق .

— خۇداغا شۈكۈر . يېپىڭ ، سەن بەختلىك بولسەن ، — دېدى

ئاپام بوش ئاۋازدا مېنى باغرىغا چىڭ بېسىپ .

— ئاپا ، سەن مۇھەببەت باغلاپ باققانمۇ ؟

ئاپام سۈكۈتكە چۆمۈپ ئۈزۈنغىچە گەپ - سۆز قىلمىدى ، مەن

يەنە سورىدىم :

— ئاپا ، سەن دادامغا زادى قانداق تېگىپ قالغان ؟

ئاپام يەنە بىرھازا جىمىپ كېتىپ ، كېيىن ئاستا سۆزلەشكە باش-

لىدى :

— شۇ يىلى يىگىرمە ياشقا كىرگەندىم ، خاربىندا تۇراتتىم ، —

ئاپام ئۇلۇغ - كىچىك تىندى ، — كىشىلىك ھاياتتا ھەممە نەرسە تاساد-

دىپىيلىق ۋە تەقدىرگە باغلىق بولىدىكەن . بىر كۈنى كىچىك ئاپامنىڭ

ئۆيىگە ئوينىغىلى بېرىپ سائەت تۆتتەردە قايتىپ كەلدىم . ئەگەر سەل

بالدۇرراق ياكى كېيىنرەك قايتقان بولساممۇ ھېچ ئىش بولمايدىكەن .

ئەمدىلا چوڭ كوچىغا كېلىشىمگە كىشىلەرنىڭ كوچىنىڭ چېتىگە چىقىپ

ئۆزلىرىنى دالدىغا ئېلىشىۋاتقىنىغا كۆزۈم چۈشتى ، ئارقىدىنلا ئاسمان -

پەلەك چاڭ - توزان كۆتۈرۈلۈپ بىر ئاتلىق ئەترەت دۈكۈرلەپ كەلدى .

مالىمانلىق ئىچىدە مەن بىر موناستىر ئىشىكىنىڭ دالدىسىغا ئۆزۈمنى ئې-

لىپ ئاتلىق ئەترەتكە قىزىقسىنىپ قاراپ تۇردۇم . ئاتلىق ئەترەتنىڭ

باشلىقى داداڭ ئىدى . ئۇ ئالدىمدىن ئۆتۈپ كەتتىيۇ ، بىردىنلا ئېتىنىڭ

بېشىنى بۇراپ موناستىرنىڭ ئالدىدا توختاپ ماڭا سەپسالدى ، ئۇنىڭ

ئارقىسىدىكىلەرمۇ توختاشتى . مەن ساراسىمىگە چۈشۈپ نەپەس ئېلىش-

قىمۇ جۈرئەت قىلالىدىم . ئۇ ، بىر ئېغىزمۇ گەپ قىلمىدى ، پەقەت يېنىدىكى فۇگۇەنگە ئېگىشىپ بىر نېمىلەرنى دېدى - دە ، ئېتىنى قامچىلاپ يۈرۈپ كەتتى ، ئارقىسىدىكىلەرمۇ ئۇنىڭ كەينىدىن ماڭدى . دەككە - دۈككە ئىچىدە ئۆيگە قايتتىم ، ھېچ ئىش يۈز بەرمىدى . مەنمۇ بۇ ئىش - شۇنىڭ بىلەن تۈگىدى ، دەپ ئويلاپتىمەن . نەدىكىنى ، ئەتىسى ھەربىي كىيىم كىيگەن بىر توپ ئادەم بىر ساندۇقنى كۆتۈرۈپ كىرىپ مېھمانخانا - نىغا قويدى - دە ، لۇ جېنخۇانىڭ مېنى توقاللىققا ئالدىغانلىقىنى ئېيتتى !

— دادامغا شۇنداق تەگكەنمىدىڭ ؟ — دەپ سورىدىم .
— ھەئە ، شۇنداق تەگكەن ، — دېدى ئاپام بوش ئاۋازدا ، قاراڭغۇدىمۇ ئاپامنىڭ ھەسرەتلىك كۈلۈمسىرىشىنى كۆرۈپ تۇردۇم ، — ساندۇق كېلىپ ئەتىسى گۈللۈك تەختراۋان كەلدى . مەن ئاتا - ئانام - نىڭ يىغا زارىسى ئىچىدە تەختراۋانغا چۈشتۈم ۋە يېڭى ئۆيگىچە يىغلاپ باردىم

ئاپامنىڭ سۆزى بىردىنلا توختىۋىدى ، مەن كوچىلاپ سورىدىم :
— كېيىن قانداق بولدى ؟

— كېيىن ؟ — ئاپام يەنە كۈلۈمسىرىدى ، — كېيىن لۇ جېنخۇا - نىڭ توقىلى بولدۇم . ئېسىل ، ياخشى تاماق ، كاتتا كىيىم - كېچەك ، قىممەت باھالىق زىبۇ زىننەتلەر ئىچىدە ھەشەمەتلىك تۇرمۇش كەچۈر - دۈم ، ئۆزۈم يالغۇز بىر كورپۇس ئەجنەبىيچە ئۆيدە ئولتۇردۇم ، بەش - ئالتە قىز خىزمىتىدە بولدى

— ئۇ چاغلاردا دادام سېنى ئىنتايىن ياخشى كۆرەتتىمۇ ؟
— ھەئە ، ئىنتايىن ياخشى كۆرەتتى ، ئۇ بىر ئالتۇن دەۋر ئىدى — ئاپام ئۇلۇغ - كىچىك تىنىدى ، — ئۇ چاغلاردا داداڭ نا - ھايىتى چىرايلىق ئىدى ، خۇشى تۇتۇپ قالغاندا بەكمۇ مۇلايىم بولۇپ كېتەتتى ، ھەربىي كىيىم كىيىپ ئاتقا مىنگەندە ئاجايىپ ھەيۋەتلىك ۋە غەيۇر ئىدى . كۆپچىلىك مېنى بەختنىڭ ئېچىلدى ، دېيىشەتتى . بىراق مەن شىپىڭغا ھامىلدار بولغان ۋاقتىمدا داداڭ بىر چاڭچىلىكەشنى ئالدى ، ئۇ شۆچىن ئىدى . شىپىڭ تۇغۇلۇپ ئىككىنچى يىلى شۆچىن ئېر خاۋنى

تۇغدى . شۇنىڭدىن كىيىن داداڭ ئاز دېگەندە يەنە ئون خوتۇن ئالدى .
لېكىن ئۇلارغا ئانچە كۆڭۈل بەرمىدى . پەقەت شۇچىن ئىككىمىزگىلا
باشقىچە كۆزدە قارىدى . شىپىڭ ئايدەك چىرايلىق قىز ئىدى ، داداڭنىڭ
بىر مەزگىل مېنى تاشلىۋەتمىگەنلىكى ئېھتىمال ئۇنىڭ شىپىڭنى ئىنتايىن
ياخشى كۆرگەنلىكىدىن بولسا كىرەك . شىپىڭ ئۆلۈپ كەتكەندە داداڭ
بەكمۇ قاتتىق يىغلاپ ھەسرەت چەكتى ، ئۇنىڭ كۆزىدىن ياش چىققانلىق
قىنى مەن شۇ ۋاقىتتا كۆردۈم . شىپىڭنىڭ شاراپىتى بىلەن داداڭ مېنى
تەيۋەنگە ئېلىپ كەلدى . . . بەزىدە داداڭنى بەكمۇ رەھىمسىز ئەمەس
دەپمۇ ئويلاپ قالمەن . . .

مەن چارچاپ قالغانىدىم ، ئەسنەپ قويۇپ مۈگدىگەن ھالدا :
— بۇ سۆزۈڭگە قارشىمەن ئاپا ، دادام رەھىمسىز ئادەم ! ئۇنىڭ
ئىككىمىزنى ئۆيىدىن ھەيدەپ چىقارغىنىنىڭ ئۆزى رەھىمسىزلىك !
— بۇنى پۈتۈنلەي داداڭدىن كۆرگىلى بولمايدۇ ، دۇنيادا ھەقىدە
قىي رەھىمسىز ئادەم يوق ! پۈتۈنلەي يامان ئادەممۇ يوق ! ھازىر بىلىمى
سەڭ كېيىن بىلىپ قالسەن . داداڭنىڭ شىپىڭغا ئامراقلىقىغا قارىساق ،
ئۇنى رەھىمسىز دېگىلى بولمايدۇ . شىپىڭنىڭ كېسىلى ئېغىرلاشقان .
چاغلاردا ، داداڭ ھەر قانچە ئالدىراش بولسىمۇ ئۇنىڭ يېنىغا باراتتى ،
بىردەم — يېرىمدەم ئولتۇرۇپ پاراڭلىشاتتى ، — ئاپام ئۇلۇغ — كىچىك
تىنىدى ، — داداڭ بىلەن شىپىڭنىڭ بىر — بىرىگە بولغان مېھرى — مۇ .
ھەبىتىنى كۆرۈپ كۆڭلۈم بۇزۇلاتتى . شىپىڭنىڭ نازا كەتلىكى ۋە مۇلا .
يىملىقى داداڭنىڭ ئۆز بېشىمچىلىقى ۋە تەرسالىقى بىلەن تۈپتىن ئوخ .
شاشمايتتى . ئەمما ئۇلارنىڭ ئاتا — بالىلىق مېھرى ئىنتايىن چوڭقۇر ئى .
دى . دوختۇر شىپىڭنى قۇتقۇزغىلى بولمايدىغانلىقىنى ئۇقتۇرغاندا ، داداڭ
دوختۇرنى بوغۇپ ئولتۇرۇپ قويغىلى تاس قالغان ، قورالنى چىقىرىپ
دوختۇرغا تەھدىت سالغان . . .

مېنى يەنە ئەسنەك تۇتتى .

— ئۇنىڭ شىپىڭغا شۇنداق مۇئامىلە قىلغانلىقى بىر

مۆجىزىكەن ! — دېدىم مەن .

— مەن داداڭ بىلەن شۇنچە يىل ئەر - خوتۇن بولۇپ ئۆتكەن بولساممۇ ، داداڭنى چۈشىنىپ يېتەلمىدىم ، لېكىن شۇنى جەزم قىلالايمەنكى ، ئۇ رەھىمسىز ئادەم ئەمەس ، ئەكسىچە تېخى ناھايىتى مېھرىلىك ، شەپقەتلىك ئادەم . ئادەتتىكى ئادەملەرگە ئوخشاشمايدۇ ، سەن ئۇنى ئادەدىلا قاراش بىلەن ئۆلچىسەڭ بولمايدۇ .

— مېنى قامچىلىغاندا ، ئۇنىڭدا مېھىر - شەپقەتنىڭ نامۇنىشانىنى كۆرمىدىم ، ئۇنى خۇددى ئادەمگەرچىلىكىنى ئوقمايدىغان يىرتقۇچ ھايۋانغا ئوخشاتتىم ، — دېدىم - دە ، بىر يېنىمغا ئۆرۈلدۈم . قاتتىق ئۇيقۇ بېسىپ كۆزۈم يۇمۇلماقتا ئىدى .

— يېنىڭ ، سېنىڭ غېمىڭدە قالدىم ، ئاپام گەپ قىلدى . لېكىن ، ئاۋازى بەكمۇ يىراق يەردىن كېلىۋاتقاندا تۇيۇلدى ، چۈنكى مېنى ھەقىقەتەن تاتلىق ئۇيقۇ باسقانىدى ، — بىر قېتىم تاياق يېيىش ئۈنچىۋالا ئېغىر ئالغۇدەك ئىش ئەمەس ، بۇنىڭغا نېمە ئۈچۈن كۆڭلۈڭدە مۇنچە ئۆچمەنلىك ساقلاندى ؟ بۇ مېجەزىڭنى ئۆزگەرتىدىغان بولساڭ مەڭگۈ خاتىرجەملىك ۋە شادلىققا ئىگە بولالمايسەن . . .

مەن مۇجمەللا بىر گەپ قىلدىم ، لېكىن نېمە دېگەنلىكىمنى بىلمەيتتىم ، ئاپامنىڭ ئاۋازى يەنە كەلدى :

— يېنىڭ ، مەن ساڭا قارىغاندا كۆپ ئازاب چەككەن . ئېغىر دەرد - ئەلەملەردە يۈرىكىم پۇچۇلانغان . سەن چىداملىق ۋە كەڭ قورساق بولۇشۇڭ كېرەك ، مەن سېنىڭ خۇشال - خۇرام يۈرۈشۈڭنى ئارزۇ قىلىمەن . يىغلىشىڭنى خالىمايمەن ، سۆزۈمنى چۈشەنگەنسەن ؟

— ھە ، — دەپلا قويۇپ كۆزۈمنى يۇمدۇم ، خېلى بىر ۋاقىتلار - دىن كېيىن ئاپامنىڭ گەپ قىلىۋاتقانلىقىنى ئاڭلىغاندا بولدۇم ، ئۇنىڭ گەپلىرى قۇلقىمغا ئانچە - مۇنچە كىردى .

— يېنىڭ ، سەن بايا مەندىن مۇھەببەت باغلىغانمۇ دەپ سورىغا . نىدىڭغۇ ؟ توغرا ، مەن بىر ئادەمنى سۆيگەن . . . بۇ ھەقىقىي سۆيگۈ . . . چىرايلىق . . . غەيۇر . . . ھەر قانداق بىر ئايال ئۇنى سۆيەتتى . . . مۇ . . . شۇنچە يىللاردىن بۇيان ئۇنى قەلبىمدىن زادىلا چىقىرىۋېتەلمىدىم . . .

ئاپام نۇرغۇن گەپلەرنى دېگەندەك قىلدى . لېكىن ئۇنىڭ ئاۋازى مېنىڭدىن بارغانسېرى يىراقلاپ كەتتى ، نېمە دەۋاتقانلىقىنى ئاڭلىيالمىدىم . ھەرقانچە قىلساممۇ كۆزۈمنى ئاچالمىدىم . ئاخىر ئاپامنىڭ ئاۋاز دولقۇنلىرىنى تۇتۇشتىن ۋاز كېچىپ ئۇيقۇ دېڭىزىغا غەرق بولدۇم .

5

كۈن ئىللىشقا باشلىدى ، مارت ئېيى تەيۋەندە ئەڭ ئېسىل چاغلار . شىمالنىڭ سىمىلداپ يامغۇر يېغىپلا تۇرىدىغان ھۆل - يېغىن پەسلى ئۆتۈپ قۇياش پارلاپ تۇرىدىغان كۈنلەر كەلدى . خۇددى مۇشۇ كۈنلەردىكى ھاۋاغا ئوخشاش مېنىڭمۇ پۈتۈن ۋۇجۇدۇم تۈگمەس - پۈتمەس ھاياتىي كۈچكە تولدى . مەن ئۈنۈپرسىتىپقا ئىمتىھان بېرىشكە تەييارلىق قىلىمىدىم . سەۋەبى بىرىنچىدىن ، كۆڭلۈم تارتىمىدى . كىتابنى قولۇمغا ئالساملا خىيالىم چېچىلىپ كېتەتتى ؛ ئىككىنچىدىن ، ۋاقتىم چىقىمىدى . خې شۇخۇەن بىلەن كۆرۈشۈش ، سەيلە قىلىش بىلەنلا بو-لۇپ كېتىپ ، ئىنتىقام ئېلىشىنىمۇ ئۇنتۇپ قالماقتا ئىدىم ، ھاياتىمدا تۇنجى قېتىم « مۇھەببەت » نىڭ نېمە ئىكەنلىكىنى ھەقىقىي چۈشەندىم . ئىل-گىرى ، « مۇھەببەت » دېگەن ئىككى ياشنىڭ كۆڭۈل رايى دەپ قارايتىم . ئەمدى بىلىدىمكى ، مۇھەببەت كۆڭۈل رايىلا ئەمەس ، بەلكى ئادەمنى ئوتقا سېلىپ كۆيدۈرىدىغان ، ھەر كويلارغا سېلىپ پاراكەندە قىلىدىغان ، ئازدۇرىدىغان نېمىكەن !

خې شۇخۇەن يەنىلا ھەپتەسىگە ئۈچ قېتىم « ئۇياق » قا بېرىپ دەرس ئۆتۈپ تۇردى . بۇ ئىشقا ئاچچىقىم كېلەتتى ، ئۇنىڭ دەرس ئۆ-تۈشىنى توختىتىشىنى ئۈمىد قىلاتتىم . شۇندا ئۇ مەن بىلەن كۆپرەك بىللە بولاتتى . لېكىن ئۇ جاھىللىق قىلىپ ، ئۆز ۋاقتىدا ماقۇل بولغان ئىشتىن ئەمدى يېنىۋالسام بولمايدۇ ، دەپ تۇرۇۋالدى .

بۈگۈن ئاخشام ئۇ رۇپىڭغا دەرس ئۆتەتتى . مەن ئەرمەك بولغۇ-دەك ئىش يوق ئاپام بىلەن پاراڭلىشىپ ئولتۇراتتىم . تۇرۇپلا خىيال

كەپتىرىم « ئۇياق » قا ئۇچتى - دە ، ئۇدۇل خې شۇخۇەن بىلەن رۇ-
پىڭنىڭ ئوتتۇرىسىغا بېرىپ قوندى . مەن ئولتۇرالمىي قالدىم . قانداقتۇر
بىر غەيرىي سېزىم مېنى ۋەسۋەسىگە سالدى . ئىچىم تىت - تىت بولۇپ ،
ئۆيىنىڭ ئىچىدە بىرپەس ئۇياقتىن - بۇياققا ماڭدىم . ئاخىر « ئۇياق » قا
بېرىپ ئەھۋالنى كۆرۈپ كېلىش قارارىغا كەلدىم - دە ، ئالمان - تالمان
يوپكامنى كىيىپ ئاپامغا خوش دەپ قويۇپلا چىقىپ كەتتىم .

« ئۇياق » قا بېرىپلا خې شۇخۇەننىڭ دەرسىنى رۇپىڭنىڭ ھۇج-
رىسىدا ئۆتىدىغان بولغانلىقىنى بىلدىم . بۇ ھال مېنى تېخىمۇ پاراكەندە
قىلدى ، رۇپىڭنىڭ خې شۇخۇەننى تارتىۋېلىشىدىن قورقۇپمىغۇ كەت-
مەيتتىم . بىراق ، مۇھەببەت دېگەن شۇنداق كۆزى كىچىك ، شەخس-
يەتچى ، سىرلىق نەرسە ئىكەنكى ، ئۇنى چۈشەندۈرگىلىمۇ بولمايدىكەن .
ئۇلارنىڭ خاس ھۇجرىغا كىرىۋېلىپ دەرس ئۆتۈۋاتقانلىقىنى ئاڭلاپلا
قۇيقا چاچلىرىم تىك تۇرۇپ كەتتى . چۈنكى ، شۇخۇەن دەرسىنى رۇ-
پىڭنىڭ ھۇجرىسىدا ئۆتىدىغان بولغانلىقىنى ماڭا ئېيتىمىغانىدى .

دادام مېھمانخانىدا بولۇپ ، رېزىنكە بىلەن بامبۇك پارچىلىرىنى
چېتىپ پىلدىرلىغۇچ ياساشقا كىرىشىپ كېتىپتۇ ، ئېرجىي ئۇنىڭغا يار-
دەملىشىۋېتىپتۇ . دادامنىڭ قورايدەك قوللىرى زادىلا قولاشمايتتى ، قانچە
ھەپىلەشسىمۇ بامبۇك پارچىلىرى چېچىلىپ كېتەتتى . نارازى بولغان
ئېرجىي توۋلاپ كېتەتتى . بۇ ھالنى كۆرۈپ دادامغا بۇ ئاچ كۆز ، بەتقى-
لىق بالا سېنىڭ نامىڭنى بۇلغاپ ھارامدىن بولغان بالا ! دەۋىتىشكە تاس
قالدىم (مەن ئېرجىينى كۆزەتكەنچە ، بۇ ئىشنى شۇنچە جەزمەلەشتۈر-
مەكتە ئىدىم) . شۇغىنىسى ، پۇرسەت تېخى پىشىپ يېتىلمىگەنىدى .
شۇڭا ھەممىنى ئاشكارىلىۋېتىشتىن زورغا ئۆزۈمنى باستىم - دە ، ئۇدۇل
رۇپىڭنىڭ ئىشىكى ئالدىغا كېلىپ ، ئىشىكىنى غاچ ئاچتىم .

شۇئان داڭقىتىپ تۇرۇپلا قالدىم ! كۆڭلۈم بىكار ئۆيىمگەنىكەن .
مەن ئۇخلىساممۇ چۈشۈمگە كىرمەيدىغان بىر ھالنى كۆردۈم : رۇپىڭ
يېزىق شىرەسىنىڭ ئالدىدىكى ئورۇندۇقتا خې شۇخۇەننىڭ قولىنى تۇ-
تۇپ ، مەڭزىنى ئۇنىڭ بىلىكىگە ياققان ھالدا ئولتۇراتتى ، خې شۇخۇەن

رۇپىڭغا يۆلەنگىنىچە ، ئېڭىشىپ ئۇنىڭغا بىر نېمىلەرنى دەۋاتاتتى . ئىدى . شىكىنىڭ ئېچىلىشى ئۇلارنى چۆچۈتۈۋەتتى . ئىككىسى تەڭلا بېشىنى كۆتۈرۈپ ماڭا قارىدى . مەن دېمىنى ئىچىمگە يۈتۈپ ، بۇرۇلۇپ كەيىمىگە ياندىم - دە ، ئىشكىنى گۈپىدە يېپىپ ، ئوقتەك ئېتىلغىنىمچە ھويلىغا چىقتىم ۋە دەرۋازىغا قاراپ يۈگۈردۈم . ھەيران بولغان دادام :

— يىپىڭ ! يىپىڭ ! يىپىڭ ! نېمە قىلغىنىڭ بۇ ! نېمە قاچىد

سەن ؟ — دەپ ۋارقىراپ قالدى .

مەن دادامنىڭ توۋلىغىنىغىمۇ قارىماي ، دەرۋازىنىڭ ئالدىغا كەلدىم . دەرۋازىنى ئاچاي دەپ تۇرۇشۇمغا ، خې شۇخۇەن خۇددى قۇيۇن دەك كېلىپ ئالدىمغا ئۆتۈپ قولىمنى تۇتۇۋالدى . غەزىپىمدە قولىمنى سىلكىپ تارتىپ ئۇنى بىر كاچات سالدىم - دە ، ئۇ ئۆزىنى ئوڭشاپ بولغۇچە دەرۋازىنى ئېچىپ قېچىپ چىقىپ كەتتىم .

ئىككى قەدەم مېڭىشىمغا خې شۇخۇەن يېتىشىۋېلىپ مۇرەمدىن تۇتۇپ كۈچەپ تارتىپ مېنى ئۆزىگە قاراتتى . ئۇنىڭ چىرايى جىددىي تۈس ئالغان ، تامدەك تاتىرىپ كەتكەندى ، كۆزلىرىدىن ئوت چاقتى . ئۇ تاقەتسىزلىك ئىچىدە ھاسىراپ تۇرۇپ :

— يىپىڭ ، بۇنى چۈشەندۈرەي ، ئاڭلاڭ !

— ياق ! — دېدىم مەن جاھىللىق بىلەن ئۇنىڭدىن قۇتۇلماي

دەپ .

— يىپىڭ ، چوقۇم ئاڭلىشىڭىز كېرەك ! — ئۇ بىلىكىمدىن مەھكەم تۇتۇۋالغانىدى . مەن خېلى كۈچىگەن بولساممۇ ئاجىزلىقىمدىم . كۈچىدا ئادەم ئانچە كۆپ بولمىسىمۇ ، ئۆتكەن - كەچكەنلەرنىڭ دىققەتتىنى تارتماي قالمىدۇق .

— مېنى قويۇۋېتىڭ ، چوڭ كۈچىدا مۇنداق قىلماڭ ! — دېدىم

مەن تېپىرلاپ پەس ئاۋازدا .

— كارىم نېمە ! — دېدى ئۇ مېنى تېخىمۇ چىڭ قۇچاقلاپ ، —

گېپىمنى ئاڭلاڭ !

مەن ئۇنىڭغا ئىتائەت قىلىپ تېپىرلاشتىن توختىدىم . ئۇ مېنى

قويۇۋېتىپ ، كۆزۈمگە تىكىلگىنىچە سۆزلىدى :

— يىپىڭ ، بىر ئاجىزە پۈتۈن غەيرىتىنى يىغىپ سىزگە مۇھەببەت ئىزھار قىلسا ، سىز ئۇنىڭغا باشقا بىرنى ياخشى كۆرىدىغانلىقىڭىزنى ئېيتىشىڭىز ، ئۇ كۆز ئالدىڭىزدا ھەسرەت چەكسە ، ئۈمىدسىزلەنسە مۇڭغا پاتسا قانداق قىلغان بولاتتىڭىز ؟

مەن ئۇنىڭ گەپلىرىنىڭ قانچىلىكى راست ، قانچىلىكى يالغانلىقىنى بىلىش نىيىتىدە ، ئۇنىڭغا قاتتىق تىكىلدىم . بۇ چىراي شۇنداق سەمىمىي ئىدىكى ، ھەرگىز شەك كەلتۈرگىلى بولمايتتى . ماڭا سەمىمىيلىك بىلەن تىكىلگەن بۇ كۆزلەردە بىلىنەر - بىلىنمەس ھەسرەت ۋە ئىلتىجا ئىپادىلىنەتتى . مەن قايىل بولۇپ بېشىمنى ساڭگىلاتتىم ، بوش ئاۋازدا :

— دېمەك ، قۇچاقلاش ئارقىلىق ئۇنىڭغا تەسەللى بېرىپسىز — دە ؟ — دېدىم .

— ئۇنى قۇچاقلىدىم ! مەن نەسبەت قىلماقچى بولۇپ قېشىغا بېرىۋىدىم ، ئۇ مېنى تۇتۇۋالدى . يىغلاپ كەتتى . نائىلاج سۈكۈت قىلدىم ۋە ئۇنىڭغا خۇددى ئۆز سىڭلىمغا نەسبەت قىلغاندەك تەسەللى بەردىم . ئۆزىڭىزگە ئايان ، ئۇنىڭ ئالدىدا خىجىلمەن . ئۇ ئاق كۆڭۈل قىز ، ئازار بېرىشنى كۆڭلۈم كۆتۈرمىدى ! يىپىڭ ، گېپىمنى چۈشەندىڭىزمۇ ؟ — ئۇ سىڭلىڭىز ئەمەس ، — دېدىم تەرسالق قىلىپ ، — ئىچ ئاغرىتىشنىڭ ئۆزى خەتەرلىك ئىش ، بولۇپمۇ ئوغۇل بىلەن قىز ئوتتۇرىسىدا .

— شۇنىسى ، ۋۇجۇدۇمدا ئۇنىڭغا قارىتا مۇھەببەتتىن ئەسەر يوق .

— ئەگەر مەن بولمىسام ، ئۇنى ياخشى كۆرگەن بولاتتىڭىزمۇ ؟ ئۇ ئويغا چۆمدى . كېيىن گاڭگىرىغان ھالدا بېشىنى چايقىدى : — بىلمەيمەن .

— بۇ سۆزىڭىز ئۇنىڭ يەنىلا سىزنى جەلپ قىلالايدىغانلىقىنى ئىسپاتلايدۇ ، — دېدىم مەن ئەزۋەيلەپ ، — ئۇ ھېسداشلىقىڭىز ۋە ئىچ

ئاغرىتىشىڭىزدىن پايدىلىنىپ سىزنى ئىندەككە كەلتۈرمەكچى . شۇڭا ،
بايىقى ئەھۋال يەنىلا يۈز بېرىشى مۇمكىن !

— يىپىڭ ! — دېدى ئۇ قولۇمنى چىڭ تۇتۇپ كۆزۈمگە تىكىل-
گىنىچە ، — قەسەم ئىچمەنكى ، ئەتىدىن تارتىپ « ئۇياق » قا قەدەم
باسمايمەن ، سىز بىلەن بىللە بارسام بارىمەن ، ئۆزۈم بارمايمەن ! رۇ-
پىڭلارغا بەرگەن ۋەدەمگە خىلاپلىق قىلىشقا رازىمەنكى ، مەندىن گۇمان-
لىنىشىڭىزغا چىداپ تۇرالمايمەن ! يىپىڭ ، ماڭا ئىشىنىڭ ، ئىشىنىڭ
دەيمەن !

روشەنكى ، ئۇ تاقەتسىزلىنىۋاتاتتى . ئۇنىڭ جىددىي تەلەپپۇزى-
دىن باغرىم يۇمشاپ ئىچىم سىيرىلدى . ئۇ بىر ھازاغىچە گەپ قىلماي
يەرگە قاراپ تۇردى . بېشىمنى كۆتۈرۈشۈمگە ، ئىككىمىزنىڭ كۆزى
ئۇچراشتى . ئۇنىڭ كۆزلىرىدىكى ئىلتىجا ۋە مۇلايىملىق مېنى شۇررىدە
ئېرىتىۋەتتى . گەپمۇ قىلالماي قولۇمنى ئۇنىڭ ئالدىغا قويدۇم . قوللى-
رىمىز جۈپلەشتى ، ئۇ دەرھال قولۇمنى ئاغرىغۇدەك چىڭ سىقتى . بىر -
بىرىمىزگە تىكىلگىنىمىزچە بىرىپەس تۇرغاندىن كېيىن ، چىڭ چاپلىشىپ
نشانسىزلا ئالغا قاراپ ماڭدۇق . كوچىنىڭ ئىككى قاسنىقىدىكى دەرەخلەر
بىر - بىرلەپ كەينىمىزدە قالدى . كوچا چىراغلىرى شولىمىزنى بىردە
كەينىمىزگە ، بىردە ئالدىمىزغا چۈشۈرەتتى . بىر - بىرىمىزگە چاپلىشىپ
كەتتۇق ، ئۇنىڭ ئالدىقىدىن چىققان ئىسسىق ئېقىم مېنىڭ ئالدىقىمغا
ئۆتمەكتە ئىدى . كوچىنىڭ چېتىگە چىققاندا تەڭلا توختاپ قالدۇق .
— يانايلمۇ ؟ — دېدى ئۇ .

كەينىمىزگە يېنىپ ئاستا ماڭدۇق ، كوچىدا ئادەم سېلىككەندى .
— مۇشۇ پېتىمىزچە مېڭىۋېرىلى ، تاڭ ئاتقۇچە ماڭايلى ، —

دېدى ئۇ .

مەن زۇۋان سۈرمىدىم . ئۇ بىر تۈپ ئاكاتسىيە دەرەخىنىڭ يېنىدا
توختىدى .

— مەن سىزنى سۆيۈۋالاي ، — دېدى ئۇ ، — كۆزىڭىزنى يۇ-

مۇپ تۇرۇڭ !

كۆزۈمنى يۈمۈپ تۇردۇم . بۇ چوڭ كوچا ئىدى ، لېكىن بۇنىڭ بىلەن نېمە كارىم !

مارت ئېيىنىڭ ئاخىرى ، بۇ كۈنلەردە بىز بېيتەنگە بېرىپ ئويناشنى ياقتۇرۇپ قالدۇق . چۈنكى ، خې شۇخۇەن تاغنى ياخشى كۆرەتتى ، مەن سۇنى ياخشى كۆرەتتىم ، بېيتەندە سۇمۇ تاغمۇ بار ئىدى . باھار پەسلىدە بېيتەن ياپېشىل تاغلىرى ، زىلال سۇلىرى بىلەن ئاجايىپ كۆركەم تۈس ئالاتتى . بىزمۇ ئاشۇ ياپېشىل ئۆسۈملۈك-لەرگە ئوخشاش ھاياتى كۈچكە تولماقتا ئىدۇق . كىچىككىنە يېشىل قولۇققا چۈشۈپ كۆلدە بەھۇزۇر سەيلە قىلىپ ، ھاياتلىقنىڭ ، ياشلىق باھارىنىڭ ، شېرىن چۈشتەك يېقىملىق مۇھەببەتنىڭ پەيزىنى سۈردۈق . ئۇنىڭ ئاۋازى ناھايىتى ساز ئىدى ، مېنىڭ ئاۋازىمۇ قېلىشمايتتى . داۋال-خۇپ تۇرغان قولۇققا ئۇ ماڭا بىر ناخشا ئېيتىپ بەردى :

قار ئۇچقۇنى كەتتى ئۆتۈپ ئېچىلغۇسى مېيخۇا گۈلى ،
ئويناقشىغان جۈپ قارلىغاچ كۆكتە پەرۋاز ئەيلىدى .
ئىللىق باھار كەلگەچ يانا گۈل - چېچەككە تولدى جاھان ،
ئالدى دىيار يېپىيىڭى تۈس گۈزەللىكى بولدى ئايان .

مەن قاققلاپ كۈلگىنىمچە قولۇم بىلەن سۇنى قوچۇپ ، سۇ يۈ-زىدە سان - ساناقسىز مەيىن دولقۇنلارنى ھاسىل قىلدىم ، كېيىن ئو-چۇملاپ سۇ ئېلىپ خې شۇخۇەنگە چاچتىم . ئۇ پالاقنى ئېگىز كۆتۈرۈپ ماڭا ھەيۋە قىلدى . نەتىجىدە قولۇق كۆلنىڭ ئوتتۇرىسىدا پىرقىراپ كەتتى . ئويۇن - چاقچاقتىن كېيىن ئېڭىكىمنى قولۇم بىلەن تىرەپ سۈكۈت ئىچىدە ئولتۇردۇم ، ئۇمۇ جىمىپ قالدى . شۇ تەرىزدە گەپ - سۆز قىلماي ، بىر - بىرىمىزگە قاراپ ئولتۇرۇپ قالدۇق .

— بۇ ناخشىڭىز قاملاشمىدى ، — دېدىم مەن ، — قارمۇ يوق ، مېيخۇا گۈلىمۇ ئېچىلمىغان پەسلىدە مۇھىتقا ماس كەلمىدى !
— ئۇنداق بولسا ، قايسى ناخشىنى ئېيتاي ؟

— مۇھىتقا ماس كەلگۈدەك ناخشا ئېيتىڭ .
بۇنىڭ بىلەن ئۇ بەكمۇ ياخشى بىر ناخشا ئېيتتى :

ھۆسنىڭگە زەپ قوشتى ھۆسن ، سۈرەت كەبى ئاسمانۇ تاغ ،
قارلار ئېرىپ سۇ كۈۋەجەر ، مەيىن شامال سۆيگەن شۇ چاغ .
زەپمۇ گۈزەل باھار پەسلى بۇ ، ياپپېشىل ئەتراپ تۈگۈل ،
گۈل سايىسى ، گۈللەر ھىدى ، مەجنۇن تاللار ئوينار ئۇسسۇل .
قورقۇنچتۇر باھار كېتىپ ، گۈل - گىياھلار بولسا غازاڭ ،
تەبىئەتنىڭ گۈزەللىكىن جۇدۇن - چاپقۇن قىلسا خازان .
ياشلىق ئۆتەر ئېقىن سۈدەك ، ئەستە مەھكەم تۇتقىن يىگىت ،
ھايات گۈزەل ، مۇھەببەت دەپ يۈرمىگىن سەن پىراق چېكىپ

خې شۇخۇەن بۇ ناخشىنى بوش ئاۋازدا شۇنداق لەرزىان ، مۇڭلۇق
ئېيتتىكى ، ساداسى سۇ يۈزىدە چۆرگىلەپ ئۇزاققىچە قۇلقىمدىن كەت-
مىدى ، كۆڭلۈم بۇزۇلۇپ كىرىپكىم نەملەشتى . ئۇ قولۇمنى چېڭ تۇ-
تىۋالدى ، قولۇق سۇ ئۈستىدە لەيلەپ قالدى ، « قارلار ئېرىپ سۇ كۆ-
ۋەجەر ، مەيىن شامال سۆيگەن شۇ چاغ . . . » بىز كۆلنىڭ مەنزىرىسى
ۋە تاغنىڭ گۈزەللىكىگە مەست بولۇپ ، ئۈنچىقماي بىر - بىرىمىزگە
قاراپ ئولتۇرۇپ قالدۇق .

ئاپپىل ئايلىرىدا بىز تانسا ئويناشقا قىزىقىپ قالدۇق . تانسىخانغا
كىرىۋېلىپ ، قىن - قىنىمىزغا پاتماي قانغۇچە تانسا ئوينايىتتۇق ، بۇ تان-
سىنىڭ راسا ئەۋجىگە چىققان چاغلىرى ئىدى . شۇنىسى ، ئىككىمىز تانسا
ئويناشنى بىلمەيتتۇق . خې شۇخۇەن ھېچنىمىگە پەرۋا قىلماي مېنى
مەيدانغا تارتىپ چۈشۈرەتتى ، باشقىلار مازاق قىلارمۇ دېمەي ، چېلىۋات-
قان مۇزىكىغا كەلسۇن - كەلمسۇن ئوينىۋېرەتتۇق ، خۇددى كىچىك با-
للىاردەك كۈلۈپ قىن - قىنىمىزغا پاتماي كېتەتتۇق .

يېرىم كىچىدە ، چەكسىز شادلىق ئىلكىدە تانسىخاندىن قايتقىن-
مىزدىمۇ ، مەن ئۇنىڭ مۆرىسىگە بېشىمنى قويايتتىم ، كوچىغا پاتماي كۈ-
لۈپ ماڭاتتۇق . ئۆيگە كەلگىنىمدە ، ئۆزۈمنى باسالماي ئۆينىڭ ئىچىدە

پىرقىراپ ئىختىيارسىز كۈلەتتىم . ئۇخلاش كىيىمىنى كىيىپ چاچلىق
رىمىنى تارىغۇچە ھەم پۈتۈمنى ئۇدارغا كەلتۈرۈپ تۇرۇپ ناخشىغا غىڭ-
شىتتىم . ئاپام ماڭا قاراپ ھەيران بولۇپ :
— بۇ قىز ئەقلىدىن ئېزىپتۇ ! — دەپ قوياتتى .
راست ئەقلىدىن ئازغانىدىم ! دۇنيادا پەقەت مۇھەببەتلا ئادەمنى
ئەقلىدىن ئازدۇرالايتتى .

بۈگۈن شۇخۇەن ئىككىمىز كىنو كۆرگىلى باردۇق ، ئېلىزاپىت
تايلىر ئورۇندىغان سىمفونىيە ئىكەن . تىياتىرخانىنىڭ ئالدىغا ئادەم تو-
لۇپ كېتىپتۇ . بېلەتكە ئۆچىرەت تۇرغانلارنىڭ ئايىغى كوچىنىڭ دوق-
مۇشىغا يېتىپتۇ . ئۇلارنىڭ ئارىسىدىن ئاپتوموبىللار ئۇياقتىن - بۇياققا
ئۆتۈپ تۇرۇپتۇ . خې شۇخۇەن نەق بىر سائەت ئۆچىرەتتە تۇرۇپ ئىككى
بېلەت ئالدى . ئالدىنقى مەيدان تېخى تۈگىمىگەندى . ئويۇن باشلانغۇچە
ماگىزىنلارغا كىرىپ ، ئۆتكەن - كەچكەنلەرنىڭ تاماشىسىنى كۆرگەچ ،
تىياتىرخانىنىڭ ئەتراپىدا ئايلىنىپ يۈردۈق .

توساتتىن ، كۆزۈم ئاۋاق بىر ئادەمگە چۈشۈپ قالدى ، گازىر
كۆز ، قىسقا ئېگەك بۇ ئادەم شۇ ئاچامنىڭ ئوينىشى ئەمەسمۇ ! بۇ قېتىم ئۇ
پىيادە ، ئۆزى يالغۇز ئىدى . ئالدىراپ بىر يەرگە كېتىۋاتقاندا قىلاتتى .
شۇئان كاللامغا ، ئۇ شۇ ئاچامنىڭ يېنىغا ماڭدى ، دېگەن ئوي كەلدى -
دە ، دەرھال پېيىگە چۈشمەكچى بولدۇم . خې شۇخۇەنگە :

— ئازراق ئىشىم چىقىپ قالدى ، ھازىرلا كېلىمەن ، — دەپ قو-
يۇپلا ، بۇرۇلۇپ ھېلىقى ئادەمنىڭ كەينىدىن ماڭدىم .
— يېپىڭ نەگە بارىسىز ؟ — دېدى خې شۇخۇەن كەينىدىن
توۋلاپ .

خې شۇخۇەنگە جاۋاب بېرىشكىمۇ ئۈلگۈرەلمىدىم . چۈنكى ، ھې-
لىقى ئادەم تار بىر كوچىغا كىرىپ كەتكەندى . مەنمۇ تاپ بېسىپ شۇ
كوچىغا كىردىم . بۇ تار كوچىدا « كىچىك پارىژ » ناملىق قەھۋەخانا بار
ئىكەن . ھېلىقى ئادەم قەھۋەخانىغا كىرىپ كەتكەندە ، مەن ئۇنىڭ شۇ
ئاچام بىلەن مەشەدە كۆرۈشۈشكە ۋەدىلەشكەنلىكىنى تېخىمۇ جەزملەش-

تۈردۈم - دە ، قەھۋە خانىغا كىردىم . ئۇنىڭ ئىچىدىكى غۇۋا يۇرۇقلۇققا كۆنەلمەي بىرپەس تۇرۇپ قالدىم . كۈتكۈچى قىز يېنىمغا كېلىپ بوش ئاۋازدا سورىدى :

— بۇ يەرگە ۋەدە بىلەن كەلگەنمىدىڭىز ؟ بىرىنى ئىزدەمسىز ياكى كۈتەمسىز ؟

مەن ھېلىقى ياداڭغۇ ئادەمنى ئىزدەپ ئەتراپقا قارىغىچە كۈتكۈچىنىڭ سوئالىغا يالغاندىن جاۋاب بەردىم :

— چېچىنى ئوتتۇرىدىن ئايرىپ تارىغان بىر ياش ئەپەندى كەلدىمۇ ؟ ئۇ مېنى مۇشۇ يەردە كۈتمەكچى ئىدى ! — دېدىم .

— ھە ، مۇنداق دەڭ ، — دېدى كۈتكۈچى ۋە ئويلانغان ھالدا سورىدى ، — ئۇ ئەپەندى ئېڭىز بويۇقمۇ پاكارمۇ ؟

— ئوتتۇرا بوي ، — دېدىم مەن يەنىلا ئەتراپقا نەزەر سېلىپ ، شىرما بىلەن ئايرىلغان خانىلارنى زادىلا ئېنىق كۆرگىلى بولمايتتى .

— يۈرۈڭ مەن سىزگە ئىزدىشىپ بېرىمەن ، — دېدى كۈتكۈچى . ئۇ كۆڭلۈمدىكىنى تاپقاندى ، ئۇنىڭ كەينىدىن ماڭدىم . خانىلارنىڭ ئوتتۇرىسىدىن ئۆتۈپ كېتىۋېتىپ ، ئىككى تەرەپتىكى ئادەملەرگە سەپ-سالدىم . ھېلىقى ئاۋاقنىڭ ئەڭ ئاخىرقى قاتارىدا ئولتۇرغانلىقىنى بايقىدىم . ئۇ يالغۇز ئىدى . بىرىنى كۈتۈپ ئولتۇرغان بولسا كېرەك . مەن خۇشاللىقىمدا خې شۇخۇەن بىلەن كىنۇنى ئۇنتۇدۇم ، بۈگۈن بۇ ئىشتىن چوقۇم نەتىجە چىقىرىشىم لازىم ! مەن بۇرۇلۇپ كۈتكۈچىگە :

— ئۇ تېخى كەلمىگەن ئوخشايدۇ ، مەن بۇ يەردە كۈتۈپ تۇراي ، ئەگەر بىرەر ئەپەندى كېلىپ ، لى خېنىمنى ئىزدەيمەن دېسە باشلاپ كېلەرسىز ، — دېدىم .

مەن ھېلىقى ئادەمنىڭ ئالدىدىكى قاتارىدا ئولتۇردۇم ، ئارىمىزنى بىرلا شىرما ئايرىپ تۇراتتى . مەن ئورنۇمدىن قوزغالماي سەۋرچانلىق بىلەن كۈتتۈم .

كۈتكۈچى قەھۋە ئەكەلدى ۋە سەممىيلىك بىلەن مەن كۈتۈۋاتقان ئەپەندى كېلىشىگىلا يېنىمغا ئەكېلىدىغانلىقىنى ئېيتتى . بۇ ئىشلارغا

ئىچىمىدە كۈلەتتىم ، مەنىسىز ئىز قوغلاپ يۈرگەچكىمىكىن جىددىيلىشەتتىم ، مەنۇنۇمۇ بولاتتىم . يېرىم سائەت ئۆتتى ، شۇ ئاچامنىڭ قارىسىمۇ كۆرۈنمىدى . شۇنچە ھەشەم بىلەن بېلىتتىكى ئالغان سىمفونىيە ئاللىقا . چان باشلىنىپمۇ كەتتى . بۇ ئاۋاق ئادەممۇ قوزغالماي ئولتۇراتتى . مەن پېيىگە چۈشكەندىن كېيىن ، بىر نەرسىگە ئېرىشەي دېگەن نىيەتتە چىداپ ئولتۇرۇشقا مەجبۇر بولدۇم .

يەنە يېرىم سائەت ئۆتكەندىن كېيىن ، ئېگىز بويلۇق بىر ئادەم ئالدىمدىن ئۆتۈپ بېرىپ ئۇنىڭ يېنىدا ئولتۇرۇۋىدى ، ئۇ غەزەپ بىلەن :
— توپتوغرا بىر سائەت كۈتتۈم ، — دېدى .

مەن لاسسىدە بولۇپ قالدىم . ئۇنىڭ كۈتكىنى ئەر كىشى ئىكەن ئەمەسمۇ ! شۇ ئاچامغا قىلچە مۇناسىۋەتسىز بىر ئىشنى دەپ شۇنچە ياخشى تىياتىرنى قۇربان قىلىۋېتىپ ، بۇ قاراڭغۇ قەھۋەخانىدا قۇرۇقتىن — قۇرۇق بىر سائەت ئولتۇرغىنىمغا ئىست دەپ قالدىم . كۈت-كۈچىنىڭ ھېسداشلىق بىلەن ئىچ ئاغرىتىپ كېتىشلىرىگە چىدىغىمىمچۇ تېخى ! ئۆمرۈمدە كۆرمىگەن خورلۇقتە — بۇ ! كەتمەكچى بولۇپ ئورنۇمدىن تۇرۇشقا تەمشەلگىنىمدە ، ئاۋاقنىڭ بوش ئاۋازدا سۆزلىگەن گېپىنى ئاڭلاپ قالدىم :

— كەلدىمۇ — يوق ؟

— بۈگۈن كېچە سائەت بىردە ، — دېدى جاۋاب بەرگۈچى بو-غۇق ئاۋازدا . ئۇلار ئىنتايىن پەس ئاۋازدا سۆزلىشەتتى ، سۆھبىتى بەكمۇ سىرلىق ئىدى . بۇ ھال يەنە دىققىتىمنى قوزغىدى . نېمىنى كەلدىمۇ — يوق دېيىشىدىغاندۇ ؟ كېچە سائەت بىردە ؟ بۇ چاغدا چوقۇم ياخشى ئىش قىلىشمايدۇ ، « كېچە » دىكى ھەرىكەتلەرنىڭ ھەممىسى ئوچۇق — ئاشكارا ئىش ئەمەس ! مەن قۇلقىمنى شىرمىنىڭ تاختىسىغا يېقىپ ، ئۇلارنىڭ گېپىنى ئوغرىلىقچە ئاڭلىدىم . بوغۇق ئاۋازلىق ئادەم سۆزىنى داۋاملاشتۇردى .

— پەخەس بول ، ئاتو ياردەمگە بارىدۇ ، كونا جايدا . پابىداڭنى ئورمانلىقتا توختات . ئۇقتۇڭمۇ ؟

— ئادەم كۆپ كەلمسۇن ، — دېدى ئاۋاق .

— دېمىسەڭمۇ بىلىمەن ، قولۋاقتىكى بىرلا ئادەم يېڭى .

— ئىشەنچلىكمۇ ؟

— ئىشەنچلىك .

— نېمىلەرنى ئەكەلدىڭ ، ھېلىقى نەرسە بارمۇ — يوق !

— ئۇ نەرسە يوق ، كۆپىنچىسى گىرىم بۇيۇملىرى ، ئازراق مەرۋايىت پاراشوكى بار ، — ئۇلارنىڭ ئاۋازى تېخىمۇ پەسىيىپ كەتتى .

مەن چۈشەندىم . ئەسلى بۇ خەق ئەتكەسچى ئىكەن — دە ، مەن قۇلقىمنى شىرما تاختىسىغا يېقىپ خېلى زەن قويدۇم . لېكىن ئۇلارنىڭ ئاۋازى بەك پەسىيىپ كەتكەچكە ، ئېنىق ئاڭلىيالمىدىم . ئۇنىڭ ئۈستىگە نۇرغۇنلىغان غەلىتە ئاتالغۇلارنى ئىشلەتكىنى ئۈچۈن زادىلا چۈشەنەلمىدىم . ئۇلار بىر — بىرىگە بەزى ئىشلارنى چېكىلەشتى . مەن ئورنۇمدىن قوزغىلىشىمغا بوغۇق ئاۋازنىڭ بىر گېپى قۇلقىمغا كىردى :

— لاۋۋېي ، لۇ ئائىلىسىدىكى ئايالدىن ئېھتىيات قىل .

— خاتىرجەم بول ، مەن ئۇنىڭ بىلەن ئون نەچچە يىلدىن بۇيان ئارىلىشىپ كېلىۋاتىمەن !

— شۇنداقتمۇ لۇنىڭ چىشىغا تەگكىلى بولمايدۇ !

— ئۇ قېرىپ قاپاق باش بولۇپ قالدى ، قورقۇپ نېمە كەپتۇ !

بۇ خەقنىڭ گېپىنى ئاڭلاۋېرىشكە تاقىتىم قالدى . چۈنكى بۇ گەپلەر مېنى بەكمۇ ھەيران قالدۇرغان ۋە ساراسىمىگە سالغانىدى . ئىس- تاكاننىڭ ئاستىغا ئون كويىنى باستۇرۇپ قويدۇم — دە ، يېنىپ چىقتىم . خې شۇخۇەن ئاچچىقىغا پايلىماي كېتىپ قالدى ، دېگەن ئوي بىلەن كىنو خانىنىڭ ئالدىغىمۇ بارماي ، ئەھۋالنى كۆرۈپ بېقىش ئۈچۈن ئۇدۇل « ئۇياق » قا باردىم . شۇ ئاچام ئۆيدە ئىكەن . ئۇ خۇددى قەدىردان خوتۇن ، ئاق كۆڭۈل ئانىدەك ، ساپاغا يۆلەنگىنىچە بەخىرامان ئولتۇرۇپ پوپايكا توقۇۋاتاتتى . ئەپتىدىن جىنايەت ئىزىنى تاپقىلى بولمايتتى . دادام ئاۋۋالقىدەكلا ساپادا تاماكا چېكىپ ئولتۇرۇپتۇ ، مېڭىڭ بىلەن ئېرخاۋ يوق ئىدى ، رۇپىڭ ھۇجرىسىغا كىرىۋېلىپ ھىجران دەردىنى تارتىۋاتقان

بولسا كېرەك . ئېرجىي مېھمانخانىدا ئەينەك شارىك ئويىناپ ، ساپا بىلەن شىرەنىڭ چۆرىسىدە ئۆمىلەپ يۈرەتتى . دادام مېنى كۆرۈپلا غاڭزىسىنى قولغا ئېلىپ :

— رۇپىڭنى ئەۋەتىپ سېنى چاقىرتاي دەپ تۇراتتىم ، — دېدى .

— بىرەر ئىش بارمىدى ؟ — دەپ سورىدىم مەن .

دادام كۆزلىرىنى پۈرۈپ ماڭا بىر قارىۋېلىپ سورىدى :

— سېنى ئىش بولسا ئاندىن چاقىرتىدىغان گەپمۇ ؟

مەن دومىيغىنىمچە ساپانىڭ ئوتتۇرىسىغا كېلىپ ئولتۇردۇم . شۇ

ئاچام ماڭا لەپىدە قاراپ قويدى ، مەن يىگىت تاللىشىش ئويۇنى قويغان-

دىن كېيىن ، شۇ ئاچام ئىككىمىزنىڭ ئۆچمەنلىكى تېخىمۇ كۈچىيىپ

كۆرۈشكەندە ئەھۋاللىشىپمۇ قويمايدىغان بولۇپ قالغاندۇق . بۈگۈن

كۈتۈلمىگەندە بەكمۇ ئېغىر بىر ئىشتىن خەۋەر تاپقانلىقىم ئۈچۈن ، ئىخ-

تىيارسىز ئۇنىڭغا ئىككى قېتىم قاراپ قويدۇم . دادام ماڭا سەپىلىپ قا-

رغاندىن كېيىن سورىدى :

— غەمكىن تۇرسەن ، پۇل لازىم بولۇپ قالدىمۇ ؟

مەن دادامغا قارىدىم ، دادامنىڭ نۇرغۇن بايلىقى بارلىقىنى بىلەت-

تىم . بۇ بايلىقنىڭ كۆپى نا ئېنىق يوللار بىلەن قولغا كەلگەنىدى . نېمىلا

بولمىسۇن ، دادام كېلىپ چىقىشى ئېنىق بولمىغان ، بايلىقنىڭ مەنبەسىمۇ

توغرا بولمىغان مىلتارىست ئىدى . ئائىلىنىڭ ئىقتىسادىي ھوقۇقى دادام-

نىڭ قولىدا بولسىمۇ شۇ ئاچام باشقۇراتتى . ھازىر بۇ بايلىق زادى قانچە-

لىك ؟ بەلكى كۆپ قىسمى ھېلىقى لاۋۋېي دېگەن ئاۋاقنىڭ قولىغا ئۆتۈپ

كەتكەندۇ . مەن ئويلىنىپ كۆرۈپ ، ئاۋۋال سىناپ بېقىش نىيىتىگە كە-

دىم . — دە ، چىرايىمنى ئۆزگەرتىمەي سورىدىم :

— دادا ، پۇلىڭىز شۇنچە كۆپمۇ ؟

دادام كۆزلىرىنى پۈرۈپ ، مەندىن ياندۇرۇپ سورىدى :

— نېمە قىلاتتىڭ ؟ پۇل كېرەكمىدى ؟

— ياق ، — دېدىم مەن بېشىمنى چايقاپ ، — ئەگەر ئۆي ئالساق

لازىم بولىدۇ .

— ئۆي ئالساق ؟ — دادام ئىشەنمىگەندەك ماڭا قاراپ قويدى ، — قايسى ئۆينى ئالماقچىسىلەر ؟
— بۇنى ئۆزىڭىز دېگەنغۇ ؟ — دېدىم بوشقىنا ، — بىز ئولتۇرۇۋاتقان ئۆينىڭ ئېگىسى ئۆينى ساتىدىكەن ، مېنىڭچە ئېلىۋالساق بولىدىغان ئوخشايدۇ .

— قانچىگە ساتىدىكەن ؟

— سەكسەن مىڭ كويغا ، — دېدىم قورقماي .
— سەكسەن مىڭ كوي ! — دېدى شۇ ئاچام ئولتۇرالمى ، — بىزدە سەكسەن يۈز كويمۇ يوق .

مەن كۆز قىرىمدا شۇ ئاچامغا قارىدىم . ئۇ غەزەپلەنمەكتە ھەم بىئارام بولماقتا ئىدى . مەن ئۇنىڭ ھالىغا پەرۋا قىلماي :

— دادا ، سىز بەزىدە بەكمۇ پۇلداردەك ، بەزىدە گادايدەك كۆرۈنسىز . ئۆزىڭىزنىڭ ھېسابىنىمۇ ئېنىق بىلمەيسىزغۇ دەيمەن ؟ دادا ، زادى قانچىلىك بايلىقىڭىز بار ؟

— بۇنىڭغا بەك كۆڭۈل بۆلمەسەن ؟ — دەپ سورىدى دادام .
مەن دىمىغىمدا كۈلۈپ قويدۇم :

— بۇنىڭغا كۆڭۈل بۆلۈپ نېمە قىلاي . مەن سىزنىڭ بايلىقىڭىزغا تايىنىپ ياشىماقچى ئەمەسمەن ، ئۆزۈمگە تايىنىپ ياشايمەن . ئەگەر سىزنىڭ ئورنىڭىزدا مەن بولسام ، ھېساباتنى ئېنىق — ئايدىڭ قىلاتتىم ھەرقانداق ئادەمگە ئوڭايلىقچە ئىشەنمەيتتىم .

گەپلىرىم چەنلىگەن نىشانغا تەگدى . دادامنىڭ گۇمانخورلۇق كېسىلىنى قوزغىۋەتتىم . ئۇ ماڭا تىكىلگىنىچە :

— سەن زادى نېمە دېمەكچى ؟ بىرەر گەپ — سۆز ئاڭلىدىڭمۇ ؟ — دېدى .

— ھېچ گەپ يوق ، — دېدىم مەن قاشلىرىمنى ئۇچۇرۇپ شۇ ئاچامغا قاراپ قويۇپ ، شۇ ئاچاممۇ يەۋەتكۈدەك ئەلپازدا ماڭا قاراپ تۇرغانىكەن . توقۇۋاتقان پوپايىكىسىنى تاشلاپلا ماڭا بىشەملىك قىلدى .

— گېپىڭ بولسا دەۋەرگىن . ھوي پەس . . .

— شۆچىن ! — دادامنىڭ قاتتىق توۋلىشى بىلەن شۆ ئاچامنىڭ ئاغزى تۇۋاقلاندى ، دادام ئۆزىنى تۇتۇۋالدى ، — ئاخشاملىققا يېقىنقى يىللاردىن بۇيانقى ئومۇمىي ھېسابات دەپتىرىنى ئاچقىپ ماڭا كۆرسەت . سەكسەن مىڭ كوي چىقىرىش قىيىنغا چۈشكۈدەك ئىش ئەمەستۇ ؟ — مەندىن گۇمانلىنىۋاتامسىز ؟ . . . — دېدى شۆ ئاچام كۆك-رىپ .

— سەندىن گۇمانلىنىۋاتقىنىم يوق ! — دېدى دادام قوشۇمىسىنى تۈرۈپ ، — مەن ئىقتىسادىي ئەھۋالىمىزنى بىلىپ باقاي دەۋاتمەن ! ھېساباتنى ئوقۇپ تۇرۇشۇم كېرەك ! چۈشەندىڭمۇ ، ئاخشاملىققا ماڭا ھەممىنى كۆرسەت !

— ھېسابات دەپتىرىنى ؟ — دېدى شۆ ئاچام ئەرۋاھى ئۇچۇپ ، — ئائىلىنىڭ ھېسابى قالايمىقان تۇرسا ، نەدىمۇ ھېسابات دەپتىرى بولسۇن ؟

— ئۇنداق بولسا بانكىنىڭ چېكى بىلەن قەرزگە بېرىلگەن پۇللارنىڭ ھۆججەتلىرىنى كۆرسەت !

شۆ ئاچامدىن سادا چىقمىدى . ئۇنىڭ پوپايىكا تۇتقان قولى تىت-رىمەكتە ئىدى . چىرايى كۆكرىپ كەتتى ، كالىپۇكىنى چىشلىگەن پېتى ئولتۇرۇپ قالدى . مەن ئىچ - ئىچىمدىن خۇشال بولدۇم ، ئەمدى ئۇنىڭ بىرنەچچە يىلدىن بۇيان ئېچىلغان كاۋاكىنى قانداق ياپىدىغانلىقىنى كۆرۈپ باقايچۇ ، باش - ئايىغى يوق ھېسابات ، ھېلىقى ئاۋاق ، ھارامدىن بولغان بالا ، تېخى . . . ئەتكەسچىلىك ! نېمىدېگەن پەسكەشلىك ، نېمىدېگەن قالايمىقانچىلىق بۇ ! ئەگەر مەن ھەرىكەتلىنىپ بۇ ئەتكەسچىلىك دېلوسىنى پاش قىلسام نېمە ئىشلار بولۇپ كېتەر ؟ ئەپسۇسكى دەلىل - ئىسپاتىم بەك ئاز ئىدى ، قەھۋەخانىدا ئوغرىلىقچە ئاڭلىغان بىرنەچچە ئېغىزلا گەپ ئاساس بولالمايتتى ، ئۇنىڭ بىلەن خەقنى ئىشەن-دۈرەلمەيتتىم . . .

— يېپىڭ ، — دادامنىڭ ئاۋازىدىن چۆچۈپ ئېسىمنى يىغدىم ، — ئۆيىنى جەزمەن ئېلىپ بېرىمەن ، قانداق ؟

— بولىدۇ ، — دېدىم تىلىمنىڭ ئۇچىدىلا ، — ئۆي ئىجارىسى تۆلەپ يۈرۈشمۇ ئاۋارىچىلىق ئىكەن .

— ئالىي مەكتەپكە ئىمتىھان بېرەمسەن — يوق ؟ — دەپ سو-رىدى دادام .

— ئىمتىھان ! — دېدىم مەن ھەمدە دادام راستلا ماڭا غەمخورلۇق قىلىۋاتامدۇ — قانداق ، دەپ سوغۇق نەزەردە دادامغا قارىدىم . ئۇ ئەجەب ماڭا ئامراق بولۇپ قالدغۇ ؟ ئادەمنىڭ ھېسسىياتى نەقەدەر مۇرەككەپ ۋە چۈشىنىكسىز — ھە !

— نېمە ئىشلار بىلەن بولۇۋاتسەن ؟

— مۇھەببەت بىلەن ، — دېدىم ئاددىيلا قىلىپ .

دادامنىڭ قاشلىرى كۆتۈرۈلدى ، ئۇ ماڭا ياندىن قاراپ .

— ھېلىقى پوچى ئەزىمەت بىلەنمۇ ؟ — دېدى .

ئۇنىڭ خې شۇخۇەننى دەۋاتقانلىقىنى بىلىپ بېشىمنى لىڭشىتتىم .

— ئوھوي ، — دېدى دادام كۈلۈمسىرەپ ، ئاندىن ئالدىمغا

كەلدى ۋە مۇرەمگە ئۇرۇپ :

— يىپىڭ ، ئادەم تونۇيدىكەنسىن ، ئۇ ئىستىقبالى بار يىگىت ، —

دېدى .

مەن گەپ — سۆز قىلماي كۈلۈپ قويدۇم .

— يىپىڭ ، يۈر ، ھۇجرامغا كىرەيلى ، ساڭا بىر نەرسە كۆرسىد-

تەي ! — دېدى دادام .

بەكمۇ ھەيران بولدۇم . ئادەتتە بۇ يەرگە كەلسەم ، مېھمانخانىدا

ئازراق ئولتۇرۇپلا قايتاتتىم . ئارىلاپ رۇپىڭنىڭ ھۇجرىسىغا كىرىپ قو-

ياتتىم . دادامنىڭ ھۇجرىسىغا ناھايىتى ئاز كىرەتتىم . دادامنىڭ كەينىدىن

ئۇنىڭ ھۇجرىسىغا كىردىم ، دادام ماڭا قاراپ ئىنتايىن سىرلىق ۋە يېقىم-

لىق كۈلۈپ قويۇۋىدى ، كۆزلىرىمگە ئىشەنمەي قالدىم . چۈنكى ، ھازىرقى

دادام بىلەن ئىلگىرىكى دادام بەئەينى ئىككى ئادەم ئىدى . لېكىن مېنىڭ

كالىمغا سېڭىپ كەتكىنى رەھىمسىز ، قاتتىق قول دادا بولغاچقا ، ئۇنىڭ-

دىكى ئۆزگىرىش مەندە يۈچۈن بىر تۇيغۇ ۋە ئەنسىزلىك پەيدا قىلاتتى .

دادام ئىشكاپتىن ناھايىتى چىرايلىق بىر قەغەز كوروپكىنى ئېلىپ
شەرەگە قويۇپ :

— ئېچىپ كۆرۈپ باق ! — دېدى .

مەن شۈبھە بىلەن لېنتىنى يېشىپ ، قەغەز كوروپكىنى ئاچتىم —
دە ، داڭقىتىپ قالدىم . بۇنىڭ ئىچىدىكى بىر كىيىملىق يىپەك رەخت ئىدى .
كەن . رەختكە ئوچۇق رەڭدە مېيخۇا گۈلى كەشتىلەنگەن بولۇپ ، يورۇق
چۈشۈپ تۇرغان تەرىپى پارقىرايتتى . بۇ مەن كۆرۈپ باقمىغان چىرايلىق
ۋە ئېسىل نەرسە ئىدى . دادام بۇنى قەيەرلەردىنمۇ تاپقاندۇ . مەن سوئال
نەزەرىمدە دادامغا قارىدىم . دادام غاڭزىسىنى چىشلىگىنىچە :

— ساڭا ياقتىمۇ ؟ — دېدى .

— ماڭا ئالغانمۇ ؟ — دەپ سورىدىم شۈبھە ئىچىدە .

— ھەئە ، ساڭا ئالغان ، — دېدى دادام كۈلۈپ ، — ئېسىمدە
قېلىشىچە ، ئۈچىنچى ماي تۇغۇلغان كۈنۈڭ ، بۇ ، تۇغۇلغان كۈنۈڭگە
تەييارلىغان سوۋغىتىم .

دادامغا قارىغىنىمچە ئىنتايىن ھاياجانلاندىم ۋە ئۇنىڭغا ئىچىم ئاغ-
رىدى . لېكىن ، ھەش — پەش دېگۈچە بۇنىڭ ئورنىنى ئۆچمەنلىك ئىگى-
لىدى . دادام مېنىڭ كۆڭلۈمنى پۇل بىلەن سېتىۋالماقچى بولۇۋاتاتتى .
بىراق ، مەن ئۇنداق ئوڭاي سېتىلىپ كېتىدىغان لۇ يىپىڭ ئەمەس ! ئۇ-
نىڭ ئۈستىگە ئۈچىنچى ماي مېنىڭ تۇغۇلغان كۈنۈم ئەمەس !

— دادا ، خاتالىشىپسىز ، — دېدىم مەن دادامنىڭ كۆڭلىنى ئاياپ

ئولتۇرمايلا ، — ئۈچىنچى ماي شىنىڭنىڭ تۇغۇلغان كۈنى !

— ھوي ، شۇنداقمۇ ؟ — دېدى دادام گاڭگىرىغان ھالدا . ئاندىن

دىن ئۇ قاشلىرىنى يىمىرىپ ، كاللىسىدىكى خاتىرىلەرنى ئاقتۇرۇپ
چىقتى ، — ھە راست ، شىنىڭنىڭ تۇغۇلغان كۈنىمكەن ، ئۇ ئون يەتتە
ياشقا تولغان كۈنى چوڭ زىياپەت بەرگەندىم . ئۇ پەرىزاتتەك چىرايلىق
ئىدى . ئەپسۇسكى ، تۇغۇلغان كۈنىنى ئۆتكۈزۈپ يېرىم يىلدىن كېيىن
ئۆلۈپ كەتتى ، — دادام كارىۋاتىنىڭ يېنىدىكى يۇمشاق ئورۇندۇققا ئول-
تۇردى ، تاماكىسىنى قاتتىق شوراپ خىيال دەرياسىغا غەرق بولدى . كې-

يىن خۇددى ئۇيقۇدىن ئويغانغاندەك بېشىنى كۆتۈردى ، — ئۇنداق بولسا ، سېنىڭ — سېنىڭ تۇغۇلغان كۈنۈڭ . . .

— ئون ئىككىنچى دېكابىر ! ئەستە ساقلىماق ئاسان ! — دېدىم مەن سوغۇققىنا ، شۇنداق دادام ماڭا قاچانمۇ كۆيۈنۈپ باققان ! ئېھتىمال تۇغۇلغاندا مېنى قولغا ئېلىپمۇ باقمىغان بولغىتتى ! مەن يىگىرمە ياشقا كىرگۈچە ، دادام ئىككىمىز ئوتتۇرىسىدىكى ئالاقە نېمە بولدى ؟ پۇل ! راست ، پۇلدىن باشقا نەرسە بولمىدى .

— ھە ، — دېدى دادام ، — دېكابىر ، ئۇنداق بولسا ، بۇنى ئېلىپ كېتىۋەر بوپتۇ ، سەۋەبىسىز قىلىنغان سوۋغات بولسۇن . بۇ يىل تۇغۇلغان كۈنۈڭ بولغاندا مېھمان چاقىرىپ كاتتا زىياپەت ئۆتكۈزۈپ بېرىمەن . . .

— ھاجىتى يوق ، — دېدىم مەن سوغۇققىنا ، — زىياپەتكە قىلچە ھەۋسىم يوق ، ئۇنىڭ ئۈستىگە پېشانەمگە مۇنداق ئامەت پۈتۈلمىگەن ! دادامنىڭ بىگىزدەك قالدغان كۆزلىرىدىن پوزىتسىيەمدىن نارازى بولغانلىقى روشەن ئىپادىلىنىپ تۇراتتى . ئۇنىڭ قاشلىرى تېخىمۇ يىمىرىلدى ، كۆزلىرىنى غەزەپ بۇلۇتلىرى قاپلىدى . مەن بارمىقىمنى كورۇپكىدىكى رەختكە سۈركەپ تۇراتتىم ، ئۇنىڭدىن چىققان ئاۋاز ئوچۇق ئاڭلىناتتى . مەن قەستەن دادامغا قارىماي تۇرۇۋالدىم . كېيىن دادام مەن ئويلىغاندەك غەزەپ بىلەن ئەمەس ئادەتتىكىچە تەلەپپۇزدا :

— يىپىڭ ، مەن ساڭا بەرگەن ھەر قانداق نەرسە كۆڭلۈڭگە ياقمايدىكەن — دە !

مەن رەختنى سىلاپ تۇرۇپ دادامغا لايىپدە قاراپ قويدۇم .

— مېنىڭ كۆڭلۈمدىكى نەرسىنى پۇلغا سېتىۋالغىلى بولمايدۇ ! — دېدىم مەن تەكەببۇرلۇق بىلەن قەددىمنى رۇسلاپ ، — ئەپسۇسكى سىزدىن ئېلىۋاتقانلىرىمنىڭ قىممىتى بار ! — سۆزۈمنى تۈگەتتىم — دە ، بۇرۇلۇپ سىرتقا ماڭدىم . دادامنىڭ چىشىغا خوپلا تەگدىم ، شۇڭا ئۇنىڭ جۇدۇنى ئۆرلىمەستە تىكشۈرۈۋالدىم . بىراق ، ئەمدىلا قەدەم بېسىشىمغا ، دادام ئادەتتىكىدەك بۇيرۇق ئاھاڭدا

توۋلىدى :

— توختا ، يىپىڭ !

مەن شىپىدە توختاپ بۇرۇلۇپ دادامغا قارىدىم ، داداممۇ ماڭا تىكىلدى . ئاتا — بالا ئىككىمىز شۇ تەرزىدە تىكىلىپ بىر — بىرىمىزنى كۆزەتتۇق . تەتقىق قىلدۇق . كېيىن دادام يېنىدىكى كارىۋاتنى ئۇرۇپ قويۇپ ، ناھايىتى ئىللىق چىرايدا :

— كەل يىپىڭ ، بۇ يەردە ئولتۇر ، بىردەم مۇڭدشا يلى ، —

دېدى .

بۇ گەپ ماڭا غەلىتە تۇيۇلدى . مەن ئۇنىڭ يېنىغا بېرىپ كا-رىۋاتنىڭ گىرۋىكىدە ئولتۇردۇم . دادام ئوڭايسىزلانغان ھالدا تاماكىسىنى چېكىپ بىردەم ئولتۇردى . روشەنكى ، نېمە دەيدىغانلىقىنى ئۆزىمۇ بىل-مەيتتى ، مەن بولسام زۇۋان سۈرمەي ، ئۇنىڭ بىرنېمە دېيىشىنى كۈتۈپ ئولتۇردۇم .

— يىپىڭ ، — دادام ئاخىر ئارسالدىلىق بىلەن گەپ

باشلىدى ، — ئاپاڭ بىلەن بۇ يەرگە كۆچۈپ كېلىش نىيىتىڭ بارمۇ يوق ؟

— كۆچۈپ كېلىش ؟ — مەن قۇلاقلىرىمغا ئىشەنمەي قالدىم ، —

ياق ! دادا ، ئانا — بالا ئىككىمىز ناھايىتى خۇشال ياشىماقتىمىز ، ھازىرقى تۇرمۇش ھالىتىمىزنى ئۆزگەرتىش نىيىتىمىز يوق . راست گەپ قىلسام ، بىز شۇ ئاچامنىڭ خارلىشىغا چىدىمايمىز ! نېمە ئۈچۈن كۆچۈپ كېلىپ ئۆزىمىزگە كۆڭۈل ئاغرىقى تېپىۋالغىمىز ؟ ھازىرقى تۇرمۇشىمىز تىنىچ ۋە خاتىرجەم . ئاپام كېلىشىنى خالىمايدۇ ، مەنمۇ خالىمايمەن !

دادام مۇرىسىنى قىسىپ قويۇپ ، دېرىزىدىن سىرتقا نەزەر سالدى . شۇندا مەن ئۇنىڭ يۈزىدىكى قورۇقلارنى كۆرۈپ ، دادامنىڭ ھەقىقەتەن قېرىغانلىقىنى بايقىدىم . ئۇ غاڭزىسىنى قولىغا ئېلىپ ئېغىر خورسىنغاندىن كېيىن :

— شۇنداق ، سىلەرنىڭ تۇرمۇشۇڭلار ناھايىتى كۆڭۈللۈك ، —

دېدى ئۇنىڭ تەلەپپۇزىدىن ھەسرەت ئىپادىلىنەتتى ، ئۇ بىزنىڭ خۇشال-

لىقىمىزغا ھەسەت قىلىۋاتامدۇ يا ؟ — كۆچۈپ كېلىشنى خالىمايدىغانلىق.
قىڭلار ماڭىمۇ ئايان . ئاپاڭ ئىككىڭلارنىڭ ئالدىدا ئەيىبلىكمەن ، — ئۇ
بىردىنلا سۆزدىن توختىدى . سەل تۇرۇۋالغاندىن كېيىن يەنە داۋاملاش-
تۇردى ، — مەن يەتتە خوتۇن ئېلىپ ئون نەچچە پەرزەنت كۆردۈم .
ئەمدىلىكتە ھەممىسىدىن ئايرىلدىم . شۆچىنىڭ بالىلىرى چاكىنا ، بىرەر
ئالاھىدىلىكى ۋە باشقىلاردىن ئارتۇق يېرى يوق . يىپىڭ ، — ئۇ بىر قو-
لىنى مۇرەمگە قويدى ، — سېنىڭ مېجەزىڭ مېنىڭ ياش ۋاقتىمدىكىگە
ئوخشىشىدۇ . قەيسەر ، تۈز ، دېگىنىڭدىن يانمايسەن . ئوغۇل بالا بولغان
بولساڭ ، مېنىڭ ئۆزۈملا بولار كەنسەن !

— مەن سىزدەك بولۇشنى خالىمايمەن ، دادا ! — دېدىم مەن .
— راست دەيسەن ، مەنمۇ سېنىڭ مەندەك بولۇشۇڭنى ئۈمىد
قىلمايمەن ! — دېدى دادام ۋە تاماكىسىنى كەينى — كەينىدىن پۈۋلىدى ،
توساتتىن كۆڭلۈمدە غەلىتە ، سۆز بىلەن ئىپادىلىگىلى بولمايدىغان بىر
تۇيغۇ پەيدا بولدى ، دادام مىسكىن تەلەپپۇزدا سۆزلەۋاتاتتى . ئەمدى ئۇ
ئۆمرىدە قىلغان خاتالىقلىرىغا پۇشايمان قىلىۋاتامدىغاندۇ ؟ مەن ئۈنچىق
ماي ئولتۇردۇم . بىر ئازدىن كېيىن دادام بوش ئاۋازدا سۆزىنى داۋاملاش-
تۇردى ، — يىپىڭ ، نېمىنىڭ قىممىتى بار ؟ نېمىنىڭ قىممىتى يوق ؟
بىر قانچە ئون يىل ئىلگىرى مەن ناھايىتى كۆپ ئەسكىرىي كۈچكە ئىگە
ئىدىم . شەرقىي — شىمالدىكى ئۈچ ئۆلكىدە مېنى بىلمەيدىغان ئادەم يوق
ئىدى . لېكىن ھازىر ، — ئۇ ئاچچىق كۈلۈپ قويدى ، — ئۆمرۈمنى
مۇساپىرچىلىقتا ، غېربىلىقتا ئۆتكۈزۈپ ، ئىگە بولغانلىرىمنىڭ بەكمۇ ئەر-
زىمەس نەرسىلەر ئىكەنلىكىنى ھېس قىلماقتىمەن . ئەمدىلىكتە مەندە
پۇلدىن باشقا ھېچ نەرسە قالمىدى ، قىممىتى بار نەرسىگە قىممىتى يوق
نەرسىنى سېتىۋالماقتىن باشقا ئامال م يوق ، — ئۇ بىردىنلا كۈلۈپ كەتتى
ۋە قەددىنى رۇسلاپ ئورنىدىن تۇردى ، — بولدى ، بۇلارنى سۆزلەپ
نېمە قىلاي ، ئاۋۇ كىيىملىكنى ئەكەت ! مەن قىز بالىنىڭ چىرايلىق يا-
سىنىپ يۈرۈشىنى ياخشى كۆرىمەن . سەن تەڭرى ئاتا قىلغان چىرا-
يىڭنى قەدىرلىشىڭ كېرەك . بۇ رەختنى تىككۈزۈپ كىيىپ كېلىپ ماڭا

كۆرسەت !

— دادا ، — دېدىم مەن ئورنۇمدىن تۇرۇپ رەختنى سىلىغىنىم-
چە ، — ماڭا بۇ رەخت بەك ئېسىل كېلىدۇ . تىكتۇرگىنىم بىلەن كىي-
گۈدەك پۇرسەت چىقماسمىكىن . ئادەتتىكى سورۇنلاردا كىيىۋالسام ، كى-
شىلەرنىڭ دىققىتىنى قوزغاپ قويارمەن . . .

— خەقلەرنىڭ كۆزىدىن ئوت چىقىرىۋەت ! ئەكەت بۇنى ، —
دېدى دادام .

مەن رەختنى قايتا كورۇپكىغا سېلىپ ، ئاغزىنى ئەتتىم — دە ،
قولتۇقۇمغا قىسىپ مېھمانخانغا ماڭدىم .

— كەچلىك تاماقنى يەپ كەت ! — دېدى دادام .

— ياق ، ئاپام ساقلاپ قالىدۇ ، — دېدىم مەن .

مېھمانخانغا چىقسام ، شۇ ئاچام بايقى ئورنىدا قىمىرلىماي ئول-
تۇرۇپتۇ ، پوپايىكا توقۇۋاتقان بىگىزى يەرگە چۈشۈپ كېتىپتۇ ، بۇ تۇر-
قىدىن ئۇنىڭ ساراسىمىگە چۈشكەنلىكى ئايان ئىدى . ئاھھاي ! مەن ئا-
خىر ئۇنى ۋەھىمىگە سالغانىدىم . دادام ئىككىمىزنىڭ بىللە چىققىنىمىزنى
كۆرۈپ ، ئۇ ماڭا يەۋەتكۈدەك قارىدى . قولۇمدىكى كورۇپكىنى كۆرۈپ
ئەرۋاھى قىرىق گەز ئۇچتى . مەن قەددىمنى تىك تۇتۇپ ، ئۇنىڭغا نەزەر
كۆزۈمنىمۇ سالماي دەرۋازىغا قاراپ ماڭدىم . دادام كەينىمدىن يېتىپ
كەلدى ۋە سەل تۇرۇۋېلىپ :

— خې شۇخۇەنگە ئېيتىپ قوي ، بىر كۈنى كېلىپ مەن بىلەن
پاراڭلىشىپ كەتسۇن . مەن ئۇنىڭ بىلەن ھەمسۆھبەتتە بولۇشنى ناھا-
يىتى ياخشى كۆرىمەن .

مەن بېشىمنى لىڭشىتتىم ، دادام يەنە قوشۇپ قويدى :

— يىپىڭ ، خې شۇخۇەن بولىدىغان يىگىت ، ئۇنى ياخشى
كۆرسەڭ مەھكەم تۇت ، ئەرلەرنىڭ ئاز تولا ئەيىبى بولىدۇ . . .

— دادا ، — دېدىم مەن ، ئۇنىڭ گېپى ماڭا كۈلكىلىك تۇيۇل-
دى ، دادام ئۇنى ئۆزىگە ئوخشاتقاندى ، — ئەرلەرنىڭ ھەممىسى ئۈجمە
كۆڭۈل بولمايدۇ !

— ئوھوي ، — دېدى دادام بېشىمدىن — ئايغىمغىچە قاراپ ، ئۇ-
نىڭ كۆزلىرى ئۆتكۈر ئىدى ، — ئۆزۈڭگە بەكمۇ ئىشىنىپ كەتمە .
مەن كۈلۈپ قويدۇم ۋە دادام بىلەن خوشلىشىپ ئۆيگە قايتتىم .
ئۆيگە كېلىپ ئىشىكنى ئېچىشىمغا ، ئاپام ئىتتىك ماڭا قارىدى — دە :
— نەگە كەتكەندىڭ ؟ — دەپ سورىدى تاقەتسىزلىك بىلەن .
— نېمە بولدى ؟ — دەپ سورىدىم مەن ھەيران بولۇپ .
— شۇخۇەن ئالاقزادە بولۇپ كېلىپ ، سېنى يىتتۈرۈپ قويدۇم ،
دېۋىدى . يۈرىكىم قېپىدىن چىقايلا دەپ قالدى . يېڭىلا كېلىپ سېنى
كەلدىمۇ يوق دەپ سورىدى . ئەمدى « ئۇياق » قا بېرىپ باقاي ، دەپ
كەتتى . نېمە قىلغىنىڭ بۇ ؟ شۇخۇەن سېنى غىپىدىلا بىر تار كوچىغا
كىرىپ كەتتى ، ئارقىسىدىن قوغلاپ بارسام بۇ كوچىدا ئادەمنىڭ قار-
سىمۇ يوق ، قاتتىق تەشۋىشلەندىم ، قەسەم ئىچىمەنكى ، خەق ئۇنى
باغلاپ ئەكەتتى دېمەسمۇ ! بەك ئەنسىرىدىم .
مەن قاقاقلاپ كۈلۈپ كەتتىم ، كۈلگەندىمۇ ئۈچەيلىرىم ئۈزۈلگۈ-
دەك كۈلدۈم . ئاپامنىڭ ئاچچىقى كېلىپ قايىناپ كەتتى :
— بالام بۇ ساڭا ئويۇن تۇيۇلۇۋاتامدۇ ؟ شۇخۇەن ئىككىمىز
سېنى دەپ تىت - تىت بولساق ، سەن تېخى كۈلۈۋاتىسەنغۇ ، كىچىك
بالا ئەمەس . سەن بويىغا يەتكەن قىز تۇرۇپ ، مۆكىمۈكىلەڭ ئوينى-
دىڭمۇ ؟ شۇخۇەننىڭ دىققەتچىلىكتە نېمە بولۇپ كەتكىنىنى بىلمەمسەن !
— ئۇ نەگە كەتتى ؟ — دەپ سورىدىم كۈلۈشتىن توختاپ .
— سېنى ئىزدەپ « ئۇياق » قا كەتتى .
— شۇياقتىن كېلىشىم ، ئەجەب ماڭا ئۇچرىماپتۇ .
— ئۇ ئالدىراش ماشىنىغا چۈشۈپ كەتكەن ، يولدا ئۆتۈشۈپ
كەتكەن ئوخشاشسىلەر . يېپىڭ ، قارىغىنا سېنى ، « ئۇياق » قا بارىدىغان
بولساڭ ، نېمە ئۈچۈن دەپ قويماي بىزنى مۇنچە پارا كەندىچىلىككە سال-
سەن !

بۇ ئىشنى چۈشەندۈرەلمەيتتىم . شۇ ئاچامنىڭ ئىشى ۋە ئۆچ ئې-
لىشىم توغرىلۇق ئاپام بىلەن خې شۇخۇەنگە تىنىشقا بولمايتتى . سۇپىغا

چىقىپ كورويپكىنى شرەگە قويدۇم . ئاپام يەنە بىرمۇنچە سۆزلىدى ،
ئاندىن كورويپكىنى كۆرۈپ :

— بۇ نېمە ؟ — دەپ سورىدى ھەيران بولۇپ .
— دادامنىڭ تۇغۇلغان كۈنۈمگە ئاتىغان سوۋغىتى ! — دېدىم ۋە
كورويپكىنى ئاچتىم .

— تۇغۇلغان كۈنۈڭگىمۇ ؟ — دەپ سورىدى ئاپام قاشلىرىنى
يېمىرىپ .

— قىزىق ئىش ! — دېدىم مەن سوغۇق كۈلۈپ ، — ئۇ مېنى
ئۈچىنچى مايدا تۇغۇلغان دەپ يۈرۈپتۇ ! — مەن كورويپكىدىكى رەختنى
يېيىپ شرەگە قويدۇم . بۇ رەخت ئاجايىپ جۇلالىنىپ تۇراتتى ، —
قانداق ئېسىل — ھە ؟ ئاپا ، شۇنىسى بۇنىڭغا خۇشتار ئەمەسمەن .
ئاپام تەئەججۈپتە بۇ رەختكە قاراپ چىققاندىن كېيىن ، سىلاپ
باقتى ۋە ئويغا پاتقان ھالدا سۆزلىدى :

— ئىلگىرى شىنپىڭنىڭ مۇشۇنداق رەختتىن كىيىمى بار ئىدى
داداڭ بىلەن توي قىلغان چاغلىرىمدىمۇ مۇشۇنداق كىيىمىم بار ئىدى . ئۇ
قىزلارنىڭ كۈمۈش رەڭ كىيىم كىيىشىنى ياخشى كۆرەتتى ، مۇشۇنداق
رەختتە كىيىم كىيسە پاكلىق ۋە ئېسىلزاڭلىق چىقىپ تۇرىدۇ ، دەيتتى .
— پاكلىق ! ئېسىلزاڭلىق ! — دېدىم مەن تەنە قىلىپ ، —
دادام تېخى پاك ۋە ئېسىلزاڭ قىزلارنى ياخشى كۆرىدىكەن — دە ! دادام-
نىڭ خىلى شۇ ئاچام !

ئاپام ماڭا تىكىلگىنىچە بېشىنى بىلىنەر — بىلىنمەس چايقاپ
قويدى ۋە دۇدۇقلاپ :

— يېپىڭ ، داداڭ ئەسكى ئادەم ئەمەس ، — دېدى .
— ئۇ ياخشى ئادەممۇ ؟ — دەپ سورىدىم مەن ، — ئۇ سېنى
بۇلاپ ئالدى ، ئاياغ ئاستى قىلدى ، ئاخىر تاشلىۋەتتى ! ئۇ قانچىلىغان
ئاياللارنى ئەخمەق قىلدى ؟ قانچىلىغان پەرزەنتلەرنى تاشلىۋەتتى ؟ ئۇ-
نىڭ پۇلى نەدىن كەلگەن ؟ ئۇ ياخشى ئادەممۇ ؟ ھەي ئاپا ، سەن كۆڭ-
لۈڭنىڭ يۇمشاقلىقى ، باشقىلارنى ئوڭايلا ئەپۇ قىلغانلىقىڭ ئۈچۈنلا زىيان

تارتىپ كەلدىڭ !

ئاپام ماڭا قاراپ يەنىلا بېشىنى چايقىدى .

— دۇنيادىكى ياخشىلىق ۋە يامانلىق مۇتلەق ئەمەس ، — دېدى
ئاپام ئاستاغىنا ، — ئەڭ ياخشى دېگەن ئادەمنىڭمۇ يامان تەرىپى بولىدۇ .
يىپىڭ ، سەن تېخى ياش ، كۆپنى كۆرمىدىڭ . مەن سېنىڭ ھەدەڭگە
ئوخشاش قىز بولۇشۇڭنى ئۈمىد قىلىمەن . . .

— شىنىڭنى دېمەكچىمۇسەن ؟ — دەپ سورىدىم ، — ئاپا ،
شىنىڭ زادى قانداق ياخشى ئىدى . ئەجەب ھەممىڭلار ئۇنى ياخشى
كۆرىدىكەنسىلەرغۇ !

— ئۇ ئىنتايىن تەمكىن قىز ئىدى ، ھەممىگە ياخشى مۇئامىلە
قىلاتتى ، ھەر كىم ئۇنى ياخشى كۆرەتتى . بۆلەكچە ئېغىر — بېسىق
ئىدى ، كۆڭلىدە غۇم ساقلمايتتى .

— مەن مەڭگۈ شىنىڭغا ئوخشاش قىز بولالمايمەن ! — دېدىم
كېسىپلا ، — شىنىڭنىڭ بالدۇر ئالەمدىن ئۆتۈشى ئېھتىمال ئۇنىڭ بۇ
دۇنياغا لايىق كەلمىگىنىدىن بولسا كېرەك !

ئاپام دەردلىك غەمكىن كۆزلىرىنى ماڭا تىككىنىچە قاراپلا قالدى .
كېيىن بېشىنى چايقاپ ماڭا گەپ قىلاي دەپ تۇرۇشىغا بىرى ئىشىكنى
قاقتى . مەن يۈگۈرۈپ بېرىپ ئىشىكنى ئاچتىم ، ئىشىك ئېچىلىشى بىلەن
خې شۇخۇەن ئېتىلىپ كىردى . كۈن ئىسسىق بولمىسىمۇ ئۇ قارا تەرگە
چۆمگەنىدى ، ھاسىراپ تۇراتتى ، ئۇ كاپىدە مېنى تۇتۇۋېلىپ :

— يىپىڭ ، نېمە قىلغىنىڭىز بۇ ؟ — دەپ سورىدى .

ئۇنىڭ بۇ دەرىجىدە جىددىيلىشىپ كەتكىنىگە قاراپ يەنە كۈلۈپ
كەتتىم . كۈلگىنىمنى كۆرۈپ ، ئۇ تەرىنى بۇزدى ۋە بىلىكىمنى قاتتىق
قىسىپ :

— خېنىم ، سىزگە ئويۇن بولۇۋاتقان ئوخشىمادۇ ؟ — دېدى .
مەن كۈلكەمنى توختىتىپ ئۇنىڭغا قارىدىم . ئۇنىڭ چىرايىدا قان
يوق ، كۆزلىرىدىن ئوت چاقنايتتى ، غەزەپ بىلەن ماڭا تىكىلگەنىدى .
پېشانىسىدىن چىققان تەر تامچىلىرى مەڭزىنى بويلاپ ئاقماقتا ئىدى ،

تەردىن ھۆل بولۇپ كەتكەن بىر تۇتام چېچى ماڭلىيىغا چاپلىشىپ قالغانىدى . ئۇنىڭ بۇ قاتالىق تىت - تىت بولۇۋاتقانلىقى ۋە ئاچچىقى كەلگەنلىكىنى كۆرۈپ كۈلۈشكە پېتىنالمىدىم ، ئەھۋالنى چۈشەندۈرۈشكە ئامالسىز ئىدىم . ئۇ تېخىمۇ چىڭ سىقىپ ئاغرىتىۋەتتى .
— بۇ ئەھۋالنى چۈشەندۈرمىسىڭىز ، سىزنى مەڭگۈ كەچۈرمەيمەن !

— چۈشەندۈرەلمەيمەن ، — دېدىم مەن پەس ئاۋازدا ، — شۇ خۇەن ، مەن راستلا سىز بىلەن ئويناشمىدىم . ئەمما ، غىپىدە كېتىپ قالغانلىقىمنىڭ سەۋەبىنى ئېيتىپ بېرەلمەيمەن .

— بىلەمسىز ؟ بۈگۈن چۈشتىن كېيىن پۈتۈن تەيىپى شەھىرىنى ئارىلاپ چىقتىم . ساقچى ئىدارىسىگە بېرىپ مەلۇم قىلىشقا تاس قالدۇم .
— ئەپۇ قىلىڭ ، بولامدۇ ؟ — دېدىم كۈلۈپ ئۇنىڭدىكى جىددىلىكىنى پەسەيتىش نىيىتىدە .

— سەۋەبىنى ئېيتىپ بەرمىگىنىڭىزگە ئۇنىمايمەن ، — دېدى ئۇ ئاچچىقىدىن يانماي .

— ئېيتالمايمەن ، — دېدىم مەن .

— ئېيتالمايسىز ! — دېدى ئۇ چىشلىرىنى غۇچۇرلىتىپ ، — چۈنكى ، ئېيتقۇدەك سەۋەب يوق ! سىز مېنى ئويۇنچۇق قىلدىڭىز ، كۈل-دۇرلاتتىڭىز ! يىپىڭ ! بۇ چاقچىقىڭىز بەكمۇ ئېشىپ كەتتى ! مېنى ئۇنداق بىھۇدە قىيىنماڭ .

— غەرەزلىك شۇنداق قىلغىنىم يوق ، — دېدىم مەن .

— غەرەزلىك ئەمەس دەمسىز ! خېنىم ، سىز ئوچۇقتىن - ئوچۇق غەرەزلىك ئىش قىلدىڭىز ! ئەگەر غەرەزلىك مۇنداق قىلمىغان بولسىڭىز سەۋەبىنى ئېيتىپ بېرىڭ ، ئېيتقۇزماي قويمايمەن ! — دېدى توۋلاپ ۋە خۇددى تەلۈبلىكى تۇتقان بۇقىدەك جاھىللىق قىلىپ تۇرۇۋالدى .

— غەرەزلىك قىپتىمەن ئەمەسمە ، — دېدىم مەنمۇ خاپا بولۇپ ، —

بويۇتۇ ، سىز بىلەن ئويناشقانمۇ بولاي ، ئەپۇ سورىساممۇ ئاچچىقىڭىزدىن يانمايسىزغۇ ؟

— بەللى ! مەنزە ماي مۇن ئويۇنىدىكى ماي مۇننىڭ ئۆزى
بوپتىمەن — دە ! ئۇ غەزەپ بىلەن قولۇمنى سىلكىپ تاشلىۋېتىپ سىرتقا
ماڭدى . ئىشكىنى تۇتۇپ تۇرۇپ مەنمۇ غەزەپ بىلەن توۋلىدىم :

— كەتسىڭىز ئىككىنچى كەلمەڭ !

شۇغىنىسى ئۇ بۇرۇلۇپ قاراپمۇ قويمىدى . مەن ئىشك ئالدىدا
داڭقىتىپ تۇرۇپلا قالدىم . قايتىپ كېلەر دېسەممۇ ، قايتىپ كەلمىدى .
ئىشكىنى گۈپپىدە ياپتىم — دە ، ھەم تېرىكتىم ھەم بىئارام بولدۇم ،
كۆڭلۈم بۇزۇلدى . بۇ ئىشنى چۈشەندۈرۈپ بېرەلمەيدىغانلىقىمغا تىت
تىت بولاتتىم ، خې شۇخۇەننىڭ ئەپۇ قىلمىغانلىقىغا غەزىپىم كېلەتتى ،
ئۆيگە كىرىشىمگە :

— قانداق ؟ ئاخىر ئۇنى تېرىكتۈرۈپ قاچۇرۇۋەتتىڭ ، — دېدى
ئاپام كۆيۈمچانلىق بىلەن .

— كارىڭ بولمىسۇن ! — دەپ توۋلىدىم ، ئىتتىك ئىچكەركى
ئۆيگە كىرىۋېلىپ غەزەپ بىلەن سۆزلەپ كەتتىم ، — ئاچچىقنىڭ يامان-
لىقىنى قارىمامدىغان ، تىپىلماسنىڭ خورمىسىمدى ئۇ ! كەتسە كەت-
مەمدۇ ! دۇنيادا ئۇنىڭدىن باشقا يىگىت يوقمىكەن !

— يىپىڭ ، مۇشۇ مىجەزىڭلا بولىدىكەن ، زىيان تارتماي قالماي-
سەن ! — ئاپام ماڭا قارىغىنىچە بېشىنى چايقاپ ئۇھ تارتتى .

— سەن بېشىڭنى چايقاۋەرمە ، — دېدىم ئاپامنىڭ گېپىگە تېر-
كىپ ، — مەن ھېچكىمنىڭ ئالدىدا باش ئېگىپ باقمىغان . خې شۇخۇەن
كۆزۈمدىن يوقالسۇن !

ئاغزىمدا شۇنداق دېگىنىم بىلەن ، كۆڭلۈم بۇزۇلۇپ كېچىچە
يىغلاپ چىقتىم . كۈتۈلمىگەن بىر ئىش تۈپەيلى خې شۇخۇەن بىلەن ماي
تارتىشىپ قېلىش ئانچە مۇۋاپىق ئەمەس ئىدى . لېكىن ئۇ شۇنداق چې-
چىلسا ، مەن ئۇنىڭ ئالدىدا تىز پۈكۈپ باش ئېگەتتىممۇ ؟ مەن تورۇسقا
قاراپ تاڭ ئېتىشىنى كۈتۈپ ياتتىم . ئېھتىمال تاڭ ئاتقاندا ئۇ مېنى ئىزدەپ
كېلەر . قانداقلىكى بولمىسۇن ، شۇنچە ۋاقىتتىن بۇيانقى مۇھەببەت
مۇنداق ئوڭايلا ئاخىرلاشماسلىقى لازىم !

تاڭ ئاتتى . ئورنۇمدىن ئەتىگەن تۇرۇپ يولغا قارىدىم . لېكىن ، كەلمىدى . قاراڭغۇ چۈشتى . يەنە تاڭ ئاتتى ، كەچ كىردى شۇ تەرىقىدە تۆت كۈن ئۆتتى . بۇ كۈنلەر ئۆمرۈمدە ئەڭ ئۇزۇن بىلىندى . ئۆيدە ئولتۇرۇپ توختىماي سائەتكە قارايتتىم ، ئۇنى ئۇياققا بۇياققا تاشلاپ تېرىكەتتىم . تۆتىنچى كۈنى ئاخشىمى ئاپام تاقەت قىلالماي مۇنداق دېدى :

— يىپىڭ ، سەن ئۇنىڭ ئۆيىنى بىلگەندىكىن بېرىپ ئىزدەپ باققىن ، سەۋەنلىك سەندىن ئۆتتى ئەمەسمۇ !

ئۆزۈممۇ ئۇنى ئىزدەپ بېقىش نىيىتىدە ئىدىم ، لېكىن بۇ گەپ ئالپامنىڭ ئاغزىدىن چىقىشىغا يەنە جۇدۇنۇم تۇتتى :

— كىم ئىزدەپ بارىدىكەن ئۇنى ! مەن نېمىكەنمەن ئۇنىڭ ئالدىدا ! مەيلى بولسا كەلسۇن ، بولمىسا ئۇزۇنغا چىقسۇن ! مەن نېمىشقا ئۇنى ئىزدەپ بارايتتىم ؟

— ئۇنداق بولسا ئۆيگە سولىنىپ ئولتۇرغۇچە ، سىرتقا چىقىپ كۆڭلۈڭنى ئېچىپ كەلسەڭچۇ !

ئاپامنىڭ گېپىمۇ ئورۇنلۇق ئىدى . مەن ئايلىنىپ كىرمەكچى بوپ لۇپ ئايغىمنى كىيىپ ، سوپكامنى ئالدىم — دە ، سىرتقا چىقتىم . دەرۋازىدىن چىقىشىمغا ، كوچا چىرىغىنىڭ تۈۋرۈكىگە يۆلىنىپ تۇرغان بىر ئادەمگە كۆزۈم چۈشتى ! مەن توختاپ سىنچىلاپ قارىدىم ، ئۇ خې شۇخۇەن ئىكەن ! ئۇ تۈۋرۈككە يۆلەنگىنىچە مىدىر قىلماي ماڭا قاراپ تۇراتتى . مەن ئىختىيارسىز ئۇنىڭ ئالدىغا بېرىپ توختىدىم . ئىككىمىز بىر — بىرىمىزگە تىكىلىپ بىر ئۇزۇن تۇرۇپ قالدۇق . ئاخىر مەن ئېغىز ئاچتىم .

— شۇخۇەن ! — ئاۋازىم تىترەپ ئۆزۈممۇ ئىشەنمىگۈدەك دەرىجىدە يىلىنىش تەلەپپۇزىدا چىقتى . مەن باشقا گەپ — سۆز قىلماي ئۇنىڭغا قاراپ جىمىدە تۇرۇپ قالدىم . ئۇ تۈۋرۈككە يۆلەنگىنىچە ئىككى قولىنى يانچۇقىغا سېلىپ مىدىرلىماي ، گەپمۇ قىلماي تۇراتتى . بىز شۇ تەرىقىدە يەنە خېلى تۇردۇق . ئېيتقۇسىز ئوڭايسىزلاندىم . مەن ئۇنىڭغا

گەپ قىلسام ، جاۋابمۇ بەرمەيدۇغۇ ! ئۇنىڭ سوغۇق مۇئامىلىسىگە چىددىم - دە ، بۇرۇلۇپ كەتمەكچى بولدۇم ، ئەمدىلا ئايىغىمنى يۆتكەشمىگە ، بىلىكىمنى كۈچلۈك بىر قول قاماللاپ تۇتتى . بۇرۇلۇپ ئۇنىڭغا قارىسام ، ئۇنىڭ كۆزلىرى ئوتتەك قىزغىن ۋە سەمىمىي ھالدا ماڭا تىكىلگەن ، كۆڭۈلسىزلىك ، ئوقۇشماسلىق ، سوغۇق مۇئامىلىلەر ئاللىقاچان ياقلاغا كەتكەندى . ئۇ مېنى قۇچاقلىۋالدى . كوچا چىرىغى ناھايىتى يورۇق ئىدى . ئەتراپىمىزدا ئادەملەر ئۇيان - بۇيان ئۆتۈپ تۇراتتى لېكىن ئۇلار بىلەن كىمنىڭ كارى ، ئۇلار نېمە دېسە دېيىشىسۇن ، بىزنى تەنقىدلەشسۇن ! ھېچنېمە بىلەن كارىم يوق !

6

بۈگۈن بىرىنچى قېتىم خې شۇخۇەننىڭ ئاتا - ئانىسى بىلەن كۆرۈشكىلى باردىم . خې شۇخۇەننىڭ دادىسى بەك ئالدىراش بولغاچقا ، بۇ قېتىمقى كۆرۈشۈش شۇ ئادەمنىڭ ئۆيدە بولىدىغان ۋاقىتقا توغرىلىنىپ ئالدىن ئورۇنلاشتۇرۇلغانىدى . مەن راسا كۆڭۈل قويۇپ ياساندىم . ئاپام ئاددىيراق كىيىنىشىمنى تەشەببۇس قىلغاچقا ئاق كوپتا ، ھاۋا رەڭ يوپىكا كىيىپ چىچىمغا كۆك لېنتا باغلىدىم . لېۋىمگە سۇسلا قىزىل بەردىم . خې شۇخۇەن كېلىپ مېنى ئېلىپ ماڭدى . توۋا ئادەتتە ھېچنېمەدىن قورقمايتتىم ، بۈگۈن نېمە ئۈچۈندۈر مېنى سۈر باستى . يولدا خې شۇخۇەن مەن بىلەن چىقىشىپ :

— ئاپام ، مېنى بىر نەۋرە سىڭلىم بىلەن توي قىلسا دەيتتى ، —

دېدى .

مەن خې شۇخۇەنگە لەپىدە قارىدىم . ئۇ كۈلۈپ قويۇپ كۆزىنى

قىسىپ دېدى :

— بۈگۈن ئاپامغا كىمنىڭ كۆزى ئۆتكۈر ئىكەنلىكىنى كۆرسىتىپ

تېپ قويدىغان بولدۇم !

مەن توختاپ قالدىم :

— شۇخۇەن ، ھازىرغىچە ئارىمىزدا توي ھەققىدە پاراڭ بولمىدىغۇ !

ئۇمۇ توختىدى :

— ئالدىڭىزدا تىزلىنىپ ئولتۇرۇپ تەلەپ قويسام ھېسابمۇ ؟ —

دېدى .

— ۋايىيەي ، — دېدىم مەن كۈلۈپ ، — تىزلىنىپ تەلەپ قوي-

سىڭىزمۇ ماقۇل دېيىشىم ناتايىن !

— شۇنداقمۇ ؟ — دېدى ئۇمۇ كۈلۈپ ، — ئۇنداقتا مەن ئافرىد-

قىدىكى مەلۇم ئىرققا ئوخشاش ئېپىچىپ توي قىلىش ئويۇنىنى قويسام بولغۇدەك !

يولمىزنى داۋاملاشتۇردۇق . بۇ بىزنىڭ تۇنجى قېتىم رەسمىي ۋە

غەيرىي رەسمىي يوسۇندا توي توغرىلۇق قىلىشقان پارىڭمىز ئىدى . ئە-
مەلىيەتتە ، ئۆزۈمنى ئۇنىڭغا ئاتىۋەتكەندىم .

خې ئائىلىسىنىڭ ئۆيلىرى كۆركەم ، ئازادە بولۇپ ، ھەشە-

مەتتە « ئۇياق » نى بېسىپ چۈشىدىكەن . خې شۇخۇەن مېنى چوڭ ئەينەك دېرىزىلىك مېھمانخانىغا باشلاپ كىردى . مېھمانخانىدىكى نەپىس ياسالغان ساپالار ، ئىشكاپلىق ئېلېكتر پاتېفون ۋە يەرگە تېگىپ تۇرىدىغان تور پەردىلەردىن بۇ ئائىلىنىڭ باي - باياشاتلىقى بىلىنىپ تۇراتتى . تاملارغا ھۆسن خەت ۋە رەسىملەر ئېسىلغان بولۇپ ، ھەممىسى جۇڭ-گوچە ، بىر پارچىمۇ چەت ئەلنىڭ رەسمىي يوق ئىدى . مەن شۇ بېيخۇڭ سىزغان بىر پارچە رەسىمگە ئۇزاق قاراپ كەتتىم . بۇ ئائىلىنىڭ مەنىۋى تۇرمۇشىمۇ مول ئىدى .

كېلىشكەن بىر ئايال خىزمەتچى ماڭا بىر پىيالە چاي ئاچتى .

خې شۇخۇەن ئېلېكتر پاتېفوننى ئېچىپ قويۇپ ، پلاستىنكا ساقلايدىغان تارتىمنى كۆرسىتىپ مېنى پلاستىنكا تاللاڭ دېگەندى . مەن چايكوۋسكىنىڭ « ھەسرەت سىمفونىيىسى » نى تاللىدىم . كېيىن بۇنى تاللىمىسام بوپتىكەن ، دەپ ئويلاپ قالدىم .

بىردەمدىن كېيىن ، خې چوڭ دادام بىلەن خې چوڭ ئاپام چىقتى . خې چوڭ دادام ئېڭىز بويلىق ، سېمىزغىنا ئادەم ئىدى . تولۇق كەلگەن چىرايغا ياراشقان ئۆتكۈر ۋە سىرلىق بىر جۈپ كۆزى كىشىدە ھۆرمەت تۇيغۇسى قوزغاپ ، شىجائەتلىك كىشى ئىكەنلىكىنى نامايان قىلاتتى . ئۇنىڭ ئەكسىچە خې چوڭ ئاپام ئورۇق ، زىلۋا ئايال بولۇپ ، ئوتتۇرا ياشلىق بولسىمۇ ، ناھايىتى چىرايلىق ئىدى . ئوقۇمۇشلۇق ۋە ئېسىلزاڧىلىكى بىلىنىپ تۇراتتى ، تەمكىن ۋە لاتاپەتلىك ئىدى . خې شۇخۇەن تونۇشتۇرۇپ بولغىچىلا ئورنۇمدىن تۇرۇپ ، ئۇلارنى چوڭ دادا ، چوڭ ئاپا دېدىم . خې چوڭ دادام ياڭراق ئاۋازدا سۆزلىدى :

— ئولتۇرۇڭ ، ئۆزىڭىزنى ئازادە تۇتۇڭ ! لۇ خېنىم ، شۇخۇەن بىزگە تەرىپىڭىزنى كۆپ قېتىم قىلىپ بەرگەن !

مەن كۈلۈپ قويدۇم . خې چوڭ دادام :
— لۇ خېنىم ، سىز بىزنىڭ ئۆيگە خېلى بۇرۇنلا كېلىپ ئويىناپ كەتسىڭىز توغرا بولاتتى ، — دېدى .

مەن يەنە كۈلۈپ قويدۇم ۋە نېمە دېيىشىمنى بىلمەي قالدىم . مۇنداق سورۇندا ئۆزۈمنى قانداق تۇتۇشنى بىلمىدىم .

— لۇ خېنىم ، دادىڭىزنى ئوبدان بىلىمەن ، ئىلگىرى ئۇ كىشى شەرقىي شىمالدا . . . — دېدى خې چوڭ دادام ئۆتمۈشنى ئەسلىگەندەك .

مەن باشقىلارنىڭ دادامنى تىلغا ئېلىشىنى ياقتۇرمايتتىم . ئۇنىڭ جەڭلەردە كۆرسەتكەن خىزمەتلىرىنى قالىتىس چاغلىمايتتىم ، لۇ جېنخۇا . نىڭ قىزى بولغانلىقىمىدىن پەخىرلەنمەيتتىم . شۇڭا مەن ئويلانغان ھالدا :

— دادام نامرات ئائىلىدىن كېلىپ چىققان ، ئۇنىڭ ئۆز ئالدىغا ئوي - پىكرى بار . ئۇ مۇشت بىلەن قورال - ياراغ بولسىلا ، بۇ دۇنياغا تاقابىل تۇرغىلى بولىدۇ ، دەپ قارىغاچقا ، مۇشت ۋە قورال ئىشلەتتى . نەتىجىدە ئۇنىڭ قىلغان - ئەتكىنى بىر مەيدان ئويۇن قويغانغا تەڭ بولدى . ئۇ نۇرغۇنلىغان ئاق كۆڭۈل پۇقرالارنى پاراكەندىچىلىككە

سالدى . ئاخىر ئىككى قولىنى بۇرنىغا تىقىپلا قالدى . دادامنىڭ تارىخى توغرىلۇق سۆزلەيدىغان بولساق ، ھەسرەتلىنىمىز ، خالاس .

— دادىڭىزنى قەھرىمان دەپ قارىمامسىز ؟ — دېدى خې چوڭ دادام ماڭا سىنچىلاپ قاراپ .

— ياق ! — دېدىم مەن ، — ئۇنداق قارىمايمەن .

— دادىڭىزغا ئېتىقاد قىلمامسىز ؟ — سورىدى ئۇ يەنە .

— ياق ! — دېدىم مەن ئويلانماستىنلا ، — مەن ئۇنىڭغا ئېتىقاد

قىلىش كېرەك ، دېگەننى خىيالىمغىمۇ كەلتۈرمىدىم ! كىچىكىمدىنلا ئاپام ئىككىمىز ئايرىم ئۆي تۇتۇپ كەلگەنىمىز .

— ھە ، — دېدى خې چوڭ ئاپام گەپ قىستۇرۇپ ، — ئاپىڭىز

بىلەن بىرگە تۇرىدىكەنسىز — دە .

— شۇنداق .

تېزلا سۆھبەت تېمىسىنى يۆتكىدۇق . بىرئازدىن كېيىن ، خې شۇخۇەن قورۇنۇپ قېلىشىمدىن ئەنسىرەپ مېنى كۈتۈپخانىسىنى كۆرۈپ بېقىشقا تەكلىپ قىلدى . خې چوڭ دادام كۈلۈپ :

— لۇ خېنىم ، كىرىپ كۆرۈپ بېقىڭ ! بىزنىڭ بۇ كىتاب خال-

تىسىنىڭ ئۆزىگە تۇشلۇق كۈتۈپخانىسى بار !

مەن خې شۇخۇەننىڭ كەينىدىن كۈتۈپخانىسىغا كىردىم . ئۇنىڭ

كۈتۈپخانىسى ھەقىقەتەن كۆزنىڭ يېغىنى يېگۈدەك ئىكەن . ئۆينىڭ تۆت

تېمىنى بويلاپ قويۇلغان كىتاپ جاۋەنلىرىگە خەنزۇچە ، ئىنگلىزچە كى-

تابلار تىزىلغانىدى . مەن ئىنگلىزچىنى ئانچە ئۇقمايتتىم . خەنزۇچە كى-

تابلارنىلا كۆرەلەيتتىم . بۇ كىتابلارغا قاراپ خۇشاللىقىمدىن قىلىدىغان

قىلىق تاپالماي قالدىم . پولىدىلا ئولتۇرۇپ ، تىزىمنى قۇچاقلغىنىمچە ئۇھ

تارتىپ قويۇپ :

— بۇ ئۆيدىن چىققۇم كەلمەيلا قېلىۋاتىدۇ ! — دېدىم .

خې شۇخۇەن يېنىمغا كېلىپ ئولتۇردى ۋە كۈلۈپ تۇرۇپ :

— بىز چاپسانراق توي قىلايلى ، شۇندا بۇ كۈتۈپخانا سىزنىڭ

بولىدۇ ! — دېدى .

مەن ئۇنىڭغا قارىدىم ، خې شۇخۇەن بۇ يىلقى يازلىق تەتىلدە ئوقۇش پۈتتۈرەتتى . ئۇ ئويغا پاتقان ھالدا :

— يېپىڭ ، بىز رەسمىي گەپنى قىلىشايلى . دادام ، بۇ يىل ئوقۇش پۈتتۈرسەڭ چەت ئەلگە چىقىپ ئوقۇپ ، دوكتور بولۇپ كېلسەن ، دەپ تۇرۇۋاتىدۇ ، ئۇنىڭغا ئاز دېگەندە ئۈچ — تۆت يىل كېتىدۇ ، راستتىن ئېيتسام سىزنى مۇنچە ئۇزۇن ۋاقىت كۈتەلمەسمىكىن دەيمەن .

— ھە ، مۇنداق دەڭ ، — سەل ئاچچىقىم كەلدى ، — مېنزە شۇنداق ئۈجمە كۆڭۈل كۆردىڭىزمۇ ؟

— يوق گەپنى قىلماڭ ! — دېدى ئۇ ، — مېنىڭ دېمەكچى بولغىنىم سىز ناھايىتى چىرايلىق ، مەنمۇ سىزگە ئىشىنىمەن ، ئەمما تەقەبىدىكى ئىشەنمەيمەن ، بۇ دۇنياغا ئىشەنمەيمەن . دۇنيادىكى مەۋجۇداتلارنىڭ ھەممىسى ھەر كۈنى ئۆزگىرىپ تۇرىدۇ . تۆت يىلدىن كېيىنكى ئىشلار ئۈستىدە ھېچكىم بىرنېمە دېيەلمەيدۇ . مەن شۇنداق قارايمەنكى ، تەڭرى ھەممىدىن قۇدرەتلىك ، ئىنسان ھەرگىز تەڭ كېلەلمەيدۇ ، شۇڭا مەن كۆز ئالدىمدىكى ھەر قانداق پۇرسەتنى قولدىن بەرمەيمەن .

— دېمەك ، سىزچە بولغاندا . . .

— بىز يېقىندىلا توي قىلايلى ، تويدىن كېيىن چەت ئەلگە چىقىمەن !

— چەت ئەلگە چىقىشتىن ئىلگىرى مېنىڭ بېشىمنى باغلاپ قويماقچىمۇسىز ؟

— شۇنداق ، تويدىن كېيىن ئاپىڭىز ئىككىڭلار بىزنىڭ ئۆيىگە كۆچۈپ كېلىسىلەر ، مەن خەقنىڭ كەينىڭىزگە كىرىۋېلىش يولىنى ئەتەمەكچىمەن !

— سىز ئاجايىپ شەخسىيەتچىكەنسۇز ! — دېدىم مەن ، — شۇنداق ، سىز چەت ئەلدىكى چېغىڭىزدا ، مەن خەقنىڭ سىزنىڭ كەينىڭىزگە كىرىۋېلىش يولىنى قانداق ئېتىمەن ؟

ئۇ قولۇمنى سىقتى :

— راست دەيسىز ، مەن بەك شەخسىيەتچى . چۈنكى مەن سىزنى

ئىنتايىن ياخشى كۆرىمەن ، ماڭا ئىشىنىڭ !
— سىز ماڭا ئىشەنمىگەن يەردە ، مەن سىزگە قانداق ئىشەنەي !
خې شۇخۇەننىڭ ئاغزى تۇۋاقلنىپ قالدى . مەن ئۇنىڭ قولىنى
تۇتۇپ :

— شۇخۇەن . ئەگەر مەن ئۆزۈمنى سىزگە ئاتىۋەتمىگەن
بولسام ، ھازىر توي قىلغان بىلەنمۇ بىكار ؛ سىزگە ئاتىۋەتكەن
بولسام ، ھازىر توي قىلمىغان ھالەتتەمۇ ، تۆت يىلدىن كېيىن
ئوخشاشلا سىزنىڭ بولىۋېرىمەن ! — دېدىم .

— ئۇنداق بولسا ، سىز مېنىڭمۇ ئەمەسمۇ ؟
— سىزچە قانداق ؟ — قايتۇرۇپ سورىدىم . ئۇ ماڭا تىكىلدى ،
مەنمۇ ئوچۇق كۆڭۈللۈك بىلەن ئۇنىڭغا تىكىلدىم . بىردىنلا ئۇنى تىترەك
باسقانلىقىنى بايقىدىم ، شۇ ئەسنادا مېھمانخانىدىن « ھەسرەت سىمفونىدە
يىسى » نىڭ ئاۋازى بوش ئاڭلاندى . ۋۇجۇدۇمنى بىئاراملىق قاپلىۋال-
دى ، كۆڭۈل ئاسمىنىمىزدا توساتتىن پەيدا بولغان بۇ قارا بۇلۇتنى تار-
قىتىۋېتىش ئۈچۈن ، ئۆزۈمنى ئۇنىڭ قوينىغا ئېتىپ ، بوينىغا مەھكەم
گىرە سېلىپ تۇرۇپ :

— ئاڭلاپ قويۇڭ ! مەن سىزنىڭ ، مەڭگۈ ، مەڭگۈ
سىزنىڭ ! — دېدىم .

خې شۇخۇەننىڭ ئۆيىگە بارغان كۈننىڭ ئەتىسى فاڭ يۈ بىزنىڭ
ئۆيىگە كەلدى . ئۇ تاتىرىپ ، ياداڭ قانغاندەك كۆرۈنۈشمۇ ، ناھايىتى
تەمكىن ۋە خاتىرجەم ئىدى . ئۇ ھۇجرامغا كىرىپ سۇپىدا ئولتۇرۇپ
خۇش خۇيلۇق بىلەن گەپ باشلىدى :

— سەن بىلمەيسەن ، كېلەر شەنبە مەن ياخشى كۆرۈپ قالغان
ھېلىقى يىگىت يۈرگەن قىزىغا چاي ئىچكۈزىدۇ ، فاكۇلتېتىمىز ئۇلارنى
تەبرىكلەپ تانسا ئۇيۇشتۇرۇپ بەرمەكچى .

مەن ئەجەبلىنىپ ئۇنىڭغا قارىدىم ، ئۇ كۈلۈپ يەنە :

— ھەيران قېلىۋاتامسەن ؟ مېنى يىغلاپ — قاقشاپ پەرياد كۆتۈ-
رىدۇ ، ھاياتىدىن ۋاز كېچىدۇ ، دەپ قارامسەن ؟

— ھىچبولمىغاندا مۇنداق خاتىرجەم يۈرمەس ، دېگەن ئويدا ئىد.

دېدىم مەن .

— مەن ساڭا بۇددىستلارنىڭ بىر تەمسىلىنى ئېيتىپ بېرىمەن ، —

دېدى فاڭ يۈ ، — سەن كىچىك بالىغا بىر چاقماق قەنت بەرسەڭ ، ئۇ چەكسىز شادلىققا چۆمۈپ ئالىدۇ ، قەنتنى تارتىۋالساڭ ، قاتتىق يىغلايدۇ . ئەگەر كىچىك بالىنىڭ ئورنىدا چوڭ ئادەم بولسا ، قەنتنى تارتىۋالساڭ غەم تارتمايدۇ . يېپىڭ ، سەن ئاشۇ بىر چاقماق قەنتتىن ئايرىلىپ قالساڭ يىغلاپ ئولتۇرمايدىغانسەن ؟

— ئەلۋەتتە ، — دېدىم مەن چۈشىنەلمەي ، — بۇ تەمسىلنىڭ

سەن بىلەن نېمە ئالاقىسى بار ؟

— خوش ، ئۇنداق بولسا ئادەم نېمە ئۈچۈن ئازاب چېكىدۇ ؟ سە-

ۋەبى شۇكى ئادەم ئۈمىد بىلەن ياشايدۇ . ئەگەر سەن ھەممىلا نەرسىنى بىر چاقماق قەنت دەپ قارىساڭ ، ئۇندا سەن بىر چاقماق قەنتنى ئالالدىغانلىقىڭ ياكى ئالالمىغانلىقىڭ ئۈچۈن شادلىنىپ ياكى ھەسرەت چېكىپ ئازابلانمايسەن ، چۈشەندىڭمۇ ؟ يېقىندىن بۇيان بۇ رىجىنى چۈشىنىپ يەتتىم . مەن خۇددى كىچىك بالىدەك بىر چاقماق قەنت ئۈچۈن يىغلاپ يۈرمەي ، چوڭ ئادەمگە خاس ئىش قىلىشىم لازىم

— شۇغىنىسى ، بىر يىگىتنى بىر چاقماق قەنت دېگىلى

بىرلمايدۇ — دە ! — دېدىم مەن .

— سەن ئىگە بولماقچى بولغان ھەرقانداق نەرسىنىڭ ئۆزى بىر

چاقماق قەنت ! — دېدى فاڭ يۈ سىرلىق كۈلۈپ ، — يېپىڭ ، ئوبدان ئويلىنىپ باق ، ئەگەر ئۆمرۈڭنى خۇش ئۆتكۈزەي دېسەڭ ، ھەممىلا نەرسىنى قەنت دەپ قارىغىن !

— راستتىمى ئېيتسام ، مۇنداق قىلىش قولۇمدىن كەلمەيدۇ ، —

دېدىم مەن .

— كۆڭلۈڭدە ئۆچمەنلىك ، دىلخەستلىك ، تەشۋىش ، قايغۇ —

ئەلەم لەرنىڭ بولۇشى بىر خىل فىزىئولوگىيىلىك ھادىسە ، بۇ ھادىسەنىڭ پەيدا بولۇشىدىكى سەۋەب ، سېنىڭ ھەممە نەرسىگە ناھايىتى

جىددىي قارىغانلىقىڭدا! — ئۇ بېشىنى چايىقاپ ئېغىر خورسىنىپ سۆزىنى داۋاملاشتۇردى ، — مىڭ يىل ياشىغان كىم بار ؟ دائىم غەم قىلىش ، ئاھ ئۇرۇش نەھاجەت !

— سەن قاچانلاردىن بۇددىستلىق ئىدىيىسىنى تەتقىق قىلىپ قالدىڭ ؟ — دەپ سورىدىم مەن .

— بۇددىستلىق ئىدىيىسىنىڭمۇ ئۆزىگە تۇشلۇق رىجىسى بار ۋاقتىڭ چىقسا بۇ ھەقتىكى نەرسىلەرنى كۆرۈپ باق . شۇندا سەن خىيا- نەت ، رەنجىش ، خىيال ، ھەۋەس دېگەنلەرنىڭ بىردەملىكلا نەرسە ئى- كەنلىكىنى ، جىنايەت ئۆتكۈزۈش ۋە ئادەم ئۆلتۈرۈشىنىڭمۇ بىردەملىكلا ئىش ئىكەنلىكىنى بىلىپ يېتىسەن . بۇنىڭغا كۆزى يەتكەن ، رىجىسىنى چۈشىنەلمىگەن ئادەملەرلا ھەقىقىي بەختكە ئېرىشىدۇ .

— مەن قوشۇلمايمەن ، — دېدىم مەن ، — ئەگەر بىر ئادەمدە ئۈمىد بولمىسا ، مۇھەببەت ۋە نەپرەت بولمىسا ، ئۇنداقتا ئۇنىڭ قەلبىدە نېمە بولىدۇ ؟ ئۇنىڭ ياشاشتىن مەقسىتى نېمە ؟ مۇنداق ئادەمنىڭ كۆڭلى خۇددى چۆل باياۋانغا ئوخشىشىدۇ .

— خاتالاشتىڭ ! — دېدى فاڭ يۈ بوشقىنا ، — كۆڭلىدە خىيا- نەت ، رەنجىش ، خىيال ، ھەۋەس بولمىغان ئادەم بۇ دۇنيانىڭ تالاشقۇ- چىلىكى يوق ، دەپ قاراپ ، تىنچ ۋە بەھۇزۇر ياشايدۇ . ئۇنىڭ كۆڭلى بىر پارچە مۇنبەت تۈزلەڭلىككە ، جىمجىت باغچىغا ئوخشىشىدۇ . پەقەت بىر خىللا ئادەمنىڭ كۆڭلى چۆل — باياۋانغا ئوخشىشىدۇ ، يەنى زاۋاللىققا يۈز تۇتقان ، خانىۋەيران بولغان ، خاتا ئىش قىلىپ بۇ ئالەم تەرىپىدىن تاشلىۋېتىلگەن ، رەت قىلىنغان بولسىمۇ ئۆزىنى چاغلىيالمىغان ئادەمنىڭ ...

— قوي بۇ گەپلىرىڭنى ، — دېدىم مەن تاقەتسىزلىنىپ ، — ماڭا دىنىنى تەشۋىق قىلمىغىن ، مەن سېنىڭ دىيانەتلىك ، كەڭ قورساق بو- لۇپ ، مۇھەببەت ۋە نەپرەتنى تەرك ئەتكەنلىكىڭگە ئىشەنمەيمەن !

— ھەقىقەتەن ، — فاڭ يۈ ئۇلۇغ — كىچىك تىنىدى — دە ، ئور- نىدىن تۇرۇپ مۇرەمگە ئۇرۇپ قويدى ، — يىپىڭ ، تەڭرىدىن باشقا

ھېچكىم بۇنداق قىلالمايدۇ ! شۇڭا ھازىر سەن بىلەن چوڭ رىجىلەر ئۈستىدە سۆزلەشكىنىم بىلەن ، ئاخشىمى يوتقانغا كىرىۋېلىپ سىغلايمەن .
— ھەي فاڭ يۈ ، — دېدىم مەن ئىچىم ئاغرىپ .

— بولدى ماڭا ئىچ ئاغرىتما ، يۈر ! بۈگۈن بىر كۈن مەن بىلەن ئوينا ! ئۇدا ئۈچ كىنو كۆرەيلى !

بىز راستتىنلا كەينى - كەينىدىن ئۈچ كىنو كۆردۇق ، يېرىم كېچىدە ئۆيگە قايتىپ كەلدىم . ئاپام ئىشىكىنى ئېچىپلا :
— كەچقۇرۇن رۇپىڭ كەپتىكەن ، — دېدى .

— نېمە دەپ كەپتۇ ؟ — مەن سەل خاۋاتىرلەندىم . ئۇ مېنى جازالىماقچىمىدۇ ؟ خې شۇخۇەننى تارتىۋالدىڭ دەپ ئەيىبلەمە كچىمىدۇ ؟
— ئۇ بەك قورقۇپ كېتىپتۇ ، — دېدى ئاپام ، — داداڭ شۇ ئاچىغا ناھايىتى ئاچچىقلاپ كېتىپتۇ ، ئۇلار قاتتىق سوقۇشۇپتۇ ، رۇپىڭ سېنى بېرىپ دادامغا نەسەت قىلىپ قويسا دەپ كەپتىكەن .

— ئاھھاي ! مەن بېرىپ نەسەت قىلامدىكەنمەن ! مەن ئۇ خەقنىڭ ئۇرۇشۇپ بىر - بىرىنى ئۆلتۈرۈشىگە ئىنتىزارمەن ، — دېدىم سو-غۇق كۈلۈپ ۋە قايتۇرۇپ سورىدىم ، — نېمە سەۋەبتىن سوقۇشۇپتۇ ؟
— رۇپىڭنىڭ ئېيتىشىچە پۇلنىڭ جېدىلى ئىكەن . شۇچىن رە-نىگە پۇل بېرىپ ئەكسىچە نەتىجە چىققان بولسا كېرەك ، شۇڭا داداڭ قاتتىق ئاچچىقلاپ كېتىپتۇ !

— ھە ! — دەپ قويدۇم سوغۇق كۈلۈپ ، دېمەك ئاتقان ئوقۇم نىشانغا تېگىپتۇ . دە ! مانا ئەمدى شۇ ئاچام پۇل باشقۇرىدىغان چوڭ ھوقۇقتىن ئايرىلىپ قالىدۇ ، تېخى دادامنىڭ ئىشەنچىسىدىنمۇ مەھرۇم قال-لىدۇ ! تېخى ئۇنىڭ كارامىتى بۇنىڭدىن كېيىن ئاشكارا بولىدۇ !

ھېلىقى ئاۋاق لاۋۋېي بىلەن ئۇنىڭ ئەۋرىشىكىسى بولغان ئېر جېي كۆز ئالدىغا كەلدى . مەن شۇ ئاچامنىڭ پۇلنى رەنىگە ئەمەس ، بەلكى لاۋۋېينىڭ ئەتكەسچىلىك قىلىشىغا دەسمايە قىلىپ بەرگەنلىكىنى بىلدىم . ھېلىقى كۈنى لاۋۋېينىڭ سۆزىنى ئوغرىلىقچە ئاڭلىغاندىن كېيىن ، گې-زىتلەرگە بېسىلغان ئەتكەسچىلىك ئەزىسىنىڭ پاش قىلىنىشى ھەققىدىكى

خەۋەرلەرگە دىققەت قىلغانىدىم ، لېكىن بۇ ھەقتە بىرەر مۇ خەۋەر بېسىكە
مىدى . دېمەك ، جىنايەتچىلەرگە تەقدىر - قىسمەتمۇ بەك ئەتراپلىق
غەمخورلۇق قىلىدىكەن .

ئەتىسى مەن ياققان ئوتنىڭ قانچىلىك تۇتاشقانلىقىنى كۆرەي
دەپ « ئۇياق » قا باردىم . مېھمانخانا سۆرۈن ، ئادەم يوق ئىدى . ئادەتتە
ۋاڭ - چوڭ بېسىلمايدىغان بۇ ئۆيلەر ئىنىس - جىن يوق شەھەردەك بو-
لۇپ قالغان بولۇپ ، تۈنۈگۈنكى ئۇرۇش - جېدەلنىڭ قاتتىق بولغانلىقى
بىلىنىپ تۇراتتى . مەن مېھمانخانىدا خېلى تۇردۇم . رۇپىڭ ئالەندىن مې-
نىڭ كەلگەنلىكىمنى ئاڭلاپ ئالدىغا چىقتى ۋە مېنى كاپىدە تۇتۇۋې-
لىپ ، تىترىگەن ھالدا :

— تۈنۈگۈن نېمىشقا كەلمىدىڭ ؟ ئۆلگۈدەك قورقۇپ كەتتىم ،
دادام ئاپامنى يەۋەتكىلى تاس قالدى ، — دېدى .

— نېمە بولدى ؟ — دېدىم مەن ھېچنېمىنى بىلمىگەنگە سېلىپ .
— پۇلنىڭ جېدىلى بولمامدۇ ، مەنمۇ تېڭىگە يېتەلمىدىم ، دادام
ئاپامنى بانكىغا قويغان ھەممە پۇلنىڭ چەكلىرىنى ئاچىقىشقا قىستىدى ،
ئاپامنىڭ زىننەت بۇيۇملىرىنىمۇ تەكشۈردى . بۈگۈن ئاپام ئېرچىپىنى ئې-
لىپ چىقىپ كەتتى ، ئېر خاۋ ئاپامنى ئىزدەپ يۈرىدۇ .

— خاتىرجەم بول ، — دېدىم مەن ، — شۇ ئاچام جەزمەن قاي-
تىپ كېلىدۇ ! دادام قېنى ؟

— ئۆيىدىن چىقماي ئاچچىقلاپ ئولتۇرىدۇ !

— مەن كىرىپ باقاي ، — دېدىم مەن ۋە بۇرۇلۇۋاتسام رۇپىڭ
يەنە مېنى تۇتۇۋالدى ، تىلىنى چايناپ دۇدۇقلىغان ھالدا :

— يىپىڭ ، مەن . . . مەن . . . ساڭا دەيدىغان گەپلىرىم
بار ئىدى ! — دېدى .

— قېنى ئېيت ! — دېدىم مەن .

— يىپىڭ ، — ئۇ شەلپەردەك قىزىرىپ كەتتى ، — ئاڭلى-
شىمچە خې شۇخۇەن بىلەن رەسمىي يۈرۈۋېتىپسەن ، مېنىڭ . . . مې-
نىڭ . . . ساڭا ئېيتىپ قويماقچى بولغىنىم ، سەن . . . جەزمەن بىلىسەن ،

مەن خې شۇخۇەننى ئىنتايىن - ئىنتايىن ياخشى كۆرەتتىم . شۇڭا بىر مەھەل ساڭا ھەقىقەتەن ئۆچ بولۇپ كەتكەندىم ، - ئۇ تېخىمۇ قىزىرىپ كەتتى . ماڭا قاراشقا پېتىنالمىي قولىغا قاراپ سۆزلىدى ، - شۇ چاغلاردا ئۆلۈپ كېتىمەنغۇ ، دەپ ئويلىغان ، ئۆزۈمنى ئۆلتۈرۈۋېلىش نىيىتىدىمۇ بولغاندىم ، لېكىن ، جۈرئەت قىلالىدىم . ئەمدى چۈشەندىم . سەن مەندىن چىرايلىق ، مەندىن ئەقىللىق ، ماڭا قارىغاندا سەن خې شۇ - خۇەنگە تېخىمۇ پار كېلسەن . ئۇنىڭ ئۈستىگە سەن ئەزەلدىن ماڭا ئوبدان مۇئامىلىدە بولدۇڭ ، شۇ - شۇڭا ساڭا ئېيتىپ قويماقچى بولغىنىم ، ھەدە - سىڭىل ئىككىيلەن بۇ ئىش توغرىلۇق ھەرگىز خاپا بولۇشمايلى ، مەن سېنى ئاۋۋالقىدە كىلا ياخشى كۆرىمەن . . .

رۇپىڭنىڭ دۇدۇقلاپ قىلغان گەپلىرىنى ئاڭلاپ ، مەنمۇ قىزىرىشقا باشلىدىم . بۇ بىچارە ھاماقەت مېنىڭدىن رەھىم - شەپقەت تىلىمەكتە ئىدى . ئۇنىڭ تامامەن بەربات بولۇشىغا تەقەززا ئىكەنلىكىمنى ئۇ نەدىن بىلسۇن ! ئۇنىڭ گەپلىرىگە ئېرىپ كەتتىم . ماڭا ئۇ پەقەت كۈلكىلىك ۋە بىچارە تۇيۇلدى ، خالاس . ئۇنىڭدىن قۇتۇلۇش ئۈچۈن ئىتتىك :
- ئەلۋەتتە شۇنداق ، بىز بۇ ئىشقا خاپا بولۇشمايمىز ، سەن كۆڭلۈڭگە ئېلىپ كەتمە ! - دېدىم - دە ، ئۇنى تاشلاپ دادامنىڭ ھۇجرىسىغا كىردىم .

دادام يۇمشاق ئورۇندۇقتا تاماكا چېكىپ ئولتۇرغانىكەن . شىرە - نىڭ ئۈستىگە ھېسابات دەپتەرلىرى دۆۋىلىنىپ كېتىپتۇ ، دەپتەرلەرنىڭ يېنىدا بىر چوت تۇرۇپتۇ ، بۇنىڭدىن دادامنىڭ يېڭىلا ھېسابات قىلغانلىقى بىلىنىپ تۇراتتى . دادام مېنى كۆرۈپ يېنىدىكى ئورۇندۇقنى كۆرسەتتى ۋە :

- يېپىڭ ، كەل ، بۇياققا ئۆت ! - دېدى تەمكىنلىك بىلەن .
مەن دادامنىڭ قېشىغا بېرىپ ئولتۇردۇم . ماڭا ئوبدان قارىغاندىن كېيىن سورىدى :

- شۇخۇەن بىلەن توي قىلماقچىمۇ سەن ؟ تۈنۈگۈن ئەتىگەن شۇخۇەن كېلىپ بۇ ھەقتە مېنىڭ پىكرىمنى سورىدى . ئۇ مەكتىپىنى

پۈتتۈرۈپلا سەن بىلەن توي قىلىشنى ئۈمىد قىلىدىكەن .

— مەن تېخى بىر قارارغا كەلمىدىم ، — دېدىم مەن .

— مۇنداق دېگىنە ، — ئۇ قوشۇمىسىنى تۈرۈپ ئويلانغان

ھالدا سۆزلىدى ، — يىپىڭ ، توي قىلىدىغان بولساڭ ، جەزمەن قىز

مېلى راسلاپ بېرىمەن ، — دادام قاتلاقلق ھېسابات دەپتەرلىرىنى

غەزەپ بىلەن چېكىپ قويدى ، — شۆچىن دېگەن دۆيۈز پۇلنىڭ

ھەممىسىنى تۈگىتىپتۇ ! — دادامنىڭ چىرايىدىن زىياننىڭ چوڭ

ئىكەنلىكىنى بىلدىم ، — شۇنداق بولسىمۇ ، يىپىڭ ، سەن خاتىرجەم

بول ، مەن چوقۇم ساڭا يېتەرلىك قىز مېلى راسلاپ بېرىمەن .

مەن كۈلۈپ قويدۇم :

— دادا ، مەن سىزدىن ھەرگىز قىز مېلى ئالمايمەن ، بۇنىڭغا

قىلچە ھەۋەس قىلمايمەن .

دادام ماڭا تىكىلدى ، يىمىرىلگەن قاشلىرى كۆزىنىڭ ئۈستىگىلا

چۈشتى .

— ھە ! — ئۇنىڭ ئاچچىقى كەلدى ، — مۇشۇنداق دەيدىغىدە

نىڭنى بىلەتتىم ! — ئۇ بېشىنى ماڭا يېقىن ئەكېلىپ ھۆركىرەپ دېگۈدەك

سۆزلىدى ، — يىپىڭ ! مەيلى ئال ياكى ئالما ، قىز مېلىنى چوقۇم بېرىدە

مەن ! — ئۇ مۇرەمنى تۇتۇۋېلىپ ، مۇرەمنىڭ سۆڭەكلىرىنى مىجىپ تال

قان قىلىۋەتكۈدەك ئەلپازدا توۋلاپ كەتتى ، — سەن مۇنچە تەكەببۇرلۇق

قىلما ، سەن تېخى ھېچنېمىنى بىلمەيدىغان نادان قىز ! ئېسىڭدە بول

سۇن ، مېنىڭ پۇلۇم سېنى كۆيدۈرۈپ چېنىڭنى ئالمايدۇ !

ئۆزۈمنى ئۇنىڭ قولىدىن ئاجراتتىم ۋە مۇرەمنى قىسىپ قويۇپ :

— دېگىنىڭىزچە بولسۇن ، پۇل بەرسىڭىز بۇنىڭ نېمە

يامىنى ؟ — دېدىم .

دادام ئاران دېگەندە بېسىلدى ۋە بىگىز قولىنى شىلتىپ تۇرۇپ :

— يىپىڭ ، ئەقلىڭنى ئىشقا سال ، بۇ دۇنيادا پۇل بەكمۇ لازىم

بولىدۇ ، غۇربەتچىلىك ئىنسان ھاياتىدىكى ئەڭ زور قايغۇ — ئەلەم . مەن

ياشىنىپ قالدىم ، پۇلنىڭ ئانچە لازىمى يوق ، سەن تېخى ياش ، بۇنىڭ

دىن كېيىن پۇلىنىڭ قەدرىنى بىلسەن !

مەن نېمە دېيىشىمنى بىلمەي كۈلۈپلا قويدۇم . دادام مال - مۈل - كىنىنىڭ ھازىرقى ئەھۋالىنى تىلغا ئېلىۋىدى ، ئۇنىڭ تەخمىنەن 550 مىڭ كوي كۆچمە مۈلكىنىڭ بارلىقىنى بىلدىم . شۇ ئاچامنىڭ سالغان زىيىنى تېخى بۇنىڭدىنمۇ چىققەن . بۇنى ئاڭلاپ ھەيران قالدىم . 550 مىڭ ! توۋا ، بىر نەچچە ئاينىڭ ئالدىدا مەن دادامدىن بىر نەچچە يۈز كوي ئۈچۈن قامچا يېدىم ئەمەسمۇ !

شۇ ئاچامنىڭ ئۆيىدىن چىقىپ كەتكىنىگە ئۈچ كۈن بولدى . ئۇ - چىنچى كۈنى مەن جۇڭخېشياڭ ئەتراپىغا بېرىپ قارىسىغا ئايلىنىپ يۈر - دۇم . لاۋۋېي دېگەننىڭ دېرىكى چىقىپ قالمۇ ، دېگەن ئەخمىقەنە ئۇ - مېددە ئىدىم ، شۇ ئاچام جەزمەن لاۋۋېينىڭ يېنىدا يوشۇرۇنۇپ يۈرىدۇ ، دېگەن پەرەز كاللامدىن كەتمەيتتى . شۇنىسى ، بۇ يەردە ئايلىنىپ يۈر - گەنلىرىم پىكارغا كەتتى ، شۇ ئاچامنىمۇ ، لاۋۋېينىمۇ ئۇچرىتالمىدىم . ئاخشىمى « ئۇياق » قا بېرىپ شۇ ئاچامنىڭ توساتتىن قايتىپ كەلگەنلىكىنى بىلدىم . ئېھتىمال ئۇ بۇ ئائىلىدە قالغان . 550 مىڭ كوي بىلەن زامان ئۆي باغلىق جاي - زېمىنىنى تاشلاپ كېتىشكە قىيىنغاندۇ !

خې شۇخۇەن ئىككىمىز « بىر كۈن كۆرۈشمەسەك چىدىمايدىغان » دەرىجىگە يەتكەندۇق . مەن يۈرىكىمدىكى مۇھەببەت ئوتىنىڭ مۇنچە كۆچلۈك ۋە يالقۇنلۇق ئىكەنلىكىدىن ھەيران بولاتتىم . شۇڭا ، خې شۇخۇەننىڭ چەت ئەلگە چىقىدىغان ئىشىنى ئەستايىدىل مۇھاكىمە قىلىشىغا توغرا كېلەتتى ، ئۇنىڭ كۆڭلىنىمۇ ئارىسالدىلىق قاپلىۋالغانىدى . ھەممە ئىش ئورۇنلاشتۇرۇلغان پىلان بويىچە ئېلىپ بېرىلىۋاتقان ، ئۇ ئوقۇش مۇكاپات پۇلى ئېلىشقا ئىلتىماس يازغان ھەمدە چەت ئەلگە چىقىپ ئوقۇش ئىمتىھانىغا تەييارلىق قىلىۋاتقان بولسىمۇ ، بەزىدە ماڭا مۇنداق دەيتتى :

— ئىستىقبال ، غايە دېگەن نېمىلەر ئۈچۈن ، ئادەمگە سۆيگىنىدىن ئايرىلىشقا توغرا كېلىدىكەن ، نېمىدېگەن غەلىتە ئىش بۇ ، مەن ھەممىدىن ۋاز كېچىپ ، سىزنىڭ ماشايىقىڭىز بولسام دەيمەن !

— ئالدى بىلەن چىقىپ ئوقۇپ كېلىڭ . قايتىپ كەلگەندە يېنىمدا بولۇڭ ، جاپا چەكمىگۈچە ھالاۋەت يوق ، خۇدانىڭ كۈنى ئۇزۇن ، نېمىگە بىناقەت بولىسىز ؟ — دەپ قوياتتىم . بۇ پەقەت تىلىمنىڭ ئۈچىدىكى گەپ ئىدى . ئۇنىڭ چەت ئەلگە چىقىشىغا خېلى ۋاقىت بولغاچقا ، ھازىردىن باشلاپلا جۇدالىق يۈكىنى يۈدۈۋېلىشنى خالىمايتتىم . بىر كۈن بولسىمۇ خۇشال — خۇرام ئۆتكەنگە يېتەمدۇ ؟

بىز ئويۇن — تاماشىمىزنىڭ تۈرلىرىنى ئۆزگەرتىپ تۇراتتىمۇ . قىزىق ئىش ، يېقىندىن بۇيان بىرگە بولغىنىمىزدا ، چۇقان سېلىپ ئويىناپ — كۈلمىسەك كۆڭلىمىزدىكى تەشۋىشنى باسقۇچى بولمايدىغاندەك ، بىرخىل ئالاقىزادىلىك ۋە جىددىيلىك ئىچىدە قالاتتۇق . نېمە ئۈچۈن شۇنداقلىقىنى چۈشەندۈرۈپ بېرەلمەيتتىم . ئىلگىرى بىز ئادەم يوق جايلارغا بېرىۋېلىپ ، بىر — بىرىمىزگە چاپلىشىپ جىممىدە ئولتۇرۇپ كۆزىمىزنىڭ ئىچىگە قارىشاتتۇق ، خۇشخۇي ھالدا سۆھبەتلىشەتتۇق ، چوڭقۇر پىكىرلىشەتتۇق . ھازىر بولسا خۇددى كېلىشىۋالغاندەك كىشىلەر توپى ئىچىگە ئۆزىمىزنى ئېتىپ ، تانسا ئويىنايتتۇق ، كۈلەتتۇق ، ھەتتا ئازراقتىن ھاراق ئىچىۋېلىپ كۆڭلىمىزنى خۇش قىلاتتۇق . تاساددىپ خالىي قالغان چاغلىرىمىزدا ، ئۇ مېنى ئەمدى سۆيۈۋالدىمسا مەڭگۈ سۆيەلمەيدىغاندەك ئەسەبىيلەرچە سۆيۈپ كېتەتتى . بەزىدە مەندە ئۆمرۈمىزدىكى خۇشاللىقلارنىڭ ھەممىسىدىن ئالدىن بەھرىمەن بولۇۋاتقانداك خاتا تۇيغۇ پەيدا بولۇپ ، كۆڭلۈم پارا كەندە بولاتتى .

ئۆتكەندە لاۋۋېينى رازۋېدكا قىلىمەن دەپ ، يېرىم يولدا تاشلاپ كەتكىنىم تۈپەيلى خې شۇخۇەن بىلەن بىر قېتىم قىيىداشقاندىن كېيىن ، خې شۇخۇەننىڭ غۇرۇرى كۈچلۈك ئىكەنلىكى ، بۇ جەھەتتە مەندىن قېلىشمايدىغانلىقى ، بەلكى مېنى بېسىپ چۈشىدىغانلىقىنى چۈشەندىم . مەن غۇرۇرى بار ئادەملەرنى ياخشى كۆرەتتىم ، لېكىن ئاپام دائىم مەندىن غەم قىلىپ مۇنداق دەيتتى :

— ئىككىڭلارنىڭ مەجەزى بەكمۇ ئوخشىشىپ كېتىدىكەن ، بۇ كىشىنى بەختلىكمۇ قىلىدۇ ، بەختسىزمۇ قىلىدۇ . يىپىڭ ، مەن

كۈتلىرىنىڭ بىرىدە ، سىلەرنىڭ خۇددى ئىككى كالىدەك ئۇسۇشۇپ قېلىپ ، بىر - بىرىڭلارغا يول قويماسلىقىڭلاردىن بەك ئەندىشە قىلىمەن . شۇنداقمۇ بولارمۇ ؟ مەنمۇ كېيىنكى بەزى ئىشلاردا مۇشۇنداق بو- لۇپ قېلىشنى غۇۋا ھېس قىلاتتىم .

خې شۇخۇەن ئىككىيلەن نۇرغۇن سورۇنلاردا مېڭىڭنى ئۇچرى- تاتتۇق . ئۇ بەدىنىگە يېپىشىپ تۇرىدىغان تار كىيىملەرنى كىيىپ ، يې- تىلگەن كۆكسىنى دومبايتىپ ، تولۇق بالاغەتكەن يەتمىگەن بىر توپ تەنتەك ئوقۇغۇچىلارنىڭ ئارىسىدا يۈرەتتى . ئۇنىڭ ئۆزىنى تۇتالمايدىغان- لىقى ۋە فىگۇرىسى مېنى چۆچۈتەتتى . ئۇچرىشىپ قالغاندا ھەرقايسىمىز ئۆز ئويۇنىمىزنى ئوينىتتۇق ، بىر - بىرىمىزگە ئارىلاشمايتتۇق ، بەك يې- قىنلاشقنىمىزدا بېشىمىزنى لىڭشىتىپ قوياتتۇق ، خالاس . بىر كۈنى ئاخشىمى خې شۇخۇەن ئويۇن تۈرىنى ئۆزگەرتىپ ، يەر ئاستى تانسىخا- نىسىغا بېرىپ تانسا ئويناپ باقايلى ، دېدى . بىز باردۇق ، تانسىخانا ناھا- يىتى چوڭ ، چىراغلىرى غۇۋا ، ئىشىك - دېرىزىلىرى مەھكەم ئېتىلگەن ، ئىس - تۈتەك قاپلىغانىدى . مۇزىكا ئاۋازى قۇلاق - مېڭىنى يەيتتى ، بۇ ، كىشىنى بىخۇدلاشتۇرۇپ ، مەستخۇش قىلىدىغان بىر سورۇن ئىدى !

ئەمدىلا ئولتۇرۇشىمىزغا خې شۇخۇەن مېنى نوقۇپ :

— قاراڭ ، مېڭىڭ ئايەردىكەن ! — دېدى .

كۆرسەتكەن يەرگە قاراپ ، ئىختىيارسىز قوشۇمام تۈرۈلدى . مېڭىڭ بەدىنىگە يېپىشىپ تۇرىدىغان قىزىل كوپتا ، قارا تاۋاردىن تار يوپىكا كىيگەن بولۇپ كوپتىسىنىڭ ياقىسى مەيدىسىگىچە ئوچۇق ، يوپ- كىسى بەدىنىگە تېڭىپ قويغاندەك لىققىدە كەلگەنىدى . پۈتۈن بەدىنى مانا مەن دەپ كۆرۈنۈپ تۇراتتى . ئۇ بىر يىگىتنىڭ تىزىدا ئولتۇراتتى ، ئۇلار ئولتۇرغان شىرەنىڭ ئەتراپىنى بىرنەچچە يىگىت ئورنىۋالغان ، كى- يىنىشىدىن قارىغاندا ھەممىسى لۈكچەك ئىدى . ئۇلارنىڭ ئارىسىدا مېڭ- پىڭدىن باشقا يەنە بىر قىز بولۇپ ، بىر يىگىت ئۇنى قۇچاقلاپ سۆيۈۋا- تاتتى . شىرەدە قاچا - قۇچىلار چېچىلىپ ياتاتتى ، يېرىملاپ قالغان ئىككى بوتۇلكا چەت ئەل ھارنىقى ئالاھىدە كۆزگە تاشلىنىپ تۇراتتى .

مېڭپىڭ بىر قولىدا رومكا تۇتقان ، بىر قولىدا ھېلىقى يىڭتىنىڭ بويىغا گىرە سالغان ھالدا بەدىنىنىڭ يېرىمىنى يىڭتىگە يېقىپ تۇراتتى . ئېڭىز پاشىنىلىق توپلەي كىيگەن پۇتى بوشلۇقتا پۇلاڭلايتتى ، ئۇ خىرقىراپ كۈلەتتى . ئەتراپىدىكىلەرمۇ كۈلۈپ چۇقان - سۈرەن بىلەن جاھاننى بېشىغا كىيىشكەندى . بۇنى كۆرۈپلا مېڭپىڭنىڭ مەست بولۇپ قالغانلىقىنى بىلدىم .

— ئۇلارنىڭ ئىچىۋاتقىنى براندى بىلەن ۋىسكى ، قەيەردىن تېپىشقاندۇ ؟ — دېدى خې شۇخۇەن ھەيران بولۇپ .
خىزمەتكارلار ئالدىمىزغا كېلىۋىدى ، خې شۇخۇەن ئۇنىڭدىن سورىدى :

— بۇ يەردە چەت ئەلنىڭ ھارنىقىمۇ سېتىلامدۇ ؟
— سېتىلمايدۇ ، — دېدى خىزمەتكار بېشىنى چايقاپ .
— ئۇلارنىڭ ئىچىۋاتقىنىچۇ ؟ — دېدى خې شۇخۇەن مېڭپىڭنىڭ ئولتۇرغان شىرەنى كۆرسىتىپ .
— ئۆزلىرى ئەكەپتۇ ، — دېدى خىزمەتكار .
خىزمەتكار كەتكەندىن كېيىن ، خې شۇخۇەن بېشىنى لىڭشىتىپ قويۇپ ، ۋەز ئېيتقاندەك تەلەپپۇزدا :

— چەت ئەل ھارنىقى ئىچكەنلىكىدىن قارىغاندا ئۇلارنىڭ ئىچىدە بىرەرنىڭ ئائىلە شارائىتى ناھايىتى ياخشى بولسا كېرەك . ئائىلىسىنىڭ باي بولۇشى ، ئاتا - ئانىسىنىڭ ئۆز مەيلىگە قويۇپ بېرىشى بىلەن مۇشۇنداق بىر تۈركۈم ياشلار يېتىشىپ چىقتى ! لۈكچەكلەر ۋە مۇتتەھەملەرنىڭ مەيدانغا كېلىشىدىكى مەسئۇلىيەت ئائىلە بىلەن جەمئىيەتتە !
مېڭپىڭ دەلدەڭشىگىنىچە ھېيىقماستىن قاقاقلاپ كۈلدى ۋە بىر - دىنلا ئاۋازنى قويۇپ بېرىپ ناخشا ئېيتتى :

چىقاي دېسەم ئاسمان يىراق ،
يەرنى قاتتىق دەر .
شېرىن بولار ئىنسانچىلىق ،

بەزىدە زەھەر ،
تويدۇم يالغۇز زېرىكىشتىن ،
ئۇنى يېسۇن يەر

— يارايدۇ ! — ئۇنىڭ ئەتراپىدىكى يىگىتلەر ئاغىل — تاغىل
توۋلاشتى ، ئىسقىرتىپ كۈلۈشتى . مېڭىڭ بېشىنى كەينىگە تاشلاپ
رومكىدىكى ھاراقنى ئاغزىغا قۇيۇۋىدى ، تەڭدىن تولىسى كىيىمىگە تۆ-
كۈلدى . ئۇ ناخشىسىنى داۋاملاشتۇردى :

كېزىپ چىقتىم بۇ دۇنيانى ،
جاپايىم تولا .
ئىزدەپ يۈرمەن مەن سېنى ،
بولساڭچۇ جورا .

ئۇ ناخشىنى ئېيتىپ كېلىپ ، ئۆزىنى قۇچاقلىۋالغان يىگىتنىڭ
پېشانىسىگە بىرنى سۆيۈپ قويدى ، كۆپچىلىك « يارايدۇ » دەپ چۇقان
سېلىشتى . خې شۇخۇەن ئەمدى ئاقەت قىلىپ تۇرالمىدى ، ئورنىدىن
لىككىدە تۇرۇپ ماڭا :

— سىڭلىڭىز مەست بولۇپ قاپتۇ ، ئۇنى ئۆيىگە ئاپىرىپ
قويايلى ! — دېدى .

— كارىڭىز بولمىسۇن ، ئۇنى مەيلىگە قويۇۋېتىڭ ! — دېدىم ئۇ-
نىڭ قولىنى تۇتۇۋېلىپ .

— بۇنىڭغا قاراپ تۇرالمايمەن . شۇنداقلا بولسا چاتاق چىقماي
قالمايدۇ ! — دېدى ۋە ئۇ تەرەپكە ماڭماقچى بولدى .
مەن ئۇنىڭغا چىڭ ئېسىلىۋالدىم :

— ئۇنىڭدىن چاتاق چىقسا سىزگە نېمە ؟ ئورنىڭىزدا ئولتۇرۇڭ !
ئۇ مۇشۇنداق قىلىشقا ئامراق تۇرسا ، سىز ئۇنى باشقۇرۇپ نېمە قىلاتتى-
ڭىز ؟ — دېدىم .

خې شۇخۇەن خاتىرجەمسىزلىك ئىچىدە ئورنىغا كېلىپ ئول-

تۇردى ، ئەمما كۆزى مېڭىپىڭ تەرەپتە ئىدى . مەن ئۇنىڭ قولىغا ئۇرۇپ قويۇپ :

— كېلىڭ تانسا ئوينايلى ، — دېدىم .

بىز تانسىغا چۈشتۇق ، خې شۇخۇەن مېڭىپىڭ ئولتۇرغان شىرە-دىن كۆزىنى ئۈزۈمگەندى ، مەن ئۇنىڭ بېشىنى ئۈزۈمگە بۇرىدىم ، ئۇ ماڭا قارىدى ۋە :

— سىز ئۇنىڭغا غەمخورلۇق قىلىشىڭىز كېرەك ، ئۇ سىزنىڭ سىڭلىڭىز ! — دېدى .

— ھىم ، — دېدىم سوغۇق كۈلۈپ ، — مېنىڭ سىڭلىم ئەمەس ، ئۇ شۇ ئاچامنىڭ قىزى ، ئۇنىڭ ۋۇجۇدىدىكى شۇ ئاچامنىڭ قېنى !
— بوپتۇ ، دوستىڭىزمۇ بولسۇن ، ئۇنىڭ مەست بولۇپ ساراڭلىق قىلىشىغا قاراپ تۇرما سىلىقىڭىز كېرەك !

— ئۇ ، مېنىڭ دوستۇم ئەمەس ، — دېدىم توڭلۇق بىلەن ، — مەن بىلەن دوست بولۇش سالاھىتى يوق ئۇنىڭ .

— مۇنداق دېمەڭ ، — دېدى خې شۇخۇەن ، — ئۇ سىزنىڭ رەقىبىڭىزمۇ ئەمەس !

— كىم بىلىدۇ ! — دېدىم ۋە بېشىمنى ئۇنىڭ مۇرىسىگە قويۇپ پەس ئاۋازدا سۆزلىدىم ، — بۇ مۇزىكا بەك ياخشىكەن ، تانسىمىزنى ئوي-نايلى ، باشقىلار بىلەن كارىمىز بولمىسۇن ، قانداق ؟ — پاتېفوندا « ۋا-لس ياكى تاڭگولۇقنى بىلىمىدەم » دېگەن ناخشىنىڭ پىلاستىنكىسى قو-يۇلۇۋاتاتتى .

بىز گەپ - سۆز قىلىشماي بىرپەس تانسا ئوينىدۇق ، مېڭىپىڭ بىردەم كۈلەتتى ، چىرقىرايتتى ، بىردەم ناخشا ئېيتاتتى . رومكىنىڭ سۇنغان ئاۋازى دىققىتىمىزنى تارتتى . مېڭىپىڭنى قۇچاقلۇۋالغان دارازا ئۇنى قولىدىن تارتىپ سىرتقا ئېلىپ مېڭىۋاتاتتى . مېڭىپىڭ دەلدەڭشىپ كېتىپ بېرىپ :

— مېنى نەگە ئاپىرىسىز ؟ — دەپ سورايىتتى .

— سىزنى ئىسچ پۇشۇقىدىن خالاس قىلىدىغان يەرگە ئا-

پىرىمەن ! — دېدى دارازا ھاياسىزلىق بىلەن . شىرەدە ئولتۇرغانلار بىر-
دىنلا قاتتىق كۈلۈپ كەتتى .

— ياق ، بارمايمەن ! — مېڭىڭ ئازراق سەگەكلەشتى .

— مەن سىزنى يەۋەتمەيمەن ! — دېدى دارازا ۋە مېڭىڭنى سۆ-
رىگىلى تۇردى ، بۇ يەرنىڭ ئۈچىنچى قەۋىتى ياتاق ئىدى . مەن ئىچى
قارىلىق بىلەن غەرق مەست مېڭىڭغا قاراپ ، ئۇنىڭ چۈشكۈنلىشى ،
نابۇت بولۇشىغا سۈكۈت قىلىپ تۇراتتىم ! شۇ ئاچام باشلىق ھەممىسىنىڭ
رەسۋا بولۇشىنى ئارزۇ قىلىۋاتاتتىم . لېكىن ، خې شۇخۇەن مېنى تاشلاپ
قويۇپ ، ئۇلار تەرەپكە ئوقتەك ئېتىلدى ۋە توۋلىدى :

— بۇ ئىش پەقەت قاملاشمىدى !

مەن يۈگۈرۈپ بېرىپ خې شۇخۇەننى تۇتۇۋېلىپ :

— ئۇنىڭ بىلەن نېمە كارىڭىز ؟ بولدى قويۇڭ ! — دېدىم .

خې شۇخۇەن بۇرۇلۇپ ماڭا قاتتىق ئالايدى — دە ، ئۇلارغا يېتىد-
شىۋېلىپ ، دارازىنى مۇرىسىدىن ئالدى .

— قويۇۋەت ! — دېدى ئۇ جىددىي ئاھاڭدا .

دارازا ئىتتىك بۇرۇلدى . توساتتىن كەلگەن توسقۇنلۇق ئۇنىڭ
غەزىپىنى قوزغىغانىدى . ئۇ مۇرىسىنى سىلكىپ :
— سېنىڭ نېمە كارىڭ ؟ — دېدى .

مېڭىڭ شۇخۇەننى تونۇپ ، خۇددى ئېڭىز بۇيلۇقنىڭ چاڭگىلى-
دىن قۇتۇلغاندەك :

— شۇخۇەن ، مېنى ئەكېتىڭ ! — دېدى .

دارازا غەزەپ بىلەن ھۆركىرەپ :

— غوجا ئاكاڭنى تونۇساڭ يوقال كۆزۈمدىن ، ئاكاڭ قارىغايىنىڭ

ئىشىغا ئارىلاشما ! — دېدى مېڭىڭنىڭ قولىنى قويۇۋەتمەي . شۇ ئەس-
نادا ، بايا كۈلۈشكەنلەر دۈررىدە كېلىپ خې شۇخۇەننى ئارىغا ئېلىۋالدى
ۋە چۇقان سالدى :

— ئۇرۇڭلار ئۇنى ! ئۇر ! سال !

تانسىخاننىڭ باشقۇرغۇچىسى يېتىپ كەلدى ، خې شۇخۇەننى

ئاجرىتىۋالاي ، دەپ مەنمۇ ئۇ خەقنىڭ ئارىسىغا ئۆزۈمنى ئاتتىم . شۇنسى ئۈلگۈرەلمىدىم . قالايىمقان جەڭ باشلىنىپ ، بىردىنلا قاچا - قۇچىلار ئۇ- ياقىتىن - بۇياققا ئۇچۇپ ، شىرە ، ئورۇندۇقلار ئوڭتەي - توڭتەي بولۇپ كەتتى . بۇ لۈكچەكلەر خې شۇخۇەنگە يېپىشتى . ئەھۋال ئىنتايىن جىد- دىي ئىدى . خې شۇخۇەننىڭ خەقنىڭ ئىشىغا ئارىلاشقانلىقىغا ئاچچىقىم كېلەتتى ، بۇ جېدەلنىڭ ئاخىرى قانداق بولۇشىنى بىلەلمەي بىتاقەت بولاتتىم . ھېلىمۇ ياخشى شۇ ئارىلىقتا بەستىلىك ئۈچ ئادەم كېلىپ ھايت - ھۇيت دېگۈچىلا قالايىمقان جەڭنى توختاتتى ۋە :
— مۇشتلىشىدىغىنىڭ بولسا بىز بىلەن مۇشتلاش ، — دەپ توۋ- لىدى .

مەن بۇلارنىڭ تانسىخاننى قوغداش ئۈچۈن ياللىۋېلىنغانلار ئى- كەنلىكىنى پەملىدىم . خې شۇخۇەننىڭ يۈز - كۆزى ئىشىشىغان ، ئاللىق- نىنى ئەينەك پارچىسى تىلىۋەتكەن بولۇپ ، قان ئېقىپ تۇراتتى ، ھالى بەكمۇ خاراب ئىدى . شۇ ھالدىمۇ غەزىپىدىن يانماي مېڭىپتى ئۇ خەق- نىڭ قولىدىن تارتىۋېلىش كويىدا ئىدى . لېكىن ، لۈكچەكلەر مېڭىپتى ئارىغا ئېلىپ ، غۇزمەك بولۇۋېلىشقاندى ، مەن خې شۇخۇەننىڭ يېنىغا بېرىپ قۇلىقىغا :

— ساقچى كېلىپ قالمىسۇن يەنە ، ئېھتىيات قىلىڭ ، بۇ ، يەر ئاستى تانسىخانمىسى ، دادىڭىزنىڭ نامىنى كۆزدە تۇتۇڭ ! — دېدىم .
بۇ گېپىم دەرھال تەسىر قىلدى . خې شۇخۇەن ماڭا لەپىدە قا- رىدى ، مېڭىپتىمۇ كۆڭلى غەشلىك بىلەن قاراپ قويدى - دە ، ئائىلاج مەن بىلەن بىللە تانسىخاندىن يېنىپ چىقتى .

چوڭ كوچىغا چىققاندىن كېيىن ھەر ئىككىمىز زۇۋان سۈرمە- دۇق . رىكشا چاقىردۇق . خې شۇخۇەن رىكشىغا مېنىڭ ئادرېسىمنى ئېيتتى ، رىكشىغا چۈشكەندىن كېيىنمۇ خې شۇخۇەن زۇۋان سۈرمەي ئولتۇردى . بىزنىڭ ئۆيىنىڭ ئالدىغا كەلگەندە مەن رىكشىدىن چۈشۈپ :
— ئۆيگە كىرىڭ ، يارىڭىزنى تاڭايلى ! — دېدىم .

— ھاجەتسىز ! — دېدى خې شۇخۇەن توڭلۇق بىلەن . ئاندىن

چىرايى بەكمۇ سۆرۈن تۈس ئالدى :

— يىپىڭ ، مېنىڭچە بىز ھەقىقەتەن بىر - بىرىمىزنى چۈشەنمەي-
دىكەنمىز . مەن باشتىن - ئاخىر سىزنى خۇش مۇئامىلىلىك ، ئىدراكلىق
قىز دەپ قارىغانىدىم . بۈگۈنكى ئىپادىڭىزدىن سىزنى ئوبدان تونۇپ
يەتتىم ! مەن ۋاقتىنچە يىراقلىشىپ ئۆزىمىزنى توختىتىپ ئوبدان ئويلد-
شىپ باقساقمىكىن دەيمەن !

قورققىنىمدىن چۆچۈپ كەتتىم ، بىردەمگىچە تىلىم گەپكە كەلمەي
قالدى . شۇغىنىسى ، غۇرژىدە ئاچچىقىم كەلدى ، چۈنكى ئۇنىڭ سۆزى
غۇرۇرۇمغا تەگكەنىدى . ئەگەر بۈگۈن ئاخشام مېڭىڭنىڭ ئورنىدا ھەر-
قانداق بىر ناتونۇش قىز بولغان بولسا ، خې شۇخۇەننىڭ ئۇنى قۇتقۇ-
زۇشىغا قوشۇلاتتىم ، بىراق مېڭىڭنى ھەرگىز قۇتقۇزمايمەن . خې شۇ-
خۇەن مېنىڭ كۆڭلۈمنى چۈشەنمەي ، « ئۇياق » قا بولغان ئۆچمەنلى-
كىمنىمۇ بىلمەي ، دۈشمىنىمنى قۇتقۇزۇپ ئۇنىڭغا ياردەم بەرمەكچى
بولدى . « سىزنى تونۇپ يەتتىم » دېگىنىچۇ تېخى . ئەمىسە ئۇ مېنىڭ
ئىدراكسىز ، تاش يۈرەك ئىكەنلىكىمنى تونۇپ يېتىپتۇ - دە ؟ مەنمۇ
سوغۇق كۈلۈپ قويۇپ :

— ئىختىيارىڭىز ! — دېدىم .

ئىككىمىز بىردەم قېتىپ قالغاندەك تۇردۇق . ئاندىن مەن ئىشىكىنى
قاقتىم . ئۇ گەپ - سۆز قىلماي ماڭا بىر قاراپ قويدى - دە ، شارىتىدە
بۇرۇلۇپ يۈرۈپ كەتتى . مەن ئۇنىڭ كەينىدىن بارغانچە يىراقلاپ كې-
تىۋاتقان قارىسىغا قاراپ تۇردۇم . يۈرىكىم غايىبانە ئارقان بىلەن چىڭ
باغلاپ تارتىلغاندەك بولۇپ كەتتى . شۇئان ۋۇجۇدۇمنى قايغۇ - ھەس-
رەت ، كۆڭۈل غەشلىكى قاپلاپ كۆز ئالدىم غۇۋالاشتى . ئاپام چىقىپ
ئىشىكىنى ئاچقاندىمۇ ، مەن سېزىمنى يوقاتقان ئادەمدەك قېتىپلا تۇرات-
تىم . ئاپام :

— نېمە بولدۇڭ ؟ يىپىڭ ؟ — دەپ سورىغاندىلا چۆچۈپ ئې-
سىمنى يىغىپ ئۆيگە كىردىم . ئاپام كەينىمدىن ئۆيگە كىرىۋېتىپ سو-
رىدى :

— شۇخۇەن قېنى ؟

— ئۆلۈپ كەتتى ! — دېدىم مەن ۋە كىيىمىمنىمۇ سالماي ئۆ-

زۈمنى كارىۋاتقا تاشلىدىم . ئاپام بېشىنى لىگىشتىپ قويۇپ :
— يەنە قىيىدىشىپ قالدىڭلارمۇ ؟ بۇ ئىككىڭلارنى قانداق قىلسا
بولار ، ھەي !

بۇ قېتىم خېلى ۋاقىت قىيىدىشىپ يۈردۈك . شۇخۇەننىڭ بۇ
ئىشىنى دەپ ماھىيىتىمنى يوققا چىقىرىۋەتكەنلىكى ، مېنى چۈشەنمىگەن-
لىكى ماڭا ئىنتايىن ئەلەم قىلدى . شۇڭا ، ناھايىتى ئازاب چەككەن بول-
ساممۇ ، ئۇنى ئىزدىدىم . ئەمما ئۇنىڭ سىماسى كېچە - كۈندۈز كۆز
ئالدىمدىن كەتمەي مېنى قىينايتتى ، ئۇنى بىر كۆرۈش ئارزۇسىدا چىرا-
يىم زەپىران بولدى . شۇنداقتىمۇ بۇ ئەھۋاللارنى ئۇنىڭغا چۈشەندۈرمەس-
لىك نىيىتىدە ئىدىم . بوپتۇ ، ئۇ مېنى خاتا چۈشىنىۋەرسۇن ، مەندە
خەير خاھلىق ، ھەققانىيەت ھېسسى يوق ، دەپ قاراۋەرسۇن ، خالىغانچە
باھا بېرىۋەرسۇن ، مەن ئۈزۈمنى ئاقلاپ ئولتۇرمايمەن . قانداق بولۇشى-
دىن قەتئىينەزەر ، شۇ ئاچام ئىككىمىز ئوتتۇرىسىدىكى ئۆچمەنلىكنى كې-
لىشتۈرگىلى بولمايدۇ . مەن ئىنتىقام ئالماي قالمايمەن . تاياق يېگەن
كۈنى يامغۇرلۇق كېچىدە « ئۇياق » نىڭ دەرۋازىسى ئالدىدا تۇرۇپ
ئىچكەن قەسىمىم قۇلقىمىدىن كەتمەيتتى . مەن ئىنتىقام ئالمەن ! ئىنتىقام
ئالمەن ! ئىنتىقام ئالمەن !

شۇغىنىسى ، خې شۇخۇەنسىز ئۆتكەن كۈننىڭ ھېچ مەزىسى
بولمىدى . قىلغان ئىشىم ئىش بولمىدى . بىر ھەپتىدىن كېيىن فاڭ يۈ-
نىڭ يېنىغا باراي ، دەپ ئۆيىدىن چىقىپ ئازراقلا مېڭىشىمغا ، بىر پابىدا
كېلىپ يىنىمدا توختىدى . شۇنداق قاراپلا يۈرىكم ئىختىيارسىز قېپىدىن
چىقىپ كەتكۈدەك سوقۇپ كەتتى . بۇ خې ئائىلىسىنىڭ پابىدىسى ئىدى .
مەن داڭقىتىپ تۇرۇپلا قالدىم . خې چوڭ ئاپام پابىدىدىن چۈشۈپ ، قو-
لۇمنى تۇتۇپ خۇش مۇئامىلە بىلەن :

— سىزنى يىراقتىنلا كۆرۈپ تونۇغاندەك قىلدىم . نېمە بولدى ،
خېلىدىن بۇيان كۆرۈنمىدىڭىزغۇ ! نېمىشقا بىزنىڭ ئۆيىگە بېرىپ ئويىناپ

كەتمەيسىز ؟

مەن زورغا كۈلۈمسىرىدىم ، بىراق نېمە دەپ جاۋاب بېرىش-
سىمنى بىلمەي قالىدىم . خې چوڭ ئاپام ھالىتىمگە پەرۋا قىلماي قو-
لۇمدىن يېتىلەپ :

— كېلىڭ ، كېلىڭ ، سىزنى تەستە ئۇچراتتىم ، بىزنىڭ ئۆيگە
بېرىپ ئويىناپ كېلىڭ ! — دېدى .

— مەن . . . مەن . . . — مەن باھانە كۆرسىتىپ بارماي دېدىم-
يۇ ، تىلىم تۇتۇلۇپ قالغاندەكلا بولدى ، ۋۇجۇدۇمدا قارشىلىق كۆرسەت-
كۈدەك كۈچ يوق ئىدى . خې چوڭ ئاپام بىردىنلا :

— كېلىڭ ، شۇخۇەن بىرنەچچە كۈندىن بۇيان ئاغرىپ ياتىدۇ ،
سىز گەپ — سۆز قىلىشىڭىز ئوڭشىلىپ قالار !

ئەمدى مېنىڭ بىر نېمە دېيىشىمگە ئورۇن قالمىغانىدى ، ئەمەل-
يەتتە ، بىر نېمە دېيىشىكىمۇ ئۈلگۈرەلمەيتتىم . چۈنكى ، پۇتلىرىم مېنى پا-
بىدىغا ئېلىپ كىرگەنىدى . ئۇ كېسەل بولۇپ قاپتۇ ، مېنىڭ سەۋەبىمدىن
كېسەل بولغانىمىدۇ ؟ شۇئان ئۇنى كۆرۈش ئىستىكى مەندىكى تەكەببۇر-
لۇق ۋە غۇرۇرنى يوق قىلىۋەتتى ، پابىدىدا خې چوڭ ئاپام قولۇمغا ئۇرۇپ
قويۇپ مېھرىبانلىق بىلەن :

— لۇ خېنىم ، شۇخۇەننىڭ مېجەزى ئوسال ، كىچىكىدىن ئۇنى
يامان ئۆگىتىپ قويۇپتۇق ، ئۇنىڭدىن سەۋەنلىك ئۆتكەن بولسا كەچۈر-
گەيسىز ! — دېدى .

مەن خې چوڭ ئاپامغا قارىدىم ، ئۇنىڭ ئالايتەن مېنى ئىزدەپ
چىققانلىقىنى بىلدىم . مەن سىرتقا قاراپ بىر ئېغىزمۇ گەپ قىلماي سۈ-
كۈتتە ئولتۇرۇپ خې ئائىلىسىگە باردىم . خې چوڭ ئاپام مېنى ئۇدۇل خې
شۇخۇەننىڭ ھۇجرىسىنىڭ ئالدىغا ئەكېلىپ ئىشىكىنى قاقتى . ئىچكىرىدىن
خې شۇخۇەننىڭ غەزەپلىك ئاۋازى ئاڭلاندى :

— تولا چىشىمغا تەگمەڭلار !

— شۇخۇەن ، ئىشىكىنى ئېچىپ قاراپ باق ! — دېدى خې چوڭ
ئاپام يېقىملىق ئاۋازدا ، — مەن بىر دوستۇڭنى ئەكەلدىم .

ئىچىمىدە خې چوڭ ئاپامدىن مىننەتدار بولدۇم . چۈنكى ئۇ .
 « مەن بىر دوستۇڭنى ئەكەلدىم » دەپ مېنىڭ غۇرۇرۇمنى ساقلاپ قالغانىدى . ئەگەر ئۇ « بىر دوستۇڭ سېنى يوقلاپ كەلدى » دېگەن بولسا ، مەن جەزمەن كەينىمگە بۇرۇلۇپلا ماڭاتتىم . ئاۋۋال باش ئەگمەيتتىم .
 ئىشىك دەرھال ئېچىلىپ ، خې شۇخۇەن كىيىملىرى رەتسىز ھالدا چىقىپ كەلدى . ئۇنىڭ چاچلىرى پاخپايغان ، كىيىمنىڭ ياقا ۋە يەڭ-لىرى پۇرلىشىپ كەتكەن ، پەرىشان ھالەتتە ئىدى . ھەر ئىككىمىز داڭ-قېتىپ قالدۇق . خې چوڭ ئاپام مېنى بوشقىنا ئىتتىرىپ ئۆيگە كىرگۈزۈۋېتىپ ، ئىشىكنى يېپىپ قويدى ، ئۇ نەقەدەر پەملىك ۋە مېھرىبان ئانا - ھە !

مەن ئىشىككە يۆلەنگىنىمچە تەشۋىش ۋە ھەيرانلىق ئىچىدە ئۆيگە سەپسالىدىم . ئۆيىنىڭ ئىچى ناھايىتى قالايمىقان ، كارىۋاتنىڭ ئۈستىدىكى ئورۇن - كۆرپە ۋە ئۇنىڭغا تاشلانغان كىتابلار ئىنتايىن رەتسىز ئىدى . تۆۋەندىمۇ كىتاب ۋە گېزىتلەر چېچىلىپ ياتاتتى ، دېرىزە پەردىسى چۈشۈرۈڭلۈك بولغاچقا ئۆي غۇۋا يورۇق ئىدى . مەن ئىنتايىن تەڭقىس-لىقتا نېمە قىلارمىنى بىلمەي تۇرۇپ قالدىم . خې شۇخۇەن ئالدىمدا ئۆرە تۇراتتى ، روشەنكى ، ئۇ مېنىڭ كېلىشىمنى خىيالىغا كەلتۈرمىگەنىدى ، شۇڭا ئوخشاشلا نېمە قىلارمىنى بىلمەي قالغانىدى . بىز شۇ يوسۇندا بىر-دەم تۇردۇق . خې شۇخۇەن بىر ئورۇندۇقنى ئالدىمغا ئىتتىرىپ قويۇپ توڭلۇق بىلەن :

— ئولتۇرۇڭ ، — دېدى .

مەن ئارىسالدىلىقتا ئولتۇردۇم ، ئەھۋالنى چۈشەندۈرۈپ قويۇشنى لايىق تېپىپ :

— كوچىدا ئاپىڭىز ئۇچراپ قېلىپ مېنى باشلاپ كەلدى ، — مېنىڭ گېپىم ئۆزۈممۇ خىيالىمغا كەلتۈرمىگەن دەرىجىدە غەيرىي ۋە تۈ-زۈتلۈك چىقتى .

— ھە ، شۇنداقمۇ ؟ — دېدى ئۇ . چىرايى ناخۇش تۈس ئالدى ، ئېھتىمال ئۇ ئاپىسىنىڭ بۇ ئىشقا ئارىلاشقانلىقىدىن نارازى بولغاندۇ

شۇنى دەپ بولۇپلا ئۇنىڭ زۇۋانى تۇتۇلدى . مەنمۇ ھېچنىمە دېمىدىم .
بىز خېلى ئۇزۇن شۇ تەرىقىدە ئولتۇردۇق . مەن بۇ جىددىي كەيپىيات ۋە
سوغۇق مۇئامىلىنى كۆرۈپ كەلگىنىمگە پۇشايمان قىلدىم . يەنە بىرپەس
ئولتۇرغاندىن كېيىن تاقىتىم تاق بولدى - دە ، ئورنۇمدىن تۇرۇپ ئۇ-
نىڭغا :

— مەن كېتەي ! — دېدىم .

بۇ گەپنى قىلىپ بولۇپ ئىنتايىن ئازابلاندىم ، ئاۋازىمۇ ئىختى-
يارسىز تىترەپ كەتتى . ئىتتىك كەينىمگە قارىۋالدىم ، چۈنكى كۆز چا-
ناقلىرىم ياشقا تولغانىدى . ئىشىكنى ئاچاي ، دەپ قولۇمنى سوزۇشۇمغا ،
خې شۇخۇەن يېرىم كۆتۈرۈلگەن قولۇمنى كاپىدە تۇتۇۋېلىپ ، مېنى
ئاستا ئورۇندۇقنىڭ يېنىغا ئەكەلدى ۋە :

— يىپىڭ ، ئولتۇرۇڭ ! — دېدى بوش ئاۋازدا .

ئۇنىڭ بۇ سۆزى ماڭا غايەت زور كۈچ بەخش ئەتتى . مەن ئىخ-
تىيارسىز ئولتۇرۇپ قالدىم . ئۇ يەرگە يۈكۈندى - دە ، بېشىنى تىزىمغا
قويدى . مەن كۆز چاناقلىرىمدىن ئېتىلىپ چىقىۋاتقان ياشلىرىمنى توخ-
تىتالىدىم . كېيىن پىغان بىلەن ئۈزۈپ - ئۈزۈپ مۇنداق دېدىم :

— شۇخۇەن ، سىزنىڭ خەۋىرىڭىز يوق بىز تەيۋەنگە يېڭى
كەلگەن چاغلىرىمىزدا ، دادام ، ئاپام ھەممىمىز بىر ئائىلىدە تۇراتتۇق .
كېيىن شۇ ئاچامنىڭ غەيۋەت - شىكايەتلىرىنىڭ ئازابىنى چەكتۇق . ئاپام
قورقۇنچاق ۋە مۇلايىم ئىدى . نەتىجىدە بىز قوغلاپ چىقىرىۋېتىلدىق .
سىز كۆرگەن ئاشۇ كىچىككىنە ئىككى ئېغىز ئۆيدە دادامنىڭ ئېيىغا بې-
رىدىغان 800 كويلۇق تۇرمۇش خىراجىتىگە تايىنىپ ياشاپ
كەلدۇق . ھەر ئايدا « ئۇياق » قا پۇلغا بارغىنىمدا زېرىلدەك سارغى-
يىپ ، دادام بىلەن شۇ ئاچامنىڭ كۆزىنىڭ ئېقىغا قارايمەن ، ئۇلارنىڭ
توڭ گەپلىرىنى ئاڭلايمەن . مەن سىز بىلەن تونۇشۇشتىن سەل ئىلگىرى
ئۆي ئىجارىسىنى ئالغىلى بارغىنىمدا ، شۇ ئاچامنىڭ ئوت قۇيرۇقلۇق قى-
لىشى بىلەن دادامدىن بىر قېتىم قامچا يېدىم . تاياق يەۋاتقان ، بىر نەچچە
يۈز كوي ئۈچۈن جان تالىشىۋاتقان ۋاقتىمدا ، ئۇلار تاماشا كۆرۈشتى ،

كۆڭلى يايىردى . ھېچقايسىسى مەن ئۈچۈن بىر ئېغىز گەپ قىلىپ قويمىدى . ھېچقايسىسى دادامنى ئۇرۇشتىن توسمىدى . شۇ ئاچام ماڭا قاراپ كۈلۈپ ئولتۇردى ، ئېرجىي تېخى ماڭا قاراپ شەيتانلىق قىلدى — مەن كەينى — كەينىدىن تۈكۈرۈكۈمنى يۈتۈپ سۆزۈمنى داۋاملاشتۇردۇم ، — پۇل ئالالمىغانلىقىم ئۈچۈن ئاپام ئىككىمىزنىڭ كۆز ياشلىرى يامغۇردەك تۆكۈلدى . ئاپام مەندىن يوشۇ-رۇن بىر كۈن كەچكىچە تاماق يېمەي يۈرگەن كۈنلىرىمۇ بولدى . شۇ ئاچاملار بولسا ، ئىنتايىن راھەت ۋە باياشات تۇرمۇش كەچۈردى شۇڭا مەن ھەر كۈنى ئۆزۈمگە مەن ئۇلاردىن ئىنتىقام ئالىمەن ، ئەگەر كۈنلەرنىڭ بىرىدە ئۇلار قىيىنچىلىققا يولۇقسا ، مەنمۇ ئۇلارنىڭ جان تا-لىشىغا خۇشاللىق بىلەن كۈلۈپ قاراپ تۇرىمەن دەيتتىم

مەن گەپتىن توختىدىم . خې شۇخۇەن بېشىنى كۆتۈرۈپ چىرا-يىمغا قارىغاندىن كېيىن ، ئورنىدىن تۇرۇپ بېشىمنى ئاستا كۆكرىكىگە باستى ۋە چېچىمنى سىلاپ تۇرۇپ بوش ئاۋازدا :

— ھازىر ھەممە ئىش ئۆتۈپ كەتتى . شۇنداققۇ ؟ بۇنىڭدىن كې-يىن شۇ ئاچاملارنىڭ ئىشى بىلەن كارىمىز بولمىسۇن ! يىپىڭ ، مېنى كەچۈرۈڭ ، مېجەزىم ئوسال ، — دېدى .

يىغام كۈلكىگە ئايلاندى ، ئەمما كۆزلىرىم ياش ئىدى . بېشىمنى شۇخۇەننىڭ كۆكرىكىگە چىڭ ياقىتىم . يۈرىكىمنىڭ ۋەزىمىن سوقۇۋاتقان-لىقىنى ئاڭلاپ ئۇنى نەقەدەر سۆيىدىغانلىقىمنى چوڭقۇر ھېس قىلدىم .

7

ياز كەلدى . ئىيۇلدا خې شۇخۇەن مەكتەپ پۈتتۈردى . بىر كۈنى خې چوڭ ئاپام ئاپامنى رەسمىي زىيارەت قىلدى . بىز-نىڭ بۇ ئاددىي كۆلىمىزنى كۆرگەندە خې چوڭ ئاپام قىلچىمۇ تەئەج-جۈپلەنمىدى ، ياقتۇرمىغاندەك قىلمىدى . ئۇ تۈزۈتمۇ قىلماي ئاپامنىڭ

كاربۇتتىغا كېلىپ ئولتۇردى ۋە ھەدەپ مېنى ماختىدى . ئاپاممۇ باشقا گەپ قىلماي خې شۇخۇەننى ماختىدى . بۇ ئىككى ئاپا شۇ يوسۇندا بىر - بىرىگە ھەمدەم بولۇپ ، چەكسىز ئىپتىخارلىق ۋە شادلىق ئىلكىدە شۇخۇەن ئىككىمىزنىڭ تويى توغرۇلۇق پاراڭلاشتى . شۇخۇەننىڭ يىل ئاخىرىدا چەت ئەلگە چىقىدىغانلىقى بېكىتىلگەندى ، شۇڭا ئۇلار تويىمىزنى كۈز پەسلىدە ، سېنتەبىر ياكى ئۆكتەبىر ئايلىرىدا ئۆتكۈزۈشكە پۈتۈشكەن بولدى .

خې چوڭ ئاپام قايتقاندىن كېيىن ئاپام مېنى باغرىغا چىڭ بېسىپ تۇرۇپ ھاياجان ئىچىدە :

— يىپىڭ ، مۇشۇنداق قېيىنلىق ئېرىشكەن ئىكەنسەن ، تۇرمۇ- شۇڭ بەختلىك ئۆتىدۇ . مەن بەك خۇش بولۇپ كەتتىم ، مەن ئۆمۈر بويى ئېرىشەلمىگەنگە سەن ئېرىشىدىغان بولدۇڭ . يىپىڭ ، بۇ دۇنيادا سەن خۇشال ئۆتسەڭلا بولدى . ماڭا باشقا نەرسىنىڭ لازىمى يوق .

بېشىمنى ئىتتىك ئاپامنىڭ مەيدىسىگە قويۇۋالدىم . ۋۇجۇدۇمدا ئىللىق بىر ئېقىم ئۇرغۇپ ، خاتىرجەملىك تۇيغۇسىغا چۆمدۈم . كۆز ئال- دىمدا كەلگۈسىنىڭ مەنزىرىلىرى نامايان بولدى . بۇ مەنزىرىلەرنىڭ ھەر بىرىدىن گۈزەللىك ۋە بەخت زاپىرى ئىدى .

شۇنىڭدىن كېيىن ئاپام ئالدىراش بولۇپ كەتتى . ئادەتتە ئۆيىدىن تالاغا چىقمايدىغان ئاپام تويىلۇق كىيىمنى تەييارلاش ئۈچۈن بىرقانچە قېتىم بازارغا بېرىپ ماڭا كىيىملىك ئالدى . ئا- پامنىڭ ھەددىدىن زىيادە خۇشاللىقى مېنىڭ بېشىمنى ئايلاندۇرۇ- ۋەتتى . مەنمۇ بىر ياقىتىن خې شۇخۇەن بىلەن كۆرىشىمەن ، بىر ياق- تىن ئاپامغا ھە - ھۇ دەيمەن ، دەپ يۈرۈپ پۇت - قولۇم يەرگە تەگمەيلا قالدى . خېلىغىچە « ئۇياق » قا بارالمىدىم . بىر كۈنى خې شۇخۇەن : — دادىڭىز بىلەن كۆرۈشۈپ ، توي ۋە چەت ئەلگە چىقىدىغان ئىشلار ئۈستىدە پاراڭلىشىپ كەلسەك دەيمەن ، — دېدى .

ئۇنىڭ گىپى ئورۇنلۇق ئىدى . مەنمۇ دادامدىن پۇل سورايتتىم . چۈنكى ، دادام تۇرمۇش خىراجىتىمىزنىڭ سىرتىدا بەرگەن پۇللارنى ئا-

پام يېقىندىن بۇيان ماڭا كىيىملىك ئېلىپ تۈگەتكەندى . خې شۇخۇەن ئىككىمىز « ئۇياق » قا باردۇق .

يازنىڭ ئىنتايىن گۈزەل ، يېقىملىق ئاخشىمى ئىدى . بىز بىر بىر - سىپ ، ئىككى بېسىپ « ئۇياق » قا يېتىپ باردۇق . ئىشىكتىن كىرىپلا كەيىپياتنىڭ ياشقىچە ئىكەنلىكىنى ھېس قىلدۇق . ئالەن بىزگە ئىشىكىنى ئىچىپ بېرىپلا ئىتتىك كىرىپ كەتتى . مېھمانخانىدىن دادامنىڭ غەزەپ بىلەن ھۆركىرىگەن ئاۋازى ئاڭلاندى . شۇخۇەن ئىككىمىز بىر - بىر - مىزگە قارىشىپ قويۇپ ، ھەيرانلىق ئىچىدە مېھمانخانىغا كىردۇق .

مېھمانخانىنىڭ ئىچى كىشىنى چۆچۈتكۈدەك ھالەتتە ئىدى . شۇ ئاچام ساپادا ئولتۇراتتى . مېڭىڭ ئۇنىڭ قۇچىقىغا بېشىنى قويۇۋېلىپ يىغلاۋاتاتتى ، شۇ ئاچام غالىلداپ تىترەپ مېڭىڭنى چىڭ قۇچاقلۇۋالغا . ئىدى . رۇپىڭ يەنە بىر يۇمشاق ئورۇندۇقتا جىددىيلىك ۋە ۋەھىمە ئىچىدە ئولتۇراتتى . پەقەت ئېرىجىپلا دادامغا قىزىقسىنىپ قارىغىنىچە رادى - ئونىڭ يېنىدا بەخىرامان ئولتۇراتتى . ئېرخاۋ يەنىلا ئۆيدە يوق . دادام غاڭزىسىنى تۇتقىنىچە دەرغەزەپتە يېرىلىپ كەتكۈدەك بولۇپ ۋارقىرايتتى .

— مېنىڭ سەندەك قىزىم يوق . سەندەك بىر نېمىنىڭ ئۆلگىنى ياخشى ، ھازىرلا ئۆل ، ئۆلسەڭ پاكلىشىسەن !

شۇخۇەن ئىككىمىز كىرىشىمىزگىلا رۇپىڭ ماڭا قول ئىشارىسى قىلدى . ئېھتىمال ئۇ مېنى دادامغا نەسىھەت قىل دېمەكچى بولسا كېرەك . رۇپىڭ خې شۇخۇەننى كۆرۈپ شارەتتە تەتۈر قارىۋالدى . خې شۇخۇەننىڭمۇ تەمتىرەپ قالغىنى نەزەرىمدىن ساقىت بولالمىدى . شۇ تاپتا ئۇلارنى مۇھاكىمە قىلغۇدەك ۋاقىتم يوق ئىدى ، نېمە ئىش سادىر بولغانلىقىنى بىلىشكە ئالدىراپ تۇرغاچقا :

— دادا ! — دەپ توۋلىدىم .

دادام بۇرۇلۇپ بىزگە قارىدى . ئۇنىڭ كۆزلىرى چەكچەيگەن چېكىسىدىكى كۆك تومۇرلىرى كۆپكەن بولۇپ ، دەرغەزەپتە خۇددى مېنى قامچىلىغان كۈندىكى ھالەتتە ئىدى ، مېنى كۆرۈپ ھېچنېمىنى يوشۇرۇپ

ئولتۇرماستىنلا سۆزلەپ كەتتى :

— مېڭىڭنىڭ قىلغان ئەسكىلىكىنى بىلەمسەن — يوق ؟ ئۇ ھا-
مىلدار بولۇپ قايتۇ ، تېخى بالىنىڭ ئاتىسىنى بىلمەيدۇ . لۇ ئائىلىسىدە
مۇنداق شەرمەندىچىلىك بولۇپ باقمىغان ، بۈگۈن مەن بۇ جالاپنى ئۆل-
تۈرۈۋەتمەي قويمايمەن ؟

دادام ئېتىلىپ بېرىپ مېڭىڭنىڭ مۇرسىدىن كاپىدە تۇتتى .
مېڭىڭ ئالاقزادىلىككە چۈشۈپ قاتتىق چىرقىردى . شۇ ئاچام ئالدىغا
ئېڭىشىپ ھىمايە قىلدى ۋە تاقەتسىزلىكتە سۆزلىدى :

— ئىش بۇ دەرىجىگە يەتتى ، ئەمدى ئۇنى ئۇرۇپ ئولتۇرۇۋەتكەن
بىلەنمۇ ئورنىغا كەلمەيدۇ ، ئوبدان مەسلىھەتلىشەيلى ، ئاچچىقلانغان بى-
لەن مەسلىھەت ھەل بولمايدۇ !

— ۋاھ بۇنىڭ سۆزمەنلىكىنى قارا ! — دادام شۇ ئاچامغا توۋ-
لدى ، — سەن جالاپتىن تۇغۇلغان ياخشى قىز مۇشۇ ! قىلىۋاتقان گەپ-
لىرىڭنى قارا ! سەن مېنىڭ پۇلۇمنى نەگە يوقاتتىڭ ؟ ئالا ئىنەكنىڭ با-
لىسى چالا قۇيرۇق ! ھەممىڭ بۇزۇق ! ھەممىڭ ئۆلۈش ! ھەممىڭ يوق-
لىشى !

دادام مۇشتۇمنى شۇ ئاچامنىڭ بۇرنىغا تەڭلىۋىدى ، شۇ ئاچام
بېشىنى كەينىگە تارتىپ ، ئۆزىنى قاچۇردى . دادام مېڭىڭنى مۇرسىدىن
تۇتۇۋېلىپ ، ئۈرۈك ئېغىتقاندەك سىلكىگىلى تۇردى ، مېڭىڭ چىدىماي
ئۇن سېلىپ يىغلاپ كەتتى ، چاچلىرى چۇۋۇلۇپ ، چىرايى تامدەك تا-
تىرىپ كەتتى . شۇ ئاچام ئۇنى قۇتقۇزماقچى بولۇۋىدى ، دادام ئۇنىڭ
كاچىتىغا بىرنى سالدى ۋە مېڭىڭنى سىلكىپ تۇرۇپ :

— سەن ئەسكىلىك قىلىشقا جۈرئەت قىلسەنۇ ، نېمىشقا ئۆلۈۋې-
لىشقا جۈرئەت قىلالمايسەن ؟ سېنى ئارقان بىلەن ئېسىپ ئولتۇرۇۋەتسەم
ئىش تۈگەيدىغۇ ؟

شۇخۇەن مېنى تۇرتۇپ قويۇپ قۇلىقىمغا پىچىرلىدى :
— يىپىڭ ، دادىڭنى ئاجرىتىۋېلىڭ ، مېڭىڭنى ئولتۇرۇپ قو-
يىدىغان بولدى !

مەن شۇخۇەنگە لەپىدە قاراپ قويۇپ مىدىرلىماي تۇردۇم . مەن تاياق يېگەن كۈنى شۇ ئاچامنىڭ خۇشاللىقىدىن ئاغزى قۇلقىغا يېتىپ كۈلۈپ ئولتۇرغىنى ، مېڭىڭنىڭ مىدىر قىلىپ قويماي تاماشا كۆرگەن . لىكى كۆز ئالدىغا كەلدى . بۇ كۈن ئۇلارغىمۇ كېلىدىكەن - ھە ! ئەمدى كۈلۈپ ئولتۇرۇپ تاماشا كۆرۈش نۆۋىتى ماڭا كەلگەنىدى . مەن قاشلىرىمنى ئۇچۇرۇپ قويۇپ مىدىرلىمىدىم . شۇخۇەن ماڭا قاراپ قويۇپ قوشۇمىسىنى تۈردى . مېڭىڭ كۈچەپ سىلكىنىپ ئۆزىنى ئوڭشىيالىماي قاتتىق توۋلىدى :

— مەن ئۆلەي ! ئۆلەي ! ئۆلەي !

شۇخۇەن ئۆزىنى باسالمدى ، ئېتىلىپ بېرىپ دادامنىڭ قولىنى كاپىدە تۇتۇۋالدى ۋە كەسكىن تۈردە :

— چوڭ دادا ! ئۇنى قويۇۋېتىڭ ! ئۇنى ئۆلتۈرۈۋەتكەنگە شەر- مەندىچىلىكىنى يۇيۇپ تۈگەتكىلى بولمايدۇ ، — دېدى .

دادام قولىنى بوشاتتى ۋە :

— سەن تەنتەك نېمە دەيسەن ! خەقنىڭ ئىشى بىلەن نېمە كا-

رىڭ ! — دېدى خې شۇخۇەنگە يەۋەتكۈدەك ئالايىپ .

خې شۇخۇەن مېڭىڭنى ھىمايىسىگە ئېلىپ ، قىلچە ئەيمەنمەستىن دادامغا تىكىلگىنىچە :

— بالىلارنىڭ خاتا ئىش قىلىشىدا ئاتا - ئانىڭمۇ مەسئۇلىيىتى

بار ! باشتا مېڭىڭنىڭ نېمە قىلىپ يۈرگىنىنى سۈرۈشتە قىلمىدىڭىز .

ئەمدى چاتاق چىققاندا ئۇنى ئۆلۈشكە قىستىسىڭىز بەكمۇ ئادالەتسىزلىك بولىدۇ !

— ۋاھ ، — دادامنىڭ غەزىپى خې شۇخۇەنگە ئۆرۈلدى ، —

قاراڭلار بۇ تەنتەكنى ! ماڭا تەلىم بەرگۈدەك بولدۇڭمۇ تېخى ؟

— يوقسۇ ، — دېدى خې شۇخۇەن سالماقلىق بىلەن ، ئۇنىڭ

باتۇرلۇقىدىن ساراسىمىگە چۈشتۈم ، شۇنداقلا خەقنىڭ ئىشىغا ئارىلاشقۇ-

نىغا ئاچچىقىم كەلدى ، — مەن ھەرگىز سىزگە تەلىم بەرمەكچى ئە-

مەسمەن ، پاكىتىنلا سۆزلەپ قويدۇم . سىز ئادەتتىكى چاغلاردا مېڭىڭنى

باشقۇرۇپ تەربىيە بەرمىگەندىكىن ، ئۇ خاتا ئىش قىلغاندا ئەپۇ قىلىشىڭىز كېرەك ! بېقىپ چوڭ قىلىشنى بىلىپ ، تەربىيىلىمەسلىك ئاتىنىڭ سە- ۋەنلىكى ، تەربىيىدە قاتتىق بولماسلىق مۇئەللىمنىڭ يارامسىزلىقى ! پەر- زەنت ئۆتكۈزگەن سەۋەنلىكنىڭ %80 مەسئۇلىيىتى ئاتا - ئانىدا ، %20 مەسئۇلىيىتى ئۆزىدە بولىدۇ . شۇڭا سىزنىڭ سەۋەنلىكىڭىز مېڭىڭىڭىز- كىدىن جىق ، — دېدى .

دادام خې شۇخۇەننىڭ بىلىكىدىن تۇتۇۋېلىپ ، كۆز- لىرىنى پۇرۇپ :

— مەن باشقۇرسام ئۆزۈمنىڭ قىزىنى باشقۇردۇم ، سېنىڭ نېمە ئىشنىڭ ! ئەڭ ياخشى ئاغزىڭنى يۇمۇپ ، كۆزۈمدىن يوقال ! — دېدى .
خې شۇخۇەن ئورنىدىن قوزغالمىي دادامغا مېختەك تىكىلىپ قاراپ :

— لۇ چوڭ دادا ، مەن سىزدىن قورقمايمەن ، سىزدە مېنى كۆ- تۈرگەن پېتى ئۆيىڭىزدىن تالاغا تاشلىۋەتكۈدەك مادار يوق ! — دېدى .
ئۇ قەددىنى رۇسلاپ تىك تۇراتتى ، بويى دادامدىن ئانچە قېلىشمايتتى . بىلەكلىرىدىكى تومپىيىپ تۇرغان بۇلجۇڭ گۆشلەر بۇ يىگىتنىڭ كۈچ - قۇۋۋىتىنى تولۇق نامايان قىلاتتى . داداممۇ ئۇنىڭغا تىكىلىپ تۇراتتى . شۇ تۇرقىدا ئۇلار خۇددى ھۈرپىيىپ ، قۇيرۇقلىرىنى دىڭگايىتىپ تۇرغان سوقۇشقا خورازلارغا ئوخششاتتى . دادام بىردىنلا قولىنى بوشتىپ بېشىنى لىڭشىتتى ۋە :

— بوپتۇ ، شۇخۇەن ، يارايىسىز ! — دېدى .

دادام كەينىگە يېنىپ ھۇجرىسىغا ماڭدى ، مەن ئۇنىڭ چىرايىدىن كىشى ئازار يېگەندە بولىدىغان بىر خىل كاجىلىقنى بايقىدىم . خې شۇخۇەننىڭ بۇلجۇڭ گۆشلىرى ئۇنىڭ كۆڭلىنى يېرىم قىلغانىدى . يىلپىز قېرىغاندا يېڭى تۇغۇلغان موزايغىمۇ تەڭ كېلەلمەيدى- كەن ! مەنمۇ ئىختىيارسىز دادامنىڭ كەينىدىن كىردىم . دادام بۇرۇلۇپ ماڭا قارىدى ، مېنى يېنىغا تارتىپ بىر قولىنى بېشىمغا قويدى ، ئۇنىڭ قولى ھېلىمۇ قاتتىق تىترىمەكتە ئىدى . ئۇ مەن ئەزەلدىن ئاڭلاپ باقمى-

غان مېھرىبانلىق ۋە ھەسرەت بىلەن :

— يىپىڭ ، شۇخۇەن ئوبدان بالا ! مېنىڭ ئۆمرۈم مەغلۇب-
يەتلىك بولدى ، شۇخۇەن ئىككىڭلار مەن ئۈچۈن شان -
شەرەپ كەلتۈرۈڭلار ! — دېدى ، ئاندىن بېشىمنى قويۇۋەتتى ، —
بىردەم يالغۇز ئولتۇراي ، سەن چىقىپ مېڭىڭغا قارا !

دادامنىڭ يېنىدىن قايتىپ چىقتىم . شۇ ئاچام بىلەن رۇپىڭ
مېڭىڭغا ھەدەپ تەسەللىي بېرىۋاتاتتى ، مېڭىڭ ھەدەپ يىغلاۋا-
تاتتى . مەن شۇخۇەنگە كېتىش ئىشارىسىنى قىلدىم . بىز ماڭايلى ،
دەپ تۇرغاندا ، مېڭىڭ ئېتىلىپ كېلىپ شۇخۇەننىڭ كىيىمىنى
تارتىپ ئۈزۈپ - ئۈزۈپ :

— رەھمەت سىزگە ! ئەگەر ھېلىقى كۈنى مېنى ئاخىرغىچە
قۇت قۇز غان بولسىڭىز ، بۇ ئىش دېدى .

شۇخۇەن قوشۇمىسىنى تۈرۈپ سورىدى :

— ×× تانسىخانىدا سىز مەست بولۇپ قالغان كۈنى دەمسىز ؟
ئۇنداق بولسا ، بۇ ھېلىقى دارازىنىڭ ئىشىمۇ ؟

— مېڭىڭ بېشىنى قاتتىق چايقىدى .

— يالغۇز ئۇ ئەمەس ، ئاڭقىرالمدىم ، ئۇلار مېنى مەست
قىلىپ قويۇپ ، مەن

بىردىنلا ئاشقازىنىم ئىچى تېشىغا ئۆرۈلگەندەك كۆڭلۈم ئېلىشىپ
قۇسقۇم كەلدى . خې شۇخۇەننىڭ قوشۇمىسى تېخىمۇ چىڭ تۈرۈلدى ،
ئۇ كالىپۇكىنى چىشلەپ قويۇپ سورىدى :

— ئۇلار كىملەر ؟ ماڭا ئىسىملىكىنى يېزىپ بېرىڭ !

— ياق ، ياق ، بولمايدۇ ! — دېدى مېڭىڭ قورقۇپ . خې شۇ-
خۇەن ئېغىر خورسىنىپ قويدى - دە ، قولۇمدىن تارتىپ سىرتقا ماڭدى .
بىز « ئۇياق » تىن چىقتۇق . چوڭ كوچىدا سالقىن ھاۋا يۈز-
مىزگە ئۇرۇلغاندا ئاندىن ئۇھ دېدۇق . شۇخۇەن يېنىمدا ئون چىقماي
ماڭدى . بىردەم ماڭغاندىن كېيىن ، شۇخۇەن يەنە ئۇھ تارتىپ قويۇپ ،
بوش ئاۋازدا :

— شۇ كۈنى سىز توشمىغان بولسىڭىز مېڭىڭىنى قۇتقۇزۇۋالاتتىم ! — دېدى .

— بۇ ئىشنى مەندىن كۆرۈۋاتامسىز ؟ — دېدىم مەن خاپا بوپ ، — سىز ئۇنى بىر توپ ئادەمنىڭ قولىدىن قانداقمۇ قۇتۇلدۇرۇۋالالايتتىڭىز ؟

— ئەڭ بولمىغاندا ساقچىغا مەلۇم قىلاتتىم . قاراپ تۇرۇپ مېڭىڭىنى ئۇلارغا تاشلاپ بەردۇق ، ئەسلىدە مەن ئۇنى قۇتقۇزۇپ قالالايتتىم ، بىراق قۇتقۇزمىدىم ! — دېدى ئۇ پۇشايمان يېگەن تەلەپپۇز بىلەن . — ساقچىغا مەلۇم قىلماقچىمىدىڭىز تېخى ؟ — مەن سوغۇق كۈلدۈم ، — پالانىنىڭ ئوغلى يەر ئاستى تانسىخانىسىدا لۈكچە كىلىك بىلەن مۇشتلاشتى ، دەپ چاۋىڭىزنى چىتقا يايماقچىمىدىڭىز ؟

— مېڭىڭ تارتقان زىيان ئالدىدا ئۇ قانچىلىك ئىش ! — دېدى شۇخۇەن ماڭا دىققەت بىلەن قاراپ ، — يىپىڭ ، سىڭلىڭىز ئۈچۈن ئازابلانمامسىز ؟ ئۇنىڭ نابۇت بولۇۋاتقانلىقىنى كۆرۈپ تۇرۇپ قۇتقۇزمىغانلىقىڭىز ئۈچۈن ئۆكۈنمەيسىز ؟ بىئارام بولمامسىز ؟

— مەن ئاپام ئۈچۈن ئازابلىنىمەن ، — دېدىم مەن سوغۇققىنا ، — ئۆزۈمنىڭ ئون نەچچە يىللىق غۇربەتلىك تۇرمۇشۇم ئۈچۈن ئازابلىنىمەن .

— يىپىڭ ، بەكمۇ شەخسىيەتچى ئىكەنسىز .

— راست ، مەن بەك شەخسىيەتچى ، — دېدىم مەن يەنە سوغۇق كۈلۈپ ، — مەن سىزدەك ئەمەس ، سىز كاتتا پالۋان ، ئەتىدىن — كەچكىچە خەلقئالەمنىڭ ھەممىسىگە ياخشىلىق قىلىش كويىدا يۈرىسىز ، مەن ئۆز غېمىمىنىلا يەيمەن ، ئاپام ۋە ئۆزۈم ئۈچۈن يەتكۈدەك ئازاب چەكلىمە ، باشقىلارغا يىغلىغۇدەك ئارتۇقچە كۆز يېشىم يوق . سىز مېنى شۇ ئاچامنىڭ بالىلىرىغا ياش ئاققۇزامدىكىن ، دېگەن خام خىيالدا بولماڭ . ئۇلارنىڭ ئىچىدە قانداق ئىش يۈز بېرىشىدىن قەتئىينەزەر ، پەرۋا يىم پەلەك !

ئۇ ماڭا زەن سېلىپ قاراپ ئويلىنىپ قالدى . كېيىن :

— يىپىڭ ، سىز نېمە ئۈچۈن مۇنچە ئۆچمەنلىك ساقلايسىز ؟
كىشىلىك تۇرمۇشتىكى نۇرغۇن مەسىلىلەرنى ئۆچمەنلىك ھەل قىلىپ
كېتەلمەيدۇ . ئاداۋەتنىڭ ھەممىسىگىلا ئىنتىقام ئالدىغان ئىش بولسا ،
ئۆچمەنلىك مەڭگۈ تۈگىمەيدۇ .

— شۇخۇەن ، — دېدىم مەن ، — سىزدە ئۆچمەنلىك دېگەن
نەرسە بولۇپ باقمىغان ، شۇڭا سىز ماڭا بۇ تەنتەنلىك گەپلەرنى قىلدى-
سىز . ئەگەر سىزنىڭ دادىڭىز مېنىڭ دادام بولۇپ ، سىز مېنىڭ ئورنۇمدا
بولۇپ قالسىڭىز ، ئىشىنىمەنكى ، سىز مەندىنمۇ بەك ئۆچمەنلىك ساقلىغان
بولاتتىڭىز !

شۇخۇەن بېشىنى چايقاپ ، پۈتۈنلەي قوشۇلمايدىغانلىقىنى ئىپادى-
لىدى . ئۆيىمىزنىڭ ئالدىغا كەلگەندە ، ئۇ ئۆيىگىمۇ كىرمەي خوش ، دەپ
قويۇپلا كەتتى . مەن ئۇ يىراقلاپ كەتكۈچە قاراپ تۇرۇپ ئويغا چۆم-
دۇم ، ئارىمىز يىراقلاپ كېتىۋاتاتتى ، بۇ ئارىلىقنى يېقىنلىتىشقا قۇربىتىم
يەتمەيتتى . چۈنكى مەن ئۇنىڭ ئالدىدا ماھىيىتىمنى ياپالمايتتىم ، شۇ ئا-
چامدىن ئىنتىقام ئېلىشتا ھەرقانداق پۇرسەتنى قولدىن بەرمەيتتىم . ئۆيگە
كىرىپ بۈگۈن « ئۇياق » تا يۈز بەرگەن ئىشنى ئاپامغا ئېيتىپ بەردىم .
ئاپام ھەيران بولۇپ :

— مېڭىڭى دەۋاتامسەن ؟ ئۇ تېخى بالا ئەمەسمۇ ! مۇنداق ئىش-
نىڭ بولۇشىنى خىيالىمغىمۇ كەلتۈرمىگەندىم ، — دېدى .

— خىيالىمغىمۇ كەلتۈرمىگەن ؟ — دېدىم مەن كۈلۈپ
قويۇپ ، — سەن خىيالىڭغا كەلتۈرمىگەن ئىشلار تېخى كۆپ ! —
كۆز ئالدىمغا شۇ ئاچام ۋە ھېلىقى ئاۋاق لاۋۋېي كېلىپ ، ئاستا قوشۇپ
قويدۇم ، — ئانىسى بۇزۇقنىڭ قىزىمۇ بۇزۇق .

— نېمە دەۋاتىسەن ؟ — دېدى ئاپام ماڭا مېختەك تىكىلىپ ، —
بىرەر ئىشتىن خەۋەر تاپتىڭمۇ ؟

— ھېچنېمە دېگىنىم يوققۇ ! — دېدىم گەپنى ياساپ ۋە لۆڭگىنى
ئېلىپ ئاشخانغا كىرىپ كەتتىم .

فاڭ يۈنى كۆرمىگىلى خېلى بولۇپ قالغانىدى . بۈگۈن ئۇنى

يوقلاپ باردىم . قارىسام ، ئۇ بىر ئىنجىلنى ئالدىغا قويۇۋېلىپ ئوقۇۋېتىپ-
تۇ . مەن كۈلۈپ :

— بىردەم بۇددا نومىنى ئوقۇيسەن ، بىردەم ئىنجىلنى ئوقۇيسەن ،
دىن تەتقىقاتچىسى بولىدىغان ئوخشىمىمەن .

— راست گەپ قىلدىڭ ، — دېدى ئۇ ، — ھەرقايسى دىنلارنىڭ
ئىلاھى ئوخشىمىغىنى بىلەن مەقسىتى ئوخشاش ، دۇنيانى ، ئىنسانلارنى
قۇتقۇزىدۇ ، كىشىلەرگە شاپائەت قىلىپ ، مەۋجۇداتلارنى ئاسرايدۇ .
دىننى تەتقىق قىلىش باشقا نەرسىلەرنى تەتقىق قىلغاندىن ياخشىراق .

— رەسىم سىزغاندىنمۇ ياخشىمۇ ؟ — دەپ سورىدىم .

— رەسىم سىزىش ئۈچۈن ئىلھام ، ماھارەت كېرەك ، بۇلارنىڭ
دىن بىلەن قىلچە ئالاقىسى يوق . بىلىپ قويغىنكى ، ئەگەر قەلبىڭ
تىنچلانمىسا ، دىننى تەتقىق قىلىپ باقساڭ بولىدۇ ، ئۇ قەلبىڭنى تىن-
چىلاندىرىدۇ .

— رەھمەت ساڭا ، — دېدىم مەن ، — مەندە تىنچلانمىغۇدەك
ھېچ ئىش يوق . ئېسىمدە قېلىشىچە ، ھەر ئىككىلىمىز ئاتېئىزمچىلاردىن
ئىدۇق ، سەن نېمىشقا بىردىنلا ئۆزگىرىپ قالدىڭ ؟

— ئېھتىمال بۇ دۇنيادا ئىلاھ يوقتۇ ، — فاڭ يۈ سۇپىدا تىزىنى
قۇچاقلىغىنىچە ئولتۇرۇپ ، دېرىزىنىڭ سىرتىدىكى غايىۋى دۇنياغا كۆز
تىكتى ، چىرايىدا بىر خىل غەلىتە ۋە دىققەتلىك كەيپىيات ئىپا-
دىلەندى ، — شۇنىسى دۇنيادا جەزمەن تەبىئەتتىن ھالقىغان بىر كۈچ
مەۋجۇت . ئۇ ئاخىرەتتە ھەممىنى ئىدارە قىلىدۇ ، ئۇنىڭ ئورۇنلاشتۇ-
رۇشى بىلەن ئادەملەر ئۇچرىشىدۇ ، ھاياتلىق دۇنياغا كېلىدۇ . ئۆسۈم-
لۈكلەر ئۆسىدۇ . يەرشارى ئايلىنىدۇ ، بۇ كۈچكە ھېچكىمنىڭ ئەقلى
يەتمەيدۇ . سىرلىق بولىدۇ . . .

— بولدى ، — ئۇنىڭ گېپىنى بۆلۈۋەتتىم ، — سەن مۇھەب-
بەتتە ئوڭۇشسىزلىققا ئۇچراپلا گاڭگىراپ قاپسەن ! مېڭەڭ قوچۇلۇپ
كېتىپتۇ ، ئۇنىڭ ئىچىدىن تېزىرەك چىقىۋال !
ئۇ كۈلۈپ تۇرۇپ بوشقىنا :

— مەن تېخىمۇ ئىچكىرىلەپ كىرىمەن ، كېلەر يەكشەنبە كۈنى
خىرىستىئان دىنىغا رەسمىي مۇرىت بولۇپ كىرىمەن ، — دېدى .
مەن ئۇنىڭغا تىكىلىپ سورىدىم :
— نېمە مەقسەت بىلەن ؟

— دىنغا كىرىشتە نېمە مەقسەت بولسۇن !

— مېنىڭچە سەندە مەقسەت بار ، — دېدىم مەن ، — سەن راستلا
دىنغا ئىشىنەمسەن ؟ ئادەم ئەلەيھىسسالام بىلەن ھاۋا ئانىنىڭ چەكلەنگەن
نېمەتنى يەۋېلىپ جەننەتتىن ھەيدەلگەنلىكىگە ئىشىنەمسەن ؟ ئۇنداق
بولسا ، نېمە ئۈچۈن پەن گۇ^① نىڭ ئالەم ۋە زېمىننى ياراتقانلىقى ھەق-
قىدىكى رىۋايەتكە ئىشەنمەمسەن ؟ ...

— سەن بىلەن دىن ئۈستىدە مۇنازىرىلەشمەيمەن ، ھەر كىمنىڭ
ئۆز ئالدىغا تۇتقان يولى بار ، ئىككىمىز بىر - بىرىمىزگە تەسىر كۆرسىد-
تەلمەيمىز .

— بولىدۇ ! — دېدىم مەن ۋە سۇپىدا يۈكۈنۈپ ئولتۇرغىنىمچە
فاڭ يۈگە قاراپ ، — سەن دىنغا كىرسەڭلا ئارام تېپىشىڭغا ئىشىنىمەن ؟
— ئىشىنىمەن .

— ئۇنداق بولسا كىرىۋەرگىن ! — دېدىم مەن ، — ئارام تاپالدى-
ساڭلا بولدى .

فاڭ يۈ قولىنى ئالدىنىمغا قويۇپ ، ماڭا تىكىلىپ سورىدى :
— سەنچۇ ؟

— مەنمۇ پەرىشانمەن . لېكىن ، مەن ئۆزۈمنى قاچۇرۇپ دىننىڭ
ئىچىگە كىرىۋالمايمەن !

— مەن سېنىڭ مەجەزىڭنى بىلىمەن ، — دېدى ئۇ ، — سەن
ئۈچ ئادىمىڭنى مەڭگۈ سۆيمەيسەن ، — ئاندىن ئۇنىڭ قوشۇمىسى تۈ-
رۈلدى ، — توۋا ، سېنىڭ بېشىڭغا بىر پالاكەت كېلىدىغاندەكلا كۆڭلۈم
ئۆيۈۋاتىدىغۇ !

① پەن گۇ — پەن گۇ مەملىكىتىمىزنىڭ رىۋايەتلىرىدە ئالەم ۋە زېمىننى ياراتقۇچى دې-
يىلىدۇ — ت .

— فاڭ يۈ ، مەن سېنىڭ خرىستىئان مۇرىتى بولۇشۇڭغا ئىشەنسەممۇ ، ئەۋلىيا بولۇشۇڭغا ئىشەنمەيمەن ! — دېدىم مەن كۈلۈپ .

فاڭ يۈمۇ كۈلۈپ قويدى . مەن ئۇلارنىڭ ئۆيىدە كەچلىك تاماق يېدىم . فاڭ يۈ مېنى چۈەندۈەن كۆۋرىكىدىن ئۆتكۈچە ئۈزىتىپ قويدى . مەن ئاۋاق لاۋۋېينى ياكى ئۇنىڭ پابىدىسىنى ئۇچرىتارمەن ، دېۋىدىم ، ئۇنداق بولمىدى . بۇنداق « تاسادىپىي توغرا كېلىپ قىلىش » ئەمدى بولمىسا كېرەك .

ئۆيگە كەلسەم ئاپام ئىشىكىنى ئېچىپلا :

— چاپسان ئۆيگە كىر ، شۇخۇەن ھۇجراڭدا سېنى ساقلاپ ئولتۇرىدۇ ! — دېدى .

— ئۇ قاچان كەلدى ؟ — دەپ سورىدىم خۇشاللىق بىلەن .

— يېرىم سائەتتەك بولدى !

ئاپامنىڭ ئۆيىدىن ئۆتۈپ ھۇجراغا كىردىم — دە ، سومكامنى كارىۋاتقا تاشلاپ خۇشاللىق بىلەن :

— شۇخۇەن ، كىنوغا بارايلى ، بولامدۇ ؟ — دېدىم .

لېكىن ، شۇئان داڭقىتىپ تۇرۇپ قالدىم . شۇخۇەن مېنىڭ يېزىق شىرەيمىنىڭ يېنىدا كۈندىلىك خاتىرە دەپتىرىمنى تىزغا قويغان ھالدا ئولتۇراتتى . كۆزلىرىمىز ئۇچراشتى ، مەن ئۆچمەنلىك چاقناپ تۇرغان مۇنداق كۆزلەرنى ، نومۇس كۈچى ئۇرغۇغان ۋە غەزەپ ئوتى يېنىپ تۇرغان چىرايىنى ئەزەلدىن كۆرۈپ باقمىغانىدىم . ئۇنىڭ چىرايىدا قان يوق ، لېۋىنى چىشلىگەن ، كۆزلىرى ماڭا خۇددى زەھەرلىك يىلانغا تىكىلگەندەك قالدغانىدى . ئۇنىڭ بۇ تۇرقىنى كۆرۈپ قورققىنىمدىن نېمە دېيىشىمنى بىلمەي قاققان قوزۇقتەك تۇرۇپلا قالدىم ! چاتاقنىڭ ئۈستىنىڭ تىزىدىكى كۈندىلىك خاتىرىدىن چىققانلىقى كۆڭلۈمگە ئايان بولدى . لېكىن ئۇنىڭ بۇ خاتىرىدىن نېمىلەرنى كۆرگەنلىكىمنى ئاڭقىرالماي ، ئوي — پىكىرلىرىمنىمۇ بىر يەرگە يىغالمىي تۈگۈلۈپ ، ئىشىككە يۆلىنىپ قالدىم ، ھەر ئىككىلىمىز بىر — بىرىمىزگە تىكىلگىنىمىزچە تۇرۇپ قالدۇق .

ئاخىر ئۇ كۈندىلىك خاتىرەمنى ئايغىمغا تاشلىدى . ئېڭىشىپ قارىدىم ، ئۇ يېڭىلا ئوقۇغان بىر بەتكە كۆزۈم چۈشتى :
« مېنىڭ خې شۇخۇەننى قولغا كەلتۈرۈشتىكى غەرىزم ، رۇپىڭ-
نىڭ سۆيگىنىنى تارتىۋېلىشلا ، مەن ئېھتىياتچان بولمەن ، مۇھەببەت
تورىغا چىرمىشىپ قالمايمەن . سوغۇق قانلىق بىلەن ئىش كۆرىمەن ،
مەن شۇنداق چوڭ بىر ئالدىنقى شەرتنى ئەستە ساقلىشىم لازىمكى ، قىل-
غان - ئەتكەنلىرىمنىڭ ھەممىسى بىرلا ، ئىنتىقام ئېلىش دېگەن مەقسەت
ئۈچۈن ! »

بۇنى كۆرۈپ ، بېشىم پىرىدە ئايلىنىپ ، كۆزۈمگە قاراڭغۇچىلىق
تىقىلدى ، مېڭەمدىن تۈتۈن چىقىپ كەتتى . مەن خې شۇخۇەننىڭ غۇ-
رۇرى كۈچلۈكلىكىنى بەش قولىدەك بىلەتتىم ، خې شۇخۇەن بىلەن
ئىككىمىزنىڭ مۇناسىۋىتى ئەمدى پۈتۈنلەي تۈگەشكەندى . ئىشىككە
يۈلەنگىنىمچە ئېغىز ئاچالماي قېتىپ تۇردۇم . شۇخۇەن ئورنىدىن تۇرۇپ
بىر بېسىپ ، ئىككى بېسىپ ئالدىمغا كەلدى ۋە ئېڭىكىمدىن تۇتۇپ ، غە-
زەپ بىلەن مېختەك تىكىلگىنىچە چىرايمىغا سىنىچىلاپ قارى-
غاندىن كېيىن :

— نەقەدەر كېلىشكەن چىراي ، نەقەدەر پەسكەش قەلب ! گۈزەل-
لىك مېنىمۇ ئازدۇرۇپ كېتىپتۇ ! — دېدى چىشلىرىنى غۇچۇرلىتىپ .
ئۇنىڭ ئاۋازى پەس ئىدى ، لېكىن ھەر بىر سۆزى يۈرىكىمگە
نەشتەردەك سانجىلاتتى . ئەگەر مەن ئۇنى چىن دىلىمدىن سۆيىمگەن
بولسام مۇنچە ئازابلانماس ئىدىم . ئۇنىڭ قىلغان سۆزلىرى يۈرەك - باغ-
رىمنى پارە - پارە قىلىۋەتتى ، كۆز - چاناقلىرىم ياشقا تولۇپ ، ئۇنىڭ
چىرايى غۇۋالاشتى . ئۇ ئېڭىكىمنى سىقتى ، ئېڭىكىمنىڭ سۆڭىكى ئېزى-
لىپ كەتكۈدەك ئاغرىسىمۇ ۋاي دېمەي ، مىدىرلىماي تۇردۇم . ئۇنىڭ
ئاۋازى يەنە ئاڭلىنىشقا باشلىدى ، ئاۋازىدىن چوڭقۇر ئەلەم ، قاتتىق ئازاب
ۋە ھەسرەت بىلىنەتتى . ئۇ دانە - دانە سۆزلەيتتى :

— سىز ئۆزىڭىزگە چىۋىنىڭ قاننىدەكمۇ زىيان - زەخمىتى
يەتمىگەن بىر قىزدىن ئۆچ ئېلىش ئۈچۈن ، مېنى ئالدىدىڭىز ، مۇھەب-
بەت

بىمنى ئويۇنچۇق قىلدىڭىز ، مەن سىزنىڭ نەقەدەر قورقۇنچلۇق قىز ئىدىم .
كەنلىكىڭىزنى بالدۇراق بىلسەم ، ھېلىقى تانسىخاندىلا زەھەرلىك نىيىتىدە
ڭىزنى چۈشىنىۋالسام بوپتىكەن !

ئۇ مېنى قاتتىق تىللاپ رەسۋا قىلىۋەتتى . بىراق ، ئۆزۈمنى
ئاقلاپ بېھۇدە ئاۋارە بولىدىم . كۆز يېشىم مەڭزىمنى بويلاپ ئېقىشقا
باشلىدى . ئۇ سوغۇق كۈلۈپ قويۇپ :

— كۆزىڭىزنىڭ سۈيىنى ئېقىتماڭ ، ئەمدى كۆز يېشىڭىزغا ئالدىم .
نىپ قالمايمەن ! ئېسىڭىزدە بولسۇنكى ، لۇ يىپىڭ ، مەنمۇ سىزگە بوزەك
بولدىغان ئوغۇل بالا ئەمەس ، مېنى ھاقارەتلىگىنىڭىز ئۈچۈن ئىنتىقام
ئالماي قالمايمەن ! كۆرۈپ قالارسىز ! — دېدى .

خې شۇخۇەن شۇلارنى دەپ مېنى زەپتى بىلەن ئىككى كاچات
سالىدى . شۇئان كۆزۈم قاراڭغۇلىشىپ كەتتى . كۆزۈمنى يۇمۇپ بېشىمنى
تامغا تىرىۋالدىم . مېنىڭ ئۈنچىقماي ، قارشىلىقمۇ كۆرسەتمەي ئىتائەتتە
چانلىق بىلەن تۇرغىنىمدىن ئېرىپ قالدى بولغاي ، تاياق زەربىسىدىن
ئوتتەك يېنىپ كەتكەن مەڭزىمنى سىلاپ قويدى . كۆزۈمنى ئېچىپ ،
ئۇنىڭ كۆز چاناقلىرى ياشقا تولغان ھالدا ماڭا تىكىلىپ تۇرغىنىنى غۇۋا
كۆردۈم . مەن تىلىم بىلەن كالىپۇكىمنى نەمدىۋېلىپ ئارانلا سۆزلىدىم :

— شۇخۇەن ، ئەگەر سىز تاقەت قىلىپ بۇ كۈندىلىك خاتىرىنى
باشتىن — ئاياغ كۆرۈپ چىققان بولسىڭىز ئىدى ، ئۇ چاغدا . . .

— ياق ! — دېدى ئۇ توۋلاپ ، — مەن ھەقىقىي ئەھۋالنى چۈ-
شەندىم ، مۇشۇنىڭ ئۆزى يېتەرلىك ! يىپىڭ ، مەن سىزنى يامان كۆرد-
مەن ! سىزگە ئۆچمەن ! سىزگە ئۆچ !

ئۇ مېنى تاشلاپ يۈگۈرۈپ چىقىپ كەتتى . ئاپام ئۇنى چاقىردى ،
ئەمما ئۇ قاراپمۇ قويمىدى ، ئۇنىڭ ئىشىكىنى جالاقىدە ياپقىنىنى ،
يىراقلاپ كېتىۋاتقان ئاياق تىۋىشىنى ئاڭلاپ تۇردۇم . . . مەن سىيرىلىپ
سۇپىدا ئولتۇرۇپ قالدىم . تىزىمنى سەل كۆتۈرۈپ ، بېشىمنى يوپكامغا
يۆگەپ جىمىدە ئولتۇردۇم . شۇ تاپتا نە تەپەككۈر قىلغۇدەك ، نە تەھ-
لىل قىلغۇدەك ھالىم قالمىغانىدى ، مېڭەم ئېلىشىپ سىزىمنى يوقاتقاندا .

ئاپام ئۆيگە كىرىپ ئەيمەنگەن ھالدا :

— بىر ئوبدانلا ئىدىڭلار ، يەنە نېمىگە سوقۇشتۇڭلار ؟ كىچىك بالىمۇ سىلەر ، ئىككى كۈندە بىر سوقۇشۇپ ئەپلىشىپ يۈرىدىغان ! — دېدى .

مەن بېشىمنى كۆتۈرۈپ ئاپامغا تىكىلىپ :

— بۇ دورەم ئەپلەشمەيمىز ، ئاپا ، ماڭا تەييارلىغان تويلۇق كىيىملەرنى كۆيدۈرۈۋەت ، ئەمدى ئۇنىڭ كېرىكى يوق ، — دېدىم .
— نېمە بولدى ؟ — ئاپام سەل تەشۋىشلەندى ، زوڭزىيىپ مۆ-رەمگە ئۇرۇپ تەسەللى بەردى ، — كىچىك بالىنىڭ قىلىقىنى قىلما ، ئىككى - ئۈچ كۈندىن كېيىن يەنە ئەپلىشىپ قالسىلەر .

مەن ئەلەم بىلەن بېشىمنى چايقىدىم ۋە ئۆزۈمنى توختىتىۋېلىپ :
— ئەپلەشمەيمىز ، پەقەتمۇ ئەپلەشمەيمىز . ئاپا ، ئارىمىز پۈتۈنلەي بۇزۇلدى . بۇنىڭدىن كېيىن ئۇنىڭ ئىسمىنى تىلغا ئالمىغىن .

توۋا ، شۇمۇ گەپ بولدىمۇ ، ئۇنىڭ ئىسمى يۈرىكىمگە ئورناپ كەتكەن تۇرسا ، ئۇنى تىلغا ئالغان بىلەن ئالمىغاننىڭ نېمە پەرقى ؟
بوسوغا ئاتلىماي ئۆيدە ئولتۇرغىنىمغا توپ توغرا بىر ھەپتە بولدى . كۈندىلىك خاتىرەمنى كۆيدۈرۈۋەتكەن بولساممۇ ، كۆڭلۈمدىكى خاتىرىلەرنى كۆيدۈرۈۋەتكىلى بولمىدى . خې شۇخۇەن ئوخلىسام چۈ-شۈمدىن چىقمايتتى ، تۈنلەردە ئۇيقۇدىن بىدار بولۇپ دېرىزىنىڭ يېنىدا يۈكۈنۈپ ئولتۇرۇپ بوش ئاۋازدا ئۇنى چاقىراتتىم . ئەگەر فاڭ يۈ ئېتىقاد قىلغان ئىلاھ ھەقىقەتەن مەۋجۇت بولسا ، چاقىرغان ئاۋازىمنى ئۇنىڭ قۇ-لىقىغا يەتكۈزىدۇ ، ئۇ ، ئاۋازىمنى ئاڭلىغان ھامان يېتىپ كېلىدۇ
كېلىدۇ كېلىدۇ دەپ ئويلايتتىم . مەن ئۇنى سېغىنىپ ئۇنىڭ كېلىشىگە تەشنا بولغان چاغلاردا ، بىرى ئىشكىنى چېكىۋاتقاندا ، ئۇ ھويلا تىمىنىڭ سىرتىدا تۇرۇپ مېنى چاقىرىۋاتقاندا بىر خىل خىيالىي تۇيغۇ ماڭا ئارام بەرمەيتتى . يېرىم كېچىلەردە ئېتىلىپ سىرتقا چىقىپ ، دەرۋازىنى ئاچاتتىم - دە ، ئۇ بىرىنچى قېتىم سوقۇشۇپ قالغىنىمىزدىكىگە

ئوخشاش ئىستولىغا يۆلىنىپ تۇرامدۇ - قانداق دەپ قاراپ باقاتتىم . لېكىن ئۇ كەلمىدى ، بىر پارچە خەتمۇ يازمىدى . مەن ئازابتا تولغىناتتىم ، ئۈمىدسىزلىك ئوتىدا پۇچۇللىناتتىم . ئۇيغۇدىن بىدار بولغان تاڭ ئاتماس كېچىلەردە ، قولىمنى بېشىمنىڭ ئاستىغا قويۇپ ، دېرىزىدىن ئايغا قارىغىم . نىمچە چوڭقۇر ئويغا چۆمەتتىم ، تەھلىل قىلاتتىم . كۈندىلىك خاتىرىنى كۆرگەندىن كېيىن خې شۇخۇەننىڭ قانچىلىك زەربىگە ئۇچرىغانلىقى ماڭا چۈشىنىشلىك . ئۇنىڭ غۇرۇرى مېنىڭكىنىمۇ بېسىپ چۈشەتتى . كۈندىلىك خاتىرەمدىكى بۇ سۆزلەردىن ئۇ يېڭى تونۇشقان چاغلاردىكى ئۇنى قولغا كەلتۈرۈش غەرىزىمنى بىلىپ يەتتى . بۇنىڭ زەربىسىدە خاتىرىنىڭ ھېسسىياتىدىكى ئۆزگىرىشلەر يېزىلغان قىسمىنى ئوقۇشقا تاقەت قىلالىدى ، پەرزىمچە ، ئۇ خاتىرىنىڭ ئاخىرىنى ئوقۇغىنى بىلەنمۇ مېنى كەچۈرمەيتتى . چۈنكى مەن ئۇنىڭ غۇرۇرىغا قاتتىق تېگىپ ، ئىشەنچىمىگە بەرھەم بەرگەندىم ! شۇ كېچىلەردە مەن يېنىشى - يېنىشلاپ ئۆزۈمنى ئۇنىڭ ئورنىغا قويۇپ ، تەسەۋۋۇر قىلىپ باقتىم : ئەگەر ئۇنىڭ ئورنىدا مەن بولسام ئەپۇ قىلارمىدىم ؟ « ياق ! » دېگەن جاۋابىنى بەردىم ئۆزۈم - ئۆزۈمگە . بۇنىڭ بىلەن ئۇنىڭ مېنى تاشلاپ كېتىشى ئالدىدا ئېيتقان سۆزلىرى ئېسىمگە كەلدى : مېنى ھاقارەتلىگىنىڭىز ئۈچۈن ئىنتىقام ئالماي قالمايمەن ! يېنىڭ ، مەن سىزنى يامان كۆرمىمەن ! سىزگە ئۆچمەن ! ئۆچ !

ئەمدى مۇناسىۋىتىمىزنىڭ ئوڭشىلىپ قېلىشىدىن ئۈمىد كۈتكىلى بولمايتتى ! مۇھەببەت بىلەن نەپرەت ئوتتۇرىسىدىكى ئارىلىق نەقەدەر قىسقا - ھە ! بىر قەدەم باسسلا ئادەم « مۇھەببەت » چېگرىسىدىن « نەپرەت » دائىرىسىگە ئۆتۈپ كېتىدىكەن . لېكىن مەن ئۇنى بەكمۇ سۆيىمەن ، بەكمۇ سۆيىمەن ! بەكمۇ سۆيىمەن ! كۆزۈمنى يۇمساملا ئۇنىڭ كۈلۈمسىرەپ تۇرغان سىماسى ، ئۇنىڭ باشقا ھېچكىمدە يوق تەمكىن مېجەزى كۆز ئالدىمغا كېلىدۇ . بۇنىڭ بىلەن يۈرەك - باغرىمنى پارە قىلغان دەرد - ئەلەم پۈتۈن ۋۇجۇدۇمغا تەسىر قىلىپ مېنى قىينايدۇ ، پاراكەندە قىلىدۇ ، ياقامنى چاڭ ئېيتىپ يىغلاپ ، داد - پەرياد سالغۇم كې-

لىدۇ .

تاماقتىن ، ئۇيقۇدىن قالدىم . قولۇم ھېچ ئىشقا بارمايتتى . كىتاب ئوقۇشقىمۇ رىغبىتىم يوق ئىدى . ئاپامنىڭ كۆيۈنۈشلىرىدىن ئىچىم پۇ- شاتتى ، مېنى دەپ ئالاھىدە ئىشلەپ قورۇغان سەيلىرىنى يەپمۇ قويماي كۆزۈمنى پارقىرىتىپ قاراپلا ئولتۇراتتىم . بىر كۈنى ئاپام سىرتقا چىقىپ ، سالىپىپ غەمگە چۆمگەن ھالدا قايتىپ كەلدى . ئۇنىڭ نەگە بارغانلىقىنى سوراپمۇ قويمىدىم . ھېچقانداق ئىشقا كۆڭۈل بۆلمەيتتىم ، ئاسمان ئۆرۈلۈپ چۈشسىمۇ كارىم يوق ئىدى . ئاخشىمى ئاپام ئۆزىنى تۇتالماي قولۇمنى قىسىپ تۇرۇپ :

— يىپىڭ ، خې شۇخۇەن ئىككىڭلارنىڭ ئوتتۇرىسىدا زادى نېمە ئىش بولدى ؟ بىر ئوبدان ئىدىڭلار ، توي قىلىش ئالدىدا تۇراتتىڭلار ، نېمە قىلغىنىڭلار بۇ ؟

— كارىڭ بولمىسۇن ! — دېدىم توۋلاپ . مەن بۇ دەردنىڭ ئازابىنى جىممىدە يۈرۈپ ، ئۆزۈملا تارتىشنى خالايتتىم . شۇڭا ، ئاپام بۇ ئىشنى تىلغا ئېلىۋىدى ، خۇددى جاراهەت ئېغىزىغا گاچچىدە پىچاق تىقىۋاتقاندەك ئاچچىق تولغىنىپ كەتتىم .

— كارىم بولماي تۇرالمايمەن ، — دېدى ئاپام بوشقىنا ، — سەن مېنىڭ يالغۇز قىزىم ، سېنىڭ مۇنچە ئازابلىنىشىڭغا قانداق چىدايمەن ! — مەن قىلچە ئازاب چەككىنىم يوق ، — دەپ توۋلىدىم غەزەپ بىلەن ، — ئاپا ، بىزنىڭ ئىشىمىز بىلەن كارىڭ بولمىسۇن ! كارىڭ بولمىسۇن !

— يىپىڭ ، — دېدى ئاپام ئىللىق قولى بىلەن تىترەپ تۇرغان قوللىرىمنى بېسىپ تۇرۇپ ، كارىۋاتىڭنىڭ بېشىدىن بىر ئەينەكنى ئېلىپ ئالدىمغا قويدى ، — ئۆزۈڭگە قاراپ باق !

ئەينەككە قارىدىم ، چىرايمىدا قان يوق ، سۇلغۇن ، ياداڭغۇ ئىدىم . يوغان كۆزلىرىم پىلدىرلاپلا قالغان ، ئىنتايىن روھسىز ئىدىم . چۈۋۈلغان چاچلىرىم قالايمىقان تاشلىنىپ تۇراتتى . ئەينەككە قارىغىنىمچە تۇرۇپلا قالدىم . . . ياشلىرىم كۆز چاناقلىرىمدىن ئېتىلىپ چىقتى ،

ئەينەكتىكى شولام خۇددى سۇغا چۆكۈپ كېتىۋاتقاندا خىرەلىشىپ كەتتى . ئاپام قولۇمنى يەنە بېسىپ قويۇپ بوش ئاۋازدا :
— يىپىڭ ، بۈگۈن مەن خې شۇخۇەننىڭ ئۆيىگە بېرىپ كەلدىم .

— نېمە ؟ — مەن قاتتىق چۆچۈپ كەتتىم ۋە ئىتتىك بېشىمنى كۆتۈردۈم ، — ئاپا ، بارساڭ بولاتتى ! مەن ئۇنىڭ ئالدىدا مۇھەببەت قەلەندەرى ئەمەس !

— يىپىڭ ، — دېدى ئاپام ، — سەن تەكەببۇرلۇق تۈپەيلى بەك كۆپ ئازار يېدىڭ ! مۇنچە ئازاب تارتىپ يۈرگۈچە ئازراق يول قويساڭ بولمامدۇ ؟ ئەپسۇسكى ، خې شۇخۇەن بىلەن كۆرۈشەلمىدىم .
— ئۇ سەن بىلەن كۆرۈشمىدىمۇ ؟ — بىردىنلا ۋۇجۇدۇمنى غە- زەپ ۋە خورلۇق قاپلىدى ، — ئاپا ، ئۇ يەرگە بېرىپ شۇ خورلۇققا قېلىپ نېمىمۇ قىلاتتىڭ ؟

— سىلەرنىڭ مۇھەببىتىڭلارنى ئەسلىگە كەلتۈرىدىغانلا ئىش بولسا ، ئۇنىڭدىن دەككە يېيىشكىمۇ رازىمەن ! — ئاپام ئۇلۇغ - كىچىك تىنىپ قويۇپ سۆزىنى داۋام قىلدى ، — شۇغىنىسى ، ئۇ مەن بىلەن كۆرۈشكىلى ئۈنىمىدى . ئاپىسىنىڭ ئېيتىشىچە ، بىر ھەپتىدىن بۇيان ئۇ ھېچكىم بىلەن كۆرۈشكىلى ئۈنىمايۋېتىپتۇ ، ئاخشىمى كېتىپ تاڭغا يېقىن غەرق مەست قايتىپ كېلىدىكەن ، ئۇنىڭ ئاپىسىمۇ ماڭا ئوخشاش تىت - تىت بولۇپ يۈرۈپتۇ ! يىپىڭ ، سىلەر زادى نېمە بولدۇڭلار ؟ ئەگەر سې- نىڭ ئورنۇڭدا مەن بولسام ، ئۇنى كۆرگىلى باراتتىم !

— بارمايمەن ! — دەپ توۋلىدىم ، — سەن بېرىپ تۇمشۇقۇڭغا يەپ كەپسەن . ئەمدى مەن بېرىپ يېلىنامدىمەن ؟ ئاپا ، بولدى ، بۇ ئىشنى ھەرگىز تىلغا ئالما ، ئوتتۇرىمىزدىكى مۇناسىۋەت تۈگىدى ، پۈ- تۈنلەي تۈگىدى ، چۈشەندىڭمۇ ؟ ئاپا ، مېنى ياخشى كۆرسەڭ ، ئۇنى ھەرگىز تىلغا ئالما ، بىزنىڭ ئىشىمىزغىمۇ زادى ئارىلاشما ! مەن ئۇنى مەڭگۈ كۆرمەيمەن ! ئۇ كۆرەڭلەپ تەكەببۇرلۇقىنى قىلىۋەرسۇن ! مەن ئۇنى مەڭگۈ كۆرمەيمەن !

— كۆپ چاغلاردا ، — دېدى ئاپام بوش ئاۋازدا ، خۇددى مېنىڭ غەزەپلىرىمنى ھېس قىلغاندەك ، — بىز ئەرزىمگەن ئۇقۇشماسلىق بىلەن ئۆمۈرلۈك بەختتىن ئايرىلىپ قالغىمىز . پەرىزىمچە ، ئاراڭلاردا ئۇقۇشماسلىق بولۇۋاتىدۇ ، سىلەردىكى تەكەببۇرلۇق قارشى تەرەپكە ئەھۋالنى چۈشەندۈرۈشكە يول قويمايۋاتىدۇ . يېپىڭ ، سەن ئەقىل ئىشلەتسەڭ بولمامدۇ !

— بوپتۇ ، مەن دۆت ، مېنى ھالىمغا قوي ! — دېدىم ، ئاندىن ھۇجرامغا كىرىپ كارىۋاتقا ئۆزۈمنى تاشلىدىم — دە ، يوتقانى بېشىمغا پۈركەپ يېتىۋالدىم .

بىرنەچچە كۈنگىچە ئۇيان ئويلاپ ، بۇيان ئويلاپ ئاخىر ئاپامنىڭ گېپىمۇ ئورونلۇق ئىكەن ، دېگەن يەرگە كەلدىم . مۇھىمى سېغىنىش ۋە تەشۋىش مەندىكى تەكەببۇرلۇقنى يەڭگەندى . بۇنىڭ بىلەن ئەتراپلىق ئويلىنىش ۋە ئىككىلىنىشلەردىن كېيىن غۇرۇرۇمنى زورمۇزور بېسىپ ، شۇخۇەنگە بىر پارچە خەت يازدىم :

شۇخۇەن :

مەن سىزگە « ئۇياق » تىكلەرگە ئۈچ ئىكەنلىكىمنى ئېيتىپ بىرگەن . يېقىنلاشقان چاغلارمىزدا ، راست ئۇلاردىن ئىنتىقام ئېلىش نىيىتىدە سىز بىلەن يېقىنلاشقانغا ئىقرارمەن . ئىسپۇسكى ، شۇخۇەن ئىگەر سىز تەپسىلىي ئويلىنىپ كۆرگەن ، ئوبدان ئىسلاپ باققان بولسىڭىز ، مېنىڭ سىزگە بېغىشلىغان مۇھەببىتىمنىڭ ۋەزىنى ، چىنلىقنى چۈشەنگەن بولاتتىڭىز ! ئىگەر مەن سىزنى چىن دىلىدىن سۆيەيدىغان بولسام ، بىز توي قىلىشقا يۈتۈشمەيتتۇق ، ئۆزۈمنى زىنھار سىزگە ئا- تىمىغان بولاتتىم . بۇلارنى ئويلاپ باقسىڭىز بولمامدۇ ؟

سىزنى كۆرمىگىنىمگە ئون كۈن بولدى . بۇ كۈنلەردە مەن ئوزاخ ئازابىنى تارتتىم . سىزنىڭمۇ شۇنداق بولغانلىقىڭىزغا ئىشىنىمەن . شۇخۇەن ، ئىگەر مەن خا- تالىقىمنى تونۇسام ، بۇ ئىشنى كۆڭلىڭىزدىن چىقىرىۋېتىمىسىز ؟ بولدى ، مۇشۇنچە- لىكلا يازاي ، بىلىپ قويۇڭ ، مەن سىزنى سۆيىمەن ! ئىشنىڭ ئىشىنىمەن ، غەپتىپ سىزدە !

ئۆيىمىزنىڭ ئىشىكى سىزگە ئوچۇق ، ھەرگىز سىزنى رەت قىلمايدۇ !
سىزگە بەخت تىلەپ :

يېپەك

خەتنى سېلىۋەتتىم . كۆڭلۈمنى زىددىيەتلىك ۋە بىئاراملىق تۈپ
غۇسى چۇلغىۋالدى . بىر تەرەپتىن ئۇنىڭغا يېلىنىپ - يالۋۇرغىنىمغا
گۆڭلۈم غەش بولاتتى ؛ يەنە بىر تەرەپتىن ئۆزۈمنى سەل يېنىكلەپ قال-
غاندەك ھېس قىلاتتىم . بۇ خەت ئۇنى يېنىمغا قايتۇرۇپ كېلىدۇ ، دەپ
قارايتتىم . چۈنكى ئۇنىڭ يەنىلا مېنى سۆيىدىغانلىقىغا ئىشەنچىم كامىل
ئىدى ! ئۇ قايتىپ كېلىدىغانلا بولسا ، تەكەببۇرلۇقۇمنى تاشلايتتىم ! ئۇنى
ئىنتايىن سېغىنغان ، كۆرۈشكە بەكمۇ ئىنتىزار ئىدىم !

شۇغىنىسى ، چوتنى خاتا سوقۇپتىمەن ! يازغان خېتىم خۇددى
دېڭىزغا چۈشكەن تاشتەك ئىز - دېرەكسىز يوقالدى . ئۇ مەن مۆلچەرلى-
گەندەك خەتنى كۆرۈش بىلەنلا يېتىپ كەلمىدى . مەن ئۇنى زارىقىپ
كۈتتۈم . بىر كۈن ، ئىككى كۈن ، ئۈچ كۈن . . . ئۆتتى ، نەتىجىسىز
كۈتۈش تۈپەيلى سەۋر قاچام چىقىلدى . مەن خەت يازدىم ، باش ئەگ-
دىم ، لېكىن ئۇ پىسەنت قىلمىدى ! ئەگەر بۇ خەتنىڭ ئۇنى قايتۇرۇپ
كېلەلمەيدىغانلىقىنى بىلگەن بولسام ، بۇ خەتنى يېزىپ بۇنچە خورلۇق
تارتىپ نېمە قىلاتتىم ! نېمە قىلاتتىم ؟ نېمە قىلاتتىم زادى ؟ ئۆزۈمنى
تۇتالماي ئۇنىڭدىن مۇھەببەت تىلىگىنىم ئۈچۈن ناھايىتى ئاچچىقلاندىم .
ئۇنىڭ مۇنداق باغرى تاشلىق قىلغانلىقىغا غەزىپىم تاشتى ! ئۇنىڭ سۈ-
كۈت قىلىپ تۇرۇۋېلىشى ۋە كارى بولماسلىقى ماڭا بەكمۇ ھار كەلدى .
شۇڭا ئۇنى ئۈچ كۆرۈشكە باشلىدىم ، ئۇنىڭغا ئۆلگۈدەك ئۈچ بولۇپ
كەتتىم ! لېكىن ، ئۆچمەنلىكنىڭ ئەكس تەرىپى سۆيگۈ ئىدى ، سۆيگۈ
بىلەن ئۆچمەنلىك ئوتتۇرىسىدا جان تالىشىپ سەكپارە ۋە زەردىگۆش
بولدۇم . ئۇ مېنى كۆرگىلى كېلىدىغۇ دېگەن ئۈمىد يوققا چىققاندىن
كېيىن ، مەن ئۇنى قارغىدىم ، ماشىنا ئاستىدا قېلىپ ئۆلۈشىنى تىلىدىم .
لېكىن ، تۈن نىسبىگە بارغاندا ئۇنى چاقىراتتىم ، تەڭرىگە سېغىنىپ ئۇنى

دەرھال قېشىمغا ئەۋەتسەڭ ، دەيتتىم .

ئېرخاۋ ئىككى قېتىم كەلدى ، دادام مېنى كەلسۇن ، دەپ ئېيتىپ بەرگەنكەن . « ئۇياق » قا باردىم . قىسقىغىنا يېرىم ئاي ئىچىدە خېلىلا ئۆزگىرىشلەر بوپتۇ . مېھمانخانا جىمجىت ، ئادەم يوق ، رادىئو موللام مۇشۇكتەك ئۆينىڭ بۇلۇڭىدا يېتىپتۇ ، شۇنچە چوڭ بىر كورپوس ئۆي چۆلدەرىگەن شەھەردەك بولۇپ قاپتۇ . دادام بىلەن كۆرۈشتۈم . مېڭىڭ بالىنى چۈشۈرۈۋېتىمەن ، دەپ قالايمىقان دورا ئىچىپ ھاياتىدىن ئايرىل . خىلى تاس قاپتۇ . ھازىر جۇڭشەن شىمالىي يولىدىكى بىر شەخسى دوختۇرخانىدا يېتىپتۇ . ئەھۋالدىن قارىغاندا ، پات ئارىدا ساقىيالىمسا كېرەك ، شۇ ئاچام ئېر جىيىنى ئېلىپ دوختۇرخانىدا مېڭىڭغا قاراۋېتىپتۇ . بۇنى ئاڭلاپ ئانچىكى خورسىنىپ قويدۇم . دادام ماڭا سىنچىلاپ قاراپ كەتتى ، ئۇنىڭ كۆزلىرى يەنلا ئۆتكۈر ئىدى ، ياشىنىپ قالغىنى بىلەن ئۆتكۈر كۆزلىرى ئاۋۋالقىدەك چاقناپ تۇراتتى . ئۇ مەندىن كۆزىنى ئۈز- مەي سورىدى :

— نېمە بولدۇڭ ؟ ئاغرىپ قالدىڭمۇ ؟

بۇ چىرايم بىلەن دادامنى ئالدىيالىمايتتىم ، شۇڭا :

— ھەئە ، ئاغرىپ بىرنەچچە كۈن يېتىپ قالدىم ، — دەپ قويدۇم .

دادام ماڭا قاتتىق تىكىلىپ سورىدى :

— شۇخۇەن بىلەن نېمە بولۇشتۇڭلار ؟

مەن ئىتتىك ئۇنىڭغا قارىدىم ، ئۇ قانداق بىلگەندۇ ؟

— ھېچنېمە بولۇشىمدۇققۇ ! — دېدىم مەن مۇنداقلا .

— ماي تارتىشىپ قالدىڭلارمۇ قانداق ؟ — دەپ سورىدى ئۇ ھەممىنى بىلىدىغاندەك .

— ھەئە ، — دەپ قويدۇم . ئۇ بىلگەن بولسا بىلىۋەر-

سۇن ! دېمەك ھەممىلا ئادەم خې شۇخۇەن ئىككىمىزگە دىققەت قىلىپ يۈرۈپتىكەن — دە !

— نېمە ئۈچۈن ؟

— مېجەزىمىز توغرا كەلمەيدىكەن ، ئايرىلىپ كەتتۇق ، مۇشۇنچىلىكلا ئىش !

دادام ماڭا مېختەك تىكىلىپ قارىدى ۋە قوشومىسىنى تۈرۈپ :
— يىپىڭ ، ھاماقەتلىك قىلما ، ئۇ تولىمۇ ئوبدان يىگىت ! —
دېدى .

— ئۇ ئوبدان بولسا ماڭا نېمە ! — دېدىم مەن زەردە بىلەن ، —
ئۇنىڭ بىلەن تۈگەشتۇق ! ئۇنىڭ ئىسمىنى ئاڭلاشتىنمۇ بىزارمەن ! نېمە
ئۈچۈن ئۇ ئىككىمىزنىڭ ئىشى بىلەنلا قالسىلەر ؟

— ھىم ! — دېدى دادام سوغۇققىنا ، — مەن سېنىڭ غېمىڭنى
يەۋاتىمەن ، ئەگەر ئۇ تەنتەك ئۈجمە كۆڭۈللۈك قىلغان بولسا ، مەن راسا
كېلىشتۈرۈپ ئەدىبىنى بېرىمەن !

— دادا ! — دەپ توۋلىدىم مەن شۇئان ئاناردەك قىزىرىپ . —
بىزنىڭ ئىشىمىزغا ئارىلاشماڭ ! ئۇنى مەن تاشلىۋەتتىم ، ماڭا ئۇنىڭ
كېرىكى يوق ، چۈشەندىڭىزمۇ ؟ دادا ، سىز ھەرگىز بىزنىڭ ئىشىمىزغا
ئارىلىشىپ يۈرمەڭ ! مەن سىزنى بۇ ئىشلارغا ئارىلاشتۇرمايمەن !

دادام كۆزلىرىنى پۈرۈشتۈردى ۋە غاڭزىسىنى شىلتىپ تۇرۇپ :
— ئۇنى سەن تاشلىۋەتتىڭمۇ ؟ ئۇنداقتا ، سەن بەك ھاماقەتلىك
قىپسەن ! ئادەم تونۇمايدىكەن سەن ! — دېدى .

— ئادەم تونۇمىغان بولسام بوپتۇ ، — دېدىم توۋلاپ ، — سىز
ئۇنى گۈل قىلىپ قىسىۋېلىڭ ! ئۇ دېگەن تېپىلماسنىڭ خورمىسى ئە-
مەس ، — غەزەپ ۋە ھەسرەت تۈپەيلى بۇ يەردە تۇرغۇم كەلمەي كەپ-
نىمگە يېنىپلا سىرتقا ماڭدىم . دادام مېنى چاقىردى :
— يىپىڭ !

مەن توختىدىم . دادام مەندىن سورىدى :

— پۇل كېرەكمۇ ؟

پۇل لازىم ئىدى . بېشىمنى لىڭشىتتىم . دادام تارتىمىسىنى ئېچىپ

ماڭا بىر تاتازا پۇل ئېلىپ بەردى ۋە مۇنداق دېدى :

— يىپىڭ ، ئوبدانراق يېمەكلىكلەرنى ئېلىپ يېگىن ، چىرايىڭ

ساماندهك سارغىيىپ كېتىپتۇ . ئىككى قۇر چىرايلىق كىيىم تىككۈزۈپ كىيگىن ، قىز بالا دېگەن چىرايلىق ياسىنىپ يۈرگىنى ياخشى !
پۇلنى ئالدىم - دە ، بىر ئېغىز گەپمۇ قىلماي چىقىپ كەتتىم .
ئىشىكتىن چىقىپ بولغاندىن كېيىن ، رۇپىڭنى كۆرمىگەنلىكىم ، ئۇنىڭ ھۇجرىسىغا كىرىپ ئولتۇرۇپ چىقىشىم لازىملىقى ئېسىمگە چۈشتى .
ئۆيگە قايتىپ كەلدىم . دادامنىڭ گەپلىرى دەدلىرىمگە دەرد قوش-قاندى ! شۇخۇەن ، شۇخۇەن ! مەن سېنى سۆيگەن ، ھېلىھەم سۆيىد-مەن ، ئېھتىمال سەندىن باشقا يىگىتنى مەڭگۈ سۆيمەسمەن . سەن مەن-دىن ئايرىلدىڭ ، كەلمەسكە كەتتىڭ ! شۇخۇەن ، خې شۇخۇەن ، بۇ نەقەدەر يېقىن ھەم نەقەدەر يىراق ، مۇھەببەت ۋە نەپرەتكە تولغان ئىسىم - ھە !

بۈگۈن ئاخشام ، مەن يېڭى بىر خاتىرە تۇتۇپ ، قەتئىي نىيەتكە كەلدىم - دە ، ئىرادەمنى يازدىم :

« ئۆتكەن ئىشلارنىڭ ھەممىسى كەلمەسكە كەتتى . مەن ئەمدى ئۆتكەن كۈنلەرگە تاۋاپ قىلىپ ئولتۇرمايمەن . ئۆتكەنگە سالاۋات ! مەن ئۆزۈمنى ئەزەلدىنلا قەيسەر ، ھېچقانداق كۈچ تىز پۈكتۈرەلمەيدۇ ، دەپ ھېسابلاپ كەلگەن ! شۇڭا ئەمدى ئۆتكەنكى ئىشلار ئۈچۈن ياش تۆكۈ-شۈم ۋە ھەسرەت چېكىشىم ئورۇنسىز ! يىپىڭ ، ئورنۇڭدىن دەس تۇر ، سەن ئاجىزلاردىن ئەمەس ! قەيسەرلەردىن سەن ! »

« بۈگۈندىن باشلاپ ، خې شۇخۇەن يۈرىكىڭدە ئۆلسۇن ! ئۆت-كەن ئىشلارمۇ ئۇنىڭ بىلەن بىللە كۆمۈلسۇن ! باھاردىكى چۈشتەك ئىز دېرەكسىز يوقالسۇن ! سەن قەيسەر بولغاندىكىن ، ئۇنى كۆڭلۈڭدىن چىقىرىۋېتىپ چىداملىق بولۇشۇڭ كېرەك ! »

« قولىدىن كەتكەن نەرسە خۇددى مەڭگۈ ئېرىشەلمىگەن نەرسە-دەك قولىدىن كەتكەنگە ھېساب بولسۇن . شۇخۇەن بىلەن تونۇشۇشتىن ئىلگىرى ، سەن ئوخشاشلا ياشاپ كەلگەندىڭغۇ ؟ ئۇنىڭدىكى قانداق كۈچ سېنى شۇنچە ھىجران دېغىدا قويدى ؟ ئۇ . . . »

خاتىرە يېزىشنى داۋاملاشتۇرالمىدىم ، قەلەم تۇتقان قولۇم تىت-

رەپ ، يېزىپ قويغان خەتلىرىم مىدىرلىغاندەك بولدى . دەپتەرگە سىند
چىلاپ قارىدىم ، كۆزلىرىم قاراڭغۇلىشىپ ، بېشىم قىيىپ ، قولۇمدىكى قە-
لەم سىيرىلىپ چۈشۈپ كەتتى ، بېشىم لاسسىدە شىرەگە چۈشتى ، يۈ-
رىكىمدىن ھەسرەتلىك سادا كۆتۈرۈلدى !
خې شۇخۇەن ! خې شۇخۇەن ! خې شۇخۇەن !

8

يارىم كېتىمەن دەيدۇ تۇتۇپ قالغىلى بولماس !
مېنى قويۇپ ھەسرەتتە ئۆزۈم ئارام تاپماس !

يامغۇر ياغماقتا .

مەن يامغۇرلۇق چاپنىمنى يېپىنچاقلاپ ، يېڭى ھايات جەنۇبىي
يولى بىلەن « ئۇياق » قا قاراپ يول ئالدىم . كۆڭلۈم غەش ، كەيپىم بۇ-
زۇلۇپ تۇرغاچقا ، ئېغىر قەدەم تاشلاپ ئاستا ماڭماقتا ئىدىم . كوچا
چىراغلىرى شولامنى بىردەم ئالدىمغا ، بىردەم كەينىمگە چۈشۈرەتتى .
يازنىڭ دائىملىق ئۆتكۈنچى يامغۇرى تۇرۇپلا يېغىپ ، تۇرۇپلا توختاپ
قاتتى . بىردە تاراسلاپ يېغىپ ، بىردە سىمىلداپ چۈشەتتى . مەن يام-
غۇرلۇق چاپاننىڭ بۆكىنى يەلكەمگە چۈشۈرۈپ قويۇپ ، تۈگمىسىنىمۇ
ئەتمەي ، ھۆل بولسام بولمامدىمەن ، تېخى سالقىنىداپ قالمەن ، ئېلىشىپ
تۇرغان كاللام سەگىپ قالار ، دەپ پەرۋاسىز مېڭىۋەردىم .

« ئۇياق » نىڭ دەرۋازىسىدىن كىرىپ ، گۈللۈكنىڭ ئارىسىدىكى
سىمونت يول بىلەن مېھمانخانىغا ماڭدىم . مېھمانخانىنىڭ دەرپەردىلىك
ئىشىكىدىن ئۆينىڭ ئىچىدىكى ئادەملەرنىڭ شولسى كۆرۈنۈپ تۇراتتى ،
خېلىدىن بۇيان بىر تام چىرىغىلا يېقىلىدىغان مېھمانخانا بۈگۈن يوپىو-
رۇق ئىدى . بۇ نېمە ئىشتۇ ؟ مېڭىڭ دوختۇرخانىدىن چىققانىمىدۇ ؟ ئۇ
دوختۇرخانىدىن ھازىر چىقالمايتتى ، چۈنكى ئۆتكەن يەكشەنبە دادام
ئۇنى ھالى پەسرەك ، ئوپېراتسىيە قىلىنىش ئېھتىمالى بار دېگەنىدى .

ئۇنداقتا مېھمانخاننى شۇنچە يورۇتۇۋەتكۈدەك نېمە ئىش بولغاندۇ ؟ مەن ھويلىدىكى گۈپپىدە ئېچىلغان ئەتىر گۈللەرنىڭ پۇرىقىدىن ھۇزۇرلىنىپ ، ئېرەنسزلا مېڭىۋەردىم بىردىنلا توختاپ قالدىم . كىشىلەرنىڭ شو- لىسى ، كۈلكە پاراڭلار بۇ ھالەت مەن بىرىنچى قېتىم خې شۇخۇەننى كۆرگەن چاغدىكىگە نەقەدەر ئوخشىشىدۇ - ھە ؟ ئوخشاشمايدىغىنى پە- قەت ئۇ چاغ قىش ئىدى ، ھازىر بولسا ياز . ئۇ چاغدا مەن تېخى مۇھەب- بەت دەرۋازىسىنى چېكىپ باقمىغانىدىم ، ئەمدى مۇھەببەت دەرۋازىسىدىن قايتىپ چىقتىم . كۈنلەرنىڭ ئۆتۈشى ، كىشىلىك تۇرمۇشنىڭ تۇراقسىز- لىقى تۈپەيلى قىسقىغىنا يېرىم يىلدا ھەممە نەرسە ئۆزگەردى !

مەن دەرپەردىلىك ئىشكىنى ئاچقىنىمدا تېخىچىلا ئېسىمنى يىغۋالامىغان ، يەنىلا ئۆز خىيالىم بىلەن ئىدىم . بوسۇغىغا قەدەم قويۇ- شۇمغىلا ، خۇددى كاللامغا قاتتىق بىر مۇشت تەگكەندەك ، بېشىم ئايل- نىپ كۆزۈم قاراڭغۇلىشىپ كەتتى ، يېقىلىپ چۈشمەي دەپ ساپانىڭ يۆ- لەنچۈكىنى كاپىدە تۇتۇۋالدىم . ئاسمان - زېمىن پىرقىراپ تۇرغان ھا- لەت ئۆتۈپ كەتكەندىن كېيىن بېشىمنى سىلكىۋېتىپ ئۆزۈمنى سەل توختىتىۋېلىپ ، كۆز ئالدىمدىكى بۇ ھالەت راستمۇ ياكى بۇ مەندىكى خىيالىي سېزىمۇ دېگەن ئوي بىلەن زېھنىمنى يىغىپ قارىدىم .

دەرۋەقە ! كۆرگەنلىرىم راست ئىدى . خې شۇخۇەن بىلەن رۇ- پىڭ قول تۇتۇشۇپ كۈلۈمسىرىشىپ بىر ساپادا يانمۇيان ئولتۇراتتى ، رۇپىڭنىڭ كۈلكىسى بەختىيار ، خۇددى چۈشىدىكىدەك يېقىملىق ، ئىشقى ئوتىدا كۆيگەن ھەرقانداق بىر قىزنىڭ چىرايىدا جىلۋە قىلىدىغان كۈلكە ئىدى . ئۇنىڭ چىرايىدا يەنە قانداقتۇر بىر نۇرمۇ جىلۋىلىنىپ ، ۋاي دې- گۈچىلىكى يوق چىرايىنى ئاجايىپ گۈزەللەشتۈرۈۋەتكەنىدى . مەن ئۆ- زۈمنى زورىغا بېسىپ ، كۆزلىرىمنى پۈرۈشتۈرۈپ خې شۇخۇەنگە قارى- دىم . ئۇمۇ ماڭا قاراپ تۇرۇپتىكەن . ئۇ مېنى كۆرۈپلا بىر قىسما بولدى ، چىرايىدىكى تەبەسسۇم غايىب بولدى . ئەمما ، شۇئان لەۋلىرىگە قايتا كۈلكە يۈگۈردى . ئۇ جۈدەپ كەتكەندەك كۆرۈنگىنى بىلەن كەيپى چاغ ئىدى . ئۇ رۇپىڭنىڭ قولىنى تۇتۇپ تۇرغان قولىنى پۇلاڭلىتىپ مەندىن

ئەھۋال سورىدى :

— ھوي ! يىپىڭ ، ياخشىمۇسىز ؟ ئەجەب كەم دىدار بولۇپ كەتتىڭىزغۇ !

ئۇنىڭ سۆزلىرى شۇنچە ئەركىن ۋە بىمالال ، كۈلكىسىمۇ تەبىئىي ئىدى . پۈتۈن ئەزايى - بەدىنىم قىيما - چىيما بولۇپ كەتكەندەك تۇيۇلۇپ ، تىزلىرىم تىترەپ ساپادا ئولتۇرۇشقا مەجبۇر بولدۇم . شۇندا ئۆيدە شۇ ئاچام ، ئېرجىيې ، ئېرخاۋلارنىڭمۇ بارلىقىنى بايقىدىم . دادام بىلەن مېڭىڭلا يوق ئىكەن . ئۇلارنىڭ كۆزلىرى ماڭا تىكىلگەنىدى . ئۇلارغا ئۆزۈمنىڭ زەربىگە ئۇچرىغانلىقىمنى سەزدۈرمەسلىك ، بولۇپمۇ شۇ ئاچام بىلەن شۇخۇەن ئالدىدا چاندۇرماسلىق ئۈچۈن مەن ئۆزۈمنى بېسىۋېلىشقا تىرىشتىم . پەرۋاسزلىق بىلەن چىرايىمغا كۈلكە تۈسى بېرىشكە تىرىشىپ باقساممۇ مەغلۇپ بولدۇم . پۈتۈن ۋۇجۇدۇمنى تىترەك بېسىپ ، گېلىم قۇرۇپ ، خۇددى ئوتتا پۇچۇلانغاندەك بىئارام بولۇپ كەتتىم . شۇخۇەن - نىڭ سوئالىغا تەسلىكتە جاۋاب بەردىم ، ئاۋازىمۇ غەلىتە چىقتى :

— ھە - ئە ، ئۇزۇندىن بۇيان كۆرۈشمىدۇق !

— يىپىڭ ، — دېدى ئېرخاۋ ماڭا مەسخىرىلىك قاراپ ، — ساڭا بىر خۇش خەۋەر يەتكۈزەي ، شۇخۇەن رۇپىڭغا چاي ئىچكۈزمەكچى بو - لۇۋاتىدۇ . قارىغىنا ، ئۇلار بىر - بىرىگە نېمىدېگەن پار كەلگەن - ھە ! خۇدا قوشقان جۈپلەر بۇلار !

مېڭەمدىن تۈتۈن چىقىپ كەتتى . ساپاغا يۆلىنىپ خې شۇخۇەن بىلەن رۇپىڭغا قارىدىم . رۇپىڭ ئۇيالغان ۋە ئوڭايسىزلانغان ھالدا ماڭا قاراپ تۇراتتى . ئۇنىڭغا قارىشىمغا شۇئان چىرايىدا ئۇياتچان تەبەسسۇم پەيدا بولدى . خې شۇخۇەن رۇپىڭنىڭ قولىنى تۇتۇپ ئولتۇراتتى ، چىرايىدىمۇ ئېرەنسزلىك كۈلكىسى ئەكس ئېتتەتتى . ئۇنىڭ كۆزلىرى مېنىڭ كۆزلىرىم بىلەن ئۇچراشقاندا ، ئۇ تۇرۇپ قالغاندەك بولدى ، دەرھال يەنە كۈلۈپ :

— يىپىڭ ، ئېرخاۋ سىزگە رۇپىڭ ئىككىمىزنىڭ ئىشىنى خەۋەر قىلدى ، بىزنى تەبرىكلەيمەسىز ؟

مەن گەپ قىلىشقا تەمشەلدىم ، لېكىن تىلىم قېتىپ گەپ قىلالمىدىم . مەن خې شۇخۇەنگە قادىلىپ قارىغىنىمچە ئۇنىڭ « مەنمۇ سىزگە بوزەك بولىدىغان ئوغۇل بالا ئەمەس ، مېنى ھاقارەتلىگەنلىكىڭىز ئۈچۈن ئىنتىقام ئالماي قالمايمەن ! كۆرۈپ قالارسىز ! » دېگەن گەپلىرىنى ئەسكە ئالدىم .

ھە ، بۇ ئۇنىڭ ئىنتىقام ئالغىنى ئىكەن - دە ! ۋاي دۈشمەن ! ۋاي زەھەر ! ۋاي ئىپلاس ! مەن چوڭقۇر ئۇھ تارتتىم ، گەپ قىلاي ، خۇش پېئىللىق بىلەن بىرنەچچە ئېغىز گەپ قىلىپ ، خې شۇخۇەننى نەزەر - كۆزلىرىمگە ئىلمىغانلىقىمنى ، ئۇنى پەقەت كولدۇرلىتىپ يۈرگىنىمنى دەي دېدىمىمۇ ، زادىلا قاملاشتۇرالمىدىم . شۇ ئاچام مېنى چاقىردى . ئۇنىڭ چىرايىدا غەلبە ۋە كۆرەڭلىك تەبەسسۇمى ئوينايتتى (دەرۋەقە ، خېلىدىن بۇيان ئۇنىڭغا مۇنداق خۇشاللىق نېسىپ بولمىغانىدى) ، ئۇ كۈلۈپ ئەتەي ماڭا كۆيۈنگەن تەرىزدە :

— يىپىڭ ، مىجەزىڭىز يوقمۇ نېمە ؟ چىرايىڭىز باشقىچىلىغۇ ! — دېدى .

مەن يېرىلغۇدەك بولغان بولساممۇ ، كۈچەپ ئۆزۈمنى تۇتۇۋېلىپ :

— رەھمەت سىزگە ، مىجەزىم جايىدا ! — دېدىم سوغۇققىنا .
— شۇنداقلا بولسا بولىدىغۇ ! — دېدى شۇ ئاچام ۋە ماڭا قاراپ قاشلىرىنى ئۇچۇرۇپ بەدىئەتلىك بىلەن كۈلۈپ قويدى ، — ئۆزىڭىزگە مەلۇم ، بىز بىر مەزگىل خې شۇخۇەننى سىز بىلەن . . . دەپ يۈرگەن ئىكەنمىز . . . ھا ھا ھا ، بۇ دېگەن تەقدىر - پېشانە ، ئەمدى نېمە چارە !

مەن چىشىمنى چىشلەپ ، زۇۋان سۈرمىدىم . دۇرۇس ، ھازىر ئۇلار پۈتۈن كۈچى بىلەن ماڭا قايتۇرما ھۇجۇمغا ئۆتۈۋاتاتتى . مەن ھەممىگە بىر - بىرلەپ سەپىلىپ چىقتىم ، ھەممىسى مېنىڭ دۈشمەنلىرىم ئىكەن . مەن قاتمۇقات مۇھاسىرە ئىچىدە تەنھا ، يار - يۆلەكسىز قالغانىدىم . بۇ جەڭدە ئۇلار تولۇق غەلبە قازانغان ، مەن يەر بىلەن يەكسان

بولغانىدىم ! ئېرخاۋ يەنىلا مەسخىرىلىك كۈلۈپ :

— يىپىڭ ، يەنە بىر ئىشتا سېنىڭ ياردىمىڭگە موھتاجمىز ! رۇ-
پىڭ ئۆكتەبىردە توي قىلىشى مۇمكىن ، بىز خېلى ئويلىشىپ ، سېنى قىز
قولدىشى بولسا تازا مۇۋاپىق دېگەن يەرگە كەلدۇق . قانداق ؟ بولىدۇ-
غاندۇ ؟

— بولىدۇ ! — دېدىم كەسكىن تۈردە ، ئاندىن ئورنۇمدىن دەس
تۇردۇم ، قان تومۇرلىرىم چىڭقىلىپ تېنىمگە پاتماي كېتىۋاتتى ، بۇ
يەردىن تېز كەتمەسم بولمايتتى ، — مەن سىلەرگە خۇشاللىق بىلەن قىز
قولدىشى بولىمەن . بىللە ياشاپ ، بىللە قېرىشىڭلارنى تىلەيمەن ! —
ئارقىدىنلا شۇ ئاچامدىن سورىدىم ، — دادام قېنى ؟
— سىرتقا چىقىپ كەتتى !

— ئۇنىڭغا كەلگەنلىكىمنى دەپ قويۇڭ !

سۆزۈمنى تۈگىتىپلا مېھمانخانىدىن ئىتتىك چىقىپ ، دەلدەڭشىد-
گىنىمچە دەرۋازىغا ئۆزۈمنى ئاتتىم . گۈللۈككە كەلگەندە رۇپىڭ قوغلاپ
كېلىپ مېنى چاقىردى :

— يىپىڭ ، توختاپ تۇر

مەن توختىدىم ، رۇپىڭ يېتىشىۋېلىپ يېغىۋاتقان يامغۇرغا قارى-
ماي ، قولۇمنى تۇتۇپ خىجىللىق بىلەن :

— يىپىڭ ، مەندىن ئاغرىنمايدىغانسەن ، مەن سېنىڭ ئۇنى
ياخشى كۆرىدىغىنىڭنى بىلىمەن ! — دېدى .

مەن چىدىماي قالدۇم ! شۇ تاپتا خۇددى پارتلاش ئالدىدا تۇرغان
ۋولقاندەك ، سەللا بېسىم بولسا پارتلاپ كېتەتتىم . ئۇنىڭ قولىنى سىل-
كىۋەتتىم :

— ئاغزىڭغا كەلگەننى جۆيلۈمە ، بۇ ئىشنى قېتىمغىمۇ ئالغىنىم

يوق !

لېكىن بۇ ھاماقەت قولۇمنى قويۇۋەتمەي ئاق كۆڭۈللۈك بىلەن
ئاغزى — ئاغزىغا تەگمەي سۆزلەپ كەتتى :

— يىپىڭ ، سېنىڭ پەرىشان بولۇۋاتقىنىڭنى بىلىمەن ، مەنمۇ بۇ

كۈنلەرنى بېشىمدىن ئۆتكۈزگەن . سېنىڭ يىگىتىڭنى تالاشماقچى ئەمەس ئىدىم ، بىراق ، ئۇ ماڭا . . . ئامالسىز قالدۇم . يېپىڭ ، ئىلگىرى مەن سەندىن ئاغرىنىمىغان . ئەمدى سەنمۇ مەندىن ئاغرىنما ، بولامدۇ ؟ بىز يەنىلا ئوبدان ھەدە - سىڭىللاردىن بولايلى ، قانداق دېدىم ؟
ئۇنىڭ گېپىنى ئاڭلاپ ئوغام قاينىدى ، مېڭەم چىڭقىلىپ كەتتى ، ئۇنىڭ ئەيمىنىپ تۇرغان چىرايىغا قاراپ يېرىلغۇدەك بولۇپ توۋلاپ كەتتىم :

— ئاڭلاپ قويغىنكى ، مېنىڭ پەرۋايم پەلەك ! پەرۋايم پەلەك !
چۈشەندىڭمۇ ؟ ھوي دۆت !

سۆزۈمنى تۈگىتىپ ، كەينىمگە شارتتىدە بۇرۇلۇپ دەرۋازىغا ئۆزۈمنى ئاتتىم . سىرتقا چىقىپ تامغا يۆلەنگىنىمچە تۇرۇپ قالدىم . بىرپەستىن كېيىن ، تۇيۇقسىز زەربىدىن ئايلىنىپ كەتكەن بېشىم سەل ئوڭشالدى . تاياق يېگەن كۈنى مۇشۇ تامغا يۆلىنىپ تۇرۇپ ، ئىدى تىقماق ئالبەن دەپ قەسەم ئىچكەنلىكىم بىردىنلا كۆز ئالدىمغا كەلدى . بېشىمنى كۆتۈرۈپ يۈزۈمنى يامغۇرغا تۇتتۇم . يۈرەك باغرىم پارە - پارە بولدى ، بېشىم يېرىلىپ كەتكۈدەك ئاغرىپ كەتتى ! بىر مەھەل ئايلىنىپ يۈرۈپ يەنە مەشەگە كېلىپ قالغاندەك ئىدىم . خې شۇخۇەن . . . تامغا يۆلەنگىنىمچە بېشىمنى چايقاپ ئۇنىسىز ئىدا قىلدىم :

— خې شۇخۇەن مەن سېنى يامان كۆرىمەن !
مەن دەلدەڭشىگىنىمچە يېڭى ھايات غەربىي يولىنى بويلاپ ماڭدىم . يامغۇر ئەدەپ شامال كۈچەيدى ، مەن يامغۇرلۇق چاپاننىڭ ياقىسىنى كۆتۈرمەي مېڭىۋەردىم . شامال يامغۇرلۇق چاپاننىمى يەلپۈپ تۇر-غاچقا ، يېغىۋاتقان يامغۇر كىيىمىمنى چۆپ - چۆپ قىلىۋەتتى ، چېچىم - دىن سرغىپ چۈشكەن يامغۇر سۈيى ئىچىمگە كىرمەكتە ئىدى . بۇنىڭ بىلەنمۇ كارىم بولمىدى ! شۇ تاپتا مېنىڭ ھېچنېمە بىلەن كارىم يوق ئىدى ! بېشىمنىڭ ئاغرىقى كۈچىيىپ ، كۆز ئالدىم خىرلەشتى . بىر جايىنى تېپىپ غەزەپ بىلەن ناخشا توۋلىغۇم ، قاتتىق نالە - پەرياد قىلغۇم ، ھۆڭرەپ يىغلىغۇم كەلدى . مەن بۇ ۋەھشىي دۇنيادىن نەپرەتلىنىپ

يىغلايتتىم ، رەھىمسىز ئالەم ئۈستىدىن نالە - پەرياد قىلاتتىم !
 تىنچلىق شەرقىي يولغا بارغاندا بۇرۇلاتتىم . بۇنى ئۇنتۇپ ئۇدۇل
 كېتىۋېرىپتىمەن . كۆڭلۈم ئازار يېگەن ، ئۈمىدسىزلىك ۋە غەزەپكە تول-
 غان ، ھاقارەتلەنگەندى . مەن جىنىمدىن ئارتۇق ياخشى كۆرىدىغان خې
 شۇخۇەن بۈگۈن مېنى يەتكۈدەك ھاقارەتلىدى . ئەمدى ئۇ مۇرادىغا يەت-
 كەندۇ ، قاقاقلاپ كۈلۈۋاتىدىغاندۇ ! ئېھ . . . نەقەدەر غەلىتە دۇنيا بۇ ،
 ئىنسانلار نېمانداق غەلىتدۇ ، مۇھەببەت بىلەن نەپرەتنىڭ چېكى نەقەدەر
 غەلىتە بولىدىغاندۇ ! يېڭى ھايات غەربىي يول روزۇپلەت يولغا تۇتاشت-
 تى ، مەن مۇشۇ يول بىلەن سولغا بۇرۇلۇپ ، تاشيول ئىدارىسىنىڭ ئاپ-
 توبۇس بېكىتىگە بېرىشىمغا بىر ئاپتوبۇس كېلىپ توختىدى ، ئاپتو-
 بۇسنىڭ ئىچىمۇ ئازادە ئىكەن ، قاتتىق يامغۇر يېغىۋاتقاچقا ، قارىسىمغا
 ئاپتوبۇسقا چىقتىم ، نەگە بېرىشىمنىمۇ بىلمەيتتىم . ئاپتوبۇس قوزغالدى ،
 مەن ئاپتوبۇسنىڭ دېرىزىسىدىن ئېقىپ چۈشۈۋاتقان يامغۇر سۈيىگە قاراپ
 ئولتۇرۇپ ، تېخىمۇ گاڭگىراپ قالدۇم . بېشىم ئاغرىپ كەتتى . ئاپتوبۇس-
 نىڭ نەگە بېرىپ ، نەدە توختىشىغا پەرۋا قىلماي ، كۆزۈمنى يۇمۇۋېلىپ
 ئولتۇردۇم .

ئاپتوبۇس ئۈيەر - بۇيەردە توختاپ ماڭدى . ئاخىر بىر يەرگە
 كەلگەندە توختىدى . بېلەت ساتقۇچى خېنىم مۇرەمنى تۇرۇپ مېنى ئې-
 غىتتى ۋە :

— ھوي ، خېنىم ! ئاخىرقى بېكەتكە كەلدۇق ! — دېدى .
 — كەلدۇق ! نەگە كەلدۇق ؟ نە بولسا بولمامدۇ ! ئىشقىلىپ ئا-
 خىرقى بېكەتكە كەلگەندىكىن ئاپتوبۇستىن چۈشۈش كېرەك - تە . ئاپ-
 توبۇستىن چۈشۈپ قاراڭغۇلۇق ئىچىدە ئەتراپقا سەپسالدىم . تاشيول
 ئىدارىسىنىڭ بېكەت تاختىسىدىكى خەتنى كۆرۈپ ، بۇ يەرنىڭ شىندىيەن
 بېكىتى ئىكەنلىكىنى بىلدىم . ئالدىمغا مېڭىپ شىندىيەن بازىرىدىن ئۆت-
 كەندىن كېيىن ، بېيتەن ئاسما كۆۋرۈكىگە باردىم . كۆۋرۈكنىڭ ئۈستىدە
 يۈزۈمنى شامالغا تۇتۇپ ئۇزاق تۇردۇم . ئۈستىۋېشىمغا يامغۇر چۈشمەكتە
 ئىدى ، مېنى قاراڭغۇ تۈن ئۆز قوينىغا ئالغان ، تۈن قاراڭغۇسىدا دەريا

يۈزىنى ئاق يېغىنلىق تۇمان قاپلىغانىدى .

كۆۋرۈكتىن ئۆتۈپ مەقسەتسىزلا قاشقا چۈشتۈم ۋە دەريا بويىدىكى سازلىقتا ئاستا ماڭدىم . ئەتراپ جىمجىت ، شامالنىڭ غۇرقىرىشى ، يامغۇرنىڭ سىمىلىدىشىدىن باشقا ئاۋاز يوق . تەبىئەتمۇ ماڭا ئوخشاش پەرىشان ، كائىنات قاراڭغۇ تۈن ئىلكىگە ئۆتكەن ، ئەتراپ سۆرۈن ۋە سىرلىق . بېشىمنىڭ ئاغرىقى كۈچىيىپ كەتتى . چېچىمدىن سىرغىپ چۈشكەن يامغۇر سۈيى گەدىنىمنى بويلاپ ئىچىمگە كىرمەكتە . تۈگمىسى ئېتىلىمگەن يامغۇرلۇق چاپان ھېچنېمىگە دالدا بولمايۋاتاتتى . ناھايىتى مۇزلاپ غالىلداپ تىترىمەكتە ئىدىم ، مېڭەم ئوتتەك قىزىپ كەتكەنىدى . بىر دۆۋە تاشنىڭ يېنىغا كېلىپ توختىغىنىمدا ، دەريا سۈيىنىڭ شاۋقۇنىنى ئاڭلىدىم . بۇ يەردە بىر سۈنئىي قاش بولۇپ ، سۇ ئازايغان ۋاقىتلاردا كۆرۈنەتتى . بۇ ، دەريا سۈيىنىڭ كەلكۈندىن ساقلىنىش لېنىدىن يېسىدىن ھالقىپ ئۆتىدىغان چاغلار بولغاچقا ، قاشتىن ئۆتۈۋاتقان سۇ خۇددى شارقىراتمىغا ئوخشاش كېچىدىمۇ يالتىراپ تۇرغاندەك كۆرۈنەتتى . مەن بىر تاشنىڭ ئۈستىدە جەينىكىمنى تىزىمغا قويۇپ ئېڭىكىمنى تۇتقىنىمچە دەريا سۈيىگە قاراپ جىمىدە ئولتۇردۇم .

سۇ يۈزىدىكى دولقۇنلار ئېنىق كۆرۈنۈپ تۇراتتى ، كۈندۈزى بۇ يەرلەردە خې شۇخۇەن بىلەن كۆپ قېتىم ئايلىنىپ تاماشا قىلغانىدۇق . ئەمدىلىكتە خې شۇخۇەن باشقا بىر قىزغا ، مەن ئۆچ قىزغا ، شۇ ئاچامنىڭ قىزىغا تەئەللۇق بولۇپ قالغانىدى ! مەن لېۋىمنى چىشلەپ كۆزۈمنى يۇمدۇم . خې شۇخۇەن ئەجەب كېلىشتۈرۈپ ئۆچ ئېلىۋالدى - ھە ! شۇخۇەن ! شۇخۇەن . . . ئاپام ئۇنىڭ ئالدىغا بارغان ، مەن خەت يېزىپ يېلىنغان بولساممۇ ، ئۇ پەرۋا قىلمىدى ، تولىمۇ تاش يۈرەكلىك قىلدى ! شۇنداق بولسىمۇ ، مەن ئۇنى سۆيىمەن ! قاراڭغۇ كېچىدە ، دەريا بويىدا ئۇنىڭ ماڭا سالغان ئازابلىرىغا چىداپ تەنھا ئولتۇرغان مۇشۇ تاپتىمۇ ، قەلبىمدە ئازاب ۋە غەزەپ ئارىلاشقان سۆيگۈنى ھېس قىلىۋاتىمەن . لېكىن بۇ سۆيگۈ كۈچەيگەنسېرى مەندىكى ئۆچمەنلىكمۇ شۇنچە كۈچىيىۋاتاتتى . تى ! خې شۇخۇەن دېگەن ئىسىممۇ خۇددى پىچاقتەك يۈرىكىمگە قاتتىق

سانجىلىۋاتاتتى . ئېقىۋاتقان قاپقارا دەريا سۈيى يۈرىكىمدىن ئېقىپ چىقىپ قان قانغا ئوخشايتتى .

خىيال سۈرگۈدەك مادارم قالمىدى . بېشىمنىڭ ئاغرىقى كۆزۈمنى ئاچقۇزمايتتى . ئەس - ھوشۇمنى يىغىپ ، ئۆزۈمنى سەگەك تۇتۇشقا تىرىشاتتىم . توساتتىن بىرىنىڭ ئاياغ تىۋىشى قۇلقىمغا كىردى . ئاستا كۆزۈمنى ئېچىپ قارىسام ، يامغۇرلۇق چاپان كىيگەن ، ئېگىز بويلۇق بىر ئەر كىشىنىڭ قارىسى مەن تەرەپكە كېلىۋاتاتتى . مەن ۋەھىمىگە چۈشەلمىدىم ، تەمتىرەيمۇ قالمىدىم ، مەقسەتسىزلا ئۇنىڭغا سەپسىلىپ قارىدىم . ئۇ مېنىڭدىن بىر جاڭ يىراقلىقتا توختاپ ، بىر تاشنىڭ ئۈستىدە ئولتۇردى . بۇ ئىشقا كۈلگۈم كەلدى . بۇ دۇنيادا مەندىن باشقا ھاماقەتمۇ بار ئىكەن - دە ! ئۇمۇ كۆڭلىدە يامانلىق يوق ، ماڭا ئوخشاش دەردمەنمەيدۇ ؟ ئەگەر ئۇ مېنىڭ پېيىمگە چۈشكەن بولسا ، مەن ئۇنىڭ بىلەن ھەرقانداق بىر جايغا بېرىشنى بېرىۋېرەتتىم . ھازىر مەن توپان بالاسىغىمۇ پەرۋا قىلمايتتىم ! لېكىن ئۇ ئادەم مېنىڭ بۇ يەردىلىكىمنى سەزمىگەندەك ، ماڭا ئوخشاش دەرياغا قارىغىنىچە قىمىر قىلماي ئولتۇراتتى . ئوش ، ئۇنىڭ بىلەن نېمە كارىم ! مەن ئۇنىڭدىن كۆزۈمنى ئېلىپ قولۇمنى پېشانىمگە قويدۇم . بېشىمنىڭ ئاغرىقى توختاپ قالسىچۇ كاشكى دولقۇنلاپ ئېقىۋاتقان دەريا سۈيى ماڭا ئۇرۇلىدىغاندەك شىددەت بىلەن ئۆركەشلەيتتى . مەن قاشلىرىمنى يىمىرىپ ، مەۋج ئۇرۇپ تۇرغان دەريا سۈيىگە تىكىلگىنىمچە ، ئۆزۈمچىلا خې شۇخۇەن ئېيتقان مۇنۇ ناخشىنى ئەسكە ئالدىم :

ھۆسنىگە زەپ قوشتى ھۆسن سۈرەت كەبى ئاسمانۇ تاغ ،
قارلار ئېرىپ سۇ كۆۋەجەر ، مەيىن شامال سۆيگەن شۇ چاغ .
زەپمۇ گۈزەل باھار پەسلى بۇ ، ياپپېشىل ئەتراپ تۈگۈل ،
گۈل سايىسى ، گۈللەر ھىدى ، مەجنۇنتالار ئوينار ئۇسسۇل .
قورقۇنچتۇر باھار كېتىپ گۈل - گىياھلار بولسا غازاڭ ،
تەبىئەتنىڭ گۈزەللىكىن جۇدۇن - چاپقۇن قىلسا خازان .

ياشلىق ئۆتەر ئېقىن سۈدەك ئەستە مەھكەم تۇتقىن يىگىت ،
ھايات گۈزەل ، مۇھەببەت دەپ يۈرمىگىن سەن پىراق چېكىپ .

مەن بۇ ناخشىنى ئەسلەش بىلەنلا قالماي ، ئېيتتىم . « قورقۇنچ-
تۇر باھار كېتىپ ، گۈل - گىياھلار بولسا غازاڭ » ھازىر باھار ئىز -
دېرەكسىز غايىب بولغان چاغ ئەمەسمۇ ؟ ئەمدى تۇرمۇشۇمدا باھار بول-
مايدۇ . « ھايات گۈزەل ، مۇھەببەت دەپ يۈرمىگىن سەن پىراق چې-
كىپ » دېگەندىن ئەسەر قالدۇمۇ ؟ مەن بۇ ناخشىنى بوش ئاۋازدا
ياندۇرۇپ - ياندۇرۇپ ئېيتتىم . ئاۋازىم ئۈزۈلۈپ - ئۈزۈلۈپ چىقاتتى ،
ئاخىر بېشىمنى ئاللىقىنىمغا قويۇپ ئۈنسىز يىغلىدىم . پۇخادىن چىققۇچە
يىغلىۋالاي .

ئاياغ تىۋىشى يېقىنلاپ بىرى ئالدىمغا كەلدى . مەن ئىختىيارسىز
بېشىمنى كۆتۈردۈم ، بۇ بىر ئەر كىشى ئىدى ! قاراڭغۇدا ئۇنىڭ چىرايىنى
ئېنىق كۆرەلمىدىم ، ئۇ يامغۇرلۇق چاپىنىنى يېپىنچاقلاپ ياقىسىنى ئېگىز
كۆتۈرۈۋالغانىدى ، تونۇشتەكلا قىلاتتى . مەن چېچىلغان زېھنىمنى مەر-
كەزلەشتۈرۈپ ، ئۇنىڭ كىملىكىنى بىلىۋېلىشقا تىرىشىپ كۆرگەن بول-
ساممۇ ، بېشىم قاتتىق ئاغرىپ كېتىۋاتقاچقا ، زېھنىمنى يىغالىدىم .

« ئىشقىلىپ ئۇ ئادەمكەن ، شۇ تاپتا ئالۋاستى بولسىمۇ مەيلى » .
مەن پەرىشانلىق ئىچىدە كۈلدۈم ، ئۇ ئادەم ئېڭىشىپ ماڭا سەپ-
سېلىپ قارىدى . مەن ئۇنى ئېنىق كۆرەي دېسەممۇ ، لېكىن كۆزۈمگە ئۇ-
نىڭ مىدىرلاپ تۇرغان غۇۋا قارىسىدىن باشقا نەرسە كۆرۈنمەيتتى ، بۇ-
نىڭدىن ئۆزۈمنىڭ كېسەل بولۇپ قالغانلىقىمنى ، يىقىلىپ چۈشۈش ئال-
دىدا تۇرغانلىقىمنى بىلدىم . ئۇ ئادەمنىڭ ئېڭىشىپ قولۇمدىن تۇتقانلى-
قىنى ھېس قىلدىم ، ئۇنىڭ قولى ئىسسىق ئىدى ، مېنىڭ قولۇمدىن مۇز
چىقىپ تۇراتتى . ئەجەبا ، ئۇ مېنى ئالۋاستىمىكىن دەپ قورقىغانىمىدۇ ؟
مەن مۇشۇ تۇرقۇمدا جەزمەن جىنغا ئوخشىشىمەن دەپ ئويلايتتىم . ئۇ
مېنى تارتىپ بىر نېمىلەرنى دېدى . ئەمما ، بىر ئېغىز سۆزىنىمۇ ئېنىق
ئاڭلىيالمىدىم . ئۇ مېنى يۆلەپ تۇرغۇزدى ، قارشىلىق قىلمىدىم ، يېتىلەپ

مېڭىۋەردى ، ئىتائەت قىلىپ كەينىدىن ماڭدىم . ئۇ مېنى يېتىلەپ جە-
ھەننەمگە ماڭسىمۇ ، ھېچنېمىگە پەرۋا قىلماي ئۇنىڭ ئارقىسىدىن مېڭىۋې-
رەتتىم .

دۆڭگە چىقىپ كېتىۋاتقىنىمىزدا ، سەنتۇرۇلۇپ كېتىپ يىقىلىپ
چۈشۈشكە تاس قالدۇم ، ئۇ مېنى قۇچاقلىۋالغانىدى ، مەن ئىختىيارسىز
ئۇنىڭغا ئۆزۈمنى تاشلىدىم . ئۇ مېنى قۇچاقلىۋالغىنىچە دەريانىڭ قېشىغا
ئېلىپ چىققاندىن كېيىن ، ئاسما كۆۋرۈككە ئېلىپ كەلدى . كۆۋرۈك
ئۈستى شاماللىق ئىدى . سوغۇق شامالدىن ئەندىكىپ سەل سەگىپ قال-
دىم . ئاران دېگەندە مەزمۇت تۇرۇۋېلىپ ، ھېلىقى ئادەمنىڭ قولىدىن
يۇلتۇنۇپ چىقتىم - دە ، ئۆزۈمنى ئاسما كۆۋرۈكنىڭ رىشاتكا زەنجىرىگە
ئاتتىم . ھېلىقى ئادەم ئۇچقاندەك كېلىپ كىيىمىگە ئېسىلىۋالدى . ئېھتىد-
مال ئۇ مېنى دەرياغا ئۆزىنى تاشلايدۇ ، دەپ ئويلىغان چېغى . مەن كۈ-
لۈپ كېتىپ ئۇنىڭغا :

— مەن دەرياغا ئۆزۈمنى تاشلىمايمەن ، لۇ ئائىلىسىدىكىلەر ھەر-
گىز ئۆزىنى ئۆلتۈرۈۋالمايدۇ ! — دېدىم ۋە كۈلگىنىمچە بېشىمنى زەن-
جىرگە قويۇپ ، تۆۋەندىكى قاپقارا سۇغا قارىدىم . ھېلىقى ئادەم يەنە مېنى
يېتىلەپ ماڭماقچى بولدى ، مەن ئۇنىڭغا قاراپ قايىقىمنى تۈرۈپ :

— سىز « بولمىغىن ئاۋارسەن ئېقىن سۈنى ، ئۆتكۈر پىچاق
كېسەرمىكىن دەپ ، ئىچمىگىن زىنھار مەينى زورلاپ ، قايغۇ - ئەلەم تۈ-
گەرمىكىن دەپ ! » دېگەن شېئىرنى ياخشى كۆرەمسىز ؟ بىز بىر رومك-
دىن ئىچىشسەك قانداق ؟ كېلىڭ « كىرىپ كەلسەڭ نەپىس ئېگەرلەنگەن
ئاتقا مىنىپ ، ئۈستۈڭگە ھەم بىباھا تون تەلپەك كىيىپ ، خىزمەتكارلار
كەلتۈرەر شۇئان ئېسىل مەيدىن ، قېنى ئىچىپ بوللى خالاس دەردۇ ئە-
لەمدىن » ، — دېدىم ھەمدە جۇشقۇن كەيپىياتتا ئۇنى بىلىكىدىن تار-
تىپ ، دەلدەڭشىگىنىمچە ئاسما كۆۋرۈكتىن چۈشتۈم .

شىندىيەن بازىرىدىكى ئاسما چىراغلار كۆز ئالدىمدا ئىمىر - چىمىر
قىلاتتى . ھېلىقى ئادەم ماڭا ھەدەپ گەپ قىلىۋاتقان بولسىمۇ ، نېمە
دەۋاتقانلىقىنى زادىلا چۈشەنمىدىم . كۆز ئالدىمدىكى ئۆيلەر چۆرگە-

لەيتتى . مەن شۇنچە كۈچەپ ئۇ ئادەمگە سەپسىلىپ قارساممۇ ، لېكىن مېڭەمنىڭ ئاغرىقى بارغانچە كۈچىيىپ ھوشۇمنى يىغالمىدىم . كېيىن ئۇ ئادەمنىڭ مېنى تاكسىغا سېلىپ ياتقۇزغانلىقى ، يامغۇرلۇق چاپىنىنى سېلىپ ماڭا يېپىپ قويغانلىقى ھەمدە قول ياغلىقى بىلەن چاچلىرىمنى قۇرۇتمەن ، دەپ ھەپىلىشىۋاتقانلىقىنى سەزدىم . مەن كۆزۈمنى يوغان ئېچىپ ئۇنىڭغا قارىدىم ، تاكسى قوزغىلىش ئالدىدا ئۇنىڭ چىرايىنى كۆرگەندەك بولدۇم . بۇ چىراي تونۇشتەكلا قىلاتتى . مەن تېپىرلاپ ئولتۇرۇۋالدىم ۋە توۋلاپ سورىدىم :

— سىز . . . سىز كىم ؟

ئۇ ئادەمنىڭ بىر جۈپ قارا كۆزى بىردە چوڭىيىپ ، بىردە كىچىكلەيتتى ، تۇرۇپ كىچىكلەپ يەنە چوڭلايتتى . . . خۇددى ماڭدىكى زىنلاردىكى نېئون چىراغدەك بىر يېنىپ ، بىر ئۆچەتتى . . . بېشىمنىڭ قاتتىق ئاغرىشى غەيرىتىمىنىمۇ بەربات قىلدى ، ئورۇندۇققا ئۆزۈمنى تاشلاپ كۆزۈمنى يۇمدۇم .

ھوشۇمغا كەلگەندە كۆزۈمنى ئېچىپ قارسام ئۆزىمىزنىڭ ئۆيىدە يېتىپتىمەن ، ئەتراپ جىمجىت . ئۆيىنىڭ ئىچىگە سەپسىلىپ قاراپ چىققىم . يېزىق شىرەسى ، ئورۇندۇق ، كارىۋات . . . دۇرۇس ، قىلچە يالغىنى يوق ، بۇ مېنىڭ ھۇجرام ! جىمىدە يېتىپ نېمە ئىشلارنىڭ يۈز بەرگەنلىكىنى تىرىشىپ ئويلاشقا باشلىدىم . بولغان ئىشلار بىر – بىرلەپ ئېسىمگە كەلدى : « ئۇياق » قا بارغىنىم ، شۇخۇەننىڭ رۇپىڭغا چاي ئىچكۈزمە كىچى بولغانلىقى ، ئۇلارنىڭ مېنى مەسخىرە قىلغانلىقى ، تاشيول ئىدارىسىنىڭ ئاپتوبۇسى ، شىندىيەن بازىرى ، ئاسما كۆۋرۈك ، يۈچۈن ئادەم ، تاكسى . . . شۇغىنىسى ، مەن قانداقلارچە ئۆزىمىزنىڭ ئۆيىگە كېلىپ قالدىم ؟ ھېلىقى ئادەم نەگە كەتكەندۇ ؟ مېنى كىم ئەكىلىپ قويغاندۇ ؟ كاللامدا نۇرغۇن سوئاللار پەيدا بولدى ، بېشىمنى كۆتۈرۈۋىدىم ، بىردىنلا قاتتىق ئاغرىپ كېتىپ ، يەنە ياستۇققا قويۇۋالدىم . تورۇسقا قاراپ يېتىپ تەپسىلىي ئويلىنىشقا باشلىدىم .

ئىشك ئاستا ئېچىلىپ ، ئاپام پەتنۇستا بىر ئىستاكان چاي بىلەن

بىر ئىستاكان سۈت ئېلىپ كىردى . ئۇ پەتنۇسنى كارىۋاتنىڭ يېنىدىكى كىچىك شىرەگە قويغاندىن كېيىن ، غەمكىن كۆزلىرىنى ماڭا تىكتى ، مەن ئاپامغا سىنچىلاپ قارىدىم ، ئاپامنىڭ چىرايى بەكمۇ تاتىرىپ كەتكەندى ، تېخىمۇ قېرىپ كەتكەندەك كۆرۈنەتتى .
— ئاپا ! — دېدىم ئاستاغىنا .

ئاپام كۆزلىرىنى يوغان ئېچىپ ، ماڭا قاراپ تۇرۇپلا قالدى ۋە تىترەپ تۇرغان بارماقلىرى بىلەن پېشانەمنى سىلىدى ، دۇدۇقلاپ :
— يىپىڭ ، سەن ، سەن . . . ياخشى بولۇپ قالدىڭمۇ ؟ — دېدى .

— بېشىملا بىر ئاز ئاغرىپ تۇرىدۇ ، — دېدىم مەن ، — ئاپا ، نېمە بولدى ؟ مەن كېسەل بولۇپ قالدىمۇ ؟
— ۋاي ، يىپىڭ ! — دېدى ئاپام ۋە كارىۋاتنىڭ لېۋىدە ئولتۇرۇپ يوتقاننىڭ ئۈستىگە قويۇلغان قولۇمنى تۇتتى ، — مېنى قورقۇ-تۇپ جېنىمنى ئالدىڭ ، سەن توپتوغرا بىر ھەپتە ھوشسىز ياتتىڭ ، جۆيلىدىڭ ، قىزىتماڭ ئۆرلەپ كەتتى ، ئەمدى ياخشى بولدۇڭ ، خۇداغا شۈكۈر ! — ئۇ خۇشاللىقىدىن بىر ئىستاكان سۈتنى ئەكىلىپ ، چىرا-يىدىن خۇش تەبەسسۇم يېغىپ تۇرسىمۇ كۆزىگە ياش ئالغان ھالدا دېدى ، — قورسىقىڭ ئاچتىمۇ ؟ بىر ھەپتىدىن بۇيان ئازراق سۈت بىلەن چاي ئىچكەندىن باشقا ھېچنېمە يېمىدىڭ ، شۇخۇەن ئىككىمىز تىت - تىت بولۇپ ئۆلەي دېدۇق !

— شۇخۇەن ؟ — مەن ھەيران بولۇپ ئاپامغا تىكىلدىم ، — ئۇ مېنى كۆرگىلى كەلدىمۇ ؟

— نېمە دەيسەنۇي ؟ — ئاپام داڭقىتىپ تۇرۇپلا قالدى ، — شۇ كۈنى كېچىدە سېنى شۇخۇەن ئەكەلدى ، ئۇ سېنى بېيتەننىڭ ئەتراپىدا يۈرۈپ ھۆل بولۇپ كېتىپتۇ ، شۇ يەردىن ئەكەلدىم ، دېدى . سەن ھېچ-نېمىنى بىلمەيتتىڭ ، بىردە يىغلايتتىڭ ، بىردە سۆزلەيتتىڭ ، بىردە ناخشا ئېيتاتتىڭ . . . شۇخۇەن كېچىنى كېچە دېمەي چىپىپ يۈرۈپ دوختۇر چاقىرىپ كەلدى . قىزىتماڭ ئۆرلەپ كەتكەنلىكتىن ، دوختۇر دىئاگنوز

قويالمىدى . مېڭىسى سىلكىندىمىكىن دېگەن ئەندىشىدە قوزغاشقا جۈرئەت قىلالمىدى . مېڭە ياللۇغى دەپمۇ باقتى بىرنەچچە كۈندىن بۇيان ھەممىمىز بەكمۇ قورقتۇق . داداڭ كېلىپ سېنى كۆرۈپ نۇرغۇن پۇل قويۇپ كەتتى . شۇخۇەننى بىزنىڭ ئۆيىدىن نېرى كەتمىدى دېسەممۇ بولىدۇ ، ئۇ بايىلا ماڭا كۆكتات ئەكېلىپ بەرگىلى چىقىپ كەتتى ، ھېلى كېلىپ قالار

ئاپام باش ئايىغى يوقلا سۆزلەپ كەتتى ، ئۇنىڭ سۆزلىرىدىن بىلىدىمكى ، شۇ كۈنى مەن بېيتەندە ئۇچراتقان يوچۇن ئادەم باشقا بىرى بولماستىن خې شۇخۇەن ئىكەن ! ئەگەر شۇ چاغدا ئازراقلا ھوشۇم بو-لۇپ ، ئۇنى تونۇيالىغان بولسام ئۇنىڭ كەينىدىن ماڭمىغان بولاتتىم ! خې شۇخۇەن نېمە ئۈچۈن بېيتەنگە بېرىپ قالدى ؟ جەزمەن مېنىڭ كەينىم-دىن باردى ، ئۇ نېمىشقا مېنىڭ ئىزىمغا چۈشىدۇ ؟ مېنىڭ ھاقارەتكە ئۇچرىغاندىن كېيىنكى ھالىمنى كۆرۈپ ، ئۆزىنىڭ غەلبىسىدىن ھۇ-زۇرلانماقچى بولىدىمۇ ؟ « ئۇياق » تىكى كۆرۈنۈشنى ئەسلەپ تومۇرۇم-دىكى قانلىرىم قاينىدى . ئاپام ھەدەپ سۆزلىمەكتە ئىدى .

— . . . بۇ كۈنلەردە شۇخۇەن بەك ئەسقاتتى ، ئۆيىنىڭ ئىچى ۋە سىرتىدىكى ئىشلارنىڭ ھەممىسىگە قاترىدى ، دوختۇر چاقىرىپ كەلدى ، دورا ئەكەلدى ، كېرەكلىك نەرسىلەرنى سېتىۋالدى . ساڭا قارىدى ، كېچىلىرى ئۆيگە كەتكىلى ئۇنىماي سېنىڭ يېنىڭدا بولدى . قىزىتماڭ ئىنتايىن ئۆرلەپ كەتكەن كۈنلەردە شۇخۇەن كىرىپكە قاقمىدى

— ئاپا ، — دېدىم مەن جىددىي ئاھاڭدا ، — مېنىڭ ئالدىمدا بۇ ئىسىمنى ھەرگىز تىلغا ئالغۇچى بولما ! ئەمدى ئۇنىڭ بىلەن كۆرۈشمەي-مەن ! ئۇنىڭ ئىسمىنى ئاڭلاشنىمۇ خالىمايمەن !

— نېمە ! — ئاپام تۇرۇپلا قالدى ، كېيىن تاقەتسىزلىنىپ سۆز-لەپ كەتتى ، — شۇخۇەننىڭ سېنى قانچىلىك ياخشى كۆرىدىغانلىقىنى بىلمەيدىكەنسىن ، بىلمەيدىكەنسىن ! يېپىڭ ، ئەمدى جاھىللىق قىلىۋەر-مە ، ئۇ سېنى سۆيىدۇ ! سەن ئۇنى چۈشەنمەيدىكەنسىن ! ئۇ سېنى ئې-لىپ كەلگەن كۈنى ئاخشىمى دوختۇر كەتكەندىن كېيىن كارىۋىتىشنىڭ

لېۋىگە بېشىنى قويۇپ يىغلاپ كەتتى . مۇشۇنداق غۇرۇرى كۈچلۈك يىد-
گىتنىڭ كۆز يېشى قىلىۋاتقىنىنى كۆرۈپ ، مەنمۇ ئۆزۈمنى تۇتۇۋالماي
قالدىم يىپىڭ ، شۇخۇەن سېنى

— مەن ئۇنىڭ ئىسمىنى ئاڭلاشنى خالىمايمەن ! — دەپ توۋلد-
دىم ، — ئۇ يىغلىدى دەمسەن ؟ يالغان !

ئاپام شۇئان گەپتىن توختىدى . مەن غەزەپ بىلەن :
— مېنىڭ ئەمدى ئۇنى كۆرەر كۆزۈم يوق ! ئۇنىڭ ئىسمىنىمۇ
ئاڭلىمايمەن ! چۈشەندىڭمۇ ؟ — دېدىم .

— ماقۇل ، ماقۇل ، ماقۇل ، — دېدى ئاپام يېنىش — يېنىشلاپ ۋە
كۆڭلۈمنى ياساپ قولىنى بېشىغا قويدى ، — ئاچچىقنىڭ كەلمسۇن ، بىر
نېمە يەمسەن ؟ ھازىر تەييارلاپ بېرىمەن ، ئاۋۋال ئىستاكاندىكى سۈتنى
ئىچىۋەت بولامدۇ ؟

ئاپام مېنى يۆلەپ سۈتنى ئىچكۈزدى . بېشىمنى ياستۇققا قويغىد-
نىمدا يەنە ئاغرىپ كەتتى . شۇندىلا كېسىلىمنىڭ ھەقىقەتەن ئېغىرلىقىنى
ھېس قىلدىم . ئىنتايىن ئاجىزلاپ ۋە چارچاپ كەتكەندىم . كۆزۈمنى
يۇمۇپ ئارام ئالماقچى بولدۇم . بىرى دەرۋازىنى قاقتى ، ئاپام چىقىپ
دەرۋازىنى ئاچتى . ھويلىدىن خې شۇخۇەننىڭ ئاۋازى ئاڭلاندى .
— ئۇ قانداق ؟

— ھوشغا كەلدى ، — دېدى ئاپام ، — پۈتۈنلەي ھوشغا
كەلدى !

— راستمۇ ؟ — دەپ سورىدى خې شۇخۇەن ۋە ئىتتىك دالانغا
كىرىپ سۇپىغا چىقتى ، ئاپام ئىتتىك ئۇنى توختىتىۋالدى :
— شۇخۇەن ! كىرمەي تۇرۇڭ !
— نېمىشقا ؟

— ئۇ ، — ئاپام دۇدۇقلاپ قالدى ، — ھازىرچە ئۇنىڭ بىلەن
كۆرۈشمەي تۇرسىڭىز بولارمىكىن ، ئىسمىڭىزنى ئاڭلاپلا تۆت پۈتى ئۆرە
قىلىۋاتىدۇ .

دالاندا بىرىپەس جىمجىتلىق ھۆكۈم سۈردى . كېيىن ئىشىك ئې

چىلدى ، خې شۇخۇەن ئاپامنىڭ گېپىگىمۇ قۇلاق سالماي چوڭ - چوڭ چامداپ كىرىپ كەلدى . ئۇ كارىۋىتىمنىڭ يېنىغا كېلىپ ئېگىشىپ ماڭا سىنچىلاپ قارىدى . مەنمۇ ئۇنىڭغا تىكىلدىم . ئۇ خۇددى قاتتىق كېسەل تارتقان ئادەمدەك جۈدەپ كەتكەن ، يۈزىنى ساقال باسقانىدى . ئۇ كارىۋىتىمنىڭ لېۋىدە ئولتۇرۇپ ئاستا مېنى چاقىردى :

— ھەي !

مەن ئۇنىڭغا مېختەك تىكىلىپ توڭلۇق بىلەن :

— سىز غالىب ! خې شۇخۇەن ، تېرىڭىزگە پاتماي قالغانسىز ھەقىچان ؟ مېنى يەر بىلەن يەكسان قىلدىڭىز ! ئەمدى كېلىپ غەلبىدەڭىزدىن ھۇزۇرلىنىۋاتىسىز ، شۇنداقمۇ ؟ — دېدىم .

— يېپىڭ ، — ئۇنىڭ ئاۋازى تىترەپ كەتتى ، قولۇمنى چىڭ تۇتۇۋالدى . مەن قولۇمنى تارتىۋېلىپ قىلچە يۈز - خاتىر قىلماي :

— كەشىڭىزنى توغرىلاڭ ! خې شۇخۇەن ، سىزنى كۆرەر كۆزۈم يوق ! مېنىڭ ئالدىمدا ياسالمايلىق قىلىشىڭىز ھاجەتسىز . ئاستا رۇپىڭنىڭ يېنىغا قايتىڭ !

ئۇ ماڭا بىرپەس قاراپ تۇرغاندىن كېيىن ئاستا ئورنىدىن تۇردى ، ئۇنىڭ كۆز چاناقلىرى قىزىرىپ كەتكەنىدى . لېكىن ئۇ زۇۋان سۈرمەي شارىتىدە كەينىگە بۇرۇلدى - دە ، ئىشىككە قاراپ ماڭدى . مەن ئۇنىڭ كەينىدىن قاراپ قالدۇم ، يۈرىكىم پىچاق بىلەن تىلغاندەك بولۇپ ، كۆز چاناقلىرىم ياشقا تولدى . ئاغزىمنى چىڭ يۇمۇۋېلىپ ئۇنى چاقىردىم . ئۇ ئىشىكنىڭ ئالدىغا بارغاندا توختاپ قالدى ۋە بىردىنلا بۇرۇلۇپ ماڭا ئۆزىنى ئاتتى . سۈپىدا يۈكۈنۈپ ئولتۇرۇپ ، بېشىمنى قۇچاقلىغىنىچە تىترەك ئاۋازدا :

— بىز نېمىشقا مۇنداق قىلىمىز ؟ يېپىڭ ، بىز بىر - بىرىمىزنى شۇنچە ياخشى كۆرۈپ تۇرۇپ يەنە نېمىدەپ ئۆزىمىزنى مۇنچە قىينايمىز ؟ — دېدى .

ياشلىرىم قۇيۇلدى . ئۇ يۈزۈمنى ئالدىنقىغا ئالدى - دە ، ئېگىشىپ لەۋلىرىنى لېۋىمگە چىڭ ياقىتى . مەن قارشىلىق قىلىمىدىم . ھېچقانداق

ئىپادىمۇ كۆرسەتمىدى . ئۇ بېشىنى كۆتۈردى ، چىرايىغا كۈلكە تۈسى بېرىشكە ئۇرۇندى ۋە بوش ئاۋازدا :

— مېنى كەچۈرۈڭ ، يىپىڭ ! — دېدى .

بېشىم يەنە ئاغرىپ كەتتى ، قوشۇمامنى تۈرۈپ :

— مېنىڭ خېتىمنى كۆرۈپمۇ كەپقويمىدىڭىز ، نېمانچە تەكەب-

بۇرلۇق بۇ !

— مېنىڭ خېتىم دەمسىز ؟ — دېدى ئۇ تەئەججۈپتە ، — نېمە

خەت ئۇ ؟

— ئۇ خەتنى تاپشۇرۇپ ئالمىغىنىڭىزغا ئىشەنمەيمەن ، — دېدىم

مەن سوغۇققىنا .

— قەسەم ئىچىمەنكى ، — ئۇ بىردىنلا توختاپ قالدى ۋە پەرد-

شان بولدى ، — بەلكى سىزنىڭ خېتىڭىزنى ئالغاندىمەن . شۇنسى ،

سىز بىلەن ئارازلىشىپ قالغاندىن كېيىن ، ماڭا كەلگەن خەتلەرگە كۆز

قىرىمىنمۇ سالغىنىم يوق . خەتنىڭ ھەممىسى شىرەدە دۆۋىلەڭلىك !

ھەي ، نېمىشقا مۇنداق قىلغاندىمەن !

كۆزۈمنى يۇمغاندىم ، « ئۇياق » تىكى كۆرۈنۈش كۆز ئالدىمغا

كېلىپ ئېغىر خورسىندىم ۋە :

— چىقىپ كېتىڭ ! مېنى ئارامخۇدا ياتقىلى قويۇڭ ، — دېدىم .

ئۇ قوزغالدى ، چېچىمنى سىلاپ تۇرۇپ مۇنداق دېدى :

— سىز مېنى كەچۈرمەيمەن دېمەكچىمۇ ؟

— مېنى ھاقارەتلىگەنلىكىڭىز ئۈچۈن سىزدىن ئىنتىقام ئالماي

قويمايەن ! — مەن ئۇنىڭ سۆزىنىلا تەكرارلىدىم .

— يىپىڭ ! — دېدى ئۇ بېشىنى يوتقىنىمغا تىقىپ ، ئۇنىڭ

ئاۋازى يوتقانىنىڭ ئىچىدىن بوغۇلۇپ چىقتى ، — مەن سىزنى مېنى

كولىدۇرلىتىپ يۈرۈپتۇ دەپ قاراپ ، بۇ دەردكە چىدىماي شۇنداق قىلغا-

ندىم . . . لېكىن ، ھېلىقى كۈنى « ئۇياق » تا سىز مېھمانخانىدىن ئوق-

تەك ئېتىلىپ چىقىپ كەتكىنىڭىزدىن كېيىنلا ئۆزۈمنىڭ نەقەدەر چوڭ

خاتالىق ئۆتكۈزگەنلىكىمنى بىلدىم . سىز شۇ كۈنى ئاخشىمى بولغان

ئىشلارنى تەپسىلىي بىلەمسىز ؟ مەن كەينىڭىزدىن قوغلاپ چىقتىم ، سىز ئالدىمدا دەلدەگىشىپ ماڭدىڭىز ، مەن سىزنى چاقىرىشقا پىتىنالمىي يىراق-تىن ئەگىشىپ ماڭدىم . سىز ئاپتوبۇسقا چۈشكەندە ، مەن تاكسىغا چۈ-شۈپ قوغلىدىم . . . دەريا بويىغا بارغاندا ، مەن سىزگە يىراقتىن قاراپ تۇردۇم ، مەن تېخى سىزنى كەينىڭىزدىن كەلگىنىمنى بىلگەن چېغى دەپتىمەن . سىزنىڭ ئەس - ھوشىڭىزنى يوقىتىپ قويغانلىقىڭىزنى سەز-گىنىمدە قانچىلىك ۋەھىمىگە چۈشكىنىمنى بىلەمسىز ؟ مەن سىزنى چا-قىرساممۇ ، مىدىرلاتساممۇ ، ماڭا قاراپ كۈلۈپلا تۇردىڭىز . . . — ئۇ بېشىنى كۆتۈردى . كۆزىدىن ئاققان ياشلار مەڭىزىگە چۈشۈپ تەرەپ - تەرەپكە يېيىلماقتا ئىدى . ئۇ ماڭا تىكىلگىنىچە سۆزىنى داۋام قىلدى ، — مەن سىزنى يېتىلەپ ماڭسام ، خۇددى كىچىك بالدەك ئەگىشىپ ماڭ-دىڭىز ، مەن سىزنىڭ مۇنداق ئىتائەتچان ھالىتىڭىزنى زادىلا كۆرۈپ باقمىغانىدىم . سىز ماڭا شېئىر يادلاپ بەردىڭىز ، گەپ قىلدىڭىز ، ناخشا ئېيتتىڭىز ، مەن سىزنى تاكسىغا سالغاندىن كېيىن ھوشىڭىزدىن كەتتى-ڭىز . كۈن سوغۇق ، ھەممە يېرىڭىز ھۆل ئىدى ، ئۇنىڭ ئۈستىگە قىزىت-مىڭىز ئۆرلەپ كەتتى . . . ئۆزۈمنى قانچىلىك ئەيىبلەپ كەتكىنىمنى بىل-مەيسىز ، غەزەپتىن ئۆزۈمنى ئۆلتۈرۈۋەتكىلى تاس قالدىم ! سىزنى ئۆيىگە ئېلىپ كەلگەندىمۇ بېھوش يېتىپ مېنىڭ ئىسمىمنى چاقىردىڭىز ، مەن پەقەت قولۇمنى قاتتىق چىشلەپ سىزگە ئامانلىق تىلىدىم . . . — ئۇ ئې-خىر بىر تىنىۋېلىپ ماڭا تىكىلدى ، — يىپىڭ ، بىز بىر - بىرىمىزنى شۇنچە ياخشى كۆرىمىز ، بارلىق ئۇقۇشماسلىقلار تۈگىسۇن ئەمدى ، مۇ-ھەببىتىمىزنى يېڭىدىن باشلايلى ! يىپىڭ ، مەن سىزنى سۆيىمەن ! — ئۇ بېشىنى چايقاپ قويۇپ مەڭىزنى كۆكسۈمگە ياقىتى ، — مەن سىزنى سۆ-يىمەن ، يىپىڭ ، مەن سىزنى سۆيىمەن !

مەن گەپ - سۆز قىلىدىم ، بارماقلىرىمنى ئۇنىڭ قويۇق چاچ-لىرىنىڭ ئارىسىغا ئېلىپ بېشىنى چىڭ قۇچاقلۇۋالدىم . شۇنداق قىلىپ ، بىز جىمىدە قۇچاقلشىپ كەتتۇق . ئاپامنىڭ ئاياغ تىۋىشى ئىشىك تۈ-ۋىدىن يىراقلاپ كەتكەنلىكى ئاڭلاندى . دېمەك ، ئۇ باياتىن بىز قىلىشقان

گەپلەرنى ئاڭلاپ تۇرغانىدى . مەن ئۇھ تارتتىم . ئىنتايىن چارچاپ كەتكەن ، شۇنداقلا بەكمۇ تىنچلىنىپ قالغانىدىم . يوقاتقان مۇھەببىتىمنى تېپىۋالدىم . مەن بۇنى قەدىرلىشىم كېرەك . خې شۇخۇەنمۇ ماڭا ئوخشاشلا ئويدا ئىدى . ئۇ بېشىنى كۆتۈردى ، ئىككىمىز بىر - بىرىمىزگە قارىشىپ تۇرۇپ ئۆزىمىزنى يېڭى بىر دۇنياغا كېلىپ قالغاندەك ھېس قىلدۇق . بىز رەقبتىن ئاشىق - مەشۇققا ئايلاندۇق . مەن ئۇنىڭ ئېڭىدىكىنى سىلاپ تۇرۇپ بوش ئاۋازدا :

— جۈدەپ قاپسىز ! — دېدىم . ئۇ قولۇمنى ئېڭىكىدىن ئېلىپ ئىتتىك تەتۈر قارىۋالدى . كېيىن ماڭا زورغا كۈلۈپ :

— سىز بەك جۈدەپ كەتتىڭىز ! شۇنداقتمۇ ، مەن سىزنى تېزلا ئەسلىڭىزگە كەلتۈرىمەن ! قورسىقىڭىز ئاچتىمۇ ؟ بىر ھەپتىدىن بۇيان ئاغزىڭىزغا گىياھ سالمىدىڭىز !

ئۇنىڭ گېپى ئېسىمگە بىر ئىشنى سالدى . چاچلىرىمنى سىلاپ باقتىم ، چاچلىرىم ياخىيىپ كەتكەنىدى ، بىر ھەپتىدىن بۇيان چېچىمۇ تارالمىغاندۇ . مەن شۇخۇەننى تۈرتۈپ يېزىق شىرەسىدىكى ئەينەكنى ئېلىپ بېرىپ دېدىم . ئۇ ماڭا قاراپ بېشىنى چايقاپ قويۇپ قولۇمنى تۇتتى ۋە :

— ئەينەككە قارىماڭ ، ئىككى ئۈچ كۈندىن كېيىن قارارسىز ! —

دېدى

— بەك سەتلىشىپ كەتكەن ئوخشايمەن - ھە ؟

— سىز مەڭگۈ گۈزەل ! — دېدى ئۇ ، شۇئان كۆزلىرىدە ياش تامچىسى يالتىرىدى ، بۇنى بىلىندۈرمەسلىك ئۈچۈن ئۇ بېشىنى قولۇمغا قويۇۋالدى ، شۇنداقتمۇ ، ئۆزىنى ئۆكسۈپ - ئۆكسۈپ يىغلاشتىن تۇتۇۋالمايدى .

— يېپىڭ ، ئالدىڭىزدا ئەيىبلىكمەن ! سىزگە يۈز كې-

لەلمەيمەن ! — دېدى ئۇ بوغۇق ئاۋازدا .

ئۇزۇن ئۆتمەي كۆزۈم ئۇيقۇغا كەتتى . ئويغانسام كەچ كىرىپ قالغانىكەن ، ئاپام ئېلىپكىتىر چىرىغىنىڭ يورۇقىدا ماڭا كۆڭلەك تىكىپ

ئولتۇرۇپتۇ ، خې شۇخۇەن كارىۋىتىمىنىڭ لېۋىدە ئولتۇرۇپ كىتاب ئوقۇ-
ۋېتىپتۇ . مەن مىدىرلاپ قويۇۋىدىم ، ھەر ئىككىسى تەڭلا بېشىنى كۆ-
تۈردى ، خې شۇخۇەن خۇشال بولۇپ :

— قارا باسماي بەك تىنچ ئۇخلىدىڭىز ! — دېدى .

— شۇنداقمۇ ؟ — دېدىم مەن ، كەيپىم ناھايىتى ياخشى ، قور-

سىقىمۇ ئاچقاندى ، — يېڭۈدەك بىر نېمە بارمۇ ؟

— ئويغانسا تاماق يەيدۇغۇ دەپ ئويلىغانىدىم ! —

دېدى ئاپام ، — ئاشخانغا كىرىپ تاماق ئىسىتىپ چىقاي ، كالا

گۆشىدە شورپا قىلغانىدىم ، بۇنىڭغا سەن ئامراققۇ !

ئاپام ئاشخانغا چىقىپ كەتتى ، خې شۇخۇەن كېلىپ قولۇمنى

تۇتتى . ھېلىقى كۈنى ئۇنىڭ رۇپىڭنىڭ قولىنى تۇتۇپ ئولتۇرغىنى كۆز

ئالدىغا كېلىپ ئىختىيارسىز ئۇلۇغ — كىچىك تىنىدىم .

— نېمە بولدىڭىز ؟ — خې شۇخۇەن سورىدى .

— سىز ئۆكتەبىردە رۇپىڭ بىلەن توي قىلماقچى ئەمەسمىدىڭىز ؟

— قويمىڭە بۇ گەپنى ! — ئۇ ئالدىقى بىلەن ئاغزىمنى ئېتىۋال-

دى ، — ئۆكتەبىردە سىز بىلەن توي قىلىمەن ! چەت ئەلگىمۇ چىقماي-

مەن ، بىز ئايرىلمايمىز !

— لۇ ئائىلىسىنىڭ قىزلىرى سىزنىڭ تاللىۋېلىشىڭىزغا قاراپ قال-

غان ئوخشىمامدۇ ، قايسىسىنى ياخشى كۆرسىڭىز شۇنى ئالىدىغان .

— يەنىلا مەندىن رەنجىۋاتامسىز ، يىپىڭ ، — دېدى ئۇ قولۇمنى

چىڭ سىقىپ .

— بىزمۇ تازا خۇدا ئۇرغانلاردىن ئىكەنمىز ، قارىمامسىز ، ھەممە-

مىزنىڭلا سىزنى ياخشى كۆرۈپ قالغىنىمىزنى !

— بۇ گەپلەرنى قويسىڭىزچۇ ! — دېدى ئۇ ، — سەۋەنلىك

مەندىن ئۆتتى ، ئاستا — ئاستا ئەپۇ قىلارسىز !

سىرتتا ماشىنىنىڭ سىگنالى ئاڭلىنىپ ، بىرى دەرۋازىنى قاقتى .

خې شۇخۇەن يۈگۈرۈپ چىقىپ ئىشكىنى ئاچتى ، كەلگۈچى دالانغا

كىرگەندە ، خې شۇخۇەن سىرتتا تۇرۇپ توۋلىدى :

— يىپىڭ ، دادىڭىز سىزنى كۆرگىلى كەلدى !
ئۇنىڭ ئاۋازى بىلەن تەڭ دادامنىڭ گەۋدىسى كۆرۈندى . ئۇنىڭ
چاچلىرى ئاقارغان بولۇپ ، خېلى سالاپەتلىك كۆرۈنەتتى ، قەددى سەل
پۈكۈلگەنىدى ، ئۇ ھاسا تۇتۇپ كىرىپ :

— يىپىڭ ، كېسىلىڭ قانداقراق ؟ جەزمەن ساقىيىپ كېتىدىغان-
لىقىڭ كۆڭلۈمگە ئايان ئىدى ، بىزنىڭكىلەر ئەزەلدىن كېسەلگە بوزەك
بولمىغان ! — دېدى .

دادامغا قاراپ كۈلۈپ قويدۇم . دادام ماڭا زەن قويۇپ قارىغاندىن
كېيىن ، بېشىنى لىڭشىتىپ :
— ھە ، چىرايىڭ ئۆتكەندە كۆرگىنىمدىن خېلى ئوڭشىلىپ
قاپتۇ ، ئاپاڭ قېنى ؟ — دېدى .
— ئاشخانىدا .

— ساڭا تاماق قىلىۋاتامدۇ ؟ ئوبدان غىزالىنىپ ماغدۇرۇڭغا كې-
لىۋال . پۇلىنىڭ كۆزىگە قارىماڭلار ، مەندە پۇل بار .
خې شۇخۇەن بىر ئورۇندۇقنى كارىۋىتىمنىڭ يېنىغا قويدى ،
دادام كېلىپ ئولتۇردى ۋە خې شۇخۇەنگە قاراپ جىددىي تۈردە :
— شۇخۇەن ! بۇ ياققا كېلىڭ ! — دېدى .
خې شۇخۇەن كارىۋاتنىڭ يېنىغا كەلدى . دادام سۈرلۈك قىيا-
پەتتە :

— سىزگە شۇنى دەپ قوياي ، شۇخۇەن قىزلىرىمنى يەنە كولا-
دۇرلىتىدىغان بولسىڭىز ، سۆڭەكلىرىڭىزنى كۈكۈم — تالقان قىلىۋېتىد-
مەن !

خې شۇخۇەن ئەلەملىك كۈلۈپ قويۇپ بېشىنى تۆۋەن سالدى .
دادام بۇرۇلۇپ ماڭا قاراپ پېشانەمنى سىلىدى ، قىزىتما يوقلۇقنى بىلىپ
قانەت ھاسىل قىلدى . مەن دادامنى ياخشى كۆرمىسەممۇ (تېخى ئۇ-
نىڭغا ئۆچلۈكۈم كەلسمۇ) ، مېنى يوقلاپ كەلگەنلىكىدىن ئاز — تولا
تەسىرلەندىم . كۈلۈپ تۇرۇپ :

— شۇ ئاچام ئوبدان تۇردىمۇ ؟ مېڭىڭ دوختۇرخانىدىن چىد-

تىمۇ ؟ — دەپ سوراپ قويدۇم .

دادام قوشۇمىسىنى تۇردى ، ئاغزىنى ئېلىپ تۇتاشتۇردى ۋە راسا بىر شوربۇلغاندىن كېيىن گەپ باشلىدى :

— مېڭىڭ ئوپىراتسىيە قىلىندى ، دوختۇرخانىدا يەنە بىر — ئىككى ئايدەك يېتىشى مۇمكىن . مېڭىڭ بالىنىڭ دادىسىنى زادىلا ئېيتقىلى ئۈنمىدى . ئەگەر مەن بۇ ئىشنى قايسى جېنىدىن توي — خان ھارامزادىنىڭ قىلغانلىقىنى بىلسەم ، ئۇنى بوغۇزلىۋەتمەي قويمايمەن ! — دادام تاماكىسىنى قاتتىق شوربۇللىپ ، ناخۇش ھالدا سۆزلىدى ، — يېقىندىن بۇيان ئائىلىمىزنى سىلەر — بالىلار مالىمان قىلىۋەتتىڭلار ! سەن ئاغرىپ قالدىڭ ، مېڭىڭ بالىنىڭ بالىسىدا ياتتى ، رۇپىڭ ، — دادام ماڭا تىكىلدى ، مەن لەپىدە خې شۇخۇەنگە قارىدىم . خې شۇخۇەن ئوڭايسىزلاندى ، ئەمما ئۇنىڭدا كۆپرەك بىر — ئاراملىق ۋە غەمخورلۇق ئىپادىلەندى . روشەنكى ، رۇپىڭغا قىلغان ئىش — دىن ئۆكۈنەتتى . بۇنى كۆرۈپ مەندە ھەسەت قوزغالدى . دادام سۆزىنى داۋاملاشتۇردى ، — ئىككى — ئۈچ كۈندىن بۇيان ، رۇپىڭمۇ غەلىتە بو — لۇۋالدى ، كەچكىچە يېمەي — ئىچمەي ئولتۇرىدۇ . ھەي ، سىلەر زە ! ئەمدى ھەممىڭلار ئوڭشىلىپ كېتىڭلار ! مەن قېرى جېنىمدا ئاغرىماي ساق يۈرۈۋاتسام ، سىلەر ياپىياش تۇرۇپ ئاغرىپ بېرىۋاتسىلەر ، قىزىق ئىش — تە بۇ !

— شۇ ئاچام قانداقراق ؟ — دەپ سورىدىم .

دادام كۆزلىرىنى پۈرۈپ قولۇمغا چېكىپ قويۇپ :

— ئۇنى تىرىك تۇرغۇزۇپ جېنىنى ئالدىڭ ، يەنە نېمىسىنى

سورايسەن ! — دېدى .

— ھىم ، — دەپ قويۇپ تورۇسقا قاراپ گەپ قىلماي ياتتىم .

كۆڭلۈمگە ، ئەگەر دادام ئۇنىڭ ھەقىقىي قىياپىتىنى بىلىدىغان بولسا ، ئۆزى تىرىكلا ئۆلۈپ قالار دېگەن ئوي كەچتى .

دادام ئورنىدىن تۇرۇپ ئۆيگە سەپسىلىپ قاراپ چىقتى ، دېرىزىد

دىن سىرتقىمۇ قاراپ باقتى ، ئاندىن يېنىمغا كېلىپ :

— مەن ئانا - بالا ئىككىڭلارنى كۆچۈرۈپ ئەكىتەيمىكىن دەيمەن !

— ئاۋارە بولماڭ ، — دېدىم سوغۇققىنا ، — ئاپام ئەمدى سىز بىلەن تۇرۇشنى خالىمايدۇ ! دادا ، تۈكۈرگەن تۈكۈرۈكنى ئېغىزغا ئال-غىلى بولمايدۇ ، بىزنى قايتۇرۇپ كېتىمەن دەيدىغان ئادەم ئۆز ۋاقتىدا نېمە ئۈچۈن ھەيدەپ چىقىرىۋەتكەن ؟

دادام ئاغزىغا تولدۇرۇپ شورىغان ئىسنى پۈۋلەپ چىقارغاندىن كېيىن ، سەل تېرىكىپ دېدى :

— قايتۇرۇپ كەتسەم سىلەرگە ياخشىغۇ . . .

— بولدى ، ئاپام ئىككىمىز بۇ ئىلتىپاتنى قوبۇل قىلمايمىز !

دادام ئېڭىشىپ غەزەپ بىلەن ماڭا تىكىلدى ، ئەپتىدىن ئاچ-چىقلاپ كېتىدىغاندەك قىلاتتى . لېكىن ئۇ ئۆزىنى بېسىۋالدى :

— يېپىڭ ، مۇنداق تەرسالىق قىلما ، ئاخىر كېلىپ ئۆزۈڭ زىيان تارتىسەن ! بۇ ئۆيدە قانداقمۇ ئولتۇرغىلى بولسۇن ! بەك كونا ، بەك زەي ئىكەن ، كۈنمۇ چۈشمەيدىكەن . . .

— دادا ، — دېدىم تەرىمنى تۈرۈپ ، — بۇ ئەھۋالنى سىز ئەمدى بىلىۋاتامسىز ! ئەپسۇسكى ، بۇ ئۆيدە بىز ئون يىل ئولتۇردۇق .

دادام غاڭزىسىنى قولغا ئېلىپ ماڭا تىكىلدى . بىرنېمە دېمەكچى بولۇپ ئاغزىنى ئۆمەللەپ تۇرۇشىغا ، ئاپام بىر چىنە شورپا كۆتۈرۈپ كىرىپ كەلدى . ئۇ دادامنى كۆرۈپ ئەندىكىپ كېتىپ شورپىنى تۆ-كۈۋالغىلى تاس قالدى ، سەل تەمتىرەپ ئەيمەنگەن ھالدا :

— قاچان كەلدىڭىز ؟ كەلگىنىڭىزنىمۇ بىلمەپتىمەن ، — دېدى .

— يېڭىلا كەلدىم ، — دېدى دادام ئاپامغا سەپسىلىپ . ئاپامنىڭ

كەينىگە تۈرمەكلىۋالغان چار چىچى ، ئىندانتىرىندىن تىكىلگەن كەڭ ھەم چوڭ كۆڭلىكىگە قاراپ ، ئىختىيارسىز ئاپام بىلەن تەڭ دېمەتلىك شۇ ئاچام ، ئۇنىڭ دولقۇنسىمان بۇدۇر قىلىنغان قاپقارا چىچى ، بويىغا ئۆلچەپ كېسىلگەن ، چاقناپ تۇرىدىغان يارشىملىق كىيىملىرى . . . كۆز ئالدىمغا كەلدى . ئۇلار ھەقىقەتەن ئىككى دەۋرنىڭ ئادەملىرىگە ئوخشە

شېپ قالغانىدى . ئاپامنى كۆرگەندە قانداق ھېسسىياتتا بولىدۇ ، بىلەي ، دەپ يەر تېگىدىن دادامغا قارىدىم . ئۇنىڭ چىرايىدا ھېچقانداق ئىپادە كۆرۈنمىدى .

— سىزگىمۇ بىر چىنە شورپا ئەكىرىمۇ ؟ — سورىدى ئاپام ئو-
ڭايسىزلىنىپ .

— ياق ، مەن ھازىر كېتىمەن ، — دېدى دادام . ئۇلار خۇددى
ئويۇن قويۇۋاتقاندا تۈزۈت قىلىشاتتى . ئۇلاردا قىلچىمۇ ئەر — خوتۇن-
لۇق مۇناسىۋەتنىڭ ئالامەتلىرى سېزىلمەيتتى .

ئاپام شورپىنى ئالدىمغا ئەكەلدى . شۇخۇەن مېنى يۆلەپ ئولتۇر-
غۇزدى . مەن شورپىنى ئىچىپ بولۇپ ياتقىنىمدا ، دادام بىر تاتازا پۇلنى
ئاپامغا سۇنۇپ :

— يېپىڭغا ئوبدان — ئوبدان يېگۈزۈڭ ، — دېدى .

— ئۆتكەندە بەرگەن پۇلىڭىز تېخى تۈگىمىدى ! — دېدى ئاپام
ئارسالدى بولۇپ . دادام قوشۇمىسىنى تۈرۈپ ئاپامغا زەن سېلىپ قاراپ
قويۇپ :

— شۇنداق بولسىمۇ ئېلىڭ ، لازىم بولار ! — دېدى .

ئاپام پۇلنى ئالدى ، دادام يېنىمغا كېلىپ قولۇمغا ئۇرۇپ قويۇپ
كىچىك بالىنى ئالدىغاندا :

— تېزىرەك ساقايغىن ، مەن ساڭا بىرنېمە سوۋغا قىلىمەن ، ئۇنى
كۆرۈپ ھاڭ — تاڭ قالسىەن ! — دېدى .

مەن ھېلىقى كۈمۈش رەڭ كىيىملىكنى ئەسكە ئالدىم ، بۇ رەخت
ھازىرغىچە تارتىمدا تۇراتتى ، ماشىنىچىغا ئاپىرىپ بەرمىگەندىم . دادام
بەرگەن سوۋغاتقا ھەقىقەتەن قىزىقمايتتىم . دادام كەتتى . بىر تاتازا
پۇلنى قالدۇرۇپ كېتىپ ئۆزىنى تېنىچلاندۇرغان بولدى . دادام پۇلغا
زورلايتتى . لېكىن مەن ئۇنىڭ پۇلىنى يامان كۆرەتتىم . ئانا — بالا ئىك-
كىمىزنىڭ كۆڭلىنى پۇلغا سېتىۋالماقچى بولۇۋاتقىنىغا تېخىمۇ ئۆچلۈكۈم
كېلەتتى ! مەن دادامغا نۇرغۇن ئىشلاردا پۇل ئارقىلىقلا مەقسەتكە يەتكىلى
بولمايدىغانلىقىنى چۈشەندۈرۈپ قويماقچى بولاتتىم !

دادام كەتتى ، كەچمۇ كىردى ، خې شۇخۇەن كارىۋىتىمنىڭ يې-
نىدىكى ئورۇندۇقتا مۇگىدەپ ئولتۇراتتى ، مەن ئۇنى تۇرۇپ :
— شۇخۇەن قايتىپ كېتىڭ ! — دېدىم .
— ياق ، — دېدى ئۇ ، — مەن ئورۇندۇققا يۆلىنىپ ئۇخلاۋېرىد-
مەن !

— ئورۇندۇقتا قانداق ئۇخلىغىلى بولىدۇ ؟
— بىر ھەپتىدىن بۇيان مۇشۇنداق ئۇخلاۋاتىمەن ، ئۇخلىغىلى
بولمايدۇ ، دېگەنمۇ گەپمۇ ؟
— شۇغىنىسى ، — مەن ھاڭ - تاڭ قالدىم ، — ئەمدى مەن
ياخشى بولۇپ قالدىمغۇ ، سىزمۇ قايتىپ ئارامخۇدا ئۇخلىۋېلىڭ !
— ياق ! — ئۇنىڭ جاھىللىقى تۇتقاندا قۇلىقىغا ھېچنېمە كىر-
مەيتتى ، — مەن مەشەدە ئۇخلاۋېرىمەن ، سىزگە قاراپ ئۇخلاشنى
ياخشى كۆرىمەن !

مەن قوشۇمامنى تۇرۇپ ، ئۇنىڭ قولىنى تۇتۇپ :
— شۇخۇەن ، سىز قاراچىغىلا ئوخشاپ قاپسىز ! — دېدىم .
— نېمە دەيسىز ؟

— سىز قايتىپ راھەتلىنىپ بىر ئۇخلىۋېلىڭ ، ئەتىگەنلىككە
ئورنىڭىزدىن تۇرۇپ ، ساقلىڭىزنى ئېلىپ ، پاكىز ۋە رەتلىك بولۇپ
مېنى كۆرگىلى كېلىڭ ، ئۆزىڭىز بىلىسىز . بىزنىڭ ئۆيدە ساقال ئالغۇچ
يوق !

ئۇ ماڭا قاراپ كۆزىنى قىسىپ قويدى :
— چۈشىنىشلىك ، سىز مېنى ھەيدىۋەتمەكچى !
مەن كۈلدۈم . ئۇ ئورنىدىن تۇرۇپ ئىتائەتمەنلىك بىلەن :
— بولىدۇ ، مەن كېتەي ، — دېدى ۋە بىردىنلا كارىۋىتىمنىڭ
يېنىغىلا تىزلىنىپ ماڭا تىكىلگىنىچە سورىدى ، — يېپىڭ ، مەندىن ئاڭ-
رىنمايدىغانسىز — ھە ؟

— سىزدىن ئاغرىنمايمەن ، — دېدىم مەن ، — شۇغىنىسى ، سىز
بەك ئۆچمەنلىك ساقلايسىز دەپ مېنى ئەيىبلەگەنتىڭىز ، سىزمۇ مەندىن

قىلىشمايدىغاندەك تۇرسىز .

— بىز بەندە ئەمەسمۇ ! — دېدى ئۇ كۈلۈپ ، — پەقەت پەي-
غەمبەرلا نەپرەت ۋە ئۆچمەنلىكتىن خالىي بولالايدۇ !
بۇ گەپ ماڭا خرىستىئان دىنىغا مۇخلىس بولغان فاڭ يۈنى ئەس-
لەتتى .

خې شۇخۇەن كېتىشى بىلەن كارىۋىتىمنىڭ يېنىدىكى ئورۇندۇققا
ئاپام كېلىپ ئولتۇردى . ئۇ يىپ — يىڭنە كىرگەن بولسىمۇ ، دېرىزىدىن
سىرتقا قارىغىنىچە ئولتۇرۇپ كەتتى . مەن ئۇنى مىدىرلىتىپ :
— ئاپا ، سەنمۇ ئۇخلىغىن ! — دېدىم .
مەن بۇ گەپنى ئىككى قېتىم تەكرارلىغاندىن كېيىن ، ئۇ « ھە »
دەپ قويۇپ سورىدى :

— ساڭا بىرنېمە كېرەكمۇ ؟ يىپىڭ ؟

— سەنمۇ چىقىپ ئۇخلىغىن دەۋاتىمەن ، — دېدىم مەن تەئەج-
جۈپ ئىچىدە ئاپامغا قاراپ ، — ئاپا نېمە خىيالغا كەتتىڭ ؟
— ھە ، ھېچ ، — ئاپام ئورنىدىن تۇردى ، — مەن ۋاقىت نېمى-
دېگەن تېز ئۆتدۇ ، دېگەننى ئويلاۋاتىمەن .

ئاپام چىقىپ كېتىۋاتقاندا كەينىدىن قاراپ قالدىم . ۋاقىت نېمى-
دېگەن تېز ئۆتدۇ — ھە ؟ دۇرۇس ، ۋاقىت ھەقىقەتەن تېز ئۆتكەنىدى .
بولۇپمۇ دادامنىڭ ئاپامنى ئاياغ ئاستى قىلغىنىنى خىيالغا كەلتۈرۈپ ئا-
پامنىڭ پۈكۈلگەن قەدىگە قاراپ كۆزۈمدىن ياش ئەگدى .

9

دادامنىڭ ئېيتقىنىدەك ، لۇ ئائىلىسىدىكىلەر كېسەلگە بوزەك بول-
مىدى . مەن تېزلا ساقىيىپ ئۈچ — تۆت كۈندىلا ماغدۇرۇمغا كەلدىم .
قاتتىق ئاغرىش ، قولىدىن چىقىرىۋېتىپ قايتا ئېرىشكەن مۇھەببەت مېنى

خىلىلا تەمكىن قىلىپ قويغانىدى . مەن چوڭقۇر تەپەككۇر قىلىشنى ، تەھلىل قىلىشنى ياخشى كۆرىدىغان بولۇپ قالدىم . قايتا - قايتا تەپەككۇر قىلىش ۋە تەھلىل قىلىش ئارقىلىق بېشىمغا كەلگەن كۈلپەتلەرنى پۈتۈنلەي « ئۇياق » تىن كۆردۈم . شۇڭا « ئۇياق » قا بولغان ئۆچمەنلىك يۈرىكىمگە چوڭقۇر ئورناپ كەتتى . كۆزۈمنى شۇنداقلا يۇمسام شۇ ئاچام ، دادام ، رۇپىڭ ، مېڭىڭ ، ئېرخاۋ ، ئېرچىيلارنىڭ چىرايى ئالدىمغا كېلىۋالاتتى ، مەن كېسەل بولغان كۈنى ئاخشىمى ئۇلارنىڭ ماڭا قىلغان ھاقارىتى تېخى تۈنۈگۈنلا بولغان ئىشتەك ھامان كۆز ئالدىمدىن كەتمەيتتى . كونا ئۆچمەنلىك بىلەن يېڭى زەربە قوشۇلۇپ ، تومۇرلەردىكى قانمۇ ئىنتىقام قېنىغا ئايلىنىپ كەتتى . پۇرسەت تاپساملا ئۇلاردىن ئىنتىقام ئېلىشقا ، ئۇلارنىمۇ خۇددى مېنى قىلغاندەك ھاقارەت داغدەلىدا داغلاشقا تەشنا ئىدىم . شۇنىڭ بىلەن بىر ۋاقىتتا مەن چۈشەندۈرۈپ بېرەلمەيدىغان بىر خىل زىددىيەتلىك كەيپىيات مېنى چاڭگىلىغا ئالدى . مەندە دادامنى ياخشى كۆرۈش ياكى ئۇنىڭغا ھېسداشلىق قىلىش تۈيۈن-غۇسى پەيدا بولۇۋاتاتتى . ئۇنىڭ مېنى پۇل ئارقىلىق قولغا كەلتۈرۈش چارىسى ئۈنۈم بېرىۋاتامدۇ - قانداق ؟ « كۆڭلۈمنىڭ يۇمشاقلىقى » دىن رەنجىپ ئۆزۈمنى قەتئىيلەشتۈرۈش ئۈچۈن ، زورمۇ زور دادامنىڭ يامان تەرەپلىرىنى ئويلايتتىم . ئۇنىڭ رەھىمسىزلىكى ، مېنى قامچىلىغىنى ، ئا-پامنى خارلىغىنى . . . مۇشۇنداق خىلمۇخىل ئويلاردىن مېڭەم ئېلىشىپلا كەتتى .

شۇخۇەنمۇ ئىلگىرىكىدىن شۈكلىشىپ قالدى . ئۇ دائىم دېرىزىنىڭ يېنىدا ئولتۇرۇپ خىيال سۈرەتتى ، ئۇ ھەر قېتىم خىيالغا چۆمگەندە ، رۇ-پىڭنى « سېغىنىۋاتىدۇ » دەپ پەرەز قىلاتتىم - دە ، كۈنداشلىقىم تۇتۇپ كېتەتتى . ئۇنىڭ مەندىن يۈز ئۆرۈشىگە ، ھەتتا شۇنداق ئوي - خىيالدا بولۇشىغىمۇ تاقەت قىلىپ تۇرالمايتتىم . بۇ قېتىمقى كېسەللىك مېنى ئۆچمەنلىك ۋە سۆھبەتسىزلىك خالاس قىلمايلا قالماي ، بەلكى ئۆچمەنلىك دېڭىزىغا تېخىمۇ چوڭقۇر پاتۇرۇپ ، ئىنتايىن سەزگۈر ۋە ئۆز غېمىنىلا يەيدىغان قىلىپ قويغانىدى . مەن خې شۇخۇەندىن قايتا ئايرىلىپ قې-

لىشتىن ئەندىشە قىلاتتىم . بۇ ۋەھىمە تۈپەيلى ، « ئۇياق » ماڭا نىسبەتەن روھىي جەھەتتىكى ئەڭ زور يېسىم بولۇپ قالدى . ئىنتايىن ئاق كۆڭۈل شۇخۇەنگە « ۋىجدان » ئېغىر بىر يۈك ئىدى . بىز مەھكەم قۇچاقلىشىپ تۇرغان چاغلاردا ، مەن ئۇنىڭ رۇپىڭغا قىلغان ئىشىغا ئۆكۈنۈۋاتقانلىقىنى ھېس قىلاتتىم . بىر كۈنى ئۇ سىرتقا قاراپ ئولتۇرۇپ ئۇھ تارتىپ :
— رۇپىڭ ماڭا ئۆلگۈدەك ئوچ بولۇپ كەتتى ! — دېدى پىچىرلاپ .

يۈرىكىم ئېغىپ ، كۈنداشلىق پۈتۈن ۋۇجۇدۇمنى كۆيدۈردى .
تەرىمنى تۇرۇپ :

— ئۇنى سېغىنىۋاتامسىز ؟ نېمىشقا « ئۇياق » قا بېرىپ باقماي-سىز ؟ — دېدىم توڭلۇق بىلەن . ئۇ ماڭا قاراپ كەتتى ۋە مېنى باغرىغا باستى ، پېشانىسىنى پېشانەمگە يېقىپ تۇرۇپ كۆزۈمگە تىكىلدى .
— سىز بەك ئەسكى ، رەھىمسىز ، تاش يۈرەك ! ئەمما مەن سىزنى شۇنداق بەك ياخشى كۆرىمەن !

ئۇ مېنى سۆيىدى . مەن ئۇنىڭ مۇھەببىتىنىڭ قۇدرىتى ۋە تەپ-تىنى ، شۇنداقلا بۇ مۇھەببەتنىڭ ئىنتايىن كەسكىن ، جىددىي ۋە تۇراق-سىزلىقىنىمۇ ھېس قىلدىم . شۇئان ئەسەبىم ئۆزلەپ ، بىئارام بولۇپ ئول-تۇرالماي قالدىم .

شۇخۇەن چەت ئەلگە چىقىدىغان ئىشنى قايتا تىلغا ئالمىدى ، ئەكسىچە بىر گېزىتخانىدا تەھرىرلىك ۋە تەرجىمە خىزمىتىنى ئىشلىدى .
ئۇ دائىم مۇنداق دەيتتى :

— توي قىلايلى ، يىپىڭ ، دەرھال توي قىلايلى ، بۈگۈن ، ئەتە ياكى ھازىرلا !

ئۇ نېمىدىن قورقىدۇ ؟ دەرھال توي قىلمىسا مېنى قولدىن چىقىرىپ قويۇشتىن قورقاردۇ ياكى ئىرادىسىنىڭ چىڭ ئەمەسلىكىدىن قور-قامدۇ ؟ رۇپىڭغا يۈز كېلەلمەيدىغانلىقى تۈپەيلى ئۆزىنى نابۇت قىلىۋې-لىشتىن قورقاردۇ يا ؟ « ئۇياق » ، « ئۇياق » ، قاچانمۇ « ئۇياق » نى پۈتۈنلەي يوقىتارمەن ؟

— يىپىڭ ، مەن ئەتىدىن باشلاپ ، مەلۇم گېزىتخانىنىڭ پىراكتى-
كانت مۇخبىرى بولىمەن ، — دېدى بىر كۈنى خې شۇخۇەن ماڭا .
— مۇبارەك بولسۇن !

— خىزمەت تاپقاندىكىن چەت ئەلگە چىقماسلىق قارارىغا كەلدىم .
مەن سىزنىڭ ھەممىلا ئىشتا دادىڭىزنىڭ قولىغا قاراپ قېلىشنى خالىماي-
دىغانلىقىڭىزنى بىلىمەن . ئالدى بىلەن ئۆز ئالدىمغا تۇرمۇش كەچۈرە-
لەيدىغان بولاي ، ئاندىن توي قىلايلى ، قانداق ؟
— بولىدۇ .

— يىپىڭ ، تويدىن كېيىن ئاتا — ئانىم بىلەن تۇرۇشنى خالامسىز
ياكى ئايرىم ئۆي تۇتامدۇق ؟
— ھە ؟ — كۆڭلۈمدە باشقا خىياللار كەچمەكتە ئىدى .
— باشقا يەردىن ئۆي ئىجارىگە ئېلىپ ئولتۇرۇشنى خالامسىز يا ؟
— ھە ؟

— يىپىڭ ، نېمە ئويلاۋاتىسىز ؟ — ئۇ ماڭا يېقىن كېلىپ كۆ-
زۈمگە تىكىلدى .

— نېمە ئۆي ، — مەن توختاپ قالدىم ، — ھە ، ھېچنېمىنى
ئويلىمىدىم . شۇخۇەن ، مۇخبىرلارغا نۇرغۇن ئىشلار قولايلىق — ھە ؟
— قايسى تەرىپىنى دېمەكچىسىز ؟

— مەن بىر پابىدىنىڭ ئىگىسىنى ئېنىقلىماقچى ئىدىم ، پابىدىنىڭ
نومۇرىنى بىلىمەن ، سىز شۇ بويىچە ئۇ ئادەمنىڭ ئىسمى ۋە ئادرېسىنى
تاپالامسىز ؟

— سىز ، — دېدى ئۇ ماڭا گۇمان بىلەن تىكىلىپ ، — نېمە
قىلماقچى ؟ ئۆز ئالدىڭىزغا رازۇبىدكىچىلىق قىلماقچىمۇ ؟

— ۋاھ ! — مەن كۈلدۈم ۋە تەتۈر قاراپ پەرۋاسسىزلا
سۆزلىدىم ، — فاڭ يۈ بىلمەكچى ئىكەن . بىر لۈكچەك ئۇ پابىدا بىلەن
فاڭ يۈنىڭ ئالدىنى توسقانىكەن ، فاڭ يۈ ئۇنىڭ كىملىكىنى بىلىۋېلىپ
ئەرز قىلماقچى !

— راستمۇ ؟ — شۇخۇەن ماڭا دىققەت بىلەن قارىدى ، — ۋە

جەب قاملاشمىغان سەۋەبكىنا بۇ ! سىز زادى نېمە قىلماقچى ؟ ماڭا گەپ-نىڭ راستتىنى دەڭ .

— تەكشۈرۈپ تاپالامسىز — يوق ، — دېدىم مەن سەل خاپا بو-لۇپ ، — تاپالسىڭىز ياردەم قىلىڭ ، بولمىسا قويۇڭ ! بۇنى تەكشۈرۈشتە ئۈزۈمگە تۇشلۇق سەۋەبىم بار ، بۇنچىۋالا ئۇجۇر — بۇجۇرنى سوراپ نېمە قىلىسىز ؟

— راست گەپنى قىلسام ، مەن تەكشۈرۈپ تاپالمايمەن ، — دېدى ئۇ بېشىنى چايىقاپ ، — شۇنداقتىمۇ ، بىر دوستۇم بار ، ئۇ تەك-شۈرۈپ تاپالشى مۇمكىن .

— ئۇنداق بولسا ، تەكشۈرۈپ بېرەرسىز .

— بۇ بەك مۇھىم ئىشۇ ؟ — سورىدى شۇخۇەن قاشلىرىنى يى-مىرىپ .

— بەك مۇھىمۇ ئەمەس ، ئەمما ئۇنى تەكشۈرۈپ تېپىشىڭىزنى ئۈمىد قىلىمەن .

— بولىدۇ ، پابىدىنىڭ نومۇرىنى يېزىپ بېرىڭ مەن چۈەندۈۋەن كۆۈرۈكىدە ئۇچراتقان پابىدىنىڭ نومۇرىنى يېزىپ شۇخۇەنگە بەردىم .

— سىزنىڭ يامان ئىش قىلماسلىقىڭىزنى ئۈمىد قىلىمەن ، — دېدى شۇخۇەن نومۇرغا قاراپ قويۇپ .

— سىزچە ، مەن يامان ئىش قىلارمەنمۇ ؟

— ۋاي تاڭھەي ، — دېدى ئۇ كۈلۈپ .

ئۈچ كۈندىن كېيىن شۇخۇەن ماڭا ئىككىلىك قەغەز بەردى ، ئۇ-نىڭغا مۇنۇ خەتلەر يېزىلغانىدى : « ۋېي گۇاڭشىۈڭ ، جۇڭخېشياڭ بام-بۇكزارلىق يولى x كوچا x نومۇرلۇق قورو . »

— بولىدىمۇ ؟ — خې شۇخۇەن ماڭا تىكىلىپ سۆزلىدى ، — ئەمدى دەپ بېرىڭ ، بۇ ئادەمنى تېپىپ نېمە قىلماقچىسىز ؟

— ھېچنېمە قىلمايمەن ، — مەن ئىتتىك قەغەزنى يېنىمغا سال-

دىم .

— يىپىڭ ، بۇنى ئېيتىپ بەرمىسىڭىز بولمايدۇ !
— ئۇنداق بولسا ئاڭلاپ تۇرۇڭ ، بۇ ئادەم شۇ ئاچامنىڭ ئوي-
نىشى !

— يىپىڭ ، — شۇخۇەن توۋلاپ كەتتى ۋە قولۇمنى تۇتتى ، —
دەلىل - ئىسپاتىڭىز بارمۇ ؟

— بۇ پەقەت مېنىڭ پەرىزىم ، — دېدىم ئاغزىمنىڭ ئۇچىدىلا .
— يىپىڭ ، — دېدى شۇخۇەن ماڭا مېختەك قالدالغان ھالدا قو-
لۇمنى تېخىمۇ چىڭ قىسىپ ، — يىپىڭ ، بولدى ، ئۇلارنى كەچۈرۈڭ !
— ۋاھ ، — مەن قولۇمنى تارتىۋېلىپ ئۇنىڭ يېنىدىن نېرى
كەتتىم ، — ئۇلارنى كەچۈرۈڭ ! مەن تېخى ھېچنېمە قىلغىنىم يوققۇ ؟
ئۇلار توغرا يولدا ماڭسا مەندىن قورقۇپ نېمە قىلىدۇ ، توغرا يولدا ماڭ-
مىسا ، مەنسىزمۇ كۆرگۈلۈكىنى كۆرىدۇ ئەمەسمۇ ، بۇنىڭ مەن بىلەن
نېمە ئالاقىسى ؟

— ئۇنداق بولسا ماڭا ئۇلارنىڭ ئىشىغا ئارىلاشمايمەن ، دەپ ۋەدە
بېرىڭ !

— سىز ئۇلارغا نېمانچە كۆيۈنۈپ كېتىسىز ؟ — مەن غەزەپ بى-
لەن سورىدىم ، — يەنىلا رۇپىڭنى سېغىنىۋاتىسىز - ھە ؟
— يىپىڭ ! — خې شۇخۇەن گەپ - سۆز قىلماي بېشىنى چاي-
قىدى .

— بوپتۇ ، مەن « ئۇياق » قا باراي دەۋاتىمەن ، بىللە بارساق
قانداق ؟ — دېدىم مەن ئۇنى سىناپ .

— ياق ! — دېدى شۇخۇەن چورتلا ، — بارمايمەن !

— رۇپىڭنى كۆرۈشتىن قورقامسىز ؟

— ھەئە ، رۇپىڭنى كۆرۈشتىن قورقىمەن ، — دېدى ئۇ گەپنىڭ
راستىنى قىلىپ ، — قانداقلا بولمىسۇن رۇپىڭغا يۈز كېلەلمەيمەن ، مەن
ئۇنىڭ كەينىگە كىرىۋالماسلىقىم ، ئاخىرىدا ئۇنى تاشلىۋەتمەسلىكىم لازىم
ئىدى !

ۋۇجۇدۇمغا كۈنداشلىق ئوتى تۇتۇشىپ ئۆزۈمنى قويغۇدەك يەر

تاپالماي قالدىم . توۋا ، شۇخۇەنى يالغۇز ئىگىلەش ئارزۇيۇم تەسەۋۋۇ-
رۇمدىكىدىنمۇ كۈچلۈك ئىدى . شۇڭا ، چىدىماي قالدىم ! ئۇنىڭ رۇپىڭ-
دىن ئەندىشە قىلىشىغا ئاقەت قىلالىدىم ، كۆڭلۈمگە ئۇ ماڭا سادىق ئە-
مەسكەن ، دېگەن گۇمان چۈشتى . رۇپىڭ قەلبىدە مەلۇم ئورۇننى ئىگى-
لىمىگەن بولسا ، ئۇ رۇپىڭنىڭ ئالدىدا ھەرگىز خىجىل بولمايتتى دېگەن
ئوي مېنى ئىسكەنجىگە ئالدى . مەن بويۇن قېقىپ ئىشىككە قاراپ ماڭ-
دىم .

— نەگە بارسىز ؟

— « ئۇياق » قا .

— يىپىڭ ، — ئۇ يۈگۈرۈپ كەلدى ، يىپىڭلا ئېرىشكەن ئاخ-
باراتنى مەلۇم قىلماقچىمۇسىز ؟

— ياق ! مەن پەقەت دادامنى كۆرۈپ كېلىمەن ! — دېدىم ئۈن-
لۈك قىلىپ ۋە ئاقەتسىزلىك ئىچىدە ئۇنىڭغا ئالايدىم ، — ئۇلارغا چاپان
يېپىشىڭىزنىڭ ھاجىتى يوق ، خاتىرجەم بولۇڭ ، شۇخۇەن ، ھازىرچە
ئۇلارنى تارمار قىلىۋەتكۈدەك قۇدرىتىم يوق ! ئەگەر خاتىرجەم بولالىم-
سىڭىز ، مەن بىلەن بىللە بېرىڭ ! بولۇپمۇ رۇپىڭدىن رىشتىڭىزنى ئۇ-
زەلمەي تۇرغاندا . . .

— يىپىڭ ، — ئۇ گېپىمنى ئۈزۈۋېتىپ قوشۇمىسىنى توردى ، —
سىز نېمانچە پىت ئۇچەي ، رەھىمسىز بولۇپ كەتكەنسىز !

— مەن رەھىمسىزمۇ ؟ — دېدىم قاشلىرىمنى ئۇچۇرۇپ .

— بولدى ، بولدى ، — دېدى ئۇ توقامنى قارىغا ئېلىپ ، —
مەن ئەسكى ، مەن ناماقۇل ، خاپا بولماڭ خېنىم ، ئەڭ ياخشىسى بىز
ئەمدى ئۇرۇش — تالاش قىلمايلى .

مەن تىلىمنىڭ ئۇچىغا كېلىپ قالغان تەنە گېپىمنى يۇتۇۋەتتىم .
دېمىسىمۇ بىز يەتكۈدەك ئۇرۇشقانىدۇق . مەن گەپ — سۆز قىلماي تاپ-
سىغا چۈشۈپ ئايىغىمنى كىيىشكە باشلىدىم . خې شۇخۇەن يېنىمغا كېلىپ
سۇپىدا ئولتۇردى — دە ، ئېڭىڭنى تىرەپ ماڭا قارىغىنىچە تۇرۇپ قالدى .
مەن ئايىغىمنى كىيىپ بولۇپ ، ئۇنىڭ ئويچان ھالىتىنى كۆرۈپ ، ئۆزۈم-

نىڭ پوزىتسىيىسىدىن خىجىل بولدۇم ، زادى نېمە ئىش بۇ ؟ مەن ئۇنى شۇنچە ياخشى كۆرىمەن ، نېمە ئۈچۈن دائىم نەشتىرىمنى سانجىمەن ، ئۇنىڭدىن قۇسۇر ئىزدەيمەن ؟ ھەر ئىككىمىزنىڭ كۆڭلىنى خىرە قىلد- مەن ؟

مەن قولۇمنى ئۇنىڭ قولىغا قويۇپ ، كەچۈرۈم سورىغاندەك كۈ- لۈپ قويدۇم .

— شۇخۇەن ، مەن ھايال بولمايلا قايتىپ كېلىمەن .

— سىز زادى نېمە قىلماقچى ؟ دادىڭىز چاقىرتىمىغان تۇرسا .

— ساقايغىنىمدىن كېيىن دادامنى كۆرمىدىم ، ئۇنىڭ ئۈستىگە سىرتقا چىققۇم كېپقالدى . شۇنچە ۋاقىت ئۆيگە سولىنىپ ياتقاچقا ، ئىچىم پۇشۇپ كەتتى !

ئۇ بېشىنى چايقىدى .

— يىپىڭ ، دادىڭىزنى سېغىنمايدىغانلىقىڭىز ماڭا ئايان ، چۈنكى دادىڭىز بىلەن خۇشىڭىز يوق ! ئەگەر پەرىزىم خاتا بولمىسا ، سىزدە چوقۇم بىر يامان نىيەت بار . يىپىڭ ، بىر قېتىم ئىنتىقام ئېلىشقا ئۇرۇنۇ- شىڭىز مۇھەببىتىمىزگە زامىن بولغىلى تاس قالدى . مېنىڭ بىر ئېغىز گېپىمنى ئاڭلاڭ ، ئەمدى ئىنتىقام ئېلىشنى توختىتىڭ !

— ماڭا تولا ئۆگەتمەڭ بولامدۇ ؟ دادامنى كۆرۈپ كېلىشىمگىمۇ بولمامدۇ ؟

— ئەلۋەتتە بولىدۇ ، — دېدى ئۇ غەشلىكتە .

مەن ئۇنىڭغا قاراپ كۈلۈپ قويدۇم . بېشىمنى يۈزىگە يېقىپ تە- سەللىي بەرگەندەك :

— خەير — خوش ! گېپىمنى ئاڭلاڭ ، مېنىڭ ئورنۇمدا ئاپامغا ھەمراھ بولۇپ ئولتۇرۇڭ ! — دېدىم .

— سىزنىڭ نېمە قىلىدىغانلىقىڭىزنى بىلىمەن ، — دېدى ئۇ تىت - تىت بولۇپ ، — سىز شۇ ئاچاملارنىڭ ئەھۋالىنى كۆ- رۈپ باقماقچى ، غەلبىڭىزدىن ھۇزۇرلانماقچىسىز .

— نېمە غەلبىكەن ئۇ ؟

— سىز مېنى يەنە تارتىۋالدىڭىز — دە !
— ۋاي ئانىمەي ! — سوغۇق كۈلدۈم ، — ئۆزىڭىزنى بەك قال-
تىس چاغلاپ كەتمەڭ ! مەن سىزنى تالاشقىنىم يوق جۇمۇ !
— بولدى ، يەنە غۇرۇرىڭىزغا تېگىپ كەتتى — ھە ! — دېدى
خې شۇخۇەن ۋە مېنى ئۆزىگە تارتىپ سۆيۈپ تۇرۇپ بوش ئاۋازدا ، —
بالدۇرراق قايتىپ كېلىڭ ، سىزنى كۈتۈپ تۇرىمەن ! — دېدى .

مەن ئۆيدىن چىقتىم . چۈشتىن كېيىنكى ۋاقىت ئىدى ، رىكشا
چاقىرىپ ئۇدۇل « ئۇياق » قا باردىم . راست ، مەن ئىنتىقام ئېلىشنىڭ
يەنە بىر قەدىمىنى باسقانىدىم . شۇ ئاچامنىڭ سىرىنى بىلىۋالدىم . يەنە
نېمىنى كۈتمەن ؟ ئۇلار مېنى شۇنچە بوزەك قىلغان ، شۇنچە ھاقارەتلى-
گەن تۇرسا ، مەن يول قويىۋېرىمەنمۇ ؟ ھويلىغا كىرىپ گۈپۈلدەپ دى-
ماغقا ئۇرۇلۇپ تۇرغان ئەتىرگۈللەرنىڭ خۇشبۇي ھىدىنى پۇراپ تۇرۇپ
قالدىم ، ئىنتىقام ئېلىش ئىستىكى مېنى ھايانغا سالدى ۋە جىددىيلەش-
تۈرۈپ قويدى .

مېھمانخانا جىمجىت ئىدى . چۈشلۈك ئۇيقۇ ۋاقتى بولغاچقا ، باش-
قىلار ئۇخلاۋاتقان بولسا كېرەك . يالغۇز ئېرخاۋلا (ئۇنى ئۆيدىن ئۇچرى-
تىش قىيىن ئىدى) ساپادا گېزىت ئوقۇپ ئولتۇراتتى . مېنى كۆرۈپلا
ئۇنىڭ رەڭگى ئۆزگىرىپ قارىداپ كەتتى ۋە ماڭا سوغۇق نەزەردە قا-
ردى . مەن ئۆيگە كىرىپ خۇددى ھېچكىمنى كۆرمىگەندەك سومكامنى
ساپاغا قويدۇم . ئېرخاۋ ئۆزىنى باسالماي ئورنىدىن سەكرەپ تۇرۇپ :
— يېپىڭ ، سەنمىدىڭ ؟ كېسەل سېنى ئۆلتۈرەلمەپتۇ — دە ؟ —
دېدى .

مەن تۇرۇپ قالدىم ، لېكىن كۈلۈپ كەتتىم ، ھېلىقى كۈنى ئاخ-
شىمى ئۇنىڭ مېنى قانداق مەسخىرە قىلغانلىقى ئېسىمگە كېلىپ ، ئىنتىقام
شادلىقىغا چۆمدۈم . قانداق ؟ شۇخۇەن ئاخىر مېنىڭ يېنىمغا قايتىپ
كەلدىغۇ ! ئۇنىڭ غەزىپىدىن كۆڭلۈم يايىراپ كەتتى . كۆتۈرەڭگۈ روھ
بىلەن قاشلىرىمنى ئوينىتىپ :

— مەن ئىنتايىن ياخشى ، سىلەرمۇ ناھايىتى ياخشى ، بەكمۇ

كۆڭۈللۈك تۇرغانسىلەر ؟ — دېدىم .

— ئەلۋەتتە ، — دېدى ئېرخاۋ ، — بىزنىڭ بۇ يەردە ھېچكىم يالغاندىن ئاغرىپ ، يالغاندىن ئۆلۈۋالسىمەن ، دېمىدى .

بۇ گەپ ماڭا سەل تەگكەن بولسىمۇ ، يەنىلا كۈلۈپ تۇرۇپ :

— رۇپىڭ ئۆيدىمۇ ؟ مەن ئالايتەن ئۇنى ئىزدەپ كەلدىم ، —

دېدىم . مەن خۇشاللىقىمنى ئىچىمگە سىغدۇرالمىي قالدىم ، — مەن ئۆك-تەبىردە توي قىلىشقا تەييارلىنىۋاتىمەن ، ئۇيان ئويلاپ ، بۇيان ئويلاپ ، ئاخىر رۇپىڭ ماڭا قىز قولىدىشى بولسا ئەڭ مۇۋاپىق بولىدىكەن ، دېگەن يەرگە كەلدىم . ئەگەر ئۇ ئۆيدە بولسا مەسلىھەتلىشىپ باقماقچىمەن !

بۇ كالتەك ئۇنىڭغا قاتتىق تەگدى ، ئۇ شۇئان شەلپەردەك قىزدى-رىپ ، خۇددى سوقۇشۇش ئالدىدىكى خورازدەك بويىنى سوزۇپ ماڭا ئالايدى . ئاران دېگەندە ئۆزىنى بېسىۋېلىپ :

— ھۇ يۈزى قېلىن !

— يۈزى قېلىن ؟ — مەن كۈلدۈم ، غەزەپ مېنى رەھىمسىز قىلدى .

لىسۋەتتى ، — بۇ ئۆيدىن بەكمۇ يۈزى نېپىز بىر قىز چىقتى ، قورسىقىدىكى ئاتىسىز بالىنى چۈشۈرۈۋېتىش ئۈچۈن ××× دوختۇرخانىدا ياتىدۇ !

ئېرخاۋنىڭ چىرايى قىزىللىقتىن كۆكرىشكە باشلىدى ، ئۇ بىر ھازا تۇرۇپ قالدى ، كېيىن بېشىنى لىڭشىتىپ قويۇپ :

— يىپىڭ ، سەن قالتىس سۆزمەن ، مەن ساڭا تەڭ كېلەلمەيمەن !

مەن ! لېكىن سەن بىزنى مۇنچىۋالا بوزەك قىلما ! — دېدى ۋە بۇرۇلۇپ ئۆيگە ماڭدى ، مېھمانخانىنىڭ ئىشىكى ئالدىغا بارغاندا ، بۇرۇلۇپ پەس ئاۋازدا قوشۇپ قويدى ، — قىلغانلىرىڭ يېتىپ ئاشىدۇ ، ئەمدى ئىنساپ قىلساڭ بولارمىكىن !

مەن ئۇنىڭ ئۆيىگە قېچىپ كىرىپ كېتىۋاتقىنىغا قاراپ ئىختىد .

يارسىز داڭقىتىپ تۇرۇپ قالدىم . لېكىن ، دەررۇ ئۇ پەيدا قىلغان بە-ئارامچىلىقتىن خالىي بولۇپ ئۈنلۈك توۋلىدىم :

— دادا ، ئۆيدىمۇسىز ؟ مەن كەلدىم !

دادام دەرھال چىقىپ كەلدى . ياز كۈنلىرى ئۇ ئۇزۇن كۆڭلەك كىيىشنى ياخشى كۆرەتتى ، شۇڭا ئۇچىسىدا فۇچۇدىن تىكىلگەن ئۇزۇن كۆڭلەك غىلدىرلاپ تۇراتتى . پۈتۈنلەي ئاقارغان چېچى ، قولىدىكى غاڭزىسى بىلەن ئۇ ئەدىبكە ئوخشىشىپمۇ قالغانىدى . غەزەپلەنمىگەن ، بىر ئارام بولمىغان چاغلاردا ئۇنىڭ چىرايى مېھرىبان ۋە ئىللىق تۈسكە كىرەتتى .

ئۇنىڭ ھازىرقى تۇرقىدىن مېنى ئۇرغان كۈندىكى رەھىمسىزلىك-تىن ئەسەرمۇ تاپقىلى بولمايتتى : كۆز ئالدىمدا تەمكىن بىر بوۋاي تۇراتتى ، ئۇ ماڭا قاراپ مەمنۇنلۇق بىلەن كۈلۈپ قويدى .
— شۈكۈر ، تېز ساقىيىپسەن .

مەن دادامنىڭ ئۇدۇلىدا ئولتۇردۇم ، كۆڭلۈم بىئارام ، كاللامدا ھەرخىل ئوي - پىكىر كەزمەكتە ئىدى . شۇ ئاچامنىڭ سىرىنى دادامغا دەيمۇ - دېمەيمۇ ؟ تېخىمۇ كۆپ دەلىل - ئىسپاتلارنى يىغىشىم لازىممۇ يا ؟ دادامنىڭ قورۇق باسقان چىرايى ۋە خاتىرجەم تۇرقىغا قاراپ كۆڭ-لۈم ئېقىنى يەنە بىر قېتىم داۋالغۇدى . دادام ! ئۇ ماڭا داداممۇ ياكى دۈشمەنمۇ ؟ ئۇنىڭدىن ئىنتىقام ئالايۇ ؟ ئۇنىڭ بۇ خاتىرجەم تۇرمۇشىنى بەربات قىلايۇ ؟ ئۇنىڭ مېھرىبانلىق بىلەن تىكىلگەن كۆزلىرىگە قاراپ ، مېنى سەل تىترەك باستى . ئۇ نېمىشقا ماڭا ئامراقلىق قىلىدىغاندۇ ؟ مەن ئۇنىڭ يەنىلا مېنى قامچىلىغان كېچىسىدىكىدەك رەھىمسىز بولۇشىنى ئۈ-مىد قىلاتتىم ، شۇنداق بولسا مەن ئۇنىڭدىن ئىنتىقام ئېلىش نىيىتىدە بولغاندا بىئاراملىق ھېس قىلمايتتىم

— يىپىڭ ، مۇزىكىنى ياخشى كۆرەمسەن ؟ — دادامنىڭ ئاۋازى خىيالىمنى بۆلۈۋەتتى .

— ھەئە ، — دەپ قويدۇم .

— مۇزىكىنىڭ نېمە مەزىسى بار ؟ — دادام ماڭا تىكىلدى

ھەي ، دادا ! ئۇ ماڭا قىلغۇدەك گەپ تاپالمايۋاتامدۇ قانداق ؟ ماڭا يېقىنلاشماقچى بولۇۋاتامدۇ نېمە ؟ ئۇ ھەقىقەتەن خې شۇخۇەن تەھلىل قىلغاندىكىدەك ماڭا « خۇشامەت » قىلىۋاتامدۇ ؟ مەن شۇنداق

بىر بوۋايدىن ئىنتىقام ئالامدىمەن ؟ مەن - ھە ؟ خې شۇخۇەن مېنى « رەھىمسىز . تاش يۈرەك ، ئەسكى » دېگەندى ، مەن راستلا شۇنداق . مۇ ؟ نېمە ئۈچۈن باشقىلارنى كەچۈرۈشنى ئۆگىنەلمەيمەن ؟ دادامغا قاراپ ئولتۇرۇپ ئىرادەم تەۋرىنىپ گاڭگىراپ قالدى .
— نېمىنى ئويلاۋاتسەن ؟

— ھە ، مەن . . . — گەپ قىلاي دەپ تۇرۇشۇمغا شۆ ئاچام ئىچكەركى ئۆيدىن چىقىپ كەلدى . روشەنكى ، ئۇ ئاۋازىمنى ئاڭلاپ چىققانىدى . پاختايغان چاچلىرى ۋە قاتلىشىپ كەتكەن كىيىمىدىن قا- رىغاندا ، مەن ئۇنىڭ چۈشلۈك ئۇيقۇسىنى بۇزۇۋەتكەندىم . ئۇ ئۇدۇل ماڭا قاراپ كەلدى ، مەن ئۇنىڭ ئۇزايىدىن بۈگۈن ئىشنىڭ چاتاقلىقىنى بىلدىم . ئۇ ھۈرپەيگەن ، كۆزلىرى چەكچەيگەن ھالدا غەزەپ بىلەن ئال- دىمغا كېلىپ توختاپ بىگىز قولى بىلەن جونۇپ چالۋاقتىدى :

— ھەي ، يېپىڭ ، سەن بىلەن سۆزلىشەي ، دەپ تۇراتتىم ، ئۆ- زۇڭ كەپسەن ! بۈگۈن ئارىنى ئوچۇق قىلايلى ، رۇپىڭ سېنىڭ ئارپاڭنى خام ئورنىغانمۇ ؟ ساڭا يىگىت كېرەك بولسا كوچىدا كۆپ ، شۇلاردىن بىرنى تېپىۋالماي نېمىدەپ رۇپىڭنىڭ يىگىتىنى تاللىشىسەن ؟ ھوي زىدى پەس ! كۆزۈڭنى خەقنىڭ يىگىتىگىلا تىكەمسەن ؟ يىگىت تاپالماي خەق- نىڭكىنى تارتىۋالدىغان ھالغا چۈشتۈڭمۇ ؟

مەن شۇ ئاچامغا قاراپ ھەيران قالدىم ، ئەھۋالدىن قارىغاندا بۇ- گۈن تىل - ئاھانەت ئىشتىكىلى كەلگەن ئوخشايمەن . شۇ ئاچامنىڭ گېپى پىلىموتنىڭ ئوقىدەك ئۈزۈلمەي چىقىۋاتاتتى .

— يىگىتلەرنى مەپتۇن قىلغۇدەك كارامىتىڭ بولسا ، نې- مىشقا باشقا بىرنى تاپمايسەن ؟ رۇپىڭنىڭ يىگىتىنى تارتىۋېلىپ ، ئەمدى بىزگە كۆز - كۆز قىلغىلى كەلدىڭمۇ ؟ بىلىپ قويغىنكى ، رۇ- پىڭ ئەدەپلىك ، ئەخلاقلىق قىز ، ساڭا ئوخشاش ئۆلمەن - تىرىلمەن دەپ بىشەملىك قىلمايدۇ . بىز دېگەن دۇرۇس ئادەملەر . . .

— شۆچىن ! — دادامنىڭ تاقىتى تاق بولدى ، — نېمىشقا زە- ھىرىڭنى چاچسەن ؟

شۆ ئاچام دادامغا پەرۋا قىلماي ، مېنى تىللاۋەردى :
— ھوي رەسۋا ، ئەر تاپقىڭ كەلسە ، كوچىدىن تاپماي نېمىشقا
بىزنىڭ ئۆيىدىن تاپسەن . . . سەنمۇ چۇ بىر جالاپ . . . قېرى جالاپنىڭ
كىچىك جالىپى . . .

مەن ئورنۇمدىن دەس تۇرۇپ كەتتىم . توۋا دەپ ياقامنى تۇتتۇم .
ئۆمرۈمگە كېلىپ مۇنداق يامان تىل – ئاھانەت ئاڭلىمىغاندىم . شۆ ئا-
چامنىڭ تېگى پەسلىكىنى بىلسەممۇ بۇنچە ئاززۇل ، ئاغزى يامان ئىكەن-
لىكىنى خىيالىمغا كەلتۈرمىگەنمەن . مەن ئېغىز ئاچقۇچە دادام قاتتىق
توۋلىدى :

— شۆچىن ! يۇم ئاغزىڭنى !

شۆ ئاچام شاققىدە دادامغا قارىدى ، ھۇجۇم نىشانىنى بىردىنلا
دادامغا يۆتكىدى . ئىككى قولىنى بېلىگە تىرەپ ، ئۆكتەملىك بىلەن
يىغلاپ ، توۋلاپ ئۆيىنى بېشىغا كىيدى :

— دېمىسىڭىزمۇ بىلىمەن ، سىزنىڭ كۆڭلىڭىزدە يېپىڭدىن باشقا
ئادەم يوق . بىز ئانا – بالا نەچچىمىز سىزنىڭ كۆزىڭىزگە قالدغان مىخ ،
بىزگە خىراجەت ئۈچۈن پۇل بەرمەيسىز ، يېمەك – ئىچمەك ، كىيىم –
كېچىكىمىز بىلەن كارىڭىز يوق . پۇلنى ھەدەپ ئۇلارغا تۇتقۇزسىز . . .
يېپىڭ سىزنىڭ يۈرەك پارىڭىز ، ئارزۇلۇق قىزىڭىز ، ئۆز پۇشتىڭىزدىن
تامغان ! ئېر خاۋ ، ئېر جىيى ، رۇپىڭ ، مېڭىڭلارنى مەن تالادىن تاپقان .
سەت گەپلەرنى ئاڭلاپ ، ھاقارەتتىن تولغىنىپ كەتتىم . لېكىن
يەنە كۈلگۈم كەلدى . تالادىن تاپقان ؟ قانداقلا بولمىسۇن تالادىن تاپ-
قاندىن بىرى بارغۇ . دادام ئورنىدىن دەس تۇردى ، ئۇ غەزەپكە كەلگە-
ندى ، ئۇ شۆ ئاچامغا مىختەك تىكىلىپ ، چاي ئۈستىلىنى ئالغىنى بىلەن
بىزنى قويۇۋېدى ، شىرەدىكى ئىستاكان قاڭقىپ يەرگە چۈشۈپ پارچە –
پارچە بولۇپ كەتتى . دادام ھۆركىرىدى :

— شۆچىن ! ئۆلگۈڭ كېلىۋاتامدۇ ؟

شۆ ئاچام شىپپىدە توختىدى . كۆپ يىللاردىن بۇيان دادامدىن
قورقۇپ ئۆگەنگەچكە ، ئاغزىنى يۇمدى – دە ، ساپاغا ئۆزىنى تاشلىدى .

ئارقىدىن ئىككى قولىنى يۈزىگە قويۇپ يىغلاپ - قاقشاپ دەپ ئېيتتى :
— بىزدىن بەزىگەن بولسىڭىز ، ئۆيدىن چىقىرىۋېتىڭ ، ئۇ ئىككى-
كېسىنى قايتۇرۇپ كېلىڭ ! شۇنچە يىللاردىن بۇيان ئاش - تامىقىڭىزنى
تەييارلاپ سىزنى مەن كۈتتۈم ، ئىككىسى سىزدىن ئېلىپ ھېچ ئىش قىل-
ماي راھىتىنى كۆردى . خانىم ، خانقىز بولۇشتى . مەنلا قىز ۋاقتىدىن
تارتىپ خىزمىتىڭىزدە بولدۇم . . . ئەمدى كېلىپ بىزدىن بەزدىڭىزمۇ . . .
شۇنچە يىللاردىن بۇيان سىزنى غىزا - تاماقسىز يېلىڭ - يوپۇڭ قويغان
يېرىم بارمۇ ؟ كۆڭلىڭىزدىكىدەك كۈتمىگەن يېرىم بارمۇ ؟ ئەجەب ئەمدى
تالا مۈشۈكى مەندىن ياخشى بولۇپ قالدى - ھە . رۇپىڭمۇ ئوخشاشلا
سىزنىڭ قىزىڭىز تۇرسا ، كېسەل بولۇپ قالسا كۆيۈنمەيسىز ، كىيىم -
كېچىكىگە قاراپ قويمايسىز ، يىگىتنى خەق تارتىۋالسىمۇ . . . دادىسى
تۇرۇپ كارىڭىز بولمىدى . . .

— بولدى ، بولدى ، — دېدى دادام قوشۇمىسىنى تۇرۇپ ، —
گېپىڭ تۈگىدىمۇ يوق ؟
شۇ ئاچام شىكايەتتىن توختىدى ، ئەمما يىغىدىن توختىمىدى .
يىغلاپمۇ ، دەپمۇ ، دەردى چىقىمىدى بولغاي قولىنى يۈزىدىن ئالدى - دە ،
كۆكەملىك قىلدى :

— رۇپىڭغا ئېرخاب تونۇشتۇرغان يىگىت چاي ئىچكۈزمەكچى
بولۇۋاتقاندا بۇ جالاپ كەلدى ، ئۇنىڭ دادىسىنىڭ پۇل ۋە تەسىرى بار
چوڭ ئەرباب ئىكەنلىكىنى بىلىپ قېلىپ ئارىغا قىستۇرۇلۇپ تالاشتى !
يىگىتنى تارتىۋالماي يالغاندىن ساراڭ بولۇۋالدى ، ھۇي رەسۋا جالاپ ،
ئالدىڭغا كەلگەننى پوش دېمەيدىكەنسىن . . .

مېنىڭ تاقىتىم قالمىدى ، بۇ ئەپسانە گەپلەرنى ئاڭلاپ قۇلاقلد-
رىمغىچە قىزىرىپ كەتتىم . ئىلگىرى ھەممىمىز بىرگە تۇرغاندا ئۇ قولىنى
بېلىگە تىرەپ تۇرۇپ ئاپامنى تىللايتتى ، ئاپام ئۈندىمەي تۇرۇۋالاتتى .
بىر قېتىم ئاپامدىن نېمىشقا سەنمۇ ئۇنى تىللىمايسەن ، ئاچچىقىڭنى ئى-
چىڭگە يۇتۇپ ئۇنىڭ تىلىنى ئاڭلاپ ئولتۇرۇۋېرەمسەن ، دەپ سورىغى-
نىمدا ئاپام كۈلۈپ قويۇپ « ئەگەر ئۇنىڭ بىلەن تەڭ بولسام ئۆزۈمنى

يەرگە ئۇرغان بولمەن ! » دېگەندى .

مانا ئەمدى ، ئاپامنىڭ گېپىنى چۈشەندىم . ئۇنىڭ يامان تىلىنى ئاڭلاپ ئاسماندىن يەرگە چۈشكەندەك بولدۇم - دە ، بۇ ئىزا - ئاھانەت-تىن قاتتىق غەزەپلەندىم . بىشەملىك قىلىۋاتقان شۇ ئاچامغا قاراپ ، ئۇ-نىڭ سەتچىلىكىنى ئېچىپ تاشلاشتىن ئۆزۈمنى زورغا باستىم - دە ، كەتمەكچى بولۇپ بۇرۇلدۇم . شۇ ئان شۇ ئاچام ئوقتەك ئېتىلىپ كېلىپ ماڭا ئېسىلدى :

— قاچماي تۇر ! مەن بۈگۈن سەن بىلەن ھېسابلىشىمەن !
ئۇنىڭ ھۇقۇقىنىڭ ئۇۋىسىدەك پاخپايغان چاچلىرىنى كۆرۈپ قورقۇپ كەتتىم . ئېرخاۋ ، ئېرجىي ۋە رۇپىڭلار ئۆيدىن چىقتى . خىز-مەتكار قىز ئالەنمۇ ئىشكىنىڭ يېنىدا قاراپ تۇراتتى ، شۇ ئاچامنىڭ ئاغ-زىدىن ئاق ئىتلار كىرىپ ، كۆك ئىتلار چىقماقتا ئىدى . مەن ئۇنىڭدىن قۇتۇلالماي تېرىكىپ ھەم تىت - تىت بولۇپ دادامنى توۋلىدىم .
دادام كېلىپ شۇ ئاچامنىڭ مېنى تۇتۇۋالغان قولىنى تارتىپ ئۆ-زىگە خاس نوپۇزلۇق ئاۋازدا :

— شۆچىن ، تارت قولىڭنى ! — دېدى .

شۇ ئاچام نائىلاج قولىنى بوشاتتى ، يىغلاپ تۇرۇپ سۆزلىدى :
— مانا ، ئاتا - بالا ئىككىڭلار بىرلىشىۋېلىپ بىزنى بوزەك قى-لىۋاتىسىلەر ، ئەمدى بىز بۇ ئۆيدە قانداقمۇ تۇرالايمىز ؟ ئېرخاۋ ، ئېرجىي ، رۇپىڭ سىلەر كەتمەي نېمىشقا تۇرىسىلەر ؟ بۇ ئۆيدە سىلەرگە ئورۇن يوق ، ئۇلار ئۆز ، بىز بولساق پات ھۇ . . . ؟

رۇپىڭ ئەيمەنگەن ھالدا يېقىن كەلدى . ئۇ تاتارغان ، يۈزى ئىششىغان ، ئاجىزلاپ كەتكەن ، كۆزلىرى خۇنۇك ئىدى . ئۇ يەر تېگى-دىن ماڭا قارىۋىدى ، مەن ئىختىيارسىز چۆچۈپ كەتتىم ، ئۇنىڭ كۆزلى-رىدىن دەرد - ئەلەم چىقىپ تۇراتتى . ئۇ شۇ ئاچامنى تارتىپ :

— ئاپا ، بولدى قىل ، خەق ئاڭلىسا سەت — دېدى .

— مۇنداق - دە ! — شۇ ئاچام ئەمدى دەردىنى ئۇنىڭدىن ئالدى ، ئۇ رۇپىڭنى بىر كاچات سالدى ۋە تىللاپ كەتتى ، — ھۇي نان

يېمەس لەقۇا ، سەنچۇ يىگىتىڭنى چىڭ تۇتالمىدىڭ ، ئاغزىڭدىكى تەييار ئاشنى خەققە تارتقۇزۇپ قويدۇڭ . . .

ئېرخاۋ نېمىلا بولسۇن ئالىي مەكتەپ ئوقۇغۇچىسى بولغاچقا شۇ ئاچامنىڭ سەت گەپلىرىگە تاقەت قىلالماي كېلىپ ئۇنىڭ بىلىكىدىن تارتتى .

— ئاپا ، ئۆيگە كىرىپ دەم ئال ، مۇنداق ئۇرۇش – جېدەل قىلىشنىڭ نېمە ھاجىتى ؟

— ھەممىڭ كۆزۈمدىن يوقال ! — خۇددى ساراڭدەك توۋلىدى ئۇ ، — مەن بۈگۈن بۇ جالاپقا جېنىمنى تىكىپ قويدۇم ! — دېگىنىچە ئېتىلىپ ماڭا ئۈستى ، مەن ئازۇلۇلار بىلەن ئۇرۇشۇپ باقمىغاچقا ، تاقەت تىم تاق بولۇپ ، ئۇنى تۇتۇۋالدىم ، شۇنداقتىمۇ ئۇ مەيدەمگە كەينى – كەينىدىن ئۈسۈپ ئاغرىتىۋەتتى ، جان – يېنىم چىقىپلا كەتتى . سەۋر قاچام چىقىلدى . مەنمۇ توۋلىدىم :

— سەن مېنى قىستاۋەرمە ! ئازۇلۇلۇق قىلىۋېرىدىغان بولساڭ ھەرگىز يۈز – خاتىر قىلمايمەن ! ھېلى بىكار رەسۋالىقنى ئاشكارىلىۋېتىمەن !

— مېنىڭ نېمە رەسۋالىقىم بار ئىكەن ، ئاشكارىلا ! قېنى ئاشكارىلىغىنە ! — شۇ ئاچام توۋلاپ تۇرۇپ يەنە مېنى ئۈسكىلى تۇردى . مەن تىت – تىت بولۇپ قاتتىق توۋلىدىم :

— مەن سېنىڭ سىرىڭنى بىلىمەن ، دادامنىڭ پۇلىنى قەيەرگە ئىشلەتكىنىڭنى بىلىمەن ، ئوينىشىڭنىڭ ئىسمىنى بىلىمەن ، ۋېي گۇاڭشى يۇڭ . . .

شۇ ئاچام خۇددى توك تېپىۋەتكەندەك شۇئان مېنى قويۇۋېتىپ ئىختىيارسىز كەينىگە چېكىندى . كۆزلىرى چەكچىيىپ كەتتى ، ھودۇ-قۇپ ۋەھىمە ئىچىدە ماڭا قارىدى . ئۇنىڭ بۇ ھالىتى خۇددى ھەيۋە بىلەن ئېتىلىپ كەلگەن ئەمما قارشى تەرەپنىڭ ئۆزىدىن نەچچە ھەسسە كۈچ-لۈك ئىكەنلىكىنى بايقاپ ۋەھىمىگە چۈشۈپ تېخىمۇ ئالاقىزادە بولغان يىرتقۇچقا ئوخشىشاتتى . بۇ ھال دادامنىڭ گۇمانىنى قوزغىدى . ئۇ

سەگە كلىشىپ مەندىن سورىدى :

— يىپىڭ ، سەن بىرەر ئىشتىن خەۋەر تاپتىڭمۇ ؟
شۇ ئاچام ئەندىكىپ كەتتى . ئۇ يەنە چۇقان سالدى :
— ئۇنىڭ گېپى يالغان ! ئىغۇا ! ئاغزىغا كەلگەننى جۆيلۈۋاتىدۇ !
پۈتۈنلەي قارىسىغا سۆزلەۋاتىدۇ ، بۈگۈن مەن جېنىمنى ئۇنىڭغا تىكىپ
قويدۇم

ئۇ يەنە ماڭا ئۆزىنى ئاتىدىغاندەك ئەلپازدا ئىدى . ئىش بۇ دەرد .
جىگە يەتكەچكە مەن بولغۇلۇق بولدى ، ئىنتىقام ئالغان ئىكەنمەن ، ئا .
خىرىغا چىقىراي دېگەن نىيەتكە كەلدىم . دە ، قولىمنى كۆتۈرۈپ ئۇنىڭ
بىلەن ئېلىشىشقا تەييار تۇرغان ھالدا بىلىدىغانلىرىمنى ئېيتىۋەتتىم :
— دادا ! سىز ئەمدى ئۇنىڭغا ئىشەنمەڭ ! ئۇ سىزنىڭ پۇلىڭىز
بىلەن خەقنى بويىدى . ۋېي گۇاڭشىيۇڭ دېگەننى باقتى . ئېرچىي سىز .
نىڭ بالىڭىز ئەمەس

مېنىڭ سۆزۈم تۈگە - تۈگىمەيلا شۇ ئاچام ماڭا ئېتىلدى . ئۇ
خۇددى كۆزۈمنى ئويۇۋالدىغاندەك بارماقلىرىنى كۆزۈمگە توغرىلاپ
كەلگەنىدى ، مەن قاتتىق چۆچۈپ بېشىمنى قاچۇردۇم . دەل مۇشۇ چاغدا
دادامنىڭ بارماقلىرى شۇ ئاچامنىڭ يەلكىسىدىن قاماللىدى . ئامالسىز قال .
غان شۇ ئاچام ئىختىيارسىز مەندىن قولىنى بوشاتتى . دادامنىڭ قاتتىق
مۇجۇشى بىلەن ئۇ داد - پەرياد سالدى ، مەن بۇ پۇرسەتتىن پايدىلىنىپ
ئىشىك قېشىغا بېرىۋالدىم . شۇ ئاچام چۇقان سېلىپ كۆكەملىك
قىلدى :

— ئۇ ئىغۇا تېرىۋاتىدۇ ! مېنىڭ خەق بىلەن ئوينىغىنىمنى ئۇ
كۆرۈپتۇمۇ ؟ دەلىل - ئىسپاتى بارمىكەن ؟ خۇدا كۆرۈپ تۇرۇپتۇ ، ئەگەر
ناشايان ئىش قىلغان بولسام ، مېنى خۇدا ئۇرسۇن ! قېنى ئۇ يۈزسىز
دەلىل - ئىسپاتىنى قويسۇن !

— دەلىل - ئىسپات ؟ — دېدىم مەن ، — ئېرچىيغا قاراپ باق !
ئۇنىڭ رەڭگى روھى دەلىل - ئىسپات ! بۇنىڭغا قانائەتلەنمىسەڭ ، قولۇمدا
كۆپ ماتېرىياللار بار تېخى

شۇ ئاچام بىر چىرقىراپ بۇلۇڭغا چېكىندى . ئۇنىڭ چىرايلىق كۆزلىرىدىن گۈزەللىك قاچتى . ۋەھىمە ۋە ئالاقزادىلىكتىن بۇرۇنلىرىمۇ كۆپۈشۈپ كەتتى . ماڭا مېختەك قادىلىپ تۇرۇپ قالدى ، ئۇ مەندىن قورقتى ! مەن ئاخىر ئۇنى قورقۇتتۇم . گەپ قىلماقچى بولۇپ ئاغزىمنى ئۆمەللەپ تۇرۇشۇمغا ، ئۇ ئەسەبىيلىك بىلەن توۋلىدى :

— ئۇنى توختىتىۋېلىڭلار ! ئۇنى سۆزلەتمەڭلار !

دادام شۇ ئاچامغا قاراپ ماڭدى ، ئۇنىڭ كۆزلىرى چانقىدىن چىقىپ كېتەي دەپ قالغانىدى . ئۇ بىر سەكرەپلا شۇ ئاچامنىڭ يېنىغا باردى . دە ، يىلپىز كەبى ئەپچىللىك بىلەن ئىككى قوللاپ شۇ ئاچامنىڭ كانىيىدىن ئالدى . چىشلىرىنى چىشلەپ تۇرۇپ ، چىشلىرىنىڭ ئارىسىدىن سۆزلىدى :

— مەن سېنىڭ ھارامزادىلىك قىلىۋاتقىنىڭنى ئاللىبۇرۇنلا بىلگەندىم . يۈرىكىڭنى قايتەك قىلىپ مېنى كولدۇرلاتتىڭ . ئەمدى كۆر ، سەن مېنىڭ ئالدىمدا نەيرەڭ ئىشلىتىشكە پېتىندىڭ ، مانا بۈگۈن چېنىڭنى ئالىمەن !

ئېرخاۋ ئاپىسىنى قۇتقۇزۇش ئۈچۈن ئوقتەك ئېتىلىپ كەلدى . شۇ ئاچامنىڭ ھاياتىغا خەۋپ يەتمەيتتى . چۈنكى ، دادام نېمىلا بولمىسۇن ياشىنىپ قالغان ئادەم ، ئېرخاۋ بولسا ياش ھەم قاۋۇل ئىدى . بۇ چېندەلنى كۆرۈشنى خالىمىدىم . مەن ئوتنى ئوبدانلا ياققاندىم . ئەمدى ئۇنىڭ تۇتۇشىپ ، لاۋۇلداپ كۆيۈشى ۋە پارتلىشىنى كۆرمىسەممۇ بولاتتى . شۇڭا ئۇلار پومداقلىشىپ كەتكەندە ، مەن بۇ ئىپلاس ، جىنايەتكە تولغان ۋە چاك - چېكىدىن بۆسۈلگەن ئۆيدىن غىپىدە چىقىپ كەتتىم . ئۆيگە كەلسەم ، خې شۇخۇەن مېنى كۈتۈپ تۇرغانىكەن . ئۇ ئىشكىنى ئېچىپلا كۈلۈپ :

— ھوي ، ۋەدىڭىزدە تۇرۇپسىز ، دېگەندەك ھايات بولماي قايتىپ كەلدىڭىز . كەتكىنىڭىزگە بىر يېرىم سائەت بولدى . شۇ ئارىلىقتا مېنى قانچە قېتىم يادىڭىزغا ئالدىڭىز ؟ — دېدى .

ئۇنىڭ بىلەن چاقچاقلىشىشقا رايىم بارماي ، ئۆيگە كىرىپ پۇ-

تۇمنى تاپسىغا قويۇپ سۇپىدىلا ئولتۇردۇم - دە ، بېشىمنى تامغا يۆلەپ كۆزۈمنى يۇمدۇم . مەن شۇ ئاچامنىڭ سىرىنى ئاشكارىلىۋەتكەن بولساممۇ ، مەندە ئىنتىقامدىن كېيىنكى شادلىق تۇيغۇسى ئەمەس ، بەلكى شۇ ئاچام دېگەن ئېغىزغا ئالغۇسىز سەت گەپلەر ۋە بولغان رەسۋاچىلىقلار كۆڭلۈمدە پەيدا قىلغان يىرگىنىش ۋە بىرخىل مەنسىزلىك تۇيغۇسى بار ئىدى . خې شۇخۇەن مەڭزىمنى سىلاپ :

— ئەمدىلا ياخشى بولغانىدىڭىز ، پىر - پىر ئاپتاپتا سىرتقا چىقىپ قويدىڭىز ، بىر قىسما بولۇۋاتامسىز نېمە ؟ مېجەزىڭىز يوقمۇ ؟ — دېدى .

— مېجەزىم جايدا ، — كۆزۈمنى ئېچىپ ئېغىر ئۇھ تارتتىم ، — مەن يېڭىلا بىر ئىپلاس جايدىن قايتىپ كەلدىم . ئەمدى پاكىز بىر جايغا بېرىپ ھاۋا ئالماشتۇرغۇم كېلىۋاتىدۇ . ئىككىمىز بىللە بېرىپ فاڭ يۈنى كۆرۈپ كەلسەك قانداق ؟

— ئۇلار سىزنى رەنجىتىمۇ ؟

— مەن ئۇلارنى رەنجىتتىم ، بۇ دورەم ئۇلارنى بۇرنى - قۇلىقىغا غىچە تويغۇزدۇم . شۇخۇەن ، سىز مېنىڭ مەنتىقەمنى بىلىسىز : خەق ماڭا چىقىلمىسا ، مەنمۇ ھەرگىز خەققە چىقىلمايمەن . ئەگەر خەق ماڭا چىقىلسا ، ئۇنداقتا مەن يۈز - خاتىر قىلىپ ئولتۇرمايمەن ، ئۆلسەممۇ بوزەك بولمايمەن .

— سىز شۇ ھامامنىڭ سىرىنى ئېچىۋەتتىڭىزمۇ ؟ — سورىدى خې شۇخۇەن ماڭا تىكىلىپ .

— خۇش بولاي ، « ئۇياق » نى ھەرگىز تىلغا ئالماڭ ، بولامدۇ ؟ ئۇلار مېڭەمنى قوچۇۋەتتى ، شۇ تاپتا « ئۇياق » نى ئويلاشنى زادى خالىمايمەن . شۇخۇەن ، مېنى دېسىڭىز ، بۇلارنى سورىماڭ ، مەن ، فاڭ يۈنىڭ يېنىغا بارىمەن ، مەن بىلەن بىللە بارامسىز ؟

— بولدى ، ئەمدى سىرتقا چىقماڭ ، چىرايىڭىز بۆلەكچە بولۇپ كېتىپتۇ ، يېتىپ ئارام ئېلىڭ ، — ئۇ لېۋىنى چىشلىگىنىچە ماڭا سوئال نەزەرىدە تىكىلدى .

— سىز قاچاندىن بۇيان ئەزمە بولۇپ قالدىڭىز ؟ — دېدىم مەن
تاقەتسىزلىنىپ ، — مەيلى سىز بارمىسىڭىز ، ئۆزۈم بېرىۋېرىمەن ، ئەمەسە
مەن كەلگۈچە يەنە ئاپام بىلەن ئولتۇرۇپ تۇرۇڭ !

— بولىدۇ ، بىللە باراي ! — دېدى خې شۇخۇەن سەۋرچانلىق
بىلەن ، بىز ئاپامغا دەپ قويۇپلا ماڭدۇق ، كوچىغا چىققاندىن كېيىن
رىكشا چاقىرىپ چۈشتۇق — تە ، جۇڭخېشياڭغا يۈرۈپ كەتتۇق ، خې
شۇخۇەن فاڭ يۈ بىلەن تونۇشمايتتى ، بىراق مەن ئۇلارنى سىرتتىن
تونۇشتۇرۇپ بولغانىدىم . رىكشا چۈەندۈەن كۆۋرۈكىدىن ئۆتكەندە ئىخ-
تىيارسىز بامبۇكزارلىق يولغا قارىدىم ، بامبۇكزارلىق يولى ، × كوچا ×
نومۇرلۇق ئۆي ، ۋېي فاملىلىكنىڭ ئۆيى قەيەردىدۇ ؟ شۇغىنىسى ، ئەمدى
مەن بۇ ئىشلار ئۈستىدە باش قاتۇرۇشنى خالىمىدىم . ۋاقتىنچە ، ۋېي فا-
ملىلىك ۋە « ئۇياق » كۆزۈمدىن يوقالسۇن ، مەن كۆڭلۈمنىڭ ئارامى ۋە
تىنچلىقىنى ئىزدەيمەن ، ئەمدى بۇ پەسكەشلىكلەر بىلەن كارىم يوق .

بىز فاڭ يۈنىڭ ئۆيىگە باردۇق ، ئۇ بىر سىقىم رەسىم سىزىدىغان
قەلەمنى تۇتقان پېتى يۈگۈرۈپ چىقىپ ئىشكىنى ئاچتى . فاڭ يۈ بېشىغا
لۆڭگە ئارتىۋالغان ، ھەرخىل بوياقلار چاچراپ ئالچىپار بولۇپ كەتكەن
پەرتۇق كىيىۋالغان بولۇپ ، خۇددى كەمەك ھەييارنىڭ ئۆزىگىلا ئوخ-
شىشىپ قالغانىدى .

— ۋاھ ! قانداق ياسىنىش بۇ ؟ ئەرەبلەرگە ئوخشىشىپ
قايسەنغۇ ! — دېدىم مەن .

فاڭ يۈ قولىنى بېشىغا قويۇپ خۇشاللىق بىلەن :

— قېنى ئۆيگە كىرىڭلار ! يېڭىلا بېشىمنى يۇغانىدىم . رەسىم
سىزىۋاتىمەن ! يېپىڭ ، سەن تونۇشتۇرۇشنى ئۇنتۇپ قالدىڭ ، شۇنداق-
تىمۇ پەرىزىمچە بۇياق خې ئەپەندىغۇ دەيمەن !

— شۇنداق ، — دېدى خې شۇخۇەن بېشىنى لىڭشىتىپ ، —

ئۇنداقتا سىز فاڭ خېنىم بولسىزكەن — دە ؟

— شۇنداق ! — دېدى فاڭ يۈ ۋە بىزنى سۇپىغا باشلىدى ، بىز

ئۇنىڭ كەينىدىن ماڭدۇق ، ئۈچ ئېغىزلىق ئۆي بىر — بىرىدىن قالايمىقان

بولۇپ ، قەغەز پارچىلىرى ، كىتابلار ، رەسىم سىزىدىغان قەلەم ۋە بو-
ياقلار كۆرۈنگەن يەردە چېچىلىپ ياتاتتى فاڭ يۈنىڭ ئىنى - سى-
گىللىرى توڭگۇز - توپاقتەك قوغلاشماق ئويناۋاتاتتى . قەغەز ئىشكىنىڭ
قەغەزلىرى تىتىلىپ ياغاچ رامكىسى كۆرۈنۈپ قالغانىدى . لېكىن ئۇلار-
نىڭ تۇرمۇشى ئىنتايىن خۇشاللىق ئىچىدە ئۆتەتتى . ئۆيگە كىرىشىمگىلا ،
فاڭ يۈنىڭ كىچىك سىڭلىسى يۈگۈرۈپ كەلگىنىچە مېنى قۇچاقلۇۋېلىپ ،
قۇشقاچتەك ۋىچىرلاپ سۆزلەپ كەتتى :

— لۇ ھەدە ! سىز ماڭا كەمپۈت بېرىمەن ، دېگەندىڭىز ، ھەر
قېتىم كەلگىنىڭىزدە ئۇنتۇپ قالسىزغۇ !

— كېيىنكى قېتىم ھەممىسىنى قوشۇپ ئالغاچ كېلەي ! — دېدىم

مەن .

فاڭ يۈنىڭ ئۆيىگە كىرىشىمگە ئۇلارنىڭ ئائىلىسىدىكى خۇشال
كەيپىيات ماڭا تەسىر قىلدى ، بۇنىڭ بىلەن كاللامدىكى بايقى سەت
كۆرۈنۈشلەر تارقاپ ، كۆڭلۈم كۆتۈرۈلۈپ قالدى . فاڭ يۈ بىزنى ھۇج-
رىسىغا باشلاپ كىردى . ئۇلارنىڭ « مېھمانخانا » سى يوق ئىدى . ئۇ
رەسىم سىزىدىغان رەخت ۋە ئەسۋابلىرىنى ئۆيىنىڭ بۇلۇڭىغا يىغىشتۇرۇپ
قويۇپ ، بىزگە ئىككى ئورۇندۇق بوشتىپ قويۇپ بەردى . مەن كونا ئا-
دىتىم بويىچە سۇپىدىلا ئولتۇردۇم ، خې شۇخۇەنمۇ ماڭا ئوخشاشلا ئول-
تۇردى . فاڭ يۈ بىزگە ئىككى ئىستاكان قايناق سۇ قۇيىدى ۋە كۈلۈپ
تۇرۇپ :

— قايناق سۇ بىلەن مېھمان قىلىدىغان بولدۇم ، بۇ ئەڭ قىممەت-

لىك ئىچىملىك ، — دېدى .

كېيىن فاڭ يۈ قاشلىرىنى يىمىرىپ ماڭا قاراپ :

— نېمە بولدۇڭ ؟ بەكلا جۈدەپ كېتىپسەنغۇ ! — دېدى .

— ئەمدى سوراۋاتقىنىڭنى قارا ! يېرىم ئاي كېسەل بولۇپ يېتىپ

قالدىم ، يوقلايمۇ قويمىدىڭ !

— كېسەل بولۇپ قالدىم ؟ — دېدى ئۇ ھەيران بولۇپ ، —

سەندەك تۆمۈر ئادەمنىمۇ كېسەل يىقىتالامدۇ ؟ — ئۇ خې شۇخۇەنگە

قاراپ سورىدى ، — سىز كېسەل قىلىپ قويدىڭىزمۇ يا ؟
خې شۇخۇەن سەل تەمتىرەپ قالدى . ئۇ تېخى فاڭ يۈنىڭ تۈز-
لىكىگە ئۆزلىشىپ كېتەلمىگەنىدى ! مەن گەپنىڭ تېمىسىنى يۆتكىۋەتتىم :
— فاڭ يۈ ، سەن خرىستىئان مۇخلىسى تۇرۇقلۇق ، نېمە ئۈچۈن
ئىنجىلنى ئوقۇمايدىغان بولۇۋالدىڭ ؟

— ھازىر مەن بۇ كىتابنى ئوقۇۋاتىمەن ! — فاڭ يۈ يېزىق شە-
رەسىدىن بىر كىتابنى ئېلىپ ماڭا تاشلىدى .

مەن كىتابنى تۇتۇۋېلىپ تېمىسىغا قارىدىم :

« پېرىخونلۇق ، جادۇگەرلىك ۋە ئېزىتقۇلۇق »

— ھوي ، — دېدىم مەن قېشىمنى ئۇچۇرۇپ ، — دىننى تەتقىق
قىلىپ بولۇپ ، ئەمدى پېرىخونلۇقنى تەتقىق قىلغىلى تۇرۇپسەن — دە .
ئىچىڭگە زادى قانداق شەيتان كىرىۋالدى ؟

فاڭ يۈ پەقەت باداشقان قۇرۇپ ئولتۇرۇپ ئالدىرماي سۆزلىدى :
— مەن پەقەت ئىنسانىيەتنى تەتقىق قىلىپ باقماقچىمەن . ئىنسان
ھەقىقەتەن غەلىتە نەرسە ، بەزىدە ھېچنېمىگە ئەرزىمەيدۇ ، بەزىدە چەك-
سىز قۇدرەتكە ئىگە بولىدۇ . بۇ كىتابتا نۇرغۇن مەدەنىيەتسىز مىللەتلەر-
نىڭ پېرىخونلۇق بىلەن ئىنتىقام ئالغانلىقى يېزىلىپتۇ . ئوقۇۋېتىپ قورق-
قىنىدىن ئادەمنىڭ قۇيىقا چاچلىرى تىك تۇرۇپ كېتىدىكەن . مەن بۇ بىر
نېمىلەرگە ئىشەنمەيمەن . لېكىن بۇلار كىشىنى ئىشەندۈرگۈدەكلا . . .
مېنىڭچە ، ئىنسانلار ئىنتايىن قورقۇنچلۇق ئىكەن . ئۇلار
ئاجايىپ — غارايىپ نەرسىلەرنى ئىجاد قىلىپ ئۇرۇشقا ياكى باشقىلارغا
زىيانكەشلىك قىلىشقا ئىشلىتىدۇ ، ئەگەر بۇ دۇنيادا ئىنسانلار بولمىغان
بولسا ، ئالەم تىنجىغان بولاتتى .

— مۇنداق بولۇشى ناتايىن ! — دېدى خې شۇخۇەن ، —

ھايۋانلارمۇ ئۇرۇش قىلىپ تۇرىدۇ !

— ئۇلارنىڭ ئۇرۇش قىلىشتىكى مەقسىتى ھاياتلىق ئۈچۈنلا .

ئىنسانلارنىڭ ئۇرۇش قىلىشتىن مەقسىتى بەك مۇرەككەپ . شەخسىي
غەرمەز ئۇرۇشنى كەلتۈرۈپ چىقىرىشى مۇمكىن ، ئارزۇ — ئارمانمۇ ئۇ-

رۇشقا سەۋەب بولۇشى مۇمكىن ، كىچىككىنە ئۆچمەنلىكمۇ ئۇرۇش قوزغىشى مۇمكىن . . . شۇڭا ، ئىنسانلار مەۋجۇت ئىكەن ، تىنچلىقتىن ئۈمىد كۈتكىلى بولمايدۇ ! — دېدى فاڭ يۈ پەلەكتىن زارلىق ئىپادىسى .

— بولدى فاڭ يۈ ، سەن خۇددى بىزگە دەرس ئۆتكەندەك ، بەكمۇ جىددىي تېمىلار ئۈستىدە سۆزلەپ كەتتىڭ . مەن ئىنسانلار مەسىلىسىگە قىزىقمايمەن ! — دېدىم ئۇنىڭ گەپلىرىدىن خاتىرجەمسىزلىنىپ . — بۇ مەسىلىگە قىزىقىشىڭ كېرەك ! — دېدى فاڭ يۈ ماڭا تەكىتلىپ ، — سەن بەكمۇ خەۋپلىك ئادەم ! يىپىڭ ، ساڭا دەپ قويايىكى ، « ئۆچمەنلىك » نى ھەل قىلىشنىڭ ئەڭ ياخشى ئۇسۇلى « ئۆچمەنلىك » ئەمەس ، بەلكى . . .

— ۋاھ ! — ئۇنىڭ گېپىنى تارتىۋېلىپ كىنايە قىلدىم ، — بىرى سېنىڭ سول مەڭزىڭگە ئۇرسا ، ئەڭ ياخشى ئوڭ مەڭزىڭنىمۇ تۇتۇپ بەر ، بىرى ئاتاڭنى ئۆلتۈرسە ، ئاناڭنى شۇنىڭغا بەر . . .
فاڭ يۈ كۈلۈپ :

— يىپىڭ سەن ھەمىشە ئاشۇرۇۋېتىسەن ! قوي مۇنداق ئادەمنىڭ پەيزىنى ئۇچۇرىدىغان گەپلەرنى قىلمايلى ، يۈەنتۇڭ بۇتخانىسىغا بېرىپ ئويناپ كەلسەك دەيمەن ! سىلەرنىڭ كەيپىڭلار قانداق ؟ ھازىر سائەت ئۈچ يېرىم بولدى ، ئۇ يەرگە تۆتتە بارىمىز ، سائەت ئالتە ، يەتتىگىچە ئويناپ كەچكى تاماقنى قايتىپ كەلگەندە يەيلى . قانداق ، بارامدۇق ؟
— بارايلى ! — دېدىم مەن ئورنۇمدىن لىككىدە تۇرۇپ ، — شياۋچىنىمۇ ئېلىۋالايلى ! — شياۋچى فاڭ يۈنىڭ سىڭلىسى ئىدى .

ھەممە تەق بولدى ، بەش مىنۇتتىن كېيىن يۈەنتۇڭ بۇتخانىسىغا يۈرۈپ كەتتۇق . تاشيول ئىدارىسىنىڭ ئاپتوبۇسىغا چۈشۈپ ئاخىرقى بېكەتكە بارغاندىن كېيىن ، ئازغىنا يولنى پىيادە بېسىپ ، دۆڭگە قاراپ ماڭدۇق . شياۋچى خۇشاللىقىدىن سەكرەپ ئويناپلا كەتتى ، ئۇ يېشىل تاۋاردىن يوپىكا كىيگەن بولۇپ ، بەئەينى يېشىل پاقىغا ئوخشىشىپ قالغان . ئۇ ئۆپچۆرىمىزدە يۈگۈرۈپ يۈرۈپ ئىنتايىن كۈلكىلىك مۇنداق

بىر قوشاقنى ئېيتتى :

ناخشا ئېيتىمىز ئوڭ - تەتۈر دېمەي ،
دەريادىكى تاشلار دۆڭگە يۇمىلار .
ئۆتكىنىمدە تاغامنىڭ ئىشىكىدىن ،
تاغ ئانام ھەدەپ مومامنى لىڭشتار .
ئاي تولۇپتۇ ئاسمانغا يۇلتۇز پەقەت بىر ،
ساغرى ئاڭلاپ يېتەر ئاغزى - قۇلىقىغا .
ھەر كۈنى گاچا ئېيتقاندا ناخشا .

بىز ئۇنىڭ ناخشىسىغا كۈلۈپ ناھايىتى ھۇزۇرلاندىق .
خې شۇ خۇەن شياۋچى بىلەن تېزلا چىقىشىپ كەتتى . ئۇ كىچىك بالىنى
ئىنتايىن ياخشى كۆرىدىكەن . شياۋچى بىلەن تاغنىڭ يوتىسىدا كىچىك
بالىدەك قوغلىشىپ ، قاقاقلاپ كۈلۈشۈپ ئوينىشىپلا كەتتى . بىردەمدىلا
ئۇ ئىككىسى بىزدىن خېلىلا ئۇزاق كەتتى . فاڭ يۈ ئۇلارغا قاراپ تۇرۇپ
كېتىپ ماڭا قاراپ كۈلۈمسىردى :

— يىپىڭ ، ئۇ ئىنتايىن يېقىملىق يىگىت ئىكەن !

— ساڭا تونۇشتۇرۇپ قويايمۇ ؟ — دېدىم مەن كۈلۈپ .

— يۈرىكىڭگە قولۇڭنى سېلىپ باق .

بىز يەنە بىر ئاز ماڭغاندىن كېيىن فاڭ يۈ سورىدى :

— يىپىڭ كۆڭلۈڭدە بىر ئىش باردەك تۇرىدىغۇ .

مەن لېۋىمنى چىشلىدىم . بېشىمنى كۆتۈرۈپ ئاسمانغا قارىدىم

كۆكتە كىشىنىڭ مەسلىكى كەلگۈدەك ئاپئاق بۇلۇتلار ئۈزۈپ يۈرەتتى

— ئېيتقىنا ! قانداق بولسا توغرا بولىدۇ ؟ قانداق بولسا خاتا بو-

لىدۇ ، — دېدىم مەن غەشلىكتە .

— سېنىڭ ئاجىزلىقىڭ شۇكى ، سەن ھەممىلا ئىشقا بەكمۇ

جىددىي قارايسەن ، مەن ئېيتقان بىر چاقماق قەنت ھەققىدىكى تەمسىل

ئېسىڭدىمۇ ؟ ئەگەر سەن كۆڭلۈڭنىڭ ئارامىنى ئىزدىسەڭ ، مۇھەببەت

ۋە نەپرەت دېگەن نەرسىلەرنىڭ ھەممىسىدىن خالىي بولۇشۇڭ كېرەك .

مەن گەپ قىلىمىدىم ، يۈەنتۇڭ بۇتخانىسىغا كەلدۇق . بىر ئايلا-
غاندىن كېيىن پال ئاچقۇزدۇق . پالچىنىڭ تۇتۇقسىز گەپلىرى كۆڭ-
لۈمگە زادىلا ياقمىدى . بىردەم ئويىندۇق . قۇياش ئاستا - ئاستا غەربكە
قىيغىيىشقا باشلىدى . بىز ئايلىنىپ تاغنىڭ كەينىگە ئۆتۈپ ، يۆگمەچ-
لەر ئارىسىدىكى يالغۇز ئاياغ يول بىلەن ماڭدۇق . جىلغا جىمجىت ، ئادەم
يوق ئىدى . قۇشلارنىڭ ۋىچىرلاشلىرى ئاڭلىنىپ تۇراتتى . گۈگۈم ئال-
دىدىكى كەچكى قۇياشقا ۋە يىراقلاردىكى تولغىنىپ يۇقىرى كۆتۈرۈ-
لۈۋاتقان ئىسلارغا قاراپ كۆڭلۈمنى غەلىتە ۋە مەنىسىز بىر تۇيغۇ قاپلى-
دى . يوغان بىر تاشنىڭ ئۈستىدە ئولتۇرۇپ ، پۈتۈن دىققىتىم بىلەن شۇ
تاپتا پەيدا بولغان بۇ غەلىتە تۇيغۇنىڭ نېمە ئىكەنلىكى ئۈستىدە ئويلى-
دىم . مېنىڭ ئولتۇرغىنىمنى كۆرۈپ خې شۇخۇەنمۇ ، شاۋچىمۇ كېلىپ
يېنىمدا ئولتۇردى . فاڭ يۈ چىقۇۋاتقان شامالغا قارىماي ئۆرە تۇراتتى .
شامال ئۇنىڭ يوپىكىسىنى ۋە چاچلىرىنى يەلپۈمەكتە ئىدى . مەن بىپايان
ئاسمانغا قاراپ تۇرۇپ قالدىم ، كۆڭلۈمنى بىرخىل سىرلىق كەيپىيات
قاچلىدى .

شۇ ئەسنادا ، يۈەنتۇڭ بۇتخانىسىنىڭ قوڭغۇرىقى چېلىندى . ھەر
تەرەپتىن ئەكس سادا ياڭراپ ، ئۇچار قۇشلار گۈررىدە ئاسمانغا كۆتۈ-
رۈلدى . گۈگۈم ۋاقتىدىكى قوڭغۇراق ئاۋازى سىرلىق خىياللىرىمنى تار-
قىتىپ ، بىردىنلا كۆڭلۈمگە ئۆزۈمنىڭ ئەرزىمەس بەندە ئىكەنلىكى ۋە
ياراتقۇچىنىڭ ئۇلۇغلۇقى ھەققىدىكى ئويىنى سالىدى . شۇئان ۋۇجۇدۇم-
دىكى ئۆچمەنلىك ، شۆ ئاچام ، لاۋۋېي ، دادام . . . ھەممىسى كۆڭلۈمدىن
كۆتۈرۈلۈپ ئۆزۈمنى يېنىكلەپ كىچىككەنە بىر نەرسىگە ئايلىنىپ ، بۇ
دۇنيادىن قۇتۇلغاندەك ، تېخى ئېچىلمىغان يېڭى بىر دۇنيادا قاڭقىپ
يۈرگەندەك ھېس قىلدىم . . . قوڭغۇراق ئاۋازى توختىغاندىلا ، ئېغىر
خورسىندىم ، مەن گويا بىر نەرسىنى يوقىتىپ قويغاندەك ۋە بىر نەرسىگە
ئېرىشكەندەك ئىدىم . قولىمنى ئېڭىكىمگە تىرىگىنىمچە خىيال دەرياسىغا
غەرق بولۇپ ئولتۇرۇپ قالدىم . بىردىنلا ئۆزۈمنىڭ قىلغان - ئەتكەنلى-
رىمدىن سەسكىنىپ كەتتىم . « ئۇياق » نىڭ ھازىر قانداق ھالەتتە ئى-

كەنلىكىنى تەسەۋۋۇر قىلالمايتتىم . شۇ ئاچام ناشايان ئىشلارنى قىلغان بولسىمۇ ، ئۇنىڭ سىرىنى ئاشكارىلايدىغان نېمە ھەددىم ؟ بېشىمنى كۆ- تۈرۈپ ئاسمانغا قارىدىم ، ئەرشتە خۇدا بارمۇ ؟ پۈتكۈل دۇنيادىكى مەۋ- جۇداتلارنى باشقۇرۇپ تۇرىدىغان كۈچ بارمۇ ؟ ئۇنداق بولسا ، خۇدانىڭ ئەمرى نېمە ؟ مەن خۇدانىڭ ئەمرى بويىچە ئىش قىلدىممۇ يوق ؟

فاڭ يۈ خىيالىمنى بۆلۈۋەتتى ، ئۇ مېنى تۈرتۈپ خې شۇخۇەن بىلەن شياۋچىنى كۆرسەتتى . ئۇ ئىككىسى روبرو ئولتۇرۇپ « شا- پىلاق » ئويۇنى ئوينىۋاتاتتى . خې شۇخۇەن شياۋچىغا بىر بالىلار قو- شقى ئۆگەتتى :

شاپىلاق شاپىلاق ئويماق چەلپەك ،
سەن سات ئۇيا مەن ساتاي ئەڭلىك .
لۇجۇنى دەپ دەسمىدىن ئايرىلدۇق ،
چوشقا بېشىنى ئېلىپ غاجىلىدۇق .
چىشىمىز ئۆتمەي قالغاندا ئاڭا ،
تاشلىدۇق پاققىدە ئۇنى دەرياغا .

قوشاقنى ئوقۇپ بولۇپ ئىككىسى ئۈچەيلىرى ئۈزۈلگۈدەك كۈلۈ- شۈپ كەتتى . فاڭ يۈمۇ كۈلۈپ كەتتى . بۇ دۇنيا نېمىدېگەن گۈزەل - ھە ! ئەگەر شۇ ئاچام مېنى تىللاپ ئاھانەت قىلمىغان ، دادام قامچىلىمى- غان ، رۇپىڭ مەندىن يىگىت تالاشمىغان بولسا ، شۇ ئاچام بىلەن لاۋۋېي- نىڭ ئەسكىلىكلىرى بولمىسا . . . بۇ دۇنيا ئىنتايىن گۈزەل بولغان بولاتتى . شۇندا مېنىڭ كۈلگۈم كېلەتتى ، پۇخادىن چىققۇچە كۈلەتتىم . ھازىر مېنىڭ ئويناپ - كۈلۈپ يۈرىدىغان چاغلىرىم ئىدى . شۇنداق ئە- مەسمۇ ؟ لېكىن مەن كۈلەلمەيتتىم ، كۆزگە كۆرۈنمەس بىر ئارقان بىلەن باغلانغان ، چۈشەپ قويۇلغانىدىم . كۆڭلۈم شۇنچىلىك غەش ، ئۆزۈم شۇنچىلىك گاڭگىراپ قالغانىدىم ! گۈگۈم چۈشكەندە تاغدىن چۈشۈپ جۇخېشياڭغا كەلدۇق . خې شۇخۇەن بىزنى مېھمان قىلدى . كىچىك بىر ئاشخانىدا تويغۇچە تاماق يېدۇق ، خې شۇخۇەن بىر كورويكا كەمپۈت

ئېلىپ شاۋچىغا بەردى . فاڭ يۈ بىلەن شياۋچىنى ئۆيىگە ئاپىرىپ قو-
يۇپ ، ئاندىن قايتتۇق .

خې شۇخۇەن ئىككىمىز دەريا بويلاپ ئاستا ماڭدۇق . خې
شۇخۇەن ئويغا چۆمگەن ، مەنمۇ پەرىشان ئىدىم . دەريانىڭ قېشىدا ئا-
شۇق - مەشۇقلار جۈپ - جۈپ بولۇشۇپ ، قول تۇتۇشۇپ ، مۇرىسىنى -
مۇرىسىگە تىرەپ ، ئەلمىساقىتىن تارتىپ قىز - يىگىتلەر ئارىسىدا بولۇپ
كېلىۋاتقان گەپلەرنى قىلىشىپ يۈرەتتى . مەن خې شۇخۇەنگە گەپ
قىلاي دەيتتىمىيۇ ، تىلىم تۇتۇلۇپ قالغاندەك ئاغزىمدىن گەپ چىقمايتتى .
كۆز ئالدىمدىن شۇ ئاچام بىلەن رۇپىڭنىڭ تۇرقى زادىلا كەتمەيتتى .
رۇپىڭ بۈگۈن ماڭا لايىدە بىر قارىدى ، مەن ئۇنىڭ بۇ قارىشىنى مەڭگۈ
ئۇنتۇيالمايمەن . ئۇنىڭ قارىشىدا ئۆچمەنلىكتىن ئەسەرمۇ يوق ، بىراق
كىشىنىڭ ئىچى سىيرىلغۇدەك ھەسرەتكە تولغانىدى ، بۇ ھال مېنى ئۆچ-
مەنلىككە تولغان قاراشتىنمۇ بەك ئازابلىماقتا ئىدى .

بىز قاشتىن تۆۋەنلەپ سۇ بويىغا چۈشتۇق . سۇ بويىدىكى چىم-
لىقتا ئاشۇق - مەشۇقلار ئۈچۈن مەخسۇس تەييارلانغان چايخانىلار بار
ئىدى . چايخانا خوجايىنى خېرىدار چاقىرىپ تۇراتتى . خې شۇخۇەن :
— چايخانىغا كىرىپ ئولتۇرۇپ چىقامدۇق ؟ — دەپ سورىدى .
مەن يا ماقۇل ، يا ياق دېيەلمىدىم . بىز چايخانىغا كىرىپ ئول-
تۇردۇق . ئۇ قولۇمدىن تۇتۇپ ، ماڭا تىكىلگىنىچە پەس ئاۋازدا :
— يىپىڭ ، « ئۇياق » قا بېرىپ نېمە قىلغانلىقىڭنى ئەمدىغۇ
ئېيتىپ بېرەرسىز ؟ — دېدى .

مەن قاشلىرىمنى يىمىرىپ چوڭقۇر ئۇھ تارتىپ :
— « ئۇياق » نى زادىلا تىلغا ئالمىسىڭىز بولمامدۇ ؟ مېنى ئازام-
خۇدا دەم ئالغىلى قويسىڭىز چۇ ؟ نېمە ئۈچۈن « ئۇياق » نىڭ كۆلەڭسى
بىزدىن نېرى كەتمەيدۇ ؟ — دېدىم .

شۇخۇەن جىمىپ كەتتى . ئۇزۇنغىچە ھېچقايسىمىز گەپ - سۆز
قىلماي قېتىپ قالغاندەك ئولتۇردۇق . چۆپلەرنىڭ ئارىسىدا بىر چېكەتكە
چىرىلدايتتى ، دەريادىن بىر كىچىك قولۋاق ئاستا ئۆتتى ، يۇلتۇزلارنىڭ

سۇدىكى شولسى جىمىرلايتتى . . . شۇغىنىسى مۇنداق جىمجىتلىققا بەكمۇ كۆپ تىنچسىزلىقلار يوشۇرۇنغاندى . بىزنىڭ نەپەس ئېلىشىمىزمۇ يېنىك ۋە تەبىئىي ئەمەس ئىدى . خېلىدىن كېيىن ئۇ مېنى تۇتۇپ :
— سۇدىكى ئاينىڭ شولسىغا قاراڭ ! — دېدى .

قارىسام ، مەۋج ئۇرۇپ تۇرغان دولقۇنلار ئارىسىدا ئورغاقتەك ئاي داۋالغۇپ تۇراتتى . سۇنىڭ دولقۇنلىشى بىلەن ئاي بەزىدە سوزۇنچاق كۆرۈنسە ، بەزىدە قاتلىشىپ كېتەتتى . ئاخىر ئۇنىڭ يۈزىنى بۇلۇت تو- سۇۋېلىپ ، ئاي كۆرۈنمەي قالدى . مەن كۆزۈمنى يۇمۇۋالدىم . كۆڭۈل ئاسمىنىمۇ ئاستا — ئاستا بۇلۇت قاپلىماقتا ئىدى .

ئۈچ كۈن ئۆتتى ، « ئۇياق » قا بېرىشقا زادىلا جۈرئەت قىلالىم- دىم . « ئۇياق » نىڭ شۇ قالايمىقاندا نېمە بولۇپ كەتكىنىنى تەسەۋۋۇر قىلالمايتتىم . تۈن نىسبىدە تاتلىق ئۇيقۇدىن چۆچۈپ ئويغىنىپ كېتىپ ، يوتقانىنى يېپىنچاقلىغىنىمچە قايتا ئۇخلىيالمىي ئولتۇرۇپ كېتەتتىم . جىم- جىت كېچىلەردە بەزىدە سەگەك ياتاتتىم ، بەزىدە ئېسىمنى بىلمەيمۇ قالاتتىم . ئۇيقۇدىن بىدار بولغان چاغلاردا غۇۋا يورۇق چۈشۈپ تۇرغان روجەككە تىكىلگىنىمچە ھاڭۋېقىپ ئولتۇرۇپ قالاتتىم ، پەرىشان ھالدا ئۆز — ئۆزۈمگە سوئال قوياتتىم : « نېمىلەرنى قىلدىڭ ؟ نېمە سە- ۋەبتىن ؟ »

نەتىجىدە ، چوڭقۇر ئويغا پېتىپ ، ئىش — ھەرىكىتىمنى قايتا — قايتا ئۆلچەپ چىقساممۇ ، ئۆزۈمنىڭ خاتالىقىنى تاپالمايتتىم . كۆزۈمنى يۇمساملا ، دادامنىڭ مېنى قامچىلىغىنى ، شۇ ئاچامنىڭ دىمىغىنى قېقىپ سوغۇق كۈلۈشلىرى ، ئېرىجىپنىڭ تىلىنى چىقىرىپ كالىپۇكىنىڭ ئەترا- پىدا ئايلىندۇرۇشلىرى كۆز ئالدىمدا پەيدا بولاتتى . شۇڭا ، كۈلۈپ قو- يۇپ ئۆز — ئۆزۈمگە دەيتتىم :

سەن توغرا قىلدىڭ ! ئۇلار رەزىل ئادەملەر ! شۇنچە چىدىماس ۋە زالىم دادام بۇ ئىشنى بولدى قىلارمۇ ؟ ھەر كۈنى ئەتىگەنلىكى گېزىتىنى قولۇمغا ئېلىپ ، ئىختىيارسىز سەل جىددىيلىشىپ قالاتتىم . ئەگەر مەن ئىجتىمائىي خەۋەرلەر ئىستونىدىن دادامنىڭ شۇ ئاچامنى ئۆلتۈرۈۋەتكەن-

لىك خەۋىرىنى كۆرسەم ، تەئەججۈپلەنمەس ئىدىم . چۈنكى ، دادام ئادەم ئۆلتۈرۈشنى ھېچنېمە چاغلىمايدىغان يىلپىز - دە ! بىراق ، گېزىتكە قانداقلىق دېلو يۈز بەرگەنلىك خەۋىرى بېسىلمىدى . بۇ ئۈچ كۈن ھەيران قالارلىق جىمجىتلىقتا ئۆتتى . ئېرخاۋ مېنى ئىزدەپ كەلمىدى . رۇپىڭمۇ كەلمىدى . مۇنداق نورمالسىز جىمجىتلىق كىشىنى دەككە - دۈككەگە سالاتتى ، يېقىنلاپ قالغان بوران - چاپقۇننىڭ شەپسىگە ئوخشىشاتتى . مەن چىدىماي تۆتىنچى كۈنى كەچتە « ئۇياق » قا باردىم .

ئالەن چىقىپ ئىشىكنى ئاچتى ، ئۇنىڭ بېلىقنىڭكىدەك كۆزلىرى تېخىمۇ پۇلتىيىپ كەتكەندى . مېنى كۆرۈپ بىرنېمە دېيىشكە تەمشەلمىپ ، ئاغزىنى ئۆمەللىدى ، يەنە گېپىنى يۇتۇۋەتتى ، كۆزلىرىنى غەلىتە چىمچىقلاشتى ، مەن سەگەكلىشىپ سورىدىم :

— غوجاڭ ئۆيدە بارمۇ - يوقمۇ ؟

— بار ، — دېدى ئۇ تۈكۈرۈكىنى يۇتۇپ ئارتۇق گەپ قىلىشقا جۈرئەت قىلالماي بۇرۇلۇپلا كىرىپ كەتتى .

مەن مېھمانخانىغا كىردىم ، مېھمانخانىنىڭ ئىچى تىمتاس ، بىرەر ئادەممۇ كۆرۈنمەيتتى . مېڭىڭ بالىنىڭدا يېتىپ قالغاندىن بۇيان ، ئېلىكتىر پاتېفون زىننەت بۇيۇمى قاتارىدا كۆرۈنۈشكە تىزىپ قويغاندەكلا تۇرىدىغان بولۇپ قالغانىدى . مەن مېھمانخانىدا بىردەم جىممىدە تۇرۇۋالدىم . بۇ ئۆيلەر ئەجەب جىمجىت - ھە ! ھېچكىمنىڭ ئاۋازى يوق ! دەھلىزنىڭ ئىككى يېنىدىكى ئۆيلەرنىڭ ئىشىكى مەھكەم يېپىلغان بوپ . لۇپ ، سۈرلۈك ئىدى . يەلكەم كۈيۈشۈپ ، كۆڭلۈمدىكى بىئاراملىق سىرتقا تېپىشكە باشلىدى .

دادامنىڭ ھۇجرىسىنىڭ ئالدىغا كېلىپ ئىشىكنى چەكتىم ، جاۋاب چىقىمىغاچقا ئىشىكنى ئاچتىم . ئۆينىڭ ئىچى قاپقاراڭغۇ ئىدى . دەھلىزدىن چۈشۈپ تۇرغان يورۇقتا شىرە - ئورۇندۇقلارنىڭ شەكلىنى ۋە دېرىزە پەردىسىنى غۇۋا پەرق ئېتەلدىم . ئۆينىڭ ئىچىدىكى ھەممە نەرسە خىرە ، ئۆي تىرىك جان يوقتەك جىمجىت ئىدى . بۇ ئەھۋالدىن ئەنسىزلىككە چۈشۈپ ، ئىختىيارسىز جىددىيلەشتىم . بوران چىقىپ تۇرغان بۇ ئۆيدە

ئادەم بارلىقىغا ئىشەنگۈم كەلمەي رۇپىڭنىڭ ئۆيىگە كىرىپ باقماقچى بو-
لۇپ كەينىمگە بۇرۇلدۇم ، ئەمدىلا قەدىمىنى يۆتكىشىمگە ، توساتتىن
ئۆيىنىڭ ئىچىدىن تەمكىن بىر ئاۋاز ئاڭلاندى :
— يىپىڭ ، ئۆيىگە كىر !

بۇ دادامنىڭ ئاۋازى ئىدى . مەن قاتتىق چۆچۈپ كەتتىم . دادام
يېزىق شىرەسىدىكى چىراغنى ياندۇردى ، شۇندىلا ئۇنىڭ يېزىق شىرە-
سىنىڭ كەينىدىكى بىر بۇلۇڭدا ماڭا قاراپ جىمىدە ئولتۇرغانلىقىنى باي-
قىدىم . مەن بىر ئۇھ تارتىۋېلىپ ئۆيىگە كىردىم . دادام مەندىن كۆزىنى
ئۈزمەي ، بىر خىل تەلەپپۇزدا سۆزلىدى :

— ئىشىكىنى يىپىپ بۇياققا كېلىپ ئولتۇر !
مەن ئىشىكىنى يىپىپ ، دادامنىڭ ئالدىغا بېرىپ ئولتۇردۇم . ئۇ
قېشىنى سەل يىمىرىپ ماڭا سىنچىلاپ قارىدى . ئۇنىڭ ئۆتكۈر ۋە سۈر-
لۈك كۆزلىرىنى كۆرۈپ كۆڭلۈم بىرقىسىما بولدى . ئۇ گەپ - سۆز قىل-
ماي ماڭا بىرھازاغىچە قارىغاندىن كېيىن ئاستا :

— ھېلىقى ئادەمنىڭ ئادرېسىنى ئېيتىپ بەر ! — دېدى .
— نېمە ؟ — داڭقىتىپ تۇرۇپ قالدىم . كاللام دەرمەھەل ئىشلى-
دى .

— شۆچىنىڭ ھېلىقى بىر نېمىسىنى دەۋاتمەن !
— ھە ! — ئەمدى چۈشەندىم ، كۆڭلۈمگە ھەر خىل ئويلار
كەلدى . ئۇ ئادەمنىڭ ئادرېسىنى ئېيتىپ بېرەيمۇ ؟ دادامنىڭ تۇرقىدىن
ئەيمىنىپ قالدىم . ئۇ بەك جىددىي ۋە سۈرلۈك ئىدى .

ئۇ نېمە قىلماقچىدۇ ؟ نېمىمۇ قىلار ؟ ئېيتىپ بەرسەم ئاقىۋىتى
قانداق بولار ؟ بۇ ئويلار كاللامدىن خۇددى چاقماق چاققاندىك يالت قى-
لىپ ئۆتتى ، مەن ئويلىنىپ تۇرماستىنلا :
— بىلمەيمەن ! — دېدىم .

— بىلمەيمەن ؟ — دادام ماڭا مىختەك قالدۇ . يالغان سۆز-
لەۋاتقىنىم ئۇنىڭغا ئايان ئىدى . ئۇ ماڭا بىرپەس سىنچىلاپ قارىغاندىن
كېيىن ، تاماكىسىنى تۇتاشتۇرۇپ ئىسىنى پۈۋىلىدى ، — يىپىڭ ، قانچى-

لىك بىلىسەن ؟ ھەممىسىنى ئېيت ؟

— پەقەت شۇ ئادەمنىلا بىلىمەن ! — دېدىم مەن لېۋىمنى چىش

لەپ .

— ھە ، — دېدى دادام كۆزلىرىنى پۈرۈشتۈرۈپ ، — يىپىڭ ،

كالاڭدا قانداق پىلان بار ؟ قاچانغىچە ئېيتىشنى خالىمايسەن ؟

مەن دادامغا قارىدىم ، ئۇ ھەممىنى بىلمەكچى ئىدى . ئاغزىمنى چىشكە يۇمۇپ ، كۆز ئالدىمدا ئەھۋالنى تەھلىل قىلماقتا ئىدىم . توۋا ، نې-
مىشقا ئېيتىپ بەرمەيمەن ؟ ئېيتسام ، ئۇلار راسا ئۆرە - تۆپە بولۇشسا ،
مەن مەقسىتىمگە يېتىپ ، ئىنتىقام ئېلىشنىڭ پەيزىنى سۈرمەمدىمەن ؟
ئەپسۇسكى ، ۋۇجۇدۇمدا پەيدا بولغان ئۆزۈمگە قارشى بىر كۈچ تۈپەيلى ،
ئېيتاي دېسەممۇ ئاغزىمدىن سۆز چىقمايتتى . ئېرخاۋنىڭ « قىلغانلىرىڭ
يېتىپ ئاشىدۇ ، ئەمدى ئىنساپ قىلساڭ بولارمىكىن ! » دېگەن سۆزى
ئېسىمگە كەلدى .

بېشىمنى ساڭگىلىتىپ ، مەقسەتسىزلا ئىككى قولۇمغا قارىدىم .

دادامنىڭ ئاۋازى يەنە ئاڭلاندى ، سۈرلۈك ۋە سوغۇق تەلەپپۇزدا :

— يىپىڭ ، سەن شۆچىنىڭ جىنايى پاكىتلىرىنى قانچىلىك ۋا-

قتتا توپلىدىڭ ؟ — دېدى .

بېشىمنى كۆتۈردۈم ، قوشۇمامنى تۈرۈپ دادامغا سەپسالدىم ،

داداممۇ ماڭا تىكىلىپ تۇراتتى . بىز خېلىغىچە شۇ تەرزىدە بىر - بىر -

مىزگە تىكىلىپ ، بىر - بىرىمىزنى دەڭسەپ كۆردۈك . ئاخىر دادام بې-

شىنى لىڭشىتىپ قويۇپ ، چىشىنىڭ ئارىسىدىن سۆزلىدى :

— يىپىڭ ، مەن سېنىڭ ئىچ - باغرىڭنى ئېنىق بىلمەكچىمەن !

سەن نېمىدېگەن زەھەرلىك ! — ئۇ يەنە كۆزلىرىنى پۈرۈشتۈرۈپ ئاڭلى-

نار - ئاڭلانماس قىلىپ قوشۇپ قويدى ، — بەئەينى يىلپىز بالىسى ،

چىش - تىرنىقى ئۆتكۈر يىلپىز بالىسى !

يىلپىز بالىسى ؟ دادامغا قاراپ داڭقىتىپ قالدىم . شۇنداقمۇ ؟ مەن

يىلپىز بالىسىمۇ ؟ قارا يىلپىز لۇ جېنخۇانىڭ قىزى - بالا يىلپىز بولدۇم -

مۇ ؟ يىلپىز بالىسى ؟ مېڭەم ئېلىشىپ كەتتى . راست ، دادام قېرى يىلپىز

بولغاندىكىن ، مەن ئۇنىڭ قىزى - دە ؟ مەنمۇ ئۇنىڭغا ئوخشاشلا رەھىم-سىز ، رەزىل ، زالىمۇ ! كۆڭلۈم پاراكەندە بولۇپ سەل گاڭگىراپ قالدىم . شۇ ھالدا تۇرغىنىمدا ، يان ئۆيىدىن چىققان قاتتىق تاراقلىغان ئاۋازدىن چۆچۈپ كەتتىم . بۇ ئۆيىدىن كىشىنىڭ قورققۇسى كەلگۈدەك بوغۇق ۋە ھايۋاننىڭ ھۆركىرىشىدەك ئاۋاز ئاڭلاندى . مەن ئۆزۈمنى توختىتىۋالغاندىن كېيىن ، ئۇنىڭ شۇ ئاچامنىڭ ئاۋازى ئىكەنلىكىنى پەرق ئەتتىم . ئۇنىڭ ئۇنى پۈتۈپ ئاۋازى ئادەمنىڭ ئاۋازىغا ئوخشاشماي قالغانىدى . ئۇ ھاسىراپ - ھۆمۈدەپ تۇرۇپ تىللايتتى .

— لۇجېنخۇا ، ھەي ئىت ! ھۇ ھايۋاندىن تۆرەلگەن ، ئىشىكىنى ئاچ ، ھوي پاسكىنا ئىت !

مەن ھەيران بولۇپ دادامغا قارىدىم ، دادام غاڭزىسىنى چىڭ چىشلىۋالغاچقا ، تاماكا ئىسىنىڭ كۆپ قىسمى بۇرنىدىن چىقىپ ، ئۇنىڭ كۆزلىرىنى ۋە ھېچنېمە تەسىر قىلمايدىغان ، مۇز يېغىپ تۇرىدىغان چىرايىنى قاپلىدى . شۇ ئاچامنىڭ ئاۋازى يەنە ئاڭلاندى ، ئۇنىڭ دېمى كېسىلىپ كەتكەن بولسىمۇ كېكىردىكى يىرتىلغۇدەك توۋلايتتى :

— لۇجېنخۇا ، ھۇ ئەقىلسىز ! ئايال كىشى بىلەن بالىنى سولاپ قويۇشتىن باشقا ئىش قولۇڭدىن كەلمەيدۇ ، لۇجېنخۇا دېگەن ئىت ، ۋەھشى ئىت ! غالجىر ئىت . . .

تېنىم شۈركۈنۈپ كەتتى . شۇ ئاچامنىڭ ئۇنى بەكلا پۈتۈپ كەتكەن ، ئۈمىدسىزلىك ۋەھىمە ۋە چوڭقۇر غەزەپكە تولغانىدى . مەن دېمىمنى ئىچىمگە تارتىپ :

— شۇ ئاچامغا نېمە بولدى ؟ — دېدىم .

— مەن ئۇنى ئېرچىيى بىلەن سولاپ قويدۇم ، — دېدى دادام سوغۇققىنا ، — مەن ئۇلارنى كۆزۈمچە ئاچلىقتىن ئۆلتۈرىمەن ! مېنى تىترەك باستى ، كۆزلىرىمنى يوغان ئېچىپ دادامغا قارىدىم ۋە ئارانلا :

— سىز ، — سىز تۆت كۈندىن بۇيان ئۇلارغا تاماق بەرمىدىڭىزمۇ ؟ — دېدىم .

— ھەئە ، — دادام ماڭا ئالايدى ، — شۇنداق ! ئۇلارنىڭ ئۆلگە

نىنى كۆرمەكچىمەن !

مەن دادامغا قاراپلا قالدىم ، ئۇنىڭ تەلەپپۇزى ۋە تۇرقىدىن تېنىم جۇغۇلداپ ، ئاللىقىنىمىدىنمۇ سوغۇق تەر چىقىپ كەتتى . تىلىم كالۋالد- شىپ گەپ قىلالماي قالدىم . يان ئۆيىنىڭ تېمىدىن تىرىشىپ ئۆمىلىگەن ئاۋاز ئاڭلىنىپ ، شۇ ئاچام ئەمدى تىللىماي يالۋۇرۇشقا باشلىدى :

— جېنخۇا ، ئىشىكنى ئېچىڭ ! سىزمۇ ئادەمغۇ ، ۋىجدانىڭىز نەگە

كەتتى ! ئىشىكنى ئېچىڭ ، جېنخۇا ! ئېشىكنى ئېچىڭ !

مەن چىدىيالماي ئورنۇمدىن سەكرەپ تۇردۇم . دادامغا گەپ قىلاي دەۋاتسام ئىشىك ئېچىلىپ رۇپىڭ كىردى ۋە مېنى كۆرۈپ تۇرۇپلا قالدى . ئاندىن ئاستا دادامنىڭ ئالدىغا باردى ، ئۇنى كۆرۈپ تېخىمۇ ھەيران قالدىم ، ئۇنىڭ چىرايى تاتىرىپ خۇددى ئالۋاستىغا ئوخشىشىپ قالغان ، چولپان كۆزلىرى ئولتۇرۇشۇپ ئىچىگە كىرىپلا كەتكەندى . دادامنىڭ ئالدىدا غالىلداپ تىترەپ قول قوۋۇشتۇرۇپ تىترەك ئاۋازدا يى- لىندى :

— دادا ، ئۇلارنى كەچۈرسىڭىزچۇ ! دادا ! ئۇلارنى ئۆلتۈرۈپ قو-

يىدىغان بولىدىڭىز ! دادا ! سىزدىن ئۆتۈنۈپ قالاي ! ئۇلارنى قويۇپ بې-

رىڭ ! سىزدىن خۇش بولاي ! — ئۇ يىغلاپ كەتتى ، قولىنىڭ كەينى بىلەن يېشىنى ئېرتقاندىن كېيىن ، دادامنىڭ ئۇزۇن كۆڭلىكىنىڭ ئېتى-

كىنى ئىككى قوللاپ تۇتۇۋېلىپ يىغلاپ تۇرۇپ دادامغا قايتا - قايتا يى- لىندى ، — سىزدىن ئۆتۈنۈپ قالاي ، دادا ! سىزدىن ئۆتۈنۈپ قالاي !

— يوقال ! — دېدى دادام سوغۇق تەلەپپۇزدا خۇددى بىر ئىتنى قوغلىغاندەك ، — رۇپىڭ ، كۆزۈمدىن يىراققا يوقال ، ئەگەر يەنە يېرىم

كېچىدە ئاپاڭغا تاماق بېرىدىغان بولساڭ ، سېنىمۇ قوشۇپ سولاپ قويد-

مەن !

— دادا ! — دېدى رۇپىڭ دۇدۇقلاپ ، — ئۇلار ئاچتىن ئۆلىدۇ-

غان بولدى ! ئاپام ئاچتىن ئۆلىدىغان بولدى ! ئۇلارنى قويۇۋەتسىڭىزچۇ ، دادا ! — ئۇ يېلىنىشنىڭ كار قىلمىغانلىقىنى كۆرۈپ شارەتتە ماڭا بۇ-

رۇلدى - دە ، تىزلىنىپ ئولتۇرغىنىچە يوپكامنى تارتىپ دېدى ، — يى-
پىڭ ، سەندىن ئۆتۈنەي ، مەن ئۈچۈن دادامغا گەپ قىلساڭچۇ ، ئۆتۈنۈپ
كېتەي !

مەن بىئاراملىق ئىچىدە رۇپىڭنىڭ قولىدىن ئاجراپ بىر چەتكە
ئۆتۈۋالدىم . رۇپىڭ قولىنى يۈزىگە قويۇپ ئۇن سېلىپ يىغلاپ كەتتى .
مەن چىشلىرىمنى چىشلەپ :

— دادا ، ئۇلارنى قويۇۋەتسىڭىز بولمامدۇ ! — دېدىم .
— ئوھوي ؟ — دادام ماڭا قارىدى ، — باغرىڭ يۇمشاپ قالد-
مۇ ؟ — ئۇنىڭ ئۆتكۈر كۆزلىرى ماڭا مېختەك قادالغانىدى ، تېنىم تى-
كەنلىشىپ كەتتى ، — ھوي ، سېنىڭمۇ باغرىڭ يۇمشايدىكەن — ھە !
سېنىڭ ئۈمىدىڭ مۇشۇ ئىدىغۇ ؟ سېنىڭ شۇنچە قىلغان ئەجرىڭدىن
مەقسەت شۇمىدى ؟ ئەمدى مەن ساڭا مۇنداق پەسكەشلىكلەرگە قانداق
تېتىدىغىنىمنى كۆرسىتىپ قويىمەن !

— شۇنىسى ، ئۇلارنى ئاچتىن ئۆلتۈرۈپ قويسىڭىز بولمايدۇ ،
مۇنداق قىلىش قانۇنغا خىلاپ ، — دېدىم مەن زورلىغا . لېكىن بۇ گەپنى
ئۆزۈمنىڭ « باغرى يۇمشاق » لىقىمنى ئاڭلاپ دېگەنلىكىمنى ياكى راستلا
دادامنىڭ « قانۇنغا خىلاپلىق » قىلىشىدىن ئەندىشە قىلىپ دېگەنلىكىمنى
بىلمەيتتىم .

— قانۇنغا خىلاپ ؟ — دادام قاشلىرىنى كۆتۈرۈپ ، دىمىغىنى
قاقتى ، — قانۇنغا خىلاپ بولسا بولمىۋەرسۇن ! مەن بۇزۇقچىلىق قىلغان
خوتۇننى ئۆلتۈرسەم كىم مېنى بىرنېمە دېيەلەيدىكەن ؟

دادامنىڭ توۋلاپ تۇرۇپ قىلغان بۇ گەپلىرى شۇ ئاچامغىمۇ
ئاڭلاندى بولغاي ، شۇئان ئۇ بوغۇق ئاۋازدا يىغا ئارىلاش ۋارقىرىدى :

— لۇ جېنخۇا ، بۇزۇقنى تۇتساڭ جۈپتى بىلەن تۇتامسەن !
بىڭسىڭ بولسا جۈپتى بىلەن تۇت ! مېنىڭ خەق بىلەن ئوينىغىنىمنى كىم
كۆرۈپتۇ ؟ لۇ جېنخۇا ، سەن ئۇ جالاپ خوتۇننىڭ قىزى نېمىدەپ جۈپ-
لىسە شۇنىلا ئاڭلامسەن ! لۇ جېنخۇا ئەركىشمۇسەن . . .

دادام ئۇنىڭ تىلىغا پەرۋا قىلمىدى ، چىرايىدىمۇ ھېچقانداق ئىپادە

كۆرۈلمىدى . رۇپىڭ يەنىلا تىزلىنىپ ئولتۇرغىنىچە يىغلىماقتا ئىدى . شۇ ئاچامنىڭ ئۇنى بارغانسېرى پۈتۈپ ئاۋازى پەسەيمەكتە ، تىلى بارغانچە بەزەپلەشمەكتە ئىدى ، شۇنچە گەپ قىلىسىمۇ ، جاۋاب چىقىمغا چىقىمىكىن ، بىردىنلا ئۇ يىغلاپ تۇرۇپ ئاغىل - تاغىل توۋلاشقا باشلىدى :

— لۇ جېنخۇا ، ھۇ قېرى ، قېرىپ ماڭغۇدەك ھالىڭ قالمىغان تۇرسا ، مېنى خەق بىلەن ئوينىغىلى قويمامتىڭ ! سەن ۋېي فامىلىلىككە چىقىلىشقا جۈرئەت قىلالامسەن ، ئۇ سېنىڭ يۇلۇنۇڭنى ئۈزۈۋېتىدۇ ! نوچى بولساڭ ئۇنىڭ قېشىغا بارغىنا قېنى . جۈرئەت قىلالمايسەن ! سەن ئېرخاۋغىمۇ تەڭ كېلەلمىدىڭغۇ ! ھۇ ئۆلەرمەن قېرى . . .

دادامنىڭ قويۇق قاشلىرى جۈپلەشتى ، كۆزلىرى كىشىنىڭ قورققۇسى كەلگۈدەك چاقناپ كەتتى ، ئاغزى مەھكەم يۇمۇلدى . شۇ ئاچامنىڭ تىلى ئېغىزغا ئالغۇسىز بولغانسېرى دادامنىڭ مەڭزىدىكى گۆشلىرى لىپىلداپ ، جاۋغىيى تۆۋەنگە تارتىلىپ ، چىرايى بەكمۇ ۋەھشىي ۋە قورقۇنچىلۇق تۇس ئالدى . شۇ ئاچام ئېرخاۋنى تىلغا ئالغاندا ئۇنىڭ يۈزلىرى تېخىمۇ بەك تارتىشىپ كەتتى ، ئۇ ئورنىدىن دەس تۇرۇپ رۇپىڭغا :

— بار ، ئاپاڭنىڭ ئاغزىنى باس ، بولمىسا جېنىنى ئالىمەن ! — دېدى .

رۇپىڭ تىزلىنىپ ئولتۇرغىنىچە دىرىلدەپ تىترەپ ، بىر ئېغىز گەپمۇ قىلالمىدى . شۇ ئاچاممۇ تىللاشتىن توختىدى . دادامنىڭ سەۋر قاقچىسى چىقىلىپ غەزىپى ئاشتى . ئۇ يېزىق شىرەسىنىڭ تارتىمىسىنى تارتتى - دە ، ئىچىدىن بىر نەرسىنى ئالدى . مەن ئۇنىڭ قولىغا چىققان نەرسىنى كۆرۈپ قاتتىق چۆچۈپ كەتتىم . ئۇنىڭ قولىدىكى قاپقارا بىر تاپانچا ئىدى ! بۇ ماڭا تونۇش سولدىن ئوقلىنىدىغان تاپانچا بولۇپ ، ئون نەچچە يىلدىن بۇيان دادامغا ھەمراھ بولغانىدى . رۇپىڭ ئەقلىدىن ئازغاندەك توۋلاپ دادامغا ئۆزىنى ئاتتى ، مەنمۇ ئىختىيارسىز توۋلۇۋەتتىم :

— دادا ، قورال ئىشلەتمەڭ !

« قورال » دېگەن سۆزنى ئاڭلاپ قالغانمۇ ، شۇ ئاچامنىڭ ئاۋازى

شۇئان ئۆچتى . غەزەپكە كەلگەن دادام شىرەنىڭ ئالدىدا ئادەمنى يە-
ۋەتكۈدەك ئەلپازدا تۇرۇپ قالدى ، تاپانچا شىرە ئۈستىدە تۇراتتى . جىد-
دىلىك شۇ ھالەتتە توختاپ قالدى ، شۇ ئاچامنىڭ دېمى ئىچىگە چۈشۈپ
كەتتى . دادامنىڭ مەھكەم تۈرۈلگەن قوشۇمىسى سەل ئېچىلدى ، شىرە-
دىكى تاپانچىنى ئىتتىرىپ قويۇپ ، ئورۇندۇققا كېلىپ ئولتۇردى . مې-
نىڭمۇ يۈرىكىم ئورنىغا چۈشتى . دادام رۇپىڭغا قاراپ قاشلىرىنى يىمىرىپ
توڭلۇق بىلەن :

— رۇپىڭ ، چىقىپ تۇر ! يىپىڭ بىلەن قىلىشىدىغان گېپىم بار .
رۇپىڭ ماڭا ئەيمىنىپ قاراپ قويۇپ ، قولنىڭ كەينى بىلەن
كۆزلىرىنى سۈرتتى — دە ، بېشىنى تۆۋەن سېلىپ گەپ — سۆز قىلماي
چىقىپ كەتتى . ئۇنىڭ دەلدەڭشىپ ئاران كېتىۋاتقىنىغا قاراپ ئىچىم
سىيرىلىپلا كەتتى ، بۇ ھالىتىمنى سۆز بىلەن تەسۋىرلىگىلى بولمايتتى .
دادام ماڭا قاراپ :

— ئولتۇر ! يىپىڭ ، — دېدى .

مەن ئولتۇردۇم ، دادام بىرھازاغىچە ئويغا چۆككەندىن كېيىن
كۈتۈلمىگەندە ئېغىر ئۇھ تارتتى . مەن تەئەججۈپتە دادامغا قارىدىم ،
شۇندىلا ئۇنىڭ ئىنتايىن سۆرۈن تۈس ئالغانلىقىنى بايقىدىم . دادامنىڭ
بايىقى ياۋۇزلۇقىنىڭ ئورنىنى چارچاش ، ئاجىزلىق ۋە ئۇنىڭ چىرايىدا
زادىلا كۆرۈلۈپ باقمىغان غېرىبلىق ئىگىلىگەندى . ئۇ چېكىنىنى ئۇ-
ۋۇلاپ قويۇپ ، بىزار بولغان تەلەپپۇزدا سۆزلىدى :

— ئادەم بەزىدە ھاماقەتلىكمۇ قىلىپ قويدىكەن ، مەن ئىلگىرى
ئۇنىڭغا قانداقلارچە كۆزۈم چۈشكىنىنى ، شۇنچە كۆپ پۇل خەجلەپ
ئۇنى ئەبگا چاڭچىلە ئۆمكىدىن قايتۇرۇپ چىققىنىمنى بىلمەيمەن ، — ئۇ
بىر نېمىنى ئويلاۋاتقاندا توختاپ تۇرۇپ قالدى ، كېيىن خۇددى ئۆز-
ئۆزىگە گەپ قىلغاندەك بوش ئاۋازدا سۆزىنى داۋاملاشتۇردى ، — ئۇنىڭ
قاشلىرى ۋە ئۇچلۇقراق ئېڭىكى بەكمۇ ئوخشىشىپ . . .

ئۇ سۆزىنى توختىتىپ چوڭقۇر خىيالغا چۆمدى . مەن ھېچنېمىنى
ئاڭقىرالماي ، سوئال نەزەرىدە ئۇنىڭغا قارىدىم . ئۇ بىردىنلا جانلىنىپ

كەتتى :

— يىپىڭ ، سەن ئۆيىنىڭ بۇلۇڭىدىكى ئاۋۇ تۆمۈر ئىشكاپنى كۆردۈڭمۇ ؟ كۆچمە مۈلۈكنىڭ ھەممىسى شۇنىڭ ئىچىدە ، كۆپ قىسمى نەق پۇل ، ئەمدى مەن ھېچكىمگە ئىشەنمەيمەن ، مەن بۇلارنى كەلگۈ-سىدە ساڭىلا قالدۇرماقچىمەن . ئەپسۇسكى ، ئۆمۈر بويى يىغقان دۇنيا-رىمدىن قېپقالغىنى ئاران شۇ . يىپىڭ قېنى كۆرۈپ باق ! — دادام قوي-نىدىن بىر باغلام ئاچقۇچنى ئېلىپ ، تۆمۈر ئىشكاپنى ئاچماقچى بولدى . — بولدى ! دادا ، — دېدىم مەن ئۇنى توسۇپ ، — كۆرمىسەممۇ بولىدۇ . ئىشكاپنىڭ ئىچىدىكى نەرسىلەر شۇ پېتى تۇرۇۋەرسۇن . مەن ئۇنىڭ ئىچىدە پۇل بارلىقىنى بىلىپ قالساملا بولدى .

— ئۇنىڭ ئىچىدە پۇل بار ، ئەمما كۆپ ئەمەس ، — دېدى دادام قايتا ئولتۇرۇپ ، — يىپىڭ ، مەن سېنى ئەمدى جاپا چەكتۈرمەي دەي-مەن ، — ئۇ ئېغىر خورسىندى ، — ھازىر ، مېنىڭ سەندىن باشقا بالام يوق . . .

— رۇپىڭ ، مېڭىڭلارمۇ بارغۇ . . .

— ئۇلارنىڭ مېنىڭ بالام ئىكەنلىكىنى نەدىن بىلەي ! — دېدى دادام قاملاشمىغان گەپنى قىلىپ ، — ئۇلارنىڭ ئاپىسى خەق بىلەن ئوي-نىغان تۇرسا ، بالىلىرىنىڭ قايسى بىرىگە ئىشەنگىلى بولسۇن ! مېڭىڭ ئاپىسىغا ئوخشاش يۈزسىز بىرنېمە بولدى ، تالالىق بولماي تۇرۇپ قور-ساق كۆتۈردى . رۇپىڭنىڭ نەرمۇ ماڭا ئوخشىسۇن ؟ كىچىككىنە ئىشلاردىمۇ كۆزىنىڭ سۈيىنى چىقىرىپ تۇرىدۇ . ئېرخاۋ بىر ۋاپاسىز ، ئۇنى تېخىمۇ تىلغا ئالغىلى بولمايدۇ ! ئۇنىڭ ئىسمىنى ئاڭلىسام غەزەپتىن يېرىلغۇدەك بولىمەن . . . يىپىڭ بىر سەنلا ماڭا ئاز - تولا ئوخشىشىد-سەن . مەن سېنىڭ ئۆمۈر بويى يېمەك - ئىچمەك ، كىيىم - كېچەكنىڭ غېمىنى يېمەي ئۆتۈشۈڭنى ئۈمىد قىلىمەن . . . — ئۇ يەنە بىرپەس ئويغا ياتقاندىن كېيىن سۆزىنى داۋاملاشتۇردى ، — كىچىك ۋاقتىمدا ئاتا - ئا-نام يوق يېتىم ئىدىم ، كوچىلاردا سەرگەردان بولۇپ يۈرەتتىم . بىر كۈنى بىر باينىڭ ئۆيىگە مېھمان چاقىرغانىكەن . مەن ئۇلار ئارقا ئىشكىنىڭ يې-

نىغا تۆكۈپ قويغان ئاشقان - تاشقان سەيلەرنى تېرىپ يەۋەتسام ئاش-
پىزى كۆرۈپ قېلىپ ، قىزىق لاخشىگر بىلەن بېشىمغا سالدى . . . سەل
چوڭ بولغاندىن كېيىن بىر گېنېرالغا ئات باقار بولدۇم . بۇ گېنېرال مې-
نىڭ ئانچە - مۇنچە ساۋاتىمنى چىقىرىپ قويدى . ئۇنىڭ بىر قىزى بار
ئىدى . . . — دادام بىردىنلا توختاپ قالدى . بۇ ، مەن ئاڭلاپ باقمىغان
گەپلەر ئىدى . ئىختىيارسىز ئۇنىڭغا قارىدىم . ئۇ بىرپەس ھاڭۋېقىپ
تۇرغاندىن كېيىن ، ئۆزىنى مەسخىرە قىلغاندەك ، بېشىنى چايقىدى ، —
ئىشقىلىپ ، ئۆمرۈمدە مەن يەتكۈدەك ئازاب چەكتم . يىپىڭ ، ئەمدى
سېنىڭ ئازاب چېكىشىڭنى خالىمايمەن . مەن سېنى پۇلدىن قىسىلدۇرماي-
مەن . . .

— دادا ، سىز بۇ پۇللارنى قانداق يىغقان ؟ — مەن خېلىدىن
بۇيان سورىماقچى بولغان سوئالنى قويدۇم .

— پۇلنى دەمىسەن ، — دادام كۆزلىرىنى پۈرۈشتۈرۈپ ماڭا قا-
ردى ، — بۇ پۇللار ھەر خىل يوللار بىلەن كەلگەن . بۇ دۇنيا سېنىڭ
پۇلۇڭنىلا تونۇيدۇ . پۇلۇڭنىڭ قانداق كەلگىنى بىلەن كارى يوق ،
چۈشەندىڭمۇ ؟ بۇ پۇللارنى ئۆزۈم تاپقان ! ئۇ چاغلاردا ، مەن ھەرقانداق
بىر يەرگە بارسام ، بايلار ماڭا تەقدىم قىلاتتى . . .

— ئۇلار سىزنىڭ بۇلاڭ - تالاڭ قىلىشىڭىزدىن قورقۇپ پۇل
تەقدىم قىلىدىغان بولغىدى !

— بەلكى شۇنداقتۇر ! — دادام سوغۇققىنا كۈلۈپ قويدى ، —
ماڭا نامراتلىق ئەمەس پۇل كېرەك ئىدى .

مەن دادامدىن نەزەرىمنى يۆتكەپ تۆمۈر ئىشكاپقا قارىدىم . ئىش-
كاپتا پۇل ساقلىنىدۇ ، بۇ پۇللاردا قان ئىزلىرى بارمۇ- يوق ، بۇنى كىم
بىلسۇن ؟ دادام يۇمشاق ئورۇندۇققا يۆلەندى ، كۆزى ئاستا يۇمۇلۇشقا
باشلىدى . ئۇ ئىنتايىن چارچاپ كەتكەندى ، قاپقىنىڭ ئۈستىگە چۈش-
كەن يول - يول قورۇقلار كۆرۈنۈپ جاۋغىيى تۆۋەنگە قىيسايغاندى . ئۇ
ئۇزاققىچە گەپ قىلمىدى ، مەنمۇ گەپ قىلمىدىم . مەن ئۇنى شۇ ھالدا
ئۇخلاپ قېلىشى مۇمكىن دېگەن ئويغا كېلىپ ، ئاستا ئورنۇمدىن تۇرۇپ

چىقىپ كەتمەكچى بولدۇم . دادام مىدىرلىمىدى . شىرەنىڭ يېنىغا كېلىپ ، تاپانچىغا قاراپ بىرنەچچە دەقىقە تۇرۇپ قالدىم . تاپانچا ! شۇمەلۇقنى چىللايدىغان تاپانچا ! مەن ئوقنىڭ ئادەم بەدىنىگە كىرسە قانداق قورقۇنچلۇق ئىش بولىدىغانلىقىنى تەسەۋۋۇر قىلالمايتتىم ! قانداقلا بولمىسۇن ، شۇ ئاچامنى ئۆلتۈرۈش نىيىتىدە ئەمەس ئىدىم . شۇڭا شۇبەھ ئىچىدە دادامغا تۇيدۇرماي تاپانچىنى ئالدىم . دە ، دادامنىڭ ھۇجرىسىدىن يېنىپ چىقتىم . دادام يەنىلا يۇمشاق ئورۇندۇققا يۆلەنگىنىچە بىر خىل نەپەس ئېلىپ ئولتۇراتتى .

تاپانچىنى كۆتۈرۈپ رۇپىڭنىڭ ئۆيىگە كىردىم . رۇپىڭ كارىۋاتىنىڭ لېۋىدە چۇۋۇلغان چاچلىرى يۈزىگە چۈشكەن ھالدا داڭقىتىپ ئولتۇرغانىكەن . ئۇنىڭ نۇرسىز كۆزلىرى ئىتتىك ماڭا تىكىلدى . ئۇنىڭغا نېمە دېيىشىمنى بىلمەي بىرپەس تۇرۇپ قالدىم . كېيىن قولۇمدىكى نەس تاپانچا ئېسىمگە چۈشۈپ ، تاپانچىنى ئۇنىڭغا سۇندۇم .
— بۇنى بىر يەرگە يوشۇرۇپ قوي ، دادامنىڭ قولىدا تۇرسا ، ئىش تېرىپ قويدۇ .

رۇپىڭ تاپانچىنى ئېلىپ ئۈندىمەي بېشىنى لىڭشىتتى
— شۇ ئاچام تۆت كۈندىن بۇيان بىرنېمە يېمىدىمۇ ؟
— ئالدىنقى ئىككى كېچە دېرىزىدىن تاماق سۇنۇپ بەرگەندىم .
دادام بىلىپ قېلىپ قاتتىق ئاچچىقلاپ كەتتى . شۇنىڭدىن . . . ھېچنېمە بېرەلمىدىم ، — دېدى رۇپىڭ كېكەچلەپ .
— ئېرخاۋ نەگە كەتتى ؟

— ئۆيىدىن چىقىپ كەتتى . دادام ئۇنى قوغلىۋەتتى ، — دېدى ئۇ دەككە . دۈككە ئىچىدە ، — ھېلىقى كۈنى دادام ئاپامنى ئۆلتۈرۈپ قويغىلى تاس قالغاندا ، ئېرخاۋ ئاپامنى قۇتقۇزۇۋالدى . ئۇ كۈچلۈك بولغاچقا ، دادامنىڭ قولىنى قايرىپ ئاپامنى ئاجراتتى . . . يەنە دادامنى ئىت تىرىۋەتكەندى . دادام تاپانچىسىنى چىقىرىپ ئۇنى ئاتىمەن دېدى . ئۇ كۈندىكى ئىشلار ھەقىقەتەن . . . بەك قورقۇنچلۇق ! ئېرخاۋ قېچىپ چىقىپ كەتتى . دادام ئۇنى بوسوغىغا دەسسەتمەيمەن دەپ توۋلىدى . ئېر-

خاۋمۇ تالادا تۇرۇپ ، بۇ ئائىلە پەسكەش ، زۇلمەت . . . ساراڭلار بىلەن تولغان ، سىرتتا ئۆلۈشكە رازىمەنكى ، ھەرگىز قايتىپ كەلمەيمەن ، دەپ توۋلىدى . شۇنىڭدىن بۇيان ئۇ زادى كېلىپ باقمىدى .

— ھە ! — دېدىم مەن ھەسرەت بىلەن تىنىپ .

رۇپىڭ ماڭا سىنچىلاپ قاراپ ، بوش ئاۋازدا يېلىندى :

— رۇپىڭ ، بىر ياردەم قىلغىن ، دادامغا گەپ قىلىپ ئاپامنى بو-

شاتقۇزۇۋەتكىن ! ئېرجىي ئۈچ كۈن يىغلىدى ، بۈگۈن ئۇنىڭ ئاۋازىمۇ ئاڭلانمىدى . دادام راستلا ئۇلارنى ئاچتىن ئۆلتۈرىدىغان بولدى . يىپىڭ ، سەن ئاپامغا ئۆچ ، شۇنداقتىمۇ بىر ياخشىلىق قىلغىن ، سەندىن خۇش بولۇپ كېتەي ! دادام سېنىڭ گېپىڭنى يەيدۇ .

— مەن . . . — ئارسالدى بولدۇم ، — ئەتە كېلەي قانداق ؟

— يىپىڭ ، — سېنىڭ ياخشى نىيەتلىك ئىكەنلىكىڭ ماڭا ئايان ،

شۇ . . . شۇخۇەن توغرا ، مەن . . . مەن . . . ساڭا ئۆچلۈك قىلمايمەن ، پەقەت سېنىڭ بۇنىڭدىن كېيىن يەنە . . .

ئۇنىڭ سۆزلىرىنى ئاڭلاۋېرىشكە ئوڭايسىزلاندىم ، قۇلاقلىرىم قى-

زىپ ، بىر قىسما بولۇپ كەتتىم . ئىشىك تەرەپكە مېڭىپ :

— ئەتە كېلىمەن ! — دېدىم ئالدىراش .

شۇ ماڭغىنىمچە توختىماي مېھمانخانا ۋە گۈللۈكتىن ئۆتۈپ

دەرۋازىدىن چىققۇالدىم .

« ئۇياق » تىن يېنىپ ئۆيگە كەلگەندىن كېيىن ، ئىنتايىن بىئارام

بولۇپ كەتتىم . « ئۇياق » تىكى قالايىمقانچىلىق ۋە ياۋۇزلۇققا ، زاۋاللىققا

تولغان كەيپىيات ئويلىمىغان يەردىن مېنى گاڭگىرتىپ قويدى . بۇ ھا-

لەتنى مەن پەيدا قىلغاندىم . شۇڭا ، خۇشاللانسام بولاتتى . لېكىن مەندە

ئىنتىقامدىن كېيىنكى شادلىقتىن ئەسەرمۇ يوق . خۇددى بىرنېمىدىن ئاي-

رىلىپ قالغاندەك پەرىشان ، پاراكەندە ئىدىم . ئۇخلاش كىيىمىنى كى-

يىپ ، كارىۋاتنىڭ لېۋىدە ئولتۇرغىنىمچە دېرىزە سىرتىدىكى ئاينىڭ نۇ-

رىغا قاراپ خىيالغا پاتتىم . ئاپام يېنىمغا كېلىپ ئولتۇرۇپ سورىدى :

— نېمىلەرنى ئويلاۋاتىسەن ؟

— ھېچنېمنى .

— « ئۇياق » تا بىرەر ئىش بولدىمۇ — قانداق ؟ — دەپ سو-
ردى ئاپام سەزگۈرلۈك بىلەن .

— ئازراق بىر ئىش بولدى ، — دېدىم دۇدۇقلاپ ، — دادام شۇ
ئاچام بىلەن ئېرجىپنى سولاپ قويدى ، تېخى ئۇلارنى ئېتىۋەتمەكچى
بولدى .

ئاپام چۆچۈپ كېتىپ سورىدى :

— نېمە ئۈچۈن ؟

— شۇ ئاچامنىڭ باشقا بىر ئەر كىشى بىلەن مۇناسىۋىتى بار ئى-
كەن ، ئېرجىپ دادامنىڭ بالىسى ئەمەسكەن .

— بىراق ، — دېدى ئاپام چۆچۈپ ، — داداڭ قانداق بىلىۋاپتۇ ؟
— مەن دەپ بەرگەن .

ئاپام قاتتىق چۆچۈپ كەتتى ۋە كاپىدە قولۇمنى تۇتۇۋېلىپ
سورىدى :

— سەن قانداق بىلگەن ؟

— ئاپا ، — دېدىم مەن بوشقىنا ، — باشقىلار بىلمىسۇن دېسە ،
ئۆزى شۇك يۈرۈشى كېرەك — تە ! دۇنيادا مەڭگۈ ساقلاندىغان سىر
يوق !

— شۇنسى ، — ئاپام قوشۇمىسىنى تۈردى ، — ئۇنىڭ بىلەن
نېمە چاتقىڭ ؟ نېمىشقا ئۇنىڭ ئىشىنى ئاشكارىلايسەن ؟

— ئۇ مېنى ئانىسى جالاپنىڭ قىزى جالاپ ، دەپ تىللىدى ، مەن
ئۇنىڭ قىلغان ئاھانىتىگە چىدىمىدىم ! ئۇنىڭ ئۈستىگە ، مەن ئۇنىڭغا
شۇنداق ئۆچ ، ئۇنىڭدىن ئەنتىمنى ئالىدىغان پۇرسەت كەلگەندە ئۆتكۈ-
زۈۋېتەتتىممۇ ؟

— يىپىڭ ، — ئاپام ماڭا سىنچىلاپ قارىدى ، — ئون يىلنىڭ
ئالدىدىلا مەن ئۇنىڭ باشقا بىر ئەر كىشى بىلەن مۇناسىۋىتى بارلىقىنى
بىلەتتىم .

— نېمە ! — مەن توۋلاپ كەتتىم ، — ئۇ سېنى شۇنچە بوزەك

قىلىسىمۇ ، ھەتتا ئۆيىدىن قوغلاپ چىقارسىمۇ يەنىلا ئۇنىڭ رەسۋاچىلىقىدا
رىنى پاش قىلماي يۈردۈگۈمۇ ؟

— خۇدانىڭ ئەمرىسىز قىل تەۋرىمەيدۇ ، مەن خۇدا ئەمەسمەن !

— ئۇنداقتا ، خۇدانىڭ ئەمرى مەن ئارقىلىق شۇ ئاچامنى

جازالاش ئوخشايدۇ ! — دېدىم مەن ھەيران بولۇپ .

ئاپام ئۈنچىقماي بېشىنى چايقىدى .

— يىپىڭ ، سەنمۇ خۇدا ئەمەسمەن ! سەن تېخى شۇچىن .

نىڭ « رەسۋاچىلىقلىرى » دېدىڭ . شۇغىنىسى ، بۇ دۇنيادىكى ئىشلار .

نىڭ ھەممىسىلا ئادىللىق بىلەن بولمايدۇ . ئويلاپ باققىن ، داداڭ ئۆمرىدە

قانچە خوتۇن ئالغان ؟ ئۇ ئالغان خوتۇنلىرىنىڭ ھەممىسىگە سادىق بول .

غانمۇ ؟ ئۇنداق ئىكەن ، نېمە ئۈچۈن خوتۇنلىرى ئۇنىڭغا سادىق بول .

دىكەن ؟ بۇ جەمئىيەت سادىق بولمىغان ئەرلەرنى ئەيىبلەيدۇ ، ئەك .

سىچە ، سادىق بولمىغان ئاياللارنى ئەيىبلەيدۇ . بۇ ئادىللىق ئەمەس ! يى .

پىڭ ، سەنمۇ شۇنداق ئەنئەنىۋى ئىدىيىدىمۇ ؟ شۇ ئاچاڭ نېمە ئۈچۈن

داداڭغا سادىق بولۇشى لازىم ئىكەن ؟

مەن ئاپامنىڭ بۇ گەپلىرىنى ئاڭلاپ ھەيران قالدىم . چۈنكى ، ئا .

پامنى مەن ئەزەلدىنلا ئىدىيىسى قاتمال ، « ياخشىچاق » ئايال دەپ

قارايتتىم . ئۇنىڭ مۇنداق « دادىل » قاراشتا ئىكەنلىكىنى خىيالىمغىمۇ

كەلتۈرمىگەندىم . شۇڭا ، ئاپامغا پارقىراپ قاراپلا قالدىم ، خېلى .

دىن كېيىن :

— ئۇنداق بولسا سېنىمۇ دادامغا سادىق بولمىسا بولىدۇ دېگىلى

بولامدۇ ؟ — دېدىم .

— مەن شۇچىنگە ئوخشىمايمەن ، — دېدى ئاپام ئۇلۇغ — كى .

چىڭ تىنىپ ، — مەن ئەر — ئاياللار ئوتتۇرىسىدىكى مۇھەببەتكە ئانچە

قىزىقمايمەن ، — ئۇ سەل توختۇپلىپ سۆزىنى داۋاملاشتۇردى ، —

توغرا ، ئەر — ئاياللار ئوتتۇرىسىدا ئۆزئارا مۇھەببەت بولۇشى ، بىر — بىر

رىگە سادىق بولۇشى كېرەك . ئەگەر بىر تەرەپتە ئاۋۋال ساداقەتسىزلىك

كۆرۈلسە ، يەنە بىر تەرەپنى ئەيىبلىيەلمەيسەن ، شۇچىنىڭمۇ ئۆزىگە

تۇشلۇق دەردى بار . ئۇ ئېرىدىن باشقا ، روھىي جەھەتتە ئۆزىنى ھېچ-
نېمە بىلەن مەلىكە قىلالمايدىغان ئاياللاردىن . ئەمەلىيەتتە ، ئۇ « يامان »
ئاياللاردىنمۇ ئەمەس . ئۇ پەقەت بىلىمسىز ۋە چاكىنا ، بۇ ئۇنىڭ كېلىپ
چىقىشى ۋە ئالغان تەربىيىسى بىلەن مۇناسىۋەتلىك

— ئاپا ، سەن يەنىلا پۈتۈن دۇنيادىكى ئادەملەرنىڭ ھەممىسى
ياخشى ، جىنايەت ئۆتكۈزگەنلەرنىڭ ھەممىسىنى ئەپۇ قىلىشقا بولىدۇ ،
دەپ قارامسەن !

— يىپىڭ ، — ئاپام قولىنى مۇرەمگە قويۇپ ئېغىر بېسىقلىق بى-
لەن سۆزلىدى ، — سەن بىر نەرسىنى كۆزەتكىنىڭدە ئۇنىڭ سىرتقى
كۆرۈنۈشى بىلەنلا چەكلىنىپ قالماي ، ئىچى - سىرتىنى تولۇق كۆرۈ-
شۈڭ كېرەك !

— مەن ئۇنىڭ ئىچى - سىرتىنى تولۇق كۆرگىنىمدە ، سىرتقى
كۆرۈنۈشىنى كۆرگەندىنمۇ بەكرەك ئازابلىنارمەن ، — دېدىم مەن ، —
مەن بۇ دۇنيانىڭ قانچىلىك ئۆچمەنلىك ۋە جىنايەتكە تولغانلىقىنى ،
كىشى تەبىئىتىدىكى شەخسىيەتچىلىك ۋە رەھىمسىزلىكنى كۆردۈم
— سېنىڭ كۆرگەنلىرىڭ يەنىلا دۇنيانىڭ بىر تەرىپى ، — ئاپام
مىيىقىدا كۈلۈپ قويۇپ كېيىن قوشۇمىسىنى تۈردى ، — قانداقلا بولمى-
سۇن ، يىپىڭ ، سېنىڭ شۆچىنى جازالاشقا ھەققىڭ يوق . سەن « ئۇ-
ياق » نىڭ ئەسلىدىكى تىنچ ھالىتىنى بۇزمىساڭ ئوبدان بولاتتى .

— ئۇلار ئاۋۋال مېنىڭ زىتىمغا تەگدى . ماڭا زىيانكەشلىك
قىلدى . بۇلارنىڭ ھەممىسى ئۇلارنىڭ ئۆزى تاپقان بالا ، — دېدىم مەن
ئۆزۈمنى ئاقلاپ ، — ئۇلار مەندىن ئاغرىنمىسا بولىدۇ . ئاغرىنىشقا توغرا
كەلسە ، ئۆزىدىنلا ئاغرىنسۇن ! ئاپا ! سەنمۇ سەۋەب - نەتىجە مۇناسىۋى-
تىنى ئاستىن - ئۈستۈن قىلىپ ، مېنى ئەيىبلەمە ! مەن ساڭا ئوخشاش
كەڭ قورساق ئەمەس ، سېنىڭدەك ئۆزۈمنى توختاتمىغانمەن . ئاپا ، سەن
ئۆمۈر بويى باشقىلارنى ئەپۇ قىلىپ كەلدىڭ ، ئۆمۈر بويى يول قويۇپ
كەلدىڭ ، ئەپسۇسكى ، ئاخىر نېمىگە ئېرىشتىڭ ؟

ئاپام سۈكۈتكە چۆمدى . بىز بىرپەس جىمجىت ئولتۇرغاندىن

كېيىن ، ئاپام مېنى ئاستا باغرىغا بېسىپ ، مۇلايىم ۋە تەمكىن تەلەپپۇزدا :
— يېپىڭ ، مۇنۇ ئىككى گەپ ئېسىڭدە بولسۇن . بىرىنچىسى ،
نېمە تېرىساڭ شۇنى ئالسەن ! ئىككىنچىسى ، تەڭرىنىڭ جازاسىدىن
ھېچكىم قېچىپ قۇتۇلالمايدۇ ، — دېدى .

— بەك بەلەن سۆزلەر ئىكەن ، — دېدىم مەن ھەيران
بولۇپ ، — بۇ سۆزلەرمۇ شۇ ئاچامنىڭ ئاقىۋىتىنى ئىسپاتلىمىدىمۇ ؟ ئۇ
ئادەتتىكى چاغلاردا قىلغان — ئەتكىنىنىڭ دەردىنى تارتىۋاتمامدۇ ؟
— شۇنسى ، يېپىڭ ، — ئاپام ھەسرەت بىلەن سۆزلىدى ، —
سەنچۇ ؟ سەن بۈگۈن نېمە قىلدىڭ ؟ كەلگۈسىدە نېمىگە ئېرىشەي دەي-
سەن ؟

مەن ھودۇقۇپ قالدىم . بىرھازادىن كېيىن ئارانلا :
— ئاپا ، بولدى ، مېنى تولا باشلىمىغىنا ، — دېدىم .
ئاپام ماڭا ئەلەم بىلەن قارىدى . ئۇنىڭ كۆزلىرى قايغۇ — ھەس-
رەتكە تولغانىدى . ئۇ مۇرەمگە يېنىككىنە ئۇرۇپ قويۇپ :
— بولدى ، كەچ بولۇپ قالدى ، بالدۇرراق ئۇخلا ! كۆڭلۈڭ
ئارامغا چۈشكەندە ئوبدانراق ئويلاپ باقارسەن ! — دېدى .
ئاپام چىقىپ كەتتى ، مەن يەنىلا ئۇخلىيالمىدىم . تىزىمنى قۇ-
چاقلغىنىمچە ئاستا — ئاستا قوزغىلىۋاتقان ئاينىڭ شولىسىغا قاراپ جىم-
جىت ئولتۇردۇم . ئاپامنىڭ سۆزلىرى قۇلقىمنىڭ تۈۋىدە ياڭرايتتى ، مەن
نېمە قىلدىم ئەمدى ؟ راست ، نېمە قىلدىم ؟
مەن ئاسمانغا قارىدىم . كۆڭلۈم تېخىمۇ بىئارام بولدى .

10

سەھەر ۋاقتى . كېچىنى ئوي — خىياللار بىلەن ئۆتكۈزۈپ كۆزۈم
يېڭىلا ئېلىنىۋىدى ، ئىشكىنىڭ قاتتىق قېقىلىشىدىن چۆچۈپ ئويغىنىپ

كەتتىم . كارىۋاتتىلا ئولتۇردۇم ، ئۇيقۇسىزلىقتىن بېشىم قاپاقتە كلا ئىدى .
ئاپام ئىشىكنى ئاچقىلى چىقىپ كەتتى ، مەن كارىۋاتقا يۆلەندىم ۋە جەز-
مەن خې شۇخۇەن كەلدى ، بىرنەچچە مىنۇت بولسىمۇ ئارام ئېلىۋالاي ،
دەپ كۆزۈمنى يۇمۇۋىدىم ، بەكمۇ ھودۇققان بىرى بوراندەك كىرىپ كا-
رىۋاتتىمىنىڭ يېنىدا توختىدى . ئۇنى كۆرۈپ مەنمۇ قاتتىق چۆچۈپ كەت-
تىم . ئالدىمدا خې شۇخۇەن ئەمەس رۇپىڭ تۇراتتى .

ئۇ چىرايى ئۆلۈكتەك تاتىرىپ كەتكەن ، كۆزلىرى ۋەھىمىگە
تولغان ، چاچلىرى چۇۋۇق ، كىيىملىرى رەتسىز ھالدا كارىۋاتتىمىنىڭ يې-
نىدا ھاسىرىغىنىچە تۇراتتى . كۆزۈمدىكى ئۇيقۇ ئاللىقاچانلارغا كەتتى
مەن تاقەتسىزلىكتە سورىدىم :

— نېمە بولدۇڭ ؟ بىرەر ئىش بولدىمۇ ؟

— ئاپام ئاپام — رۇپىڭ تىترەك ئارىلاش دۇدۇقلى-
دى . ئۇنىڭدىكى ۋەھىمە ماڭا ئوتتى . ئەھۋالدىن قارىغاندا دادام شۇ ئا-
چامنى ئولتۇرۇۋەتكەن ئوخشايدۇ ! مەن تېخىمۇ جىددىيلەشتىم :

— شۇ ئاچامغا نېمە بولدى ؟ تېز گەپ قىلساڭچۇ ؟

— ئۇ ئۇ — رۇپىڭ تىلىنى تېخىمۇ چايناپ دۇدۇق-

لىدى ، — ئۇ ئېرجىي بىلەن ، ئېرجىي بىلەن

— ئېرجىي بىلەن نېمە بولدى ، — توۋلىدىم تاقەتسىزلىنىپ .

ئاپام كىرىپ ، رۇپىڭغا تەسەللىي بېرىپ ئۇنىڭ مۇرىسىگە قولىنى
قويدى ۋە ئاستا :

— ھودۇقماڭ ، رۇپىڭ ، ئالدىرماي سۆزلەڭ ! — دېدى .

— ئۇلار ئۇلار ، — ئۇ يەنىلا ئۆپكەسنى

باسالمدى ، — ئۇ ئىككىسى ، ئىككىسى قېچىپ كېتىپتۇ !

— ھە ! — مەن ئېغىر نەپەس ئالدىم — دە ، تەنلىرىم بوشاشقان-

دەك بولۇپ ، كارىۋاتقا يۆلەندىم ، — مەن تېخى نېمە بولدىكىن ، دەپتە-

مەن . مېنى ئەجەبمۇ قورقۇتۇۋەتتىڭا ! قېچىپ كەتكىنى ئاچتىن ئۆلگە-

نىدىن ياخشى ئەمەسمۇ ؟ سەن خۇش بولساڭ بولغۇدەك .

— سەن ، تېخى نېمە ئىشلارنىڭ بولغىنىنى بىلمەيسەن ! — رۇ-

پىڭ تېپچەكلەپ كەتتى ، تاقەتسىزلىنىپ يىغلىۋەتتى ، — چاپسانراق بارغىن ، بارغاندىن كېيىن بىلىسەن . دادام . . . دادا . . . بەك ئاچ-چىقلاپ كېتىۋاتىدۇ . ئەلپازى بەك قورقۇنچلۇق ! چاپسانراق بارغىن ! — زادى نېمە ئىش بۇ ؟ — دېدىم مەن دەر گۇماندا ، — شۇ ئاچام سولاقلق ئەمەسمىدى ؟

— دېرىزىدىن چىقىپ كېتىپتۇ !
— دېرىزىدىن ؟ ئوغرىدىن ساقلىنىش ئۈچۈن دېرىزىنىڭ سىرتىدىن تۆمۈر رېشاتكا ئورنىتىلغان ئەمەسمۇ ؟
— رېشاتكىلارنىڭ ھەممىسىنى قومۇرۇۋېتىپتۇ ! — دېدى رۇپىڭ بىتاقەت بولۇپ ، — تېزرەك بارساڭچۇ !

— يىپىڭ ، چاپسانراق بېرىپ كۆرۈپ باق ! — دېدى ئاپام . مەن ئىتتىك ئورنۇمدىن تۇرۇپ ، چالا - بۇلا يۇيۇنۇپ تاراندىم - دە م رۇپىڭ بىلەن ئۆيدىن چىقتىم . رىكشا چاقىرىپ ئۇدۇل « ئۇياق » قا ماڭدىم . « ئۇياق » قا بارسام دەرۋازا ئوچۇق ئىكەن ، دادامنىڭ ھۆركى-رىشى كوچىغا ئاڭلىنىپ تۇراتتى . بىز ھويلىغا كىردۇق . مەن بۇرۇلۇپ دەرۋازىنى يىپىپ قويدۇم ، چۈنكى قوشنىلار بويۇنلىرىنى سوزۇشۇپ قاراۋاتاتتى . مېھمانخانىغا كىرىپلا نېمە قىلارنى بىلمەي تىترەپ تۇرغان ئالەنگە كۆزۈم چۈشتى . ئۇ ، مېنى كۆرۈپ خۇددى نىجات تاپقاندىك سۆزلەپ كەتتى :

— خېنىم ، تېزرەك بېرىڭ ! غوجام - غوجام - غوجام ئادەم ئۆل-تۈرىدىغان بولدى !

رۇپىڭنىڭ پۇتلىرىدا جان قالماي ، ساپادا ئولتۇرۇپ قالدى . بۇ ئۆيدە دادام ئۆلتۈرگۈدەك ئادەم قالمىغانىدى . شۇڭا ، كۆڭلۈم سەل ئور-نىغا چۈشتى . ئىچكىرىگە كىرىپ كىشىنى چۆچۈتىدىغان ھالەتنى كۆر-دۇم . قولىغا چەيدو ئېلىۋالغان دادام ، ئۇخلاش كىيىمى بىلەنلا دەھلىزدە تۇراتتى . قولىدىكى چەيدو بىلەن ھەدەپ شۇ ئاچام سولانغان ئۆينىڭ ئىشىكىنى چاناۋاتاتتى . ئۇنىڭ ئەلپازى يامان ، چاچ ۋە ساقاللىرى تىك تۇرۇپ كەتكەن ، ئادەتتىكى چاغلاردىكى سوغۇققانلىقى ۋە جىددىيلىكى

ۋەھشىلىككە ئايلانغاندى . كۆزلىرى چاچراپ چىقىپ كېتەيلا دەپ قالغان بولۇپ ، بەئەينى يىرتقۇچتەك ھۈرپىيىپ تۇراتتى ، دەرغەزەپتە توۋلاپ ھۆركىرەيتتى . بۇ ھال كىشىنى قورقۇنچقا سالاتتى . ئۇنىڭ ۋۇ-جۇدىدا « ئىدراك » تىن ئەسەرمۇ يوق ، ساراڭنىڭ ئۆزىلا ئىدى . مەن ئۇنىڭغا يېقىنلىشىشقا پېتىنالمىي يىراقتا قاراپ تۇردۇم . ئۇ ئەقلىدىن ئاز-غاندەك قىلاتتى ، ئۇنى بۇ ئەلپازىدىن ياندۇرالىشىمغا كۆزۈم يەتمەيتتى . قورققىنىمدىن لاغىلداپ تىترەپ كەتتىم . ئۇنىڭ غەزەپ بىلەن ھۆركى-رىگەن ئاۋازى دەھلىزنى بىر ئېلىپ ، قۇلاقنى يېرىۋەتكۈدەك ئەكس سادا قوزغايتتى :

— شۆچىن ! ھۇ ئىپلاس ! ئەسكى جالاپ ! قېنى چىق بۇياققا ! مەن سېنى قىيما قىلىۋېتىمەن ، قېنى چىقىپ باق ، سېنى ئۆلتۈرمەي قوي-مايمەن ! بۇياققا چىق دەيمەن ! چىق بۇياققا ! چىق بۇياققا ! ھارامزا-دەڭنى ئېلىپ چىق ! سېنى ئۆلتۈرۈۋېتىمەن . . . قېنى كېلىڭلار ! دادامنىڭ « كېلىڭلار » دېگىنى چوڭ قوشۇنغا قوماندانلىق قىلىۋاتقان چاغلاردىكى ئادىتى بولسا كېرەك ، ئەمدىلىكتە ئۇنىڭ تىترەڭ-گۈ ، زەئىپ ئاۋازدا مۇنداق دەپ توۋلىغىنىنى ئاڭلاپ ئىچىم سىيرىلىپ كەتتى . مەن قولىدا چەيدونى پۇلاڭلىتىپ ئەقلىدىن ئازغان ھالدا تۇرغان دادامغا قاراپ ، كۆزلىرىمنى پارقىراتقىنىمچە ئىختىيارسىز داڭقىتىپ تۇرۇپ قالغاندىم . رۇپىڭ قېشىمغا كېلىپ مېنى تۈرتكەندىلا ئېسىمگە كەلدىم . نائىلاج ئىككى قەدەم ئالغا چامداپ ، غەيرەتكە كېلىپ توۋلىدىم :

— دادا !

دادام مېنىڭ چاقىرغىنىمنى نەدىن بىلسۇن ، ئۇ يەنىلا قالايمىقان توۋلاپ ئىشىكنى قارىسىغا چانماقتا ئىدى . مەن تېخىمۇ قاتتىقراق توۋ-لىدىم .

— دادا !

بۇ دورەم دادام ئاۋازىمنى ئاڭلاپ ، ئىشىكنى چاناشتىن توختىدى ۋە بۇرۇلۇپ ماڭا قاراپ تۇرۇپ قالدى . ئۇنىڭ چەيدو تۇتقان قولى دى-رىلدەپ تىترەيتتى ، كۆزى مت قىلمايتتى ، جاۋغىيى تارتىشىپ لىپىلداپ

تۇراتتى . مەن ئېغىر تىندىم ، سەل قورققۇم كەلدى . بىرھازادىن كېيىن ،
ئارانلا :

— دادا ، نېمە قىلغىنىڭىز بۇ ؟ — دېدىم .

دادامنىڭ كۆز قارىچۇقى مېنىڭكىدىكى . روشەنكى ، ئۇ ئاستا - ئاستا
ئېسىنى يىغماقتا ئىدى . ئۇ مېنى تونۇدى ، تىك تۇرۇپ كەتكەن قاش-
لىرى جايىغا كەلدى . كۆزىنى چىمچىقلاقتى ، شۇنداق قىلىپ ئۇنىڭ
چىرايىدا چارچاش ، رايى يانغانلىق ئىپادىلەندى ، چەيدونى تۇتقىنىچە
روھسىز كەيپىياتتا :

— يېپىڭ ، سەنمۇ ، — دېدى .

— دادا ، نېمە قىلىۋاتىسىز ؟ — قايتا سورىدىم .

— شۇچىن قېچىپ كەتتى ، — دېدى دادام تىلىنى چايناپ ، ئۇ
يۈزىنى سىلىدى ، شۇ تاپتا ئۇ ئىنتايىن چارچىغان ۋە ئۈمىدسىزلەنگە-
ندى ، — ئۇ ئېرچىپنى ئېلىپ قېچىپتۇ .

— تېپىلىپ قالار ، — دېدىم مەن ئارانلا ، دادامنىڭ قولىدىكى
چەيدوغا دىققەت قىلىپ .

— تېپىلىپ قالار ؟ — دادام بېشىنى چايقاپ قوشۇمىسىنى تۈر-
دى ، — ئۇ ئىشنى پىلانلىق قىلغان ، ئۇنىڭ تېپىلىشىغا ئىشەنمەيمەن ،
ئەگەر ئۇ تېپىلسا ، ئۆلتۈرمەي قويمايمەن ! — دادام قولىدىكى چەيدونىڭ
ئۆتكۈر ياكى گاللىقنى مۇھاكىمە قىلىۋاتقاندەك ، چەيدونى كۆتۈرۈپ
قاراپ قويدى . مەن تۈكۈرۈكۈمنى يۇتۇۋېتىپ :

— دادا ، چەيدونى ئالەنگە بېرىڭ ، شۇ ئاچام يوق تۇرسا ،

چەيدو كۆتۈرۈۋالغىنىڭىز نېمىسى ، — دېدىم .

دادام بىر ماڭا ، بىر چەيدوغا قاراپ قويۇپ ، گەپ - سۆز قىلماي
چەيدونى ئالەنگە ئۇزاتتى . قارىماققا ، ئۇ تەدرىجىي ھالدا تىنچلانماقتا
ئىدى . شۇنداقتىمۇ ، بۇ تىنچلىققا ئارتۇقچە چارچاش ۋە قۇدرەتسىزغە-
زەپ يوشۇرۇنغانىدى ، ئۇ ماڭا سىنچىلاپ قارىدى . كۆزلىرىدىن ھەسرەت
ۋە مىسكىنلىك ئىپادىلەنەتتى :

— يېپىڭ ، ئۇ بەك رەھىمسىزلىك قىلدى ! ھەممە پۇلۇمنى سۈ-

پۈرۈپ ماڭدى ! — دېدى .

— نېمە ؟ — قاتتىق چۆچۈپ كەتتىم .

— ئۇنىڭغا ياردەم قىلغان ئادەم بار ، ئۇلار دېرىزىدىكى ئوغرىدىن ساقلىنىش ئۈچۈن بېكىتكەن تۆمۈر رىشاتكىنى قومۇرۇپ ، تۆمۈر ئىش-كاپىنى بۇزۇپ ئېچىپ ، بارلىق نەق پۇل ، زىبۇزىننەت ۋە ئالتۇنلارنى ئېلىپ قېچىپتۇ . قېنى كېلىپ قاراپ باق !

دادام شۇ ئاچامنىڭ ئۆيىنىڭ ئىشىكىنى ئاچتى . مەن ئىشىكنىڭ ئالدىدا تۇرۇپ ئۆيگە قارىدىم . ئۆيىنىڭ ئىچى ئوڭتەي — توڭتەي ، ساندۇق — چامادانلارنىڭ ھەممىسى ئېچىلغان ، كىيىم ۋە باشقا نەرسىلەر قالايمىقان تاشلاقلق ، ئىشكاپ — تارتىملار ئۆرۈپ — چۆرۈلگەن ، خۇددى قاراقچىلار تەرىپىدىن تالان — تاراج قىلىنغاندەك . ئەھۋالدىن قارىغاندا ، ۋېي فامىلىلىك شۇ ئاچامنىڭ نەزەربەند قىلىنغانلىقىدىن خەۋەر تاپقان ، نەتىجىدە قول سالغان ئىشىنى ئاخىرىغا يەتكۈزۈپ ، ھېچنېمىنى قويماي پاك — پاكىز ئوغرىلىغانىدى . كىم ئۇنىڭغا خەۋەر يەتكۈزدى ؟ ئېرخاۋ يەتكۈزگەندىمۇ ؟ مۇمكىن ئەمەس ! ئېرخاۋ ۋېي گۇاڭشىيۇڭ دېگەن بۇ ئادەمنى زادى بىلمەيدۇ ، ئېرخاۋ مۇنداق ئىشنى قىلىدىغانلاردىن ئەمەس . شۇ ئاچامنىڭ ئۆيىنى كۆرۈپ بولغاندىن كېيىن ، دادامنىڭ كەينىدىن ئۇنىڭ ھۇجرىسىغا كىردىم . دادامنىڭ ئۆيىدە ھەممە نەرسە رەتلىك ، پەقەت تۆمۈر ئىشكاپلا بۇزۇپ ئېچىلغان ، ئىچى قۇپقۇرۇق ئىدى . مەن تۆمۈر ئىشكاپقا قارىغانچە يا يىغلىشىمنى ، يا كۈلۈشىمنى بىلمەي تۇرۇپ قالدىم . دادام تېخى تۈنۈگۈنلا ماڭا بۇ ئىشكاپنى كۆرسىتىپ بۇنىڭ ئىچىدىكى پۇللار ساڭا تەئەللۇق دېگەنىدى ، بۈگۈن بولسا بۇ ئىشكاپ قۇرۇق قىلىپتۇ . كىشىلىك تۇرمۇشتىكى ئىشلار نېمىدېگەن كۈلكىلىك — ھە ! دادامنىڭ پۇللىرى قانداق شەكىلدە قولغا كەلگەن بولسا ، ئەمدى شۇ تەرزىدە قولىدىن كەتكەنىدى . بۇ ، بۇددىزمدىكى ھەر كىم قىلسا ئۆزىگە قىلىدۇ ، دېگەنلىكمۇ ؟ بىراق ، ھەقىقەتەن شۇنداق بو-لىدىغان بولسا شۇ ئاچام بۇنىڭدىن مۇستەسنا بولۇپ قاپتۇغۇ ؟

تۆمۈر ئىشكاپنىڭ يېنىغا كېلىپ زوڭزىيىپ قايرىپ بۇزۇۋېتىلگەن

قۇلۇپقا قارىدىم . روشەنكى ، بۇنى بىرى جابدۇق ئەكېلىپ قىلغانىدى .
ئورنۇمدىن تۇرۇپ تۆمۈر ئىشكاپقا يۆلىنىپ بىرپەس ئويلانغاندىن كېيىن
سورىدىم :

— دادا ، ساقچىغا مەلۇم قىلامدۇق ؟ قانداق ؟

— ساقچىغا مەلۇم قىلامدۇق ؟ — دادام تۇرۇپ قالدى ، —

ساقچى ئۇنى تۇتۇپ كېلەلمەيدۇ ؟

— بىلمەيمەن ، — دېدىم مەن بېشىمنى چايقاپ ، — يا تۇتۇپ

كېلەر ، ياكى تۇتالماس . قانداقلا بولمىسۇن ساقچى بىزدىن قۇدرەتلىك .
شۇ ئاچام ئەكەتكەن پۇلنى تاپمىز ، دېسەك ، ساقچىغا مەلۇم قىلغىنىمىز
تۈزۈك ، ساقچىغا . . . مەلۇم قىلساق ، سىزنىڭ نامىڭىزغا ياخشى بولماس .
لىقى مۇمكىن . بۇ تەرەپلەرنى ئويلىشىپ كۆرەرسىز .

دادام قاشلەرنى يىمىرىپ بىرپەس ئويلانغاندىن كېيىن بىردىنلا :

— ساقچىغا مەلۇم قىلايلى ! مەن بۇ ئىتلارنىڭ قانۇنىنىڭ جازاسىغا

تارتىلماي يۈرۈشىگە يول قويمايمەن !

مەن دەرھال ئالەننى ساقچىخانغا بېرىپ دېلونى مەلۇم قىلىشقا

بۇيرۇدۇم .

دادام يۇمشاق ئورۇندۇقتا گەپ - سۆز قىلماي ھاڭۋېقىپ ئولتۇر-

رۇپ قالدى . ئۇنىڭ بايىقى دەھشەت يېغىپ تۇرغان كۆزلىرى خىرلەش-

كەن ، مەھكەم يۇمۇلغان ئاغزىدىن قەتئىي مېجەزى بىلىنىپ تۇرسىمۇ ،

ئەمما سەل ساڭگىلىغان جاۋغايلاردىن بەكمۇ ئامالسىزلىق ۋە غېرىبىلىق

ئەكس ئېتەتتى . مەن ئۇنىڭغا تىكىلگىنىمچە ، دادامنىڭ ئەمدى تاغلارنى

تىترەتكۈدەك قۇدرىتى قالمىغانلىقى ، يېگانە ، يار - يۆلەكسىز غېرىپ

بوۋايغا ئايلىنىپ قالغانلىقىنى خىيالغا كەلتۈرگەن بولساممۇ ، ئېتىراپ

قىلىشقا پېتىنالىمدىم . دادام كىشىلىك تۇرمۇشنىڭ ئۇزۇن مۇساپىسىدە ،

شۇنچە يىل سۇقۇنۇپ يۈرگەن ، ئالەمنى - مالەم قىلىۋەتكەنىدى ، ئەمدى-

لىكتە ھەممىدىن قۇرۇق قالدى ! شۇ ئاچام بار - يوقىنى يىغىشتۇرۇپ

قاچتى ، ئېرخاۋ ئۆيدىن قوغلاپ چىقىرىلدى . . . مەن تېخى ئۇنىڭدىن

يۈز ئۆرۈگەن قىز ! دادام ھەقىقەتەن بەكمۇ يېگانە ، بەكمۇ غېرىپ ئىدى .

— ھەي ! — دادام توساتتىن قاتتىق ئۇھ تارتتى ، خىيالىم بۇ-
لۈنۈپ چۆچۈپ كەتتىم . ئۇ ماڭا قاراپ بارماقلىرى بىلەن چېكىسنى
ئۇۋۇلاپ قويدى ۋە ھەسرەت بىلەن سۆزلىدى ، — مەن ئانا — بالا ئىك-
كىڭلارغا پۇل تەييارلاپ كېلىۋاتاتتىم ، بانكىغا قويغان پۇلنىڭ ھەممىسىنى
سېنىڭ تويۇڭغا سوۋغات قىلماقچى ئىدىم . مانا ئەمدى ، — ئۇ يەنە ئۇھ
تارتتى ، — ھەممىسى تۈگىدى . ئۆمرۈمدە شۇنچە دەھشەتلىك جەڭ-
لەرنى قىلغان ، شۇنچە كۆپ يەرلەرگە بارغان ، زادى مەغلۇپ بولمىغان-
دىم . بۈگۈنكى كۈندە ، ۋاڭ شۆچىندەك بىر ئايالنىڭ قولىدا تۈگەشكە-
نىمنى قارىمامدىغان !

مەن گەپ — سۆز قىلىمىدىم ، دادام سۆزىنى داۋاملاشتۇردى :

— ئەمدى سەن نېمە بىلەن توي قىلسەن ؟

— دادا ، — مەن تاقەت قىلالىمىدىم ، — خې شۇخۇەن مېنى ئا-
لىدۇ ، پۇلۇمنى ئالمايدۇ ، ئۇلار مېنىڭ قىز مېلىمغا كۆز تىكىپ تۇرمايدۇ .
— ياشلار پۇلنىڭ قەدرىگە يەتمەيسىلەر ، — دېدى دادام سوغۇق-
قىنا ، — پۇل بولمىسا ، ھاك بىلەن زاك يەمسەن ؟

دادامنىڭ بۇ سۆزى مېنى رېئاللىققا يۈزلەندۈردى . ئەگەر شۇ ئا-
چام بىر تىيىنمۇ قويماي ھەممىنى سۈپۈرۈپ ماڭغان بولسا ، بۇ ئائىلىدە
ھازىرنىڭ ئۆزىدىلا يېمەكلىك ئۈزۈلۈپ قېلىش خەۋپى تۇغۇلاتتى .
ئۇنداقتا دادام بىلەن رۇپىڭنىڭ تۇرمۇشى قانداق بولىدۇ ؟ تېخىچە دوخ-
تۇرخانىدا ياتقان ، خۇن تەۋرەپ كېتىپ سالامەتلىكى ئەسلىگە كېلە-
مەيۋاتقان مېڭىڭ قانداق قىلىدۇ ؟ ئاپام ئىككىمىزنىڭ تۇرمۇشىچۇ ؟
مەسىلىلەرگە سەل قاراشقا بولمايتتى . گەرچە نۇرغۇن كىشىلەر پۇلنى
كۆزگە ئىلماي ، پۇل دېگەن قولنىڭ كىرى ، دەپ قارىغىنى بىلەن ، پۇل-
دىن ئايرىلغان ھامان مەسىلە چىقماي قالمايدۇ ! مەن قاشلىرىمنى يىم-
رىپ سورىدىم :

— دادا ، باشقا يەرلەردە پۇلڭىز يوقمۇ ؟ بانكىدىچۇ ؟

— يوق ، — دېدى دادام بېشىنى چايقاپ ، — پەقەت يۈزىڭنىڭ
كوي پۇلىنىلا ئۈچ ئۆلۈشلۈك ئۆسۈم بىلەن رەنىگە قويغان . بۇ ئىشنى

مەن بېجىرىمىگەن ، قەرز ھۆججىتى شۆچىنىڭ قولىدا ئىدى . ھەر قېتىم -
لىق ئۆسۈمنىمۇ شۆچىن ئەكېلەتتى .

روشەنكى ، بۇ پۇلنى ئۈندۈرۈۋېلىش ئاسانغا چۈشمەيتتى ، جازا -
نىخورلۇق قىلىشنىڭ ئۆزى ئىشەنچسىز - دە ! مەن تۆمۈر ئىشكاپقا يۆلەن -
گىنىمچە ، بېشىم قېتىپ تۇرۇپ قالدىم . قانداق قىلىش كېرەك ؟ شۇ ئاچا
بىزنى مۇشۇنچە ئېغىرچىلىققا قويۇپ قاچتى ، بۇنىڭدىن كېيىن قانداق
قىلىمىز ؟ شۆچىن بۇ رەھىمسىز ، ۋاپاسىز خوتۇن بىزنى ئەجەبمۇ داغدا
قويدى - ھە !

ساقچىلار كېلىپ تەپسىلىي سوراڭ ۋە تەكشۈرۈشنى باشلىدى
ئۇلار ئۆيىنىڭ ئىچىنى ئالا قويماي تەكشۈردى . ھەرە بىلەن كېسىلگەن
تۆمۈر رېشاتكىنىمۇ تەكشۈردى ، شۇ ئاچام بىلەن دادامنىڭ مۇناسىۋىتىنى
سورىدى ، ئالەننىمۇ تەپسىلىي سۈرۈشتۈرگەندىن كېيىن ، ماڭا قارىدى :
— سىز . . .

— لۇ يېپىڭ ، — دېدىم مەن ، — مەن لۇجېنخۇانىڭ قىزى .
— ھە ، — گەپ سوراۋاتقان ساقچى بىر دادامغا ، بىر ماڭا قاراپ
قويدى ، — ۋاڭ شۆچىن سىزنىڭ ئاپىڭىزىمۇ ؟

— ياق ! — مەن بېشىمنى قاتتىق چايقىدىم ، — مېنىڭ ئاپام
ئەمەس ، رۇپىڭنىڭ ئاپىسى ! — دېدىم رۇپىڭنى كۆرسىتىپ .
— ئۇنداقتا سىلەر ئاتا بىر ، ئانا باشقا ھەدە - سىڭلىمۇ ؟ —
ساقچى رۇپىڭ ئىككىمىزنى كۆرسىتىپ سورىدى .

— دۇرۇس ، — دېدىم مەن .
— ئۇنداقتا بولسا ، لۇ خېنىم ، — ساقچى ماڭا سوئال قويدى ، —
تۈنۈگۈن كېچىدە سىز بىرەر شەپە ئاڭلىمىدىڭىزمۇ ؟
— مەن بۇ يەردە تۇرمايمەن ، — دېدىم مەن ، — بۇ يەرگە
ئوغرى چۈشكەنلىكىنى بۈگۈن ئەتىگەن بىلدىم .

— ئۇنداقتا بولسا ، — ساقچى قاشلىرىنى يىمىردى ، — سىز قە -
يەردە تۇرىسىز ؟

ئادرېسىمنى ئېيتىپ بەردىم .

— سىز توي قىپتىكىكىسىز — دە ؟
 — كىم توي قىپتىكىكى ؟ — دېدىم مەن ئاچچىقلاپ .
 — ئۇنداقتا ، نېمە ئۈچۈن بۇ يەردە تۇرمايسىز ، ھازىر كىم بىلەن تۇرۇۋاتىسىز ؟
 — ئاپام بىلەن !
 — ھە ، — ساقچى بېشىنى لىگىشتى ، — سىزنىڭ ئاپىڭىز مۇ بار ئىكەن — دە .
 مەن ئۇنىڭ سوئالىغا ھەيران بولدۇم ، ئاپام بولمىسا مەن نەدىن تۇغۇلاتتىم ؟ ساقچى بەكمۇ سەۋرچان ئىدى .
 — ئاپىڭىزنىڭ ئىسمى نېمە ؟ — سورىدى يەنە .
 مەن تاقەتسىزلىنىپ :
 — بۇ ئىشلار ئوغرىلىق دېلوسىغا قىلچە مۇناسىۋەتسىز ، سىلەر شۇ ئاچامنىڭ كەتكەن يېرىنى تېپىشىڭلار كېرەك ، ھەدەپ ماڭا سوئال قويۇۋېرىشىڭلار نېمە ھاجىتى ؟
 — ياق ! — دېدى ساقچى ، — بىز دېلو ئىشلىگەندە ھەرقانداق بىر يىپ ئۇچىنى قويۇپ بەرمەيمىز
 — ئاڭلاپ قويۇڭكى ، — دېدىم مەن ، — ئاپام ھەرگىز يېرىم كېچىدە كېلىپ تۆمۈر رېشاتكىنى قومۇرۇپ ، شۇ ئاچام بىلەن بالىسىنى ۋە دادامنىڭ پۇلىنى ئوغرىلاپ كەتمەيدۇ !
 — ھوي ؟ — ساقچى مېنى گېپىمدىن تۇتۇۋالدى ، — سىز تۆمۈر رېشاتكىنى باشقا بىرى قومۇرغانلىقىنى ، ۋاڭ شۆچىن قومۇرمىغانلىقىنى قانداق بىلىسىز ؟
 — شۇ ئاچامنىڭ ئۈنچىلىك كۈچى يوق ، جابدۇقمۇ يوق ! — دېدىم مەن .
 — دېمەك ، سىز سىرتتىن كەلگەن شېرىكى بار دەپ جەزمەلەشە تۈرەلەمسىز ؟
 — مېنىڭ پەرىزىم شۇنداق .
 — بۇ ھەقتە بىزنى ئازراق يىپ ئۇچى بىلەن تەمىن ئېتە .

لەمسىز ؟ — ساقچىنىڭ ئۆتكۈر كۆزلىرى ماڭا تىكىلدى ، شۇندىلا مەن ئۇنىڭ بەك يامان نېمە ئىكەنلىكىنى ھېس قىلدىم .

مەن دادامغا لەپىدە قاراپ قويدۇم ، دادام قاشلىرىنى يىمىرىپ ، ماڭا سەپسىلىپ قاراپ تۇراتتى . كاللامنى قالايمىقان ئوي — خىياللار چۇلغىۋالدى ، مەن بىلىدىغان ئىشلارنى ئېيتىمۇ يوق ؟ ئېيتسام دادامنىڭ يۈزىگە سەتچىلىك بولمامدۇ ؟ ئەگەر ئېيتىمىسام ، شۇ ئاچام شۇنچە پۇلنى يېنىغا سېلىپ ، ئاشىنىسى بىلەن قانۇن جازاسىدىن خالىي يۇرسۇنمۇ ؟ مەن ئارىسالدى بولۇپ تۇرغاندا ، دادام سوغۇق تەلەپپۇزدا ئېغىز ئاچتى : — يېنىڭ ، سەن يەنىلا شۇ ئوغرىلارنىڭ مەخپىيەتلىكىنى ساقلىماقچىمۇ ؟

مەن بېشىمنى سىلكىپ قويۇپ ئېيتىش نىيىتىگە كەلدىم . — راست ، مەن ئازراق بىلىمەن ، ۋېي گۇاڭشىۋوڭ ئىسىملىك بىر ئادەم بار ، جۇڭخېشياڭ بامبۇكزارلىق يولى × كوچا × قورۇدا تۇرىدۇ . ئەگەر ئۇنى تاپقىلى بولسا ، مېنىڭچە شۇ ئاچامنى تېپىش تەسكە چۈشەلمەيدۇ .

ساقچى ئېيتقانلىرىمنى خاتىرىلىۋېلىپ ، قانائەتلەنگەن ھالدا ماڭا قاراپ قويدى ۋە كۈلۈمسىردى :

— مېنىڭچە ، سىز تەمىن ئەتكەن بۇ يىپ ئۇچى بىلەن دېلونى پاش قىلىش ئانچە قىيىنغا چۈشمەيدۇ . ۋېي گۇاڭشىۋوڭ بىلەن ۋاڭ شۆ-چىنىڭ مۇناسىۋىتى ئۈستىدە قانچىلىق بىلىسىز ؟

— ھە ، — دېدىم مەن كالپۇكۇمنى چىشلەپ ، — ئېنىق بىلمەيمەن ، ئىشقىلىپ مۇناسىۋىتى بار . ئەگەر شۇ ئاچام ئۇ يەردىن تېپىلمىسا ، يەنە بىر يەر بار ، ئۇ يەرنىمۇ تەكشۈرۈپ باقسا بولىدۇ . جۇڭخېشيا شىمالىي يولى ×× دوختۇرخانىدا مېڭپىڭ ئىسىملىك بىر سىڭلىم بار ، ھازىر شۇ دوختۇرخانىدا ياتىدۇ . شۇ ئاچام ئۇنى كۆرگىلى بېرىپ قېلىشى مۇمكىن . — ساقچى ئېيتقانلىرىمنى خاتىرىلىۋالغاندىن كېيىن ، نۇرغۇن مەسىلىلەرنى سۈرۈشتە قىلدى . ئاندىن قانائەتلەنگەن كەيپىياتتا قايتتى . تەكشۈرۈش جەريانىدا دادام باشتىن — ئاخىر سۈكۈتتە تۇردى .

ساقچى كەتكەندىن كېيىن مۇنداق دېدى :

— شۆچىن مېڭىڭنى كۆرگىلى بارمايدۇ !

— سىز قانداق بىلىسىز ؟ — دېدىم مەن .

— ئۇ رۇپىڭنى تاشلاپ كەتكەن يەردە ، مېڭىڭنى نېمە قىلاتتى !

دادام ھۇجرىسىغا كىرىپ كەتكەندىن كېيىن ، رۇپىڭغا قارىدىم .

ئۇ ساپادا ئولتۇرۇپ يىغلىماقتا ئىدى . يېقىندىن بۇيان ئۇنىڭ بېشىغا جىق

ئىشلار كەلگەنىدى . مۇھەببەتتە ئوڭۇشسىزلىققا ئۇچرىغاندىن تارتىپ شۇ

ئاچام قېچىپ كەتكەنگە قەدەر ئۇ جىددىيلىك ۋە ھەسرەت ئىچىدە يا-

شىدى . شۇڭا ئۇنىڭغا سوئال قويغۇم كەلمەيتتى ، لېكىن بەزى گۇمان-

لىق تەرەپلەرنى ئۇنىڭدىن سورىمىسام بولمايتتى .

— رۇپىڭ ، — دېدىم مەن ، — سەن شۇ ئاچامنىڭ خېتىنى

توشۇدۇڭمۇ يوق ؟

پەرزىمدىكىدەك رۇپىڭ بېشىنى لىڭشىتتى .

— كىمگە يەتكۈزدۈڭ ؟

— چىڭدۇ يولىدىكى بىر كوچىغا ، — رۇپىڭ قورقۇپ بوش

ئاۋازدا سۆزلىدى ، — بىر قەھۋە خانىغا .

— ئاۋاق بىر ئادەمگە ، شۇنداقمۇ ؟

— ھەئە .

— خەتنى ئۇنىڭغا خاتا بېرىپ قويماسلىقىڭنى قانداق بىلىدىڭ ؟

— ئاپام ئاۋۋال ماڭا ئۇنىڭ رەسىمىنى كۆرسىتىپ تونۇتۇپ

قويدى .

— شۇ رەسىم بارمۇ ؟

رۇپىڭ ئىتتىك بېشىنى كۆتۈرۈپ ، كۆزلىرىنى پارقاتقىنچە ماڭا

قارىدى ، گۇمان بىلەن دۇدۇقلاپ سورىدى :

— سەن . . . سەن . . . ئۇ . . . رەسىمى . . . ساقچىغا بەر-

مە كچىمۇ ؟

— شۇنداق قىلارمەن .

ئۇ مېنىڭ قولۇمنى تۇتۇۋالدى ، بارماقلىرىدىن سوغۇق تەر چى-

قېپ تۇراتتى ، يېلىنغان ھالدا :

— يىپىڭ ، قوي ! ساقچىغا دەپ بەرگەنلىرىڭ يېتىپ ئا-
شيدۇ ! — دېدى .

— مەن ساقچىنىڭ دېلونى پاش قىلىشىغا ياردەملىشىمەن !

— ئەگەر ئاپام قولغا ئېلىنسا ، سوتلىنارمۇ ؟

— سوتلىنىشى مۇمكىن .

— يىپىڭ ، — دېدى ئۇ قولۇمنى لىگىشتىپ ، — ئاپامنىڭ كەي-

نىگە چۈشمىسەڭ ، ئۆتۈنۈپ قالاي !

— رۇپىڭ ، — دېدىم مەن ئورنۇمدىن دەس تۇرۇپ ، قاشلى-

رىمنى يىمىردىم ، — سەن ھاماقەتلىك قىلما ! ئاپاڭ ھەممە پۇلنى يىغىش-

تۇرۇپ ئېلىپ ماڭدى . مېڭىڭ ئىككىڭلارنىڭ نېمە بولارنى خىيالىغىمۇ

كەلتۈرمىدى . ئۇنىڭ نەرىمۇ ئاپىغا ئوخشىسۇن ؟ ئۇ ئىنسان قېلىپىدىن

چىققان نېمە !

— شۇنىسى ، — دېدى رۇپىڭ ئىتتىك ، — ئۇنىڭ بۇ يەردە

تۇرغۇچىلىكى قالمىغان ، دادام بەربىر ئۇنى ئۆلتۈرۈۋېتەتتى ! ئۇ دادام-

دىن قورقىدۇ ، سەن بىلمەيسەن يىپىڭ ، ئۇ دادامدىن بەك قورقىدۇ !

— رۇپىڭ ، ئاپاڭ مېڭىش ئالدىدا ، ساڭا ھېچنىمنى ئورۇنلاش-

تۇرمىدىمۇ ؟

— ئۇنىڭ ماڭغىنىنى مەن زادى بىلمىدىم . بۈگۈن ئەتىگەن ئۇ-

نىڭ قاچقىنىنى ئالەن بىرىنچى بولۇپ بايقاپتۇ ! — دېدى ئۇ كۆز يېشىنى

سۈرتۈپ .

— رۇپىڭ ، سەن يەنىلا ئاپاڭنىڭ يېنىنى ئېلىۋاتامسەن ؟ ۋاي

بىچارە .

ئۇ قولنى يۈزىگە قويۇۋېلىپ ئۆكسۈپ يىغلاپ كەتتى . بەكمۇ

كۆڭلى بۇزۇلدى . ئۇ يىغا ئارىلاش مۇنداق دېدى :

— ئۇ . . . ئۇ . . . ئۇ ماڭا ئۆچ ، مەن . . . مەن . . . كارغا

كەلمىدىم ، ئۇنىڭ . . . ئۇنىڭ . . . يۈزىنى تۆكتۈم ، چۈ . . . چۈ . . .

نكى . . . شۇخۇەن . . .

بۇنى دەپلا ئۇ ئۆزىنى ساپاغا تاشلىدى - دە ، ھۆڭرەپ يىغلاپ كەتتى . مەن ئۇنىڭ لىكىلداپ تۇرغان مۇرىسى ۋە ئاجىزلاپ كەتكەن بەدىنىگە قاراپ ، بىر ئېغىز گەپمۇ قىلالماي ئولتۇرۇپ قالدىم . رۇپىڭ ئوبدان ئەمما قورقۇنچاق ئىدى ، ھېچكىم بىلەن بىرنېمە تالىشىپ ئولتۇر-مايتتى ، خۇددى تۈگۈلۈپ قېپىغا كىرىۋېلىپ ياشايدىغان قۇلۇلگە ئوخشاشتتى . شۇغىنىسى ، ئەمدى ئۇنىڭ دۇنياسى نابۇت بولغان ، قېپى مەجىلىپ كەتكەندى . راستتىن ئېيتسام ، رۇپىڭنىڭ بۈگۈنكىدەك ئېچىنىشلىق ھالغا چۈشۈپ قېلىشىدا مېنىڭ مەسئۇلىيىتىم بار ئىدى . لېكىن ، پۈتۈن گۇناھ يالغۇز مەندىمۇ ؟ ئەگەر شۇ ئاچام بۇنداق ئەسكى بولمىغان ، دادام مېنى قامچىلىمىغان ، ئىككى تەرەپنىڭ رېئال تۇرمۇشىدىكى پەرق ماڭا ئۈنچە تەسىر قىلمىغان ، خې شۇخۇەنمۇ مەندە ھەقىقىي مۇ-ھەببەت قوزغىمىغان بولسا . . . ھەممە ئىش ھازىرقىدەك بولمىغان بولاتتى . روشەنكى ، ھەرقانداق پاكىتنىڭ مەيدانغا كېلىشىدىكى سەۋەب-لەر بىر تەرەپلىملا بولمايدۇ . بۈگۈنكى كۈندە شۇ ئاچام راھەتكە چىقتى ، شۇنچە كۆپ پۇلنى ئېلىپ ماڭدى ، ئوينىشى بىلەنمۇ جەم بولدى . مېنىڭ قىلغانلىرىم ئۇنىڭ توققۇزىنى تەل قىلىپ قويدى .

رۇپىڭ ئۆكسۈپ يىغلاۋاتاتتى ، مەن سۈكۈتتە ئولتۇراتتىم ، ئىشك قوڭغۇرىقى جىرىڭلىدى . مەن مىدىر قىلىمدىم ، ئالەن بېرىپ ئىشكىنى ئاچتى ، دەرىپەردىلىك ئىشكىتىن ماڭا خې شۇخۇەننىڭ ئالدىراش كىرىۋاتقىنى كۆرۈندى . مەن ئورنۇمدىن تۇرۇپ مېھمانخانىنىڭ ئىشىكى يېنىغا باردىم .

— نېمە بولدى ؟ — دېدى خې شۇخۇەن ، — نېمە ئىش يۈز بەردى ؟ مەن يېڭىلا سىلەرنىڭ ئۆيگە بارغانىدىم ، ئاپىڭىز بۇ ياقتا ئىش چىقىپتۇ دېدى ، يۈگۈرۈپ كېلىشىم . نېمە ئىش بولدى ؟

— ھېچقانداق ئىش بولغىنى يوق ، — دېدىم مەن ، — شۇ ئاچام ئۆيدىكى پۇلنى ئېلىپ قېچىپ كېتىپتۇ .

— راستمۇ ؟ — خې شۇخۇەن قوشۇمىسىنى تۇردى ، — قانچە-لىك پۇلنى ئېلىپ كېتىپتۇ ؟

— بار مۈلۈكنىڭ ھەننىۋاسىنى ! — دېدىم مەن ئەلەم بىلەن كۈلۈپ .

خې شۇخۇەن مېھمانخانغا كىردى ، رۇپىڭ ساپادىن بېشىنى كۆتۈردى ، ئۇنىڭ يۈز — كۆزى ياش يۇقى ئىدى . مۆلدۈرلەپ تۇرغان بىر جۈپ كۆزى خې شۇخۇەنگە تىكىلدى . بۇ ھالىنى كۆرۈپ يۈرىكىم ئىختىيارسىز دۈپۈلدەپ سوقۇپ كەتتى . خې شۇخۇەن بىلەن ياراشقىنىدەن مېزدىن بۇيان ئۇلار تېخى كۆرۈشمىگەندى . مەن ئۆزۈمگىمۇ چۈشەنمىدىم . نىكسىز بىر خىل كۈنداشلىق بىلەن خې شۇخۇەننىڭ بۇ قېتىمقى كۆرۈشۈشتە ئۆزىنى قانداق تۇتىدىغانلىقىنى كۆرمەكچى بولۇپ سوغۇققىنا قاراپ تۇراتتىم ، خې شۇخۇەن رۇپىڭنى كۆرۈپلا داڭقىتىپ تۇرۇپ قالدى . ئۇنىڭ نەزەرى رۇپىڭنىڭ چىرايى ۋە بەدىنىدە ئايلىنىدى ، يۈزىنىڭ گۆشى تارتىشىپ لېپىلداپ كەتتى ، كۆزلىرىدە ئېچىنىش ئوتلىرى ياندى ، رۇپىڭنىڭ سۇلغۇن ھالىتى ئۇنى ھاڭ — تاڭ قالدۇرغانىدى . ئۇ ، رۇپىڭ تەرەپكە ئىككى — ئۈچ قەدەم تاشلاپ چاقىردى :

— رۇپىڭ !

رۇپىڭ تىترىگەن ھالدا مۆلدۈرلەپ تۇرغان كۆزلىرىنى خې شۇخۇەندىن ئۈزمەي ، ئۈنچىقماي تۇراتتى . خې شۇخۇەن ئاستىنقى كالىپۇنى كىنى چىشلەپ ، بىر ھازاغىچە تۇرغاندىن كېيىن ، بوغۇق ئاۋازدا :

— رۇپىڭ ، مېنى كەچۈرگەيسىز ، مەن . . . ئالدىڭىزدا ئىنتايىن خىجىلمەن ، بۇنىڭدىن كېيىن سىز ئۈچۈن بىرەر ئىش قىلىپ ، سەۋەبلىكىمنى يۇيۇش نىيىتىدىمەن .

ئۇنىڭ گەپلىرى بەكمۇ سەمىمىي ۋە چىن كۆڭلىدىن ئېيتىلدى . رۇپىڭ ئۇنىڭغا يەنە بىرپەس قاراپ ئولتۇرغاندىن كېيىن ، قوشۇمىسىنى تۇردى ، بوش ئاۋازدا ئاڭلىنار — ئاڭلانماس ئىڭراپ قويۇپ ، بىردىنلا ئورنىدىن ئىرغىپ تۇردى — دە ، بۇرۇلۇپلا دەھلىزگە قاراپ يۈگۈردى . خې شۇخۇەن كەينىدىن قوغلىدى . مەنمۇ تەڭ ماڭدىم . رۇپىڭ ھۈج-رىسىغا كىرىپ ئىشىكىنى « جاق » قىلىپ يېپىۋالدى . ئۇنىڭ ئىچىدىن ئېچىنىشلىق يىغا ئاۋازى ئاڭلاندى .

خې شۇخۇەن كېلىپ ئىشىكىنى چەكتى ، تەشۋىشلىنىپ
چاقرىدى :

— رۇپىڭ !

— مەن بىلەن كارىڭز بولمىسۇن ! — ئۆينىڭ ئىچىدىن رۇپىڭ-
نىڭ ئاۋازى كەلدى ، — ئىشىكىمنىڭ ئالدىدىن كېتىڭ ! مەن بىلەن
كارىڭز بولمىسۇن ! كارىڭز بولمىسۇن ! — ئارقىدىنلا بوغۇق يىغا
ئاۋازى ئاڭلاندى .

— رۇپىڭ ! — خې شۇخۇەن تېخىمۇ ئەنسىرەپ يەنە ئۇنى چا-
قىردى .

— نېرى كېتىڭ ! — رۇپىڭ يىغلاپ تۇرۇپ توۋلىدى ، —
نېرى كېتىڭ ! ئۆتۈنۈپ قالاي !

خې شۇخۇەن يەنە بىرنېمە دېمەكچى بولۇۋىدى ، مەن ئۇنىڭ يې-
نىغا بېرىپ ، قولۇمنى ئۇنىڭ ئىشىكىنى تۇتۇپ تۇرغان قولغا قويدۇم .
خې شۇخۇەن ماڭا قارىدى ، مەن ئۇنىچىقماي بېشىمنى چايقاپ بوش
ئاۋازدا :

— ئۇنى ئارامىدا قويۇڭ ! — دېدىم .

خې شۇخۇەن كۆزلىرىنى پۈرۈشتۈرۈپ ماڭا قارىدى ۋە چېچىم-
دىن تۇتۇپ يۈزۈمنى ئۆزىگە قارىتىپ :

— يىپىڭ ، سىز مېنى بىر جىنايەتچىگە ئايلاندۇرۇپ
قويدىڭىز ! — دېدى .

ئەمدىزە ئۇمۇ مەندىن كۆرۈۋاتقان ئوخشىمادۇ ؟ مەن ئۇنىڭ قو-
لىدىن ئاجراپ ، زۇۋان سۈرمەي دادامنىڭ ئۆيىگە ماڭدىم . خې شۇخۇەن
يېتىشىپ كېلىپ مېنى كەينىمدىن قۇچاقلدى ، بېشىمنى بۇرىشىغا ئەپۇ
سورىغاندەك چالا — بۇلا سۆيۈپ قويۇپ پىچىرلىدى :

— يىپىڭ ، ئىككىمىز دەۋزىقى بولۇپ كېتەيلى

مەن ئەلەم بىلەن كۈلۈپ قويۇپ :

— دادامنى كۆرۈپ چىقساق قانداق ؟ — دېدىم .

بىز دادامنىڭ ئۆيىگە كىردۇق ، دادام يۆلىنىپ ياتقان يۇمشاق ئو-

رۇندۇقتىن بېشىنى كۆتۈرۈپ خې شۇخۇەنگە سىنىچىلاپ قاراپ بېشىنى
لىگىشتى ۋە :

— ھە ، مەن سىزنىڭ ئاۋازىڭىزنى ئاڭلىدىم ، — دېدى .
خې شۇخۇەن دادامنىڭ يېنىغا بېرىپ سەمىمىي تۈردە مۇنداق
دېدى :

— چوڭ دادا ، ماڭا تاپشۇرىدىغان خىزمىتىڭىز بارمۇ ؟
— بار ، — دېدى دادام بوشقىنا ئاۋازدا ، — شۆچىن دېگەن
ئوغرى خوتۇننى تۇتۇپ ، ئۇنىڭ كاللىسىنى ئەكېلىڭ !
— مۇنداق قىلىش قولۇمدىن كەلمەسكىن ، — دېدى خې
شۇخۇەن نائىلاج كۈلۈپ تۇرۇپ ، — چوڭ دادا ، ئۇنى قويۇپ بېرىڭ !
ئۇنىڭدەك خوتۇننىڭ بار — يوقى قانچىلىق ئىش ؟

— ئۇ يىپىڭنىڭ قىز مېلىنى قويماي ئوغرىلاپ كەتتى ، ئەمدى
سىز بىر تىيىنى يوق قىزنى ئالامسىز ؟ — دېدى دادام .

— چوڭ دادا ، — دېدى خې شۇخۇەن بېشىنى چايقاپ ، — پۇل
دېگەن قولنىڭ كىرى ، ياشلار ئۆز تىرىشچانلىقىغا تايىنىشى ، ئائىلىسى-
نىڭ بايلىقىغا تايانماسلىقى كېرەك !

— يارايىسىز ، ئەقلىڭىز بار ئىكەن ! — دېدى دادام چىشىنى
چىشلەپ ، — سىز چوڭ گەپ قىلىشقا ئامراق ! قېنى ، كەلگۈسىدە قانداق
نەتىجە قازىنىدىغانلىقىڭىزنى كۆرەرمەن ! خې شۇخۇەن ، شۇنى ئوچۇق
ئېيتىپ قويايىكى ، يىپىڭنى سىزگە تاپشۇردۇم ، سىز گەپنى چوڭ قىل-
سىز ، كەلگۈسىدە ئۇنى جاپاغا قويسىڭىز ئەدەپىڭىزنى بەرمىگىنىمنى كۆ-
رۈڭ !

— دادا ، مەن جاپادىن قورقمايمەن ! — دېدىم مەن .
دادام بىر ماڭا ، بىر خې شۇخۇەنگە قارىۋېتىپ ، بېشىنى
لىگىشتى :

— بولىدۇ ! سىلەرنىڭ كارامىتىڭلارنى كۆرەي ! — دېدى ، ئاندىن
دىن تىترەپ تۇرغان قولنى مۇرەمگە قويدى ، — يىپىڭ ، سىلەر ياش ،
دۇنيا سىلەرنىڭ ، ئوبدان تىرىشىڭلار ! ئەمدى سىلەر كېتىڭلار ، ئۆزۈم

يالغۇز بىرپەس ئارام ئالاي .

مەن دادامغا قارىدىم ، ئۇ ئاجىز ۋە سۇلغۇن ئىدى . ئۇنىڭغا بىر-
نەچچە ئېغىز گەپ قىلماقچى بولدۇم ، نېمە دېيىشىمنى بىلەلمىدىم . ئە-
زەلدىن ئۆزىنىڭ ياشىنىپ قالغانلىقىغا تەن بەرمەي كېلىۋاتقان دادام ،
ئەمدى ياشىنىپ قالغانلىقىنى ئېتىراپ قىلغاندەك ئىدى . مەن ئۇنىڭ ئاق
كىرگەن چاچلىرىغا قاراپ ، ياش چېغىدا جەڭ مەيدانلىرىدا يۈرگەنلى-
رىدە ، تەقى - تۇرقىنىڭ قانداق ئىكەنلىكىنى تەسەۋۋۇر قىلالماي قالدىم .
شۇ تاپتا ئۇنىڭ ئۆتكەنكى ھەيۋەتلىك قىياپىتىدىن ئەسەرمۇ قالمىغان ،
ئىنتايىن چۈشكۈن ھالەتتە ئىدى .

دادام بىزگە قول ئىشارىتى قىلدى ، خې شۇخۇەن ئىككىمىز ئۇ-
نىڭ ئۆيىدىن چىقتۇق . مەن ئاشخانىدىن ئالەننى تېپىپ قىرىق يۈەن
بەردىم ۋە ئۇنىڭغا ئىلگىرىكىگە ئوخشاش نەرسە - كېرەك سېتىۋېلىپ ،
دادام بىلەن رۇپىڭغا تاماق قىلىپ بېرىشنى بۇيرۇدۇم . ئەمدى ئۇلارنىڭ
تۇرمۇشىنى مەن ئورۇنلاشتۇرمىسام ، ھېچكىمنىڭ كارى بولمايتتى .
خې شۇخۇەن ئىككىمىز دەرۋازىدىن چىقتۇق ، دەرۋازىنىڭ قىزىل
سىرلانغان قاناتلىرىنىڭ يېپىلغىنىغا قاراپ ، كۆڭلۈمدە خىلمۇخىل ھېس-
سىياتلار دولقۇنلاشقا باشلىدى . يېنىمدا گەپ - سۆز قىلماي كېتىۋاتقان
خې شۇخۇەن ئېغىز ئاچتى :

— دادىڭىز بەك ئاجىزلاپ كەتكەندەك تۇرىدۇ !

— يېقىندىن بۇيانقى ئىشلار ئۇنىڭغا ئېغىر زەربە بولدى .

— سىلەرنىڭ بۇ ئائىلەڭلار ، — خې شۇخۇەن بېشىنى چايقىد-

دى ، — خۇددى بۇلۇت قاپلىغاندەكلا ، كېيىن قانداق بولارنى بىلگىلى
بولمايدۇ !

مەن ئىختىيارسىز بۇرۇلۇپ كەينىمگە قارىدىم . دۇرۇس ، ئۇپۇق-
تىن قاراپ بۇلۇت تۇرۇلۇپ چىققاقتا ، يامغۇردىن بېشارەت بېرىدىغان
نەمخۇش شامال يۈزۈمگە ئۇرۇلماقتا ئىدى . قارىماققا ، يازنىڭ شىددەتلىك
بوران - چاپقۇنى يېقىنلاپ قالغانىدى . بۇ ھال مېنى بەكمۇ بىئارام
قىلدى . خۇددى بىرنەچچە مىڭ جىڭلىق ئېغىز يۈك يەلكەمنى بېسىپ

تۇرغاندەك نەپسىم بوغۇلۇپ كۆڭلۈم غەش بولدى . قولۇمنى خې شۇخۇەننىڭ ئاللىقىنىغا قويدۇم . شۇ تاپتا مەن ئۇنىڭ كۆڭلۈمدىكى غەشلىكنى تارقىتىشنى ياكى مېنى بۇ كۆڭۈل غەشلىكىدىن خالاس قىلىشنى ئۈمىد قىلاتتىم .

— شۇخۇەن ، — دېدىم مەن خۇنۇك ئاۋازدا ، — مەن ئۆزۈمنى تېخى چۈشەنمەپتىكەنمەن .

— دۇنيادا تېخى ئۆزىنى ئېنىق چۈشىنىپ كەتكەن ئادەم يوق .

— سىز مېنى تاش يۈرەك ، ئىنتايىن رەھىمسىز ، بەك يامان دېگەندىڭىز ، مەن شۇنداقمۇ ؟

ئۇ توختاپ قالدى ، كۆزلىرىمگە سىنچىلاپ قارىغاندىن كېيىن ، مېنى ئۆزىگە تارتىپ :

— سىز ئۇنداق ئەمەس ، يىپىڭ ، سىز ئاق كۆڭۈل ، ساپ دىل ۋە قىزغىن ، — دېدى .

— راست شۇنداقمۇ ؟ — دەپ سورىدىم ئېسەنكرەپ .

— راست شۇنداق .

يوللىرىمنى داۋاملاشتۇردۇق . قارا بۇلۇت تېزلا كۆتۈرۈلۈپ ئەتراپ خىرەلەشتى ، بىز قەدىمىزنى جىددىيلەتتۇق . يىراقتا چاقماق چىقىلدى ، بىلىنەن — بىلىنمەس گۈلدۈرماما ئاۋازى ئاڭلاندى . قارىماي ياتقۇزۇلغان يولدا باسقان قەدەملىرىمگە قاراپ كېتىۋېتىپ ، بىردىنلا ئۆزۈم گويا ئىككىگە بۆلۈنۈپ كەتكەندەك ، بىرى ئالغا كېتىۋاتقاندا ، يەنە بىرى كەينىمىدە قالغاندەك غەلىتە بىرخىل سېزىم پەيدا بولدى . كەينىمگە بۇرۇلۇپ ، ئارقامدا سوزۇلۇپ ياتقان يولغا قارىدىم ، ئارقامدىكى يىپىڭ ئاق كۆڭۈلمۇ ياكى ئالدىمدىكى يىپىڭ ئاق كۆڭۈلمۇ ؟ مەن بىلەلمەي قالدىم . بىردەملىك گۈلدۈرمامىلىق يامغۇردىن كېيىن ، كۈن ئوبداقلا ئېچىلىپ كەتتى . مەن بىئاراملىق ئىچىدە ئۆيدە ئۇياقتىن — بۇياققا ماڭاتتىم ، بەزىدە دېرىزىگە يۆلەنگىنىمچە ، ھويلىغا چۈشكەن كۈن نۇرىغا قاراپ تۇرۇپ قالاتتىم . قورۇق تامنىڭ يېنىدىكى بىر تۈپ سېرىق ، بىر تۈپ قىزىل قوناق گۈلى يامغۇردىن كېيىنكى ئاپتاپتا ئاجايىپ جۇلالىنىپ

تۇراتتى . كۆڭلۈمنى تىنچلاندۇرماقچى بولۇپ ماڭلىيمىنى دېرىزىگە يېقىپ
بىرىپەس جىم تۇردۇم . لېكىن ، كاللامنى چۇلغىۋالغان باش - ئايىغى يوق
تەرتىپسىز ئويلارنى نېرى قىلالمدىم .

شۇ ئاچا ، پۇلنى ئېلىپ قاچقان شۇ ئاچا ! بىر بوۋايىنى ۋە قۇ-
رۇقدالغان ئائىلىنى تاشلاپ نەلەردە يۈرىدىغانسەن ! شۇ ئاچا ، مېنى قات-
تىق بىزار قىلغان شۇ ئاچا ! ھازىر سەن يېنىڭدا پۇل ، ئەركىن - ئازادە ،
كۆڭلۈڭدىكىدەك ياشماقتىسەن ! . . . مەن بۇ دەردلەرگە قانداق
چىداي ! دېرىزىدىن قاراپ تۇرغىنىمدا بىردىنلا كاللامدىن بىر خىيال
چاقماق چاققانداك يالت قىلىپ ئۆتتى . يۈگۈرۈپ تاپسىغا چۈشتۈم - دە ،
ئايىغىمنى كىيىپ ئاپامغا :

— ئاپا ، مەن سىرتقا چىقىپ كېلەي ! — دەپ قويۇپلا ئالدىراش
چىقىپ كەتتىم .

— يېنىڭ ، يەنە نەگە بارىدىغانسەن ؟

ئاپام دەرۋازىغىچە مېنى قوغلاپ كەلدى . ئەمما مەن يىراقلاپ
كەتكەندىم . ئىتتىك كېتىۋاتمەن ، قىزىق ئاپتاپ بېشىمنى ئايلاندۇرماق-
تا ، قارىماي ياتقۇزۇلغان يولدىن يامغۇردىن كېيىن ئىسسىق ھاۋا كۆتۈ-
رۈلمەكتە ئىدى . مەن ئۇدۇل « ئۇياق » قا يېقىن جايدىكى × شۆبە
ساقچى ئىدارىسىگە بېرىپ ، ھېچنېمىنى ئويلاپ ئولتۇرمايلا ئىشىكنى ئې-
چىپ كىردىم . بۇ يەرنىڭ ئەتىگەن ئالەن دېلو مەلۇم قىلغان جاي ئىكەن-
لىكىنى بىلەتتىم . ئىشىم ئوڭغا تارتىپ ، ئەتىگەن مەندىن سوئال سورى-
غان ساقچىنى تاپتىم . ئۇ مېنى تونۇپ ئولتۇرۇشقا تەكلىپ قىلدى . مەن
ئىتتىك :

— شۇ ئاچامنى تاپتىڭلارمۇ ؟ — دەپ سورىدىم .

— تاپالمىدۇق ، — دېدى ساقچى بېشىنى چايقاپ ، — بام-

بۇ كىزارلىق يولىدىكى ئادىرىپىنى تەكشۈردۇق ، ۋېي فامىلىلىك ئۈچ كۈن-
نىڭ ئالدىدا كۆچۈپ كېتىپتۇ . داۋاملىق تەكشۈرۈۋاتىمىز

— ھە ، — دېدىم مەن قاتتىق ئۈمىدسىزلىنىپ ، — مەن سى-

لەرگە ۋېي فامىلىلىكنىڭ × نومۇرلۇق قارا پابىدىسى بارلىقىنى ئېيتىشنى

ئۇنتۇپ قاپتىمەن ، — مەن پابىدىنىڭ نومۇرىنى بىر ۋاراق قەغەزگە يېزىپ ساقچىغا سۇندۇم ، — ۋېي فامىلىلىك ئەتكەسچىلىك قىلىدۇ .

— نېمە ؟ — مېنىڭ بۇ سۆزۈم يەنە بىر ساقچىنىڭ دىققىتىنى قوزغىدى ، بىرنەچچە ساقچى مېنى ئورنىۋالدى ، — لۇ خېسىم ، بۇ گەپنى ئېنىقراق دەپ بەرسىڭىز قانداق ؟

مەن تۈكۈرۈكۈمنى يۇتۇۋېتىپ ، قەھۋەخانىدا ئوغرىلىقچە ئاڭلىدىغانلىرىمنى بىر — بىرلەپ سۆزلەپ بەردىم . ئۇلار ئىنتايىن كۆڭۈل قويۇپ ئاڭلىدى ۋە ۋېي گۇاڭشىۈڭ بىلەن يەنە بىر ئادەمنىڭ سىياقىنى تەپسىلىي سورىۋالغاندىن كېيىن ، ماڭا ۋەدە بەردى :

— لۇ خېنىم ، خاتىرجەم بولۇڭ ، بۇ دېلو پاش بولىدۇ ! مەن بۇ دېلونىڭ پاش بولۇش — بولماسلىقىغا كۆڭۈل بۆلمەيتتىم ، پەقەت شۇچىن دېگەن ئىنسان قېلىپىدىن چىققان بۇ خوتۇننى تۇتۇۋېلىشىنىلا ئۈمىد قىلاتتىم .

ئەتىسى ئەتىگەندە ، مەن گېزىتنىڭ جەمئىيەت خەۋەرلىرى بېتىدە چوڭ خەتلىق بىر ماۋزۇنى كۆردۈم :

نام چىقارغان كاتتا گېنېرال قەرزگە تويماي ،
ئېلىپ كېتىپتۇ خانىمى پۇلىنى قويماي .

ماۋزۇنىڭ يېنىدا ئارا ھەرپ بىلەن بېرىلگەن ئىككى ئىزاھات بار ئىدى .

بىر چاغلاردا خوتۇن — توقال دائىما يېنىدا ئاچقان قۇچاق ،
ئەمدىلىكتە كەتتى ئۇلار بايلىقىنى قۇرۇقداپ يالغۇز تاشلاپ !

مەن چوڭقۇر ئۇھ تارتتىم « بىر چاغلاردا خوتۇن — توقال دائىما يېنىدا ئاچقان قۇچاق ، ئەمدىلىكتە كەتتى ئۇلار بايلىقىنى قۇرۇقداپ يالغۇز تاشلاپ . » راست ، بۇ دادام ئىدى . بىر چاغلاردا ئۇ جۇڭگونىڭ يېرىمىنى دېگۈدەك ئايلىنىپ چىققان ، نۇرغۇن گۈزەل خوتۇن ، چىرايلىق تو-

قاللارنى ئالغان . ئالتۇن - كۈمۈش ، مەرۋايىت گۆھەرلەرگە كۆمۈلۈپ كەتكەندى . ئەپسۇسكى ، ھازىرچۇ ؟ تۈنۈگۈن چەيدو بىلەن ئىشكىنى چاناۋاتقان دادام ، ئۇنىڭ تىترەپ تۇرغان ئاق چاچلىرى ۋە قۇرۇقدالغان ئۆي كۆز ئالدىغا كەلدى ! بىر چاغلاردىكى گۈلدەك گۈزەل ئائىلە ، ئىلگىرىكى شانۇشۆھرەت ، دۇنيا - دۆلەت ئەمدىلىكتە خىيالىي چۈشكە ئايلىنىپ قالغاندى !

كارىۋاتنىڭ لېۋىدە ئولتۇرۇپ خەۋەرنى ئوقۇدۇم ، بەختىمىزگە يارىشا دادامنىڭ تولۇق ئىسمى ئاتالماي لۇ XX دەپلا ئېلىنغان بولۇپ مۇخبىر ئەپەندى ھەرھالدا دادامنىڭ يۈز - خاتىرىسىنى قىلغاندى . بۇ خەۋەر ئەمەلىيەتتىن ئانچە چەتتىمىگەن بولسىمۇ ، دادامنىڭ تارىخىغا ئا- ئىت قىسقىچە بايان ئارتۇقچە بوپتۇ . ئوقۇپ بولغاندىن كېيىن گېزىتنى ئاپامغا سۇندۇم . ئاپام ئوقۇپ چىقىپ چوڭقۇر تىندى ۋە ئۆز - ئۆزىگە پىچىرلىغاندەك پەس ئاۋازدا :

— ھەي لۇ جېنخۇا ، قانداقلارچە بۈگۈنكى ھالغا چۈشۈپ قالغانسەن ؟ — دېدى .

— شۇ ئاچام بوسۇغىغا قەدەم قويغان كۈندىن باشلاپلا دادام ئۆ- زىنىڭ بۈگۈنكى كۈنىنى ئويلىسا ئوبدان بولاتتى ، — دېدىم مەن .
— داداڭنىڭ ئۆمرىدە قىلغان - ئەتكىنى بەك كۆپ ، ئېھتىمال بۇ تەڭرىنىڭ داداڭغا بەرگەن جازاسىدۇر ! — دېدى ئاپام بەكمۇ ئېچىنغان ھالدا .

— تەڭرىنى تىلغا ئالمىساڭ قانداق ، — دېدىم مەن پىسەنت قىل- ماي ، — تەڭرى شۇ ئاچامغا بەك كەڭ قوللۇق قىلدىغۇ !
ئەتىگەنلىك تاماقتىن كېيىن خې شۇخۇەن كەلدى . ئىككىمىز « ئۇياق » قا بېرىپ دادامنى كۆرۈپ كېلىشنى پىلانلىدۇق . ماڭايلى دەپ تۇرساق ، بىرى دەرۋازىنى قاقتى . خې شۇخۇەن چىقىپ ئىشكىنى ئاچ- تى ، ئىشكىنىڭ ئالدىدا بىر قارا ماشىنا تۇرۇپتۇ . ئۈچ - تۆت ئىشچى بىر نېمىنى كۆرسىتىپ گەپ قىلىۋاتاتتى . مەن سۇپىدىلا تۇرۇپ سورىدىم :
— شۇخۇەن ، نېمە دەيدۇ ئۇلار ؟

خې شۇخۇەن تاپسىغا كېلىپ ، قاشلىرىنى يىمىرىپ سورىدى :
— دادىڭىز سىزگە پىئانىنو توغرىلۇق بىر نېمە دېگەنمىدى ؟
— پىئانىنو ؟ — مەن ئويلىنىپ قالدىم ، — دادام ماڭا بىر نەرسە
سوۋغات قىلمەن دېگەندەك قىلىۋىدى ، ئۇ پىئانىنو سوۋغات قىلماقچىمىدە.
دىكىن ؟

گېپىمىز تۈگىمەيلا ئىشچىلار ئولاش - چولاش بىر پىئانىنونى
كۆتۈرۈپ كىرىشتى . مەن ئىتتىك ئۇلاردىن سورىدىم :
— ھەي ، قايسىڭلار پىئانىنو ماگىزىنىدىن ؟
شياڭگاڭدا تىكىلگەن ئاق كۆڭلەك كىيگەن ئىش بېجىرگۈچى
سىياقنىدىكى بىر ئادەم كېلىپ سورىدى :
— سىز لۇ يىپىڭ خېنىمىمۇ ؟
— ھەئە ، — دېدىم مەن .

— توغرىكەن ، — ئىش بېجىرگۈچى ئىشچىلارغا قول ئىشارىتى
قىلدى ، ئىشچىلار ھە - ھۇ بىلەن پىئانىنونى ئۆيگە كۆتۈرۈپ مېڭىشتى .
كۆڭلۈمگە ھازىر دادامنىڭ بىر تىيىن پۇلى قالمىدى ، ئەگەر بۇ پىئانىنوغا
زاكالىتلا بەرگەن بولسا ، ئۆلگىنىم شۇ ئەمەسمۇ ! دېگەن ئوي كەچتى -
دە ، دەرھال سورىدىم :

— پىئانىنونىڭ پۇلىنى تۆلەپ بولغانمىكەن ؟
— تۆلەپ بولغان ، ئالدىنقى ھەپتىدە تۆلەپ بولغان ، ئاۋازىنى
تەكشۈپ ، خەت ئويۇپ قىلغاچقا ، كېچىكىپ تاپشۇردۇق ، — دېدى ئىش
بېجىرگۈچى .

ئىشچىلار بۇ كېلەڭسىز نەرسىنى تاپسىغا تەكىرىشتى . مەن
« ئۇياق » بىلەن « بۇياق » نىڭ بۇنىڭدىن كېيىنكى تۇرمۇشىنى ئويلىدىم .
بۇ مەسىلە پىئانىنوغا قارىغاندا تېخىمۇ مۇھىم ئىدى . ئىلگىرى
دادامغا بىر - ئىككى مىڭ تۈمەن كوي ھېچ گەپ ئەمەس ئىدى . ئەمدى
بۇ ئاز پۇل ئەمەس - تە ، مەن ئىش بېجىرگۈچىدىن سورىدىم :

— بۇ پىئانىنونىڭ باھاسى قانچە بولدى ؟

— يىگىرمە ئىككى مىڭ كوي !

ئىشچىلار ھە - ھۇ دېيىشىپ پىئاننونى سۇپىغا ئالماقچى بولۇۋات.

قاندا :

— توختاپ تۇرۇڭلار ! — دېدىم .

ئىشچىلار پىئاننونى قويدى ، مەن ئىش بېجىرگۈچىگە :

— بۇ پىئاننونى قايتۇرۇۋەتسەم بولامدۇ ؟ يىگىرمە مىڭ كويلا

بەرسەڭلار بولىدۇ ، — دېدىم .

— ھوي ، — ئىش بېجىرگۈچى بېشىنى چايقىدى ، —

بولمايدۇ ! — ئۇ پىئاننونىڭ قاپقىنى ئېچىپ ، پىئاننوغا ئويۇلغان

ئىككى قۇر خەتنى كۆرسەتتى ، — بۇنىڭغا خەت ئويۇلغان ، قايتۇرۇشقا

بولمايدۇ ، ئۇنىڭ ئۈستىگە قولمىزدىن چىققان مالنى قايتۇرمايمىز . ئال-

ماشتۇرۇپمۇ بەرمەيمىز !

مەن پىئاننوغا ئويۇلغان ئىككى قۇر خەتكە قارىدىم :

ئامراق قىزىم يېشىغا .

لۇ جېنخۇادىن × يىل × ئاينىڭ × كۈنى .

خەتلەر ئىنتايىن چىرايلىق ئويۇلغانىدى ، پىئاننونىڭ سىرى يال-

تىراپ نۇر چېچىپ تۇراتتى . پىئاننودىن كۆز ئۈزمەي كەينىمگە داچىپ ،

ئىشچىلارغا ئورۇن بوشاتتىم . ئۆيگە كىرگەندە ئىشچىلار سورىدى :

— نەگە قويمىز ؟

بۇ سوئال مېنى تەمتىرتىپ قويدى . شۇندىلا مەن ئۆيىمىزنىڭ

ئاددىي ۋە كىچىك ئىكەنلىكىنى ، مۇنداق چوڭ نەرسىنى قويغۇدەك يەر

يوقلۇقىنى ھېس قىلدىم . مەن ئىشچىلارغا پىئاننونى ھۇجرامغا ئەك-

رىپ ، ھۇجرامدىكى يېزىق شىرەسىنى ئاپامنىڭ ئۆيىگە يۆتكەپ قو-

يۇشنى بۇيرۇدۇم ، شۇنىڭ بىلەن بۇ ھەشەمەتلىك سوۋغاتنى ئاران دې-

گەندە ھۇجرامغا ياتقۇزدۇق . ئىشچىلار كەتكەندىن كېيىن مەن ، خې

شۇخۇەن ، ئاپام ئۈچىمىز پىئاننوغا قارىغىنىمىزچە تۇرۇپلا قالدۇق . بۇ ،

سوۋغاتنى «ئۇياق» تائىش چىققاندىن كېيىن ئالغىنىم ئۈچۈن ، يا كۈ-

لۈشنى ، يا يىغلاشنى بىلمەي قالدىم . ئاپام پىئاننونىڭ يېنىغا كېلىپ ،

ئۇنىڭغا ئويۇلغان خەتلەرنى ئاستا سىلاپ قويدى ، ئاپامنىڭ كۆز چاناق-
لىرى ياشقا تولغانلىقىنى كۆرۈپ ھەيران بولۇپ سورىدىم :

— ئاپا نېمە بولدۇڭ ؟

ئاپام كۆزىنى سۈرتۈۋېتىپ كۈلۈمسىردى :
— ھېچنېمە بولمىدى .

ئۇ بىر ئورۇندۇقنى پىئانىئونىڭ ئالدىغا قويۇپ ئولتۇردى — دە ،
پىئانىئونىڭ تىللىرىنى باسنى . ئۇنىڭ بارماقلىرى پىئانىئونىڭ تىللىرى
ئۈستىدە ئېقىن سۇدەك راۋان ئويىناپ كەتتى . مەن ھەم ھەيران ، ھەم
خۇشال بولدۇم :

— ئاپا ، سەن پىئانىئونو چېلىشنى بىلىدىكەن سەن — دە !

— ئۇنتۇپ قاپسەن — ھە ، — دېدى ئاپام كۈلۈپ ، — ئېسىڭدە
يوقمۇ ؟ ئىلگىرى شىنپىڭ ئىككىمىز دائىم ئىككى كىشى ئورۇندايدىغان
مۇزىكىلارغا چالاتتۇق .

— راست ، ئۇنتۇپ قاپتىمەن ! ئۇ چاغلاردا بەك كىچىك ئىدىم .
سەن دائىم پىئانىئونو چالاتتىڭ .

ئاپام بىرپەس پىئانىئونىڭ تىللىرىغا سەپسىلىپ قارىغاندىن كې-
يىن ، « Long Long Aog » دېگەن كونا ناخشىغا چالدى . ئۇ بېشىنى
كۆتۈردى ، بارماقلىرى پىئانىئونىڭ تىللىرى ئۈستىدە بىمالال يۈرۈپ
كەتتى . ئۇنىڭ كۆزلىرى مەۋھۇم بىر نۇقتىغا تىكىلىپ چىرايى ھەسرەت-
لىك تۈس ئالدى . بۇ ، مەن كۆپ ئاڭلىغان مۇزىكا بولغاچقا ، ئاپامنىڭ
چالغىنىغا ئەگىشىپ ، ئىختىيارسىز ناخشىنى غىڭشىپ ئېيتىشقا باشلىدىم :

تولمۇ يېقىملىق تىلغا ئېلىش ئۆتۈپ كەتكەن ئىشلارنى ،
تەستۇر ئۇنتۇماق ئۆتكەن ئىشلارنى ، ئۇنتۇماق بەك تەس .
يايرار كۆڭۈل شادلىقتىن ئېيتساق كونا ناخشىلارنى ،
تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !
كۈتۈپ سېنىڭ كېلىشىڭنى چەكمەسمەن ھەسرەت يانا ،
ئۇنتۇغاي مەن بولۇپ سەرگەردان يۈرگىنىڭنى يۈدۈپ مېنى ،

بىلىمەن يەنە سۆيسەڭ شەك - شۇبھىسىز سەن مېنى ،
 تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !
 ئېسىڭدۇر ئۈچىنچى ئاي ئاخشىمى كۆرۈشكەن بىز ،
 تەستۇر ئۇنتۇماق ئۆتكەن ئىشلارنى ، ئۇنتۇماق بەك تەس .
 چىرمىشىپ تەنلەر مەيىن شامالدىن كەلگەن گۈل ھىدى ،
 تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !
 باغلاندى رىشىمىز قىلدىم تەبەسسۇم سەنمۇ ھەم مەپتۇن ،
 ئىزھار قىلىپ مۇھەببەت تۆكتۈق يۈرەك - باغرىمىزنى ،
 قەسەم قىلدۇق ئاقلاشقا ئەبەتكىچە شۇ ۋەدىنى ،
 تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !
 كۆڭلۈم ئېقىنى مەۋج ئۇرار مەڭگۈ سەن ئۈچۈن ،
 تەستۇر ئۇنتۇماق ئۆتكەن ئىشلارنى ، ئۇنتۇماق بەك تەس ،
 قەلبىڭگە سىغماي جۇش ئۇرار چىن مۇھەببەت سەندە ،
 تەستۇر ئۇنتۇماق ئۆتكەن ئىشلارنى ،
 مەڭگۈ ئۇنتۇلماس ھەردەم !
 مېنى بىردەم كۆرمىسەڭ ئېيتسام دەيتتىڭ يۈرەك سۆزۈڭنى ،
 دەيتتىم مەنمۇ چىن قەلبىمدىن يېنىمدىلا تۇرسىكەن سېنى ،
 ئارزۇيىمىز شۇ ئىدى بەخت قۇچسا كەلگۈسىمىزنى ،
 تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !

ناخشا ئاۋازى توختىدى ، مۇزىكا ئاۋازىمۇ پەسىيىپ كەتتى . ئا-
 پامنىڭ بىر نۇقتىغا تىكىلىۋېرىپ تالغان كۆزلىرى خې شۇخۇەن ئىككى-
 مىزگە يۆتكەلدى . بىز پىئانىنوغا يۆلەنگىنىمىزچە ئۇنىڭغا قىزىقىپ قاراپ
 تۇراتتۇق . ئۇ چىرايىغا كۈلكە يۈگۈرتۈپ ، ئىزا تارتقاندەك :
 — پىئانىنونى كۆرۈپ كۆڭلۈم كۆتۈرۈلۈپ قالدى ، — دېدى .
 — ئاپا ، بۇ ئەجەب ياخشى مۇزىكا — ھە ! — دېدىم مەن ، —
 يەنە بىر مۇزىكىغا چىلىپ بەرگىنە ،
 ئاپام بېشىنى چايقىدى ، ئورنىدىن تۇرۇپ مېھرىنى ئۈزەلمىگەن

ھالدا پىئاننۇنى سىلاپ چىقاندىن كېيىن ، بېشىنى كۆتۈردى :
— يىپىڭ ، سېنىڭ دېگىنىڭ توغرا ، بۇ پىئاننو بىزگە لايىق ئەمەس ، سەنمۇ چالمايسەن . ئۇنىڭ ئۈستىگە داداڭنىڭ ئەھۋالىدا ئۆز-گىرىش بولدى ، ھەممىلا ئىشقا پۇل كېرەك ، يەنىلا بۇنى سېتىۋەتكىنىمىز تۈزۈك !

— ئەمدى سېتىشتىن يالتايدىم ! — دېدىم پىئاننوغا ئېڭىشىپ قاراپ ، — ئاپا ، سەن ئۇنى ياخشى كۆرسەڭ ساتمايلا قويايلى ، پۇلدىن قىسىلساق ، باشقا ئامال — چارە تاپارمىز !
— توغرا ، — دېدى شۇخۇەن ، — پىئاننو قېپقالسۇن ، مەن يىپىڭنىڭ پىئاننو ئۆگىنىشكە ئىنتايىن ھېرىس ئىكەنلىكىنى بىلىمەن .
پۇلنىڭ كارى چاغلىق !
— مېنى سىزنىڭ پۇلىڭىزنى ئىشلىتەمدىكىن ، دەپ ئويلىماڭ ! —
دېدىم مەن .

— ماڭا تەگكەندىن كېيىنمۇ مېنىڭ پۇلۇمنى ئىشلەتمەمسىز ؟
— سىزنىڭ نەدە پۇلىڭىز بولسۇن ؟ پۇلنى يەنىلا دادىڭىزدىن ئا-
لسىز — دە !

— مېنىڭ خىزمەت قىلىپ پۇل تېپىۋاتقىنىمنى ئۇنتۇپ قالماڭ .
— چەت ئەلگە چىقىدىغان ئىشىڭىز قانداق بولدى ؟ ئوقۇش مۇ-
كاپات پۇلىنى بېرىدىغان بولدىمۇ ؟ — دەپ سورىدىم بۇ ئىشلار ئېسىمگە كېلىپ .

— پۈتۈن يىللىق ئوقۇش مۇكاپاتىنى قولغا كەلتۈردۈم ، —
دېدى خې شۇخۇەن ئاغزىنىڭ ئۇچىدىلا .
— راستمۇ ؟ — مەن توۋلاپ كەتتىم ، — نېمىشقا بالدۇر ئېيت-
مايسىز ؟

— سىلەرنىڭ ئائىلىدە بۇ ئىشلار بولدى ئەمەسمۇ ، شۇڭا ئېيتىشقا تىلىم بارمىدى . ئۇنىڭ ئۈستىگە ، مەن چەت ئەلگە چىقىشنى كېلەر يىلغا كېچىكتۈرۈشنى ئىلتىماس قىلدىم . شۇنداق بولغاندا ، توي قىلغاندىن

كېيىن بىز يەنە بىر يىل بىللە تۇرالايمىز !
ئاپام پىئاننوناغا يۆلەنگىنىچە ئاللىقانداق خىياللارغا غەرق بولغا-
ندى . مەن پىئاننونا نىڭ تىللىرىنى چىكىپ قويۇپ ، ئويۇپ يېزىلغان
ئىككى قۇر خەتكە قارىغىنىمدا ، دادام يەنە كۆز ئالدىمغا كەلدى . بىز ئا-
پامغا خوش دەپلا ، ئۆيىدىن چىقىپ « ئۇياق » قا ماڭدۇق . كېتىۋېتىپ
خې شۇخۇەن مۇنداق دېدى .

— توۋا ، يىپىڭ ، سىزنىڭ ئائىلىڭىز مەندە غەلىتە تۇيغۇ پەيدا
قىلدى . مېنىڭچە ، ھەر كىمنىڭ ئۆزىگە تۇشلۇق دەردى بار كەن . ئايد-
ڭىزنى ئېلىپ ئېيتىدىغان بولساق ، چوقۇم ئۇنىڭ سىرلىق مۇھەببەت
كە چۈرمىشى بار !

— ھە ، شۇنداقمۇ ؟ — مەن ئويلاپ بېقىپ ، بىردىنلا شۆزلەپ
كەتتىم ، — توغرا ، بىر كۈنى ئاپام ئۆزىنىڭ كىمىندۇر ياخشى كۆرگەن-
لىكىنى ئېيتقان .

مەن چوڭقۇر خىيال ئىچىدە ماڭدىم ، ھەر ئىككىمىز قايتا گەپ -
سۆز قىلىشىمدۇق . مەن ئاپام توغرىلۇق ئويلايتتىم ، توي قىلىشتىن ئىل-
گىرى ئۇنىڭ سۆيگىنى بارمىدىكىنە ؟ دادام ئۇلارنى ھەسرەتتە قويۇپ
ئايرىۋەتكەنمىدۇ ؟ دادام توغرىلۇقمۇ ئويلىدىم . ئۇ ئۆمۈر بويى ئاياللارنى
خارلاپ ئويۇتچۇق قىلدى ، ئاخىر كېلىپ يېنىدا بىرمۇ ئايال قالمىدى .
شۇ ئاچامنىڭ قېچىپ كېتىشى ، كۆز ئالدىمىزدىكى تۇرمۇش مەسىلىسى ،
دوختۇرخانىدا ياتقان مېڭىپىڭ ، نەگە كەتكىنى نامەلۇم ئېر خاۋ . . . قا-
تارلىق بىر تالاي مەسىللەر مېڭەمنى چۇلغىۋالغانىدى . خې شۇخۇەن مېنى
تارتقاندىلا ئېسىمنى يىغدىم :

— يىپىڭ ، قاراڭ ، بىر ئىش يۈز بەرگەن ئوخشايدۇ ! — دېدى
ئۇ ئالدىمىزغا قاراپ .

بېشىمنى كۆتۈرۈپ قارىدىم ، « ئۇياق » نىڭ دەرۋازىسى ئوچۇق
بولۇپ دەرۋازىدىن ساقچىلار كىرىپ - چىقىپ يۈرۈشەتتى .

— شۇ ئاچامنىڭ دېرىكى چىققان ئوخشايدۇ ! — دېدىم مەن ۋە
خې شۇخۇەننىڭ قولىدىن تارتىپ يۈگۈردۈم . دەرۋازىنىڭ ئالدىغا كەل-

گەندە ، بىر ساقچى مېنى توسۇپ :

— سىز نېمە ئادەم ؟ — دەپ سورىدى .

بۇ تۈنۈگۈنكى ساقچى بولماستىن ، باشقا بىر ساقچى ئىدى .

— ئىسىم لۇ يىپىڭ ، لۇ جېنخۇانىڭ قىزى ، — دېدىم مەن .

— ھە ، — دېدى ساقچى ۋە گۇمان بىلەن سورىدى ، — سىز قاچان سىرتقا چىقىپ كەتكەن ؟

— مەن بۇ يەردە تۇرمايمەن !

— قەيەردە تۇرىسىز ؟

ۋاي خۇدا ! مەن ئۇنىڭغا يەنە بىر قېتىم چۈشەندۈرەمدىمەن !

ھويلىغا قاراپ ھېچنېمىنى بىلەلمىدىم ، قاشلىرىمنى يىمىرىپ ساقچىدىن سورىدىم :

— بۇ يەردە نېمە ئىش بولغانلىقىنى ماڭا ئېيتىپ بېرىشىڭىزگە بولامدۇ ؟

— لۇ رۇپىڭ سىزنىڭ نېمىڭىز ؟

— ئاتا بىر ئانا باشقا ھەدەم !

— بۈگۈن ئەتىگەن سائەت سەككىزدە ئۇ تاپانچا بىلەن ئۆزىنى ئېتىۋاپتۇ ، — دېدى ئۇ خاتىرجەملىك بىلەن .

بۇرۇلۇپ خې شۇخۇەنگە قارىدىم ، شۇئان مېڭەم خۇددى پىچاق تىققاندەك ئاغرىپ كۆز ئالدىم قاراڭغۇلىشىپ كەتتى .

11

مەن رۇپىكنىڭ ئىشىكى ئالدىدا توختاپ ، تىترەك باسقان ھالدا ئۆيىنىڭ ئىچىگە سەپسالدىم . رۇپىڭ كارىۋات يېنىدا سۇنايلىنىپ ياتاتتى . كىيىملىرى رەتلىك ، ئۇچىسىغا چېكىم — چېكىم رەختتىن تىكىلگەن پىلاتى — يوپكا ، پۇتغا ئېگىز پاشنىلىق ئاق توپلەي كىيگەندى . ئادەتتىكى چاغلاردا ياسىنىپ — تارىنىپ يۈرمەيدىغان رۇپىڭ بۈگۈن ئىنتايىن

لاتاپەتلىك ۋە تەبىئىي ياسانغانىدى . تاپانچا ئۇنىڭ يېنىدا ياتاتتى . ئوق ئوڭ چېكىسىدىن كىرىپ چوققىسىدىن چىقىپ كەتكەندەك تۇراتتى . بېشى بىر يېنىغا قىيسايغان ، جاراھەت ئېغىزىدىن قان ئانچە كۆپ ئاقمىغان ، قانغا مىلەنگەن بىر تۇتام چېچى جاراھەت ئېغىزىغا چاپلىشىپ قالغانىدى . مەن ئۇنىڭ چىرايىغا قارىدىم . ئۇ تېخى تۈنۈگۈنلا ھايات ئىدى . ئۇنىڭ مەھكەم يۇمۇلغان ئاغزى تۈنۈگۈنلا ماڭا گەپ قىلغان ، بىر جۈپ كۆزى ياشقا تولغان ھالدا ماڭا ۋە خې شۇخۇەنگە تەلمۈرگەندى . بۈگۈن بولسا خەقلەرنىڭ ئېكسكۇرسىيە قىلىشى ۋە تەكشۈرۈشلىرىگە پىسەنت قىلماي ياتاتتى . تامدەك تاتارغان چىرايى قانغا مىلەنگەن ، كۆزلىرى يېرىم ئوچۇق ئۆلگەن ئادەمنىڭ كۆڭلى ئەمىن تاپمىغان بولسا كۆزى يۇمۇلمايدۇ دېيىشىدىكەن . ئۇنداقتا ئۇنىڭ كۆڭلى ئەمىن تاپمىغانىدۇ ؟ ئۇ ئەمدىلا يىگىرمە تۆت ياشقا كىرگەن . يىگىرمە تۆت ياش ئادەمنىڭ ئەڭ ئېسىل دەۋرى ئەمەسمۇ ؟ لېكىن ئۇ ئۆز ھاياتىدىن ۋاز كەچتى ! نېمە ئۈچۈن شۇنداق قىلدى ؟ بۇنىڭ سەۋەبى ماڭا ئايان . بەش قولىدا ئايان . شۇنچىلىك ئايانكى ، مەن بۇ سەۋەبكە يۈزلىنىشكە جۈرئەت قىلالمايتتىم — ئۇ ئۆزىنى ئۆلتۈرۈۋالدى ، مەن ئۆلتۈردۈم ، دېسەم توغرا بولاتتى . ئۇنىڭ چىرايىغا قارىغانچە تۈنۈگۈنكى ياشقا تولغان كۆزلىرىنى ، يېگانە ، غېرىبىسىنغان ھالىتىنى ، ھەسرەتلىك ۋە ئۈمىدسىز چىرايىنى غۇۋا كۆرگەندەك بولدۇم كۆزۈمنى يۇمۇپ ، كەينىمگە بۇرۇلغان پېتى دەلدەڭشىگىنىمچە چىقىپ كېتىۋېتىپ خې شۇخۇەنگە ئۇرۇلۇپ كەتتىم ، ئۇ تۇرغان يېرىدە ھەيكەلدەك قېتىپ قالغانىدى . مەن ئۇنى يانداپ ئۆتۈپ ئەلەڭلەپ مېھمانخانىغا كىردىم — دە ، ساپاغا ئۆزۈمنى تاشلىدىم . بېشىم ئايلىنىپ ، پۇت — قولۇمدا جان قالدى . رۇپىڭنىڭ قان داغلىرى ئۇيۇپ قالغان چىرايى ماڭا قاتتىق تەسىر قىلىپ كۆڭلۈمنى ئاينىتىۋەتكەندى . بىرى ماڭا ئىستاكاندا قايناق سۇ سۇندى . قارىسام ، تۈنۈگۈن مەندىن گەپ سورىغان ساقچى ئىكەن . ئۇ خاتىرجەملىك بىلەن كۈلۈپ تۇرۇپ :

— نۇرغۇن ئادەملەر جەسەتكە قارىيالمايدۇ ، — دېدى . مەن

تترەپ تۇرغان قولۇمنى سوزۇپ ئىستاكاننى ئالدىم - دە ، قايناق سۇنى بىر كۆتۈرۈشتىلا ئىچىۋەتتىم .

— ئائىلىڭىزدە كەينى - كەينىدىن مۇنچە ئىشلارنىڭ يۈز بېرىشى كىمنىڭ خىيالىغا كەلسۇن ، — دېدى ئۇ يەنىلا خاتىرجەملىك ھالدا .
— بۇنى ھەقىقەتەن خىيالىمغا كەلتۈرمىگەندىم ، — دېدىم مەن ئارانلا ، — تۈنۈگۈن ئۇ بىر ئوبدانلا ئىدى !

— تەكشۈرۈپ بولدۇق ، ئۆزىنى ئۆلتۈرۈۋالغانلىقى ئىسپاتلاندى . يەنە بىرقانچە ئىشلار بار . بۇ پەقەت گۇمان ، دادىڭىزنىڭ تاپانچىسى قانداق قىلىپ رۇپىڭنىڭ قولىغا چۈشۈپ قالدى ؟ — سورىدى ساقچى .
— مەن ، — قوشۇمامنى تۈردۈم . ناھايىتى ئايانكى ، دادامنى قا- تىللىق قىلىپ قويمىسۇن ، دەپ رۇپىڭغا تاپانچىنى مەن بەرگەندىم . رۇپىڭنىڭ ئۇنىڭ بىلەن ئۆز ھاياتىنى ئاخىرلاشتۇرۇشى نەدىنمۇ خىيالىمغا كەلسۇن ! ئەگەر بۇ ئېھتىمالنىڭ زەررىچە بىر يېرى خىيالىمغا كەچكەن بولسا تاپانچىنى ھەرگىز ئۇنىڭغا بەرمىگەن بولاتتىم . مەن بېشىمنى چاپ- قاپ ، — بىلمەيمەن ، — دېدىم تەسلىكتە .

— ئادەتتە دادىڭىزنىڭ تاپانچىسىنى نەگە قويدىغانلىقىنى بى- لەمسىز ؟

— بىلمەيمەن

— ھەدىڭىزنىڭ ئۆزىنى ئۆلتۈرۈۋېلىش سەۋەبىدىن بىزنى ئاز - تولا بولسىمۇ خەۋەردار قىلالامسىز ؟

— مەن . . . — تىلىمنى چاپىنغىنىمچە بېشىمنى چاپقىدىم ، — خەۋىرىم يوق ! — دېدىم ۋە غەيرەتكە كېلىپ سورىدىم ، — ئۇ ۋەسە- يەتنامە قالدۇرماپتىمۇ ؟

— مۇشۇ بىر ۋاراق قەغەزلا بار ئىكەن ، شىرەدە تۇرۇپتۇ ، — ساقچى خاتىرە دەپتىرىنى ئېچىپ ، ئىككىلىك قەغەزنى كۆرسەتتى . قە- غەزدىكى رۇپىڭنىڭ پوچىرىكىسى ئىدى :

جاندىن تويىدۇم ، شۇڭا ھاياتىمنى ئاخىرلاشتۇردۇم ، ئۆلۈمۈم ھىرقانداق ئا-

لۇ رۇسنىڭ × ئىلى × كۈن

مەن قەغەزنى ساقچىغا قايتۇرۇپ بەردىم . ساقچى يەنە سورىدى :
— خىزمەتكار قىزنىڭ ئېيتىشىچە ، ئەتىگەن ھەدىڭىز تېخى
سىرتقا چىققانىكەن ، بۇ ئىش شۇنىڭدىن كېيىن بوپتۇ ، ئۇنىڭ نەگە
بارغانلىقىنى بىلەمسىز ؟
— بىلمەيمەن !

ساقچى بېشىنى لىڭشىتىپ قويۇپ يۈرۈپ كەتتى . شۇندىلا ساپادا
ئوسورغان دادامغا كۆزۈم چۈشتى . ئۇ بۇتتەك قېتىپ قالغان ، ئاغزىدىكى
ئاغزىسىنىڭ ئوتى ئاللىقاچان ئۆچۈپ بولغانىدى . ئورنۇمدىن تۇرۇپ ،
دەلدەڭشىگىنىمچە ئۇنىڭ قېشىغا باردىم . يېنىدا ئولتۇرۇپ قولىنى تۇتۇپ
باقتىم . ئۇنىڭ قولىدىن مۇز چىقاتتى ، تىترەپ تۇراتتى .
— دادا ، ھوي ، دادا ! — دېدىم مەن .

دادامدىن سادا چىقمىدى ، مىدىرلاپمۇ قويمىدى ! ئۇ يەنىلا ئىلىپ-
تەك تىككىدە ئولتۇراتتى . تېنىم جۇغۇلداپ ، قورقۇنچقا چۈشتۈم . ئۇنىڭ
كۆزى قېتىپ قالغان ، جاۋغىيىدىن ئېقىپ چۈشكەن شۆلگەيلىرى ساق-
لىغا چاپلىشىپ قالغانىدى . مەن ئۇنى لىڭشىتىپ يەنە توۋلىدىم :
— دادا !

ئۇ يەنىلا مىدىرلىمىدى ، مەن جېنىمنىڭ بارىچە لىڭشىتتىم ، ئۇ
تەسلىكتە ماڭا قاراپ قويۇپ پەس ئاۋازدا :
— ئۆلدى . . . مۇشۇنداقلا ئۆلۈپ كەتتى . . . بىر تاللا ئوق بى-
لەن ! ماڭا ئوخشاش مەرگەن ئىكەن ! — دېدى دادام بېشىنى چايقاپ ،
ئۇنىڭ بېشى گىلدىڭلاپلا قالغانىدى . ئۇ قولىنى ئاستا چۈشۈرۈپ ،
ئىنچىكە بارماقلىرىنى تېزىغا قويدى ۋە قوللىرىغا تىكىلگىنىچە پى-
چىرلىدى ، — لۇ ئائىلىسىنىڭ ئوقى باشقىلارغا تېگەتتى ! ئۆزىگە تەگ-
مەيتتى ! — ئاغزىسىنى ئاغزىدىن چۈشۈپ كېتىۋىدى ، ئۇ بۇنىڭغا پەرۋا
قىلماي سۆزلەۋەردى ، — بۇ تاپانچا ماڭا بىرقانچە ئون يىل ھەمراھ بول-

خان ، مەن ئۇنىڭ بىلەن سانسىز جاننىڭ بېشىغا چىققانىدىم ! — ئۇ تىترەپ تۇرغان قوللىرىنى ماڭا سۇندى ، مەن ۋەھىمگە چۈشتۈم ، ئۇ ئاۋازنى پەسەيتتى ، — قوللىرىم قانغا بويالغان ، بۇ ئىككى قولىنىڭ قان چىلىغان كىشىلەرنىڭ چېنىغا زامىن بولغانلىقىنى بىلمەيسەن . . . مانا رۇپىڭمۇ مۇشۇ تاپانچىدا ئۆلدى ، ئۇ مەندىكى قان قەرزىلەرنىڭ سورىغا كەتتى !

مېنى تىترەك بېسىپ ۋەھىمە قاپلىدى ، دادام ئىنتايىن جاھىل ئا- دەم ئىدى . تەقدىرچىلىك تەرەپدارى ئەمەس بولۇپ ، ئىلاھقا ، تەڭرىگە ۋە تەقدىرگە ئىشەنمەيتتى ، پەقەت ئۆزىگىلا ئىشەنەتتى . مەنمۇ شۇنداق ئىدىم . توۋا ، ئەمدى ئۇ تەقدىرگە تەن بەردىمۇ ؟ ئۆزىنى جىنايەتكار دەپ قاراۋاتامدۇ ؟

ئىشىك ئالدى ئۆيۈر - تۆپۈر بولۇپ ئېگىز بويلۇق بىر ئادەم كىرىپ كەلدى . قولىدىكى دوختۇر سومكىسىدىن ئۇنىڭ قانۇن دوختۇرى ئىكەنلىكىنى بىلدىم . مەن مېھمانخانىدا ساقلاپ ئولتۇردۇم . دادام يەنە ئاغزىنى يۇمۇۋالدى . بىردەمدىن كېيىن قانۇن دوختۇرى كەتتى . ھېلىقى ساقچى ئەمەلدارى كېلىپ ماڭا مۇنداق دېدى :

— تەكشۈرۈش پۈتتى ، يەرلىكىگە قويۇۋەتسەڭلار بولىدۇ .

ساقچىلار ۋە قانۇن دوختۇرى كەتكەندىن كېيىن ، ئۆيىنىڭ ئىچى ئادەم قورققۇدەك ھالدا چۆلدەرەپ ، سۈرلۈك تۈس ئالدى . ئالەننىڭ نەگە كەتكەنلىكى نامەلۇم ، ھاياتلىق تۈگىگەندەك ئەتراپ جىمجىت . دادام ئىككىمىز ئېغىز ئاچالماي داڭقىتىپ ئولتۇراتتۇق . بىرھازادىن كېيىن خې شۇخۇەن دەھلىزدىن ئىتتىك كىرىپ كەلدى - دە ، ئۇدۇل كىچىك شى- رەنىڭ يېنىغا كېلىپ تاماكا قۇتىسىدىن بىر تال تاماكا ئالدى . ئۇ ئادەتتە تاماكا چەكمەيتتى ، ھازىر ئۆزىنى تىنچلاندۇرۇش ئۈچۈنلا شۇنداق قىلىۋاتاتتى . ئۇ ساپاغا كېلىپ ئولتۇرغاندىن كېيىن ، تاماكىنى تۇتاشتۇ- رۇپ قاتتىق شورىدى . يۆتەلمىدى ، چىرايى تاتىرىپ كەتتى . ئۈچىمىز شۇ تەرزىدە ئۆز كۆيىمىز بىلەن ئولتۇردۇق . دېمىمىز ئىچىمىزگە چۈشۈپ كەتكەندى . ئىچكەركى ئۆيىدە بولسا بىر جەسەت سۇنايلىنىپ ياتاتتى .

خې شۇخۇەن تاماكىسىنى چېكىپ بولدى . تاماكا قالدۇقى كۆي-
دۈرگەندە ، ئاندىن ئۇ تاماكا قالدۇقىنى تاشلىۋېتىپ ئورنىدىن ئىرغىپ
تۇرۇپ :

— مەن دەپنە ئىشلىرى ئىدارىسىگە تېلېفون بېرەي ! — دېدى .
دادام ئۇنىڭغا لەپىدە قاراپ قويۇپ گەپ - سۆز قىلمىدى ،
مەنمۇ زۇۋان سۈرمەي ئولتۇردۇم . خې شۇخۇەن سىرتقا چىقىپ
كەتتى . ھەش - پەش دېگۈچىلا تېلېفوننى بېرىۋېتىپ قايتىپ كىرىپ
بايىقى ئورنىدا ئولتۇردى ۋە يەنە بىر تال تاماكا ئېلىپ چەكتى . مەن
تۈرۈلۈپ يۇقىرىغا كۆتۈرۈلۈپ ئاستا - ئاستا تارقاپ كېتىۋاتقان كۆپكۆك
ئىسقا قارىغىنىمچە كاللام ئۇيۇپ قالغاندەك ھاڭۋېقىپ ئولتۇرۇپ قالدۇم .
لېۋىمنى قاتتىق چىشلىدىم ، راسا يىغلىۋالاي دېسەممۇ ، كېكىرتكىم ئېتىد-
لىپ قالغاندەك ھېچقانداق ئاۋاز چىقمىدى .

دەپنە ئىشلىرى ئىدارىسىنىڭ ئادەملىرى يېتىپ كەلدى . ھەممە
ئىش خې شۇخۇەنگە قالدى ، دادام ئىككىمىز ساپادا پۇتى باسمىس - قولى
تۇتماس ئادەمدەك مىدىرلىماي ئولتۇردۇق . ئۇزۇن ئۆتمەيلا ئۇلار رۇ-
پىڭنى جىرغىدا كۆتۈرۈپ چىقىپ ، ئۈستىگە ئاق رەخت يېپىپ قويدى .
مەن تىترەپ كەتتىم ۋە ئىختىيارسىز ئورنۇمدىن تۇرۇپ جىرغىنىڭ كەي-
نىدىن دەرۋازىغا ئۆزۈمنى ئاتتىم . خې شۇخۇەن جىرغىنى ماشىنىغا سې-
لىۋاتقانلارغا قاراپ ، دەرۋازىغا يۆلىنىپ تۇراتتى . ئۇ ئۆز - ئۆزىگە ئاستا
پىچىرلىدى :

— ئاق كۆڭۈل ، بىگۇناھ قىز ئىدى ، — ئارقىدىن ئۇ بېشىنى
چايقاپ بوغۇق ئاۋازدا خىتاب قىلدى ، — ناھەقتىن - ناھەق ئۆلۈپ
كەتتى - ھە !

مەن ساراسىمە ئىچىدە دەرۋازىغا يۆلىنىپ تۇرۇپ قالدۇم . بولۇپ
ئۆتكەن بۇ ئىشلارغا ئىشەنگۈم كەلمەيتتى . ئىچىمدە ، ئېھتىمال ھېلى ئې-
سىمگە كېلىپ ئۆزۈمنى كارىۋاتتا كۆرەرمەن . بۇلارنىڭ ھەممىسى بەلكى
قاباھەتلىك چۈش ، پاكىت ئەمەس ، چوقۇم ئەمەس ! دەيتتىم . خې
شۇخۇەن لەپىدە ماڭا قاراپ قويۇپ :

— دەپنە ئىشلىرى ئىدارىسىنىڭ ئىشلىرىنى ماڭا قويۇپ بېرىپ دادىڭىزغا قاراڭ ، — دېدى . ئۇ دەپنە ئىشلىرى ئىدارىسىنىڭ قارا ماشىنىسىغا قاراپ تۇراتتى . چىرايىدىن يىغلىغاندىن ئېچىنىشلىقراق كۈلكە ئەكس ئېتەتتى ، ئۇ كۆزلىرىگە ياش ئېلىپ ئېسەدىگەن ھالدا سۆزلىدى ، — مەن تۈنۈگۈنلا ئۇنىڭغا سىزگە بىرەر ئىش قىلىپ بېرىش ئۈمىدىم بار ، دېگەندىم . مانا بۈگۈن ئۇنىڭ جەستىنى دەپنە ئىشلىرى ئىدارىسىگە ئېلىپ ماڭدىم . قىلىپ بېرىدىغان ئىشمنىڭ بۇ دۇنيانىڭ ئەڭ ئاخىرقى ئىشى بولۇپ قالدىغانلىقىنى خىيالىمغىمۇ كەلتۈر-مىگەن ئىكەنمەن .

خې شۇخۇەن دەپنە ئىشلىرى ئىدارىسىنىڭ ماشىنىسىغا چىقىپ بىللە كەتتى . مەن ماشىنىنىڭ كەينىدىن كۆتۈرۈلگەن چاڭ - توزانغا قارىغىنىمچە ئۆزۈمنىڭ نەدە ئىكەنلىكىمنى ئۇنتۇغان ھالدا ھاڭۋېقىپ تۇرۇپ قالدىم . بىردىن كاتولىك مۇخلىسلىرىنىڭ دەپنە مۇراسىمىدا ئوقۇيدىغان دۇئا - تىلاۋىتى يادىمغا يەتتى :

توزۇيدۇ چاڭ ، چېچىلار تۇپراق ،
بەئەينى كۈلگە كېتەر ئوخشاپ .

دۇرۇس « چاڭ توزۇپ كېتىدۇ ، تۇپراق چېچىلىپ ، كۈلمۈ شۇنداق . » ھاياتلىق دېگەن شۇ ، مەۋھۇملۇقتىن پەيدا بولۇپ يەنە مەۋ-ھۇملۇققا قايتىدۇ ، رۇپىڭ بۇ دۇنياغا يىگىرمە تۆت يىللىق ھاياتىدىن نېمە قالدۇردى ؛ بىر ئېغىز گەپ - سۆزمۇ قىلماي كەتتى . بۇ تەرىپى خۇددى چاڭ - توزانغا ، تۇپراققا ، كۈلگە ئوخشىشىدۇ !

ئەمدى ئۇ ھەسرەتلەنمەيدۇ ، نائىل بولغىنى ۋە مەھرۇم قالغىنى ئۈچۈن كۆڭلى بۇزۇلۇپ نادامەت چەكمەيدۇ . ئۇ ئۆزىنىڭ ئۆلۈمى ئارقىلىق خې شۇخۇەن ئىككىمىزگە ئۈن - تىنىسىز ئېتىراز بىلدۈردى . ھايات ۋاقتىدا ئۇ ماڭا يۈزتۇرانە بىرنېمە دېيىشكە جۈرئەت قىلالمىغانىدى . . . ئەمدى ئۇ كەتتى ! ئۆلگەنغۇ قۇتۇلدى ، تىرىكلەر بۇ دەردكە قانداق چىدىغۇلۇق ؟

ماشىنىنىڭ قارىسى كۆزدىن يىتتى . كەينىمگە قارىسام ئالەن بىر بوپنى كۆتۈرۈپ ئارقامدا تۇرۇپتۇ . بۇرۇلۇشۇمغا ئۇ بەللىرىنى تولغاپ ، ئالتۇن چىشلىرىنى كۆرسىتىپ ، قاش - قاپاقلارنى سۈزۈپ :
— خېنىم ، ئەمدى ئىشلىمەيمەن ، ئۆيۈمگە كېتىمەن ! — دېدى .
مېنىڭ ئەس - يادىم رۇپىڭدا بولغاچقا ، ئۇنىڭ نېمە دەۋاتقانلىقىنى چۈشىنەلمەي كۆزۈمنى پارقىرىتىپ تۇرۇپتۇم . ئۇ يەنە بېلىنى تولغاپ :

— ئەمدى ئىشلىمەيمەن ! خېنىم ، بۇ ئايلىق ئىش ھەققىمنى ئالمايمىدىم ! — دېدى .

ئۇنىڭ غەربىنى چۈشەندىم ، ئۇ ئىشلەشتىن يالتايغانىكەن . لېكىن ئۆيدە داداملا قالغان ، ئۇنىڭغا خىزمەتكار قارىمىسا بولمايتتى . شۇڭا ئۆزۈمنى ئوڭشاپ :

— ئالەن ، ھازىرچە كەتسەڭ بولمايدۇ ! — دېدىم .

— ئىشلىمەيمەن ، — دېدى ئالەن ئۆي تەرەپكە ئەيمىنىپ قاراپ قويۇپ ، — چوڭ خېنىمنىڭ ئۆلۈمىدىن قورقۇپ كەتتىم ، ئەمدى ئىشلىمەيمەن !

— ئالەن ، ئىشلىمىسەڭ بولمايدۇ ، ئۆيدە دادامدىن باشقا ئادەم قالمايدى ، ئىشىمۇ ئاز . ئوبدانراق ئىشلىسەڭ ئىش ھەققىڭنى قوشۇپ بېرىمەن !

ئالەننى مىڭ تەسلىكتە تۇتۇپ قالدۇم . ئۇ بوپىسىنى كۆتۈرۈپ ئۆي تەرەپكە ماڭغاندا « ئۇھ » دېدىم - دە ، ئېغىر قەدەم تاشلاپ سېمونت يول بىلەن مېھمانخانىغا ماڭدىم . مېھمانخانىنىڭ ئەينەك ئىشىكىنى ئېچىپ تۇرۇپلا قالدۇم ، چۆلدەرەپ قالغان ئۆينىڭ ئىچىنى سۆرۈن جىم - جىتلىق باسقانىدى ، دادام يەنىلا قاتۇرۇپ قويغان ھەيكەلدەك ئولتۇراتتى . مەن توختاپ ئۆيگە بىرقۇر كۆز يۈگۈرتۈپ چىقتىم . بىر چاغلاردا بۇ ئۆي ئادەم بىلەن تولاتتى ، كۈلكە - پاراڭلار ياڭراپ تۇراتتى . مەن بۇ ئۆيدە مېڭىپ ئۆيگە جەزىبىلىك مۇزىكىلارنى ئاڭلاۋاتقانلىقىنى ، ئېرىشىپ نىڭ ۋېلىسپىت قوڭغۇرىقىنى جىرىڭلىتىۋاتقىنىنى ، رۇپىڭنىڭ ئېڭىشىپ

بېي بېينىڭ بېشىنى سىلاۋاتقىنىنى ، شۇ ئاچامنىڭمۇ كۈلۈپ ئولتۇرغىنى يەنە كۆرىدىغاندەكلا ھېسسىياتتا ئىدىم . قىسقىغىنا يېرىم يىل ئىچىدە بۇ ئۆيىدىكىلەردىن كەتكىنى كېتىپ ، ئۆلگىنى ئۆلۈپ ، قېرىغان دادام تەنھا قالدى . مەن قاققان قوزۇقتەك قېتىپلا قالدىم ، ھوش - كاللامنى يوقاتتىم ، كۆزۈمگە قاراڭغۇلۇق تىقىلدى ، تۆت تام پىر - پىر ئايلانماقتا ، ئەتراپنى قورقۇنچلۇق ئاۋازلار زىلزىلىگە سېلىۋاتقاندا تۇيۇلۇپ كەتتى ، بۇ ئاۋازلارنى ئېنىق ئاڭلاش ئۈچۈن بېشىمنى سىلكىۋېتىپ قۇلقىمنى دىڭ تۇتتۇم ، قۇلاق - مېڭەمنى يەۋاتقان بۇ ئاۋازلاردىن غۇ - گۇلداپ سۈرلۈك سادا كېلەتتى :

« سەن ! لۇ يىپىڭ ! ئىش تېرىغان سەن ! » شۇ ئەسنادا يەلكەم كۈيۈشۈپ ، پېشانەمدىن مونچاق - مونچاق سوغۇق تەر چىقتى . تاپىنىم - نىڭ ئاستىدىن بوش ۋە ھەسرەتلىك « نالە » ئاڭلىنىپ ، مۇزدەك بىرنېمە پۈتۈمغا ئۇرۇلدى . چۆچۈپ ئىتتىك قارىسام ، رۇپىڭنىڭ ئامراق خور - خور ئىتى - بېي بېي ئايىغىمنىڭ يېنىدا ئىگىسىز قېلىپ چۆرگىلەپ يۈرۈپتۇ . بۇ ئىتمۇ ئۆز ئىگىسىدىن ئايرىلىپ قالغانلىقىنى بىلگەنمىدۇ ؟ مەن ئۆزۈمنى تۇتۇۋېلىپ دادامنىڭ يېنىغا كېلىپ ئاستا ئولتۇر - دۇم . دادامغا گەپ قىلغۇدەك ، ئۆزۈمنى بايقىق سۈرلۈك تاپا - تەنلەردىن قاچۇرغۇدەك ماجالىم قالمىغانىدى . بېي بېي غىڭشىپ نالە قىلغىنىچە ئۆي - نىڭ ئىچىدە ھەممە يەرنى پۇراپ تىمىسقىلاپ ، سۈرلۈك كەيپىياتنى تې - خىمۇ كۈچەيتمەكتە ئىدى . دادام مىدىرلىدى . مەن ئىتتىك بۇرۇلۇپ يې - لىنىش ئاھاڭىدا توۋلىدىم :

— دادا !

دادام دەھشەتلىك ۋە ھەسرەتلىك كۆزلىرى بىلەن ماڭا تىكىلىپ پەس ئاۋازدا سورىدى :

— ئۇ نېمىشقا ئۆلۈۋالدى ؟

مەن جاۋاب بېرەلمىدىم .

— يىپىڭ ، بۇنىڭغا سەن جاۋابكار ، شۇخۇەننى ئۇنىڭدىن تار -

تىۋالدىڭ ! — دېدى دادام .

— نائىلاج شۇنداق قىلغانىدىم ! — دېيەلىدىم ئارانلا .
 — كېيىن نائىلاج شۇنداق قىلدىڭ ، دەسلەپتە ئۇنداق ئەمەس ئىدى ، — دېدى دادام ، — سەن شۇخۇەننى كۆرۈپلا ، رۇپىڭنىڭ ئالدىغا چۈشۈۋالدىڭ ، غەرەزلىك ھالدا شۇنداق قىلدىڭ ، سەن بىرنېمىنى بايقىدىڭ ، بۇ تەرىپى ئۆزۈڭگە ئايان ! — دادام قولىنى مۇرەمگە قويدى ، ئۇنىڭ قولى شۇنداق قاتتىق تىترەيتتىكى ، مەنمۇ ئىختىيارسىز تىترەپ كەتتىم . ئۇ كۆزىنى مەندىن ئۈزمەي بوغۇق ئاۋازدا دېدى ، — سەن ماڭا ئوخشىشىسەن ، يېپىڭ ، ماڭا ئوخشاشلا يامان ئادەم بوپسەن ! — دادام مۇرەمنى قاتتىق قىسىپ ئېغىر خورسىندى ، — شۇغىنىسى ، مەن سېنى ياخشى كۆرىمەن ، پەقەت سەنلا نەق مېنىڭ قىزىم بولۇپ چىقتىڭ ! لېكىن ، دېمىسەڭمۇ بىلىمەن ، سەن ماڭا ئۆچ ! مېنى يامان كۆرۈپ كەلدىڭ ! ساڭا شۇنچە قىلىپ تۇرساممۇ مېنى يامان كۆرسەن ! بۇ ياقىتىكىلەرنىڭ ھەممىسىگە ئۆچمەنلىك بىلەن قارىدىڭ !

مەن ئاغزىمنى ئۆمەللەپ ، ئۆزۈمنى ئاقلاي دەپ تۇرۇشۇمغا ، دادامنىڭ مۇرەمنى تۇتۇپ تۇرغان قولى بىردىنلا سىيرىلىپ چۈشۈپ پۈتۈن بەدىنى خۇددى يېلى چىقىپ كەتكەن پومزەكتەك لاسسىدە بوشىشىپ كەتتى . ئورنۇمدىن چاچراپ تۇرۇپ كەتتىم . دادام ساپاغا ئۆزىنى تاشلاپ ، بېلىنىڭ يۇقىرىسى ساپانىڭ يان يۆلەنچۈكىدە ، تۆۋىنى يەردە ، يۈزىنى دۈم قىلىپ ياتاتتى . مەن ئۇنىڭ قولىنى سىلكىپ تۇرۇپ توۋلىدىم :

— دادا ! دادا ! دادا !

بىراق ، دادامدا قىلچە سېزىم يوق ئىدى . مەن ئالەننى قاتتىق توۋلاپ چاقىردىم . ئالەن كەلدى . ئۇنى دادامغا قارىتىپ قويۇپ ، سىرتقا ئوقتەك ئېتىلىپ چىقتىم ۋە كوچىنىڭ دوقمۇشىدىكى جامائەت ئىشلىتىدىغان تېلېفون بوتكىسىغا بېرىپ تېلېفون دەپتىرىدىن بىر شەخسىنى دوختۇر خانىنىڭ تېلېفون نۇمۇرىنى تاپتىم — دە ، ئىنتايىن جىددىي تېلېفون بېرىۋېتىپ قايتىپ كەلدىم . دادام شۇ پېتى يېتىپتۇ . ئالەن ئىككىمىز يۆلەشتۈرۈپ — سۆرەشتۈرۈپ يۈرۈپ مىڭ تەسلىكتە ئۇنى ساپاغا ياتقۇ .

زۇۋالدۇق . دادامنىڭ بويى ئېگىز بولغاچقا ، ئىككى پۇتى ساپانىڭ يان يۆلەنچۈكىگە مىنگىشىپ قالدى . دادامنى جايلاشتۇرۇۋالغاندىن كېيىن دوختۇرنىڭ كېلىشىنى كۈتتۇق .

دوختۇر كېلىپ ، دادامغا يۈرەكنى كۈچلەندۈرىدىغان ئىككى ئوكۇل سالدى . دىئاگنوز يۈرەك ئاجىزلىقى ۋە قان بېسىمى بولۇپ چىقتى . دادام ئاخىر ھوشىغا كەلدى . ئولاش - چولاش دادامنى يۆلەش-تۈرۈپ ھۇجرىسىغا ئەكىرىپ كارىۋاتقا ياتقۇزۇپ قويدۇق . دادام تەس-لىكتە مۇنداق دېدى :

— مەندە كېسەل يوق ! يارىلانغان ۋە ئۇخلىغان چاغلارنى دېمىگەندە ، ئورۇن تۇتۇپ ياتقان ئەمەسمەن !

— ھازىر سىز يارىدار ، — دېدى دوختۇر .

دادام نائىلاج ياتتى . دوختۇر ئۇنىڭغا يەنە بىر ئوكۇل سېلىپ ، مېنى سىرتقا چىقىشقا شەرەت قىلدى . مەن مېھمانخانىغا چىقىپ تۇردۇم ، بىرپەستىن كېيىن دوختۇرمۇ دورا سومكىسىنى كۆتۈرۈپ چىقىپ چىدى-دىي تۈستە :

— ئەڭ ياخشىسى ، دادىڭىزنى دوختۇرخانىغا ئاپىرىڭ . ياشىنىپ قالغان ئادەم . كېسەلگە بەرداشلىق بېرەلمەيدۇ ! دوختۇرخانىدا ھەر تەرەپتىن ئوبدان قارىغىلى بولىدۇ ! — دېدى .

— دادامنىڭ كېسىلىنى ئىنتايىن ئېغىر دېمەكچىمۇسىز ؟

— شۇنداق ، يۈرىكى ئاجىز ، قان بېسىمى يۇقىرى ، يېرىم پالەچ بولۇپ قېلىشى ئېھتىمالغا يېقىن .

يېرىم پالەچ بولۇپ قېلىش دادام ئۈچۈن ئۆلۈمدىنمۇ قورقۇنچلۇق ئىدى ! مەن زۇۋان سۈرمەي تۇرۇپ قالدىم . دوختۇر كېتىشنىڭ تەررە-دۈتىنى قىلىۋاتقاندا داۋالاش ھەققىنى بەرمىگىنىم يادىمغا يېتىپ ، داۋالاش ھەققىنى سورىدىم . سومكامدا بار پۇل داۋالاش ھەققىگە كەتتى ! دوختۇرنى ئۈزۈپ قويۇپ دادامنىڭ ھۇجرىسىغا كىردىم . دادام ئارام تېپىپ ئۇيقۇغا كېتىپتۇ . دوختۇر ئۇنىڭغا تىنچلاندۇرۇش ئوكۇلى سالغان بولسا كېرەك . مېھمانخانىغا چىققىنىمدا بىردىنلا دەرىمانسىزلىنىپ كەتتىم ، پۈت

لىرىمدا جان قالماي ئۆزۈمنى ساپاغا تاشلىدىم . بۈگۈن ئەتىگەندىن بېرى بولۇپ ئۆتكەن ئىشلارغا بەرداشلىق بېرەلمەي قالغانىدىم ، بېي بېيىنىڭ توختىماي قىلىۋاتقان نالىسىگە چىدىماي ، ئىككى قولۇم بىلەن قۇلاقلىدىم .

چۈشتە ئالەن ماڭا ئاددىيغىنا سەي قورۇپ تاماق ئېتىپ بەردى . ئۇنىڭغا دادامغا چوشقا جىگرىدە شورپا قىلىپ ئازراق ئۈگرە قىلىپ بېرىشنى تاپشۇردۇم . چۈشتىن كېيىن سائەت بىردە دادام بىرپەس كۆزىنى ئاچتى . دوختۇر تولا مىدىرلاتماڭلار دېگەچكە ، كارىۋاتنىڭ يېنىدا ئولتۇرۇپ ئاشنى يېگۈزۈپ قويدۇم ، دادام ئاش يەۋېتىپ ئۆزىنىڭ ماغدۇردىن كەتكەنلىكىگە ئاچچىقلىنىپ تېرىكىپ كەتتى . ئۇنىڭغا بىر چىنە ئاشنى يېگۈزگۈچە ئۆزۈممۇ تەرگە چۆمدۈم . دادام بىرنېمە دېمەكچى بولغاندەك ماڭا قارىدى ، لېكىن ئېغىز ئاچمىدى . بىردەمدىلا كۆزلىرى ئېلىشىپ ئۇخلاپ قالدى .

بۇ يەردىن كېتەي دېسەم يەنە ، كەتمەي دېسەم يەنە ، بېشىمنىڭ ئىچىمۇ ، تېشىمۇ قېتىپ ، يېزىق شىرەسى يېنىدىكى يۇمشاق ئورۇندۇققا يۆلەنگىنىمچە ئويغا پاتتىم . دادامنىڭ ئېغىز نەپەس ئېلىشى كۆڭلۈمنى بىئارام قىلاتتى . بۇنىڭدىن كېيىنكى ئىشلارنى قانداق قىلارمەن ؛ دادام ئورۇن تۇتۇپ يېتىپ قالغاندا ئۇنى ئالەنگە تاشلاپ قويسام بولمايدۇ . كېچىلەردە كىم ئۇنىڭغا ئۇسسۇزلۇق بېرىدۇ ؟ ئاپام بىلەن بۇ يەرگە كۆچۈپ كېلىشكە تېخى كۆڭلۈم ئۇنىمايتتى ، خەق ئەھۋالىنى چۈشەنمەي مېنى ئۆي - جاي ، راھەت - پاراغەتنىڭ كويىدا قايتۇ دېمەمدۇ ! دادامنى دوختۇرخانىغا ياتقۇزسام پۇلنى نەدىن تاپمەن ؟ دوختۇرخانىغا يېتىۋاتقان مېڭىڭ ئۆيدىكى ئۆزگىرىشلەردىن تېخى بىخەۋەر ، ئۇنى قانداق قىلارمەن ؟ مانا بۇ ئىشلار ئىسكەنجىگە ئېلىپ كۆڭلۈمنى پاراكەندە قىلىپ ساراسىمىگە سالاتتى . دادامنىڭ تاتىرىپ كەتكەن چىرايىغا قاراپ ئۇنىڭ « سەن ماڭا ئۆچ ! ساڭا شۇنچە قىلىپ تۇرساممۇ مېنى يامان كۆرسەن » دېگەن سۆزى ئېسىمگە كەلدى .

مەن ئۇنىڭغا ئۆچمۇ ؟ راست ، مەن ئۇنى يامان كۆرۈپ كەلدىم !

لېكىن ، يۆلەنچىسىز قالغان بۇ بوۋاي ئورۇن تۇتۇپ يېتىپ قېلىپ خەققە ھاجىتى چۈشكەندە ئۆزۈمنىڭ ئۇنى يامان كۆرىدىغانلىقىم . ياخشى كۆ-رىدىغانلىقىم ياكى ئۇنىڭغا ئىچ ئاغرىتىۋاتقانلىقىمنى ئاڭقىرالماي قالدىم ! بېي بېي يەنە غىڭشىغىنىچە يۈگۈرۈپ كىرىپ ، پۇتۇمنىڭ ئەترا-پىدا ئايلانغىلى تۇردى . ئۇنى تىنچلاندۇرۇش ئۈچۈن ئاستا پەپىلەپ قويدۇم . شۇنداقتمۇ ، ئۇ ئۆيىنىڭ ئىچىدە توختىماي نالە قىلىپ كۆرۈن-گەن يەرنى پۇراپ ئۇياقتىن - بۇياققا يۈگۈرەيتتى ، تۇرۇپلا « شالدەر » قىلىپ قالدى ، قارىسام بېي بېي نەدىندۇر بىر باغلام ئاچقۇچنى تېپىۋاپ-تۇ . مەن يۈگۈرۈپ بېرىپ ئۇنىڭ ئاغزىدىن ئاچقۇچنى ئېلىپ ، مەقسەت-سىزلا شاراقىتىم ، رۇپىڭنىڭ ئاچقۇچىمىدۇ ؟ رۇپىڭنىڭ ئىسمى يۈرەك - باغرىمنى خەنجەردەك تىلىپ ئۆتۈپ مېنى بىر زارلاتتى . رۇپىڭ خې شۇخۇەن دېگەندەك ئاق كۆڭۈل ، ئاجىز قىز ئىدى . « ناھەقتىن - ناھەق ئۆلۈپ كەتتى ! »

كالىلامدىن رۇپىڭنىڭ كۆلەڭگىسىنى چىقىرىۋېتىش ئۈچۈن قو-لۇمدىكى ئاچقۇچنى ھېچبىر مەقسەتسىزلا دادامنىڭ يېزىق شىرەسىنىڭ تارتىمىسىدىكى قۇلۇپقا سالدىم . كۈتۈلمىگەندە ئوتتۇرىدىكى تارتىما ئاچقۇچ چۈشۈشى بىلەنلا ئېچىلىپ كەتتى . دېمەك ، بۇ ئاچقۇچلار دادامنىڭ ئى-كەن - دە ! مەن شۇ ئاچام ئوغرىلاشقا ئۈلگۈرەلمەي قالغان پۇللار بولسا چىقىپ قالار ، دېگەن ئويىدا ئىختىيارسىز تارتىمنى تارتتىم . تارتىمدا كىچىككىنە بىر مەخمەل تاشلىق قاپچۇقتىن باشقا ھېچنېمە يوق ئىكەن . ئۈستىگە سېرىق رەڭدە بۇدرۇق بالىلارنىڭ رەسىمى سىزىلغان بۇ قىزىل مەخمەل تاشلىق قاپچۇق بەكمۇ كونا ، بەكمۇ نەپىس ئىدى . ئېچىپ كۆ-رەي دېسەم ، قۇلۇپلاغلىق ئىكەن . قولۇمدىكى ئاچقۇچلار ئىچىدىن ئەڭ كىچىك بىرىنى تاللاپ قاپچۇقنىڭ قۇلۇپىغا سېلىۋىدىم ، تەلىيمىگە يارىشا ئېچىلىپ كەتتى . قاپچۇقتا بىر تالاي ھۆججەت بار ئىكەن . بىر - بىرلەپ كۆرۈپ چىقتىم . ھەممىسى دېگۈدەك ھېچنېمىگە ئەرزىمەيدىغان ھۆج-جەتلەر ئىكەن . ئۈمىدىنى ئۈزۈپ تۇرۇشۇمغا توساتتىن قولۇمغا بىر پارچە يەر خېتى چىقىپ قالدى . قارىسام مۇشۇ قورۇ - جايىنىڭ يەر خېتى ئى-

كەن . دادامنى دوختۇرخانىدا ياتقۇزۇشقا توغرا كەلسە ، مۇشۇ قورۇ -
جايىنى ساتماقتىن باشقا ئامال يوق ، دېگەن ئويغا كېلىپ يەر خېتىنى يې-
نىمغا سېلىپ قويدۇم .

قاچۇقتا باشقا نېمە يوق ئىكەن . ياپاي دەپ تۇرغىنىدا ئۇنىڭ
يەنە ئاستىنقى بىر قەۋىتى بارلىقىغا كۆزۈم چۈشتى ، بىرھازا ئېيتىشىپ
يۈرۈپ ئاستىنقى قەۋىتىنىمۇ ئاچتىم - دە ، داڭقىتىپ تۇرۇپلا قالدىم . ھە
دېگەندە ئاياللارنىڭ زىننەت بۇيۇمىغا كۆزۈمگە چۈشتى . بۇ يېشىل قاش
تېشىدىن ياسالغان مارجان ئىدى . ھەر بىر ئۈنچىسى بالىلار ئوينايدىغان
ئەينەك شارچىلىك چوڭلۇقتا بولۇپ ، مەرۋايىتتەك جۇلالىنىپ تۇراتتى .
ساناپ باقسام ، يىگىرمە تۆت تال ئىكەن . ھەيران بولدۇم . روشەنكى بۇ
قىممەتلىك نەرسە ئىدى . مۇنداق قىممەتلىك نەرسىنىڭ بارلىقى نېمىشقا
دادامنىڭ ئېسىگە كەلمىگەندۇ ؟ بۇ مارجاننى قويۇپ باشقا نەرسىلەرگە
سەپسالىدىم . قاچۇقتا يەنە كونىراپ سارغىيىپ كەتكەن بىر پارچە رەسىم
تۇراتتى .

رەسىمنى قولۇمغا ئالدىم ، بۇ كونا پاسوندىكى دۈڭلەك پەنجىرىگە
يۆلىنىپ تۇرغان بىر قىزنىڭ قولىدا پىپا تۇتقان ھالدا چۈشكەن رەسىمى
ئىدى . مەن رەسىمدىكى قىزغا سەپسېلىپ قارىغانچە گاڭگىراپ قالدىم ،
بۇ قىز ئاجايىپ چىرايلىق ئىدى . مېنى بۇ قىزنىڭ گۈزەل ھۆسىنى ئە-
مەس ، بەلكى تونۇشتەكلا بىلىنگەن بىرخىل سېزىم گاڭگىرىتىپ قوي-
دى . بولۇپمۇ ئۇنىڭ غەم - قايغۇ بىلىنىپ تۇرغان يوغان كۆزلىرىنى قە-
يەردىدۇر كۆرگەندەكلا قىلاتتىم . بىردىنلا قاتتىق ھەيران بولدۇم ، ھە ،
ئەمدى ئېسىمگە كەلدى . بۇ ئاپامنىڭ كۆزلىرىغۇ ! بەئەينى ئاپامنىڭ
كۆزلىرىگە ئوخشاشاتتى ! شۇغىنىسى ، بۇ ھەرگىز ئاپامنىڭ رەسىمى ئە-
مەس . كۈنىلىقىدىن قارىغاندا ئاز دېگەندىمۇ قىرىق - ئەللىك يىللىق رە-
سىم ئىدى ، رەسىمدىكى قىز پېشى كەشتىلەنگەن پەشمەت كىيگەن ،
چېچىنى يۇقىرىغا تۈرمەكلىگەنىدى . بۇ چىڭ خانىدانلىقىنىڭ ئاخىرقى
دەۋرلىرىدىكى مودا بولسا كېرەك ، بۇ كىم بولدى ؟ ئىسەنگىرەپلا قالدىم ،
مۇنداق قارىغاندا رەسىمدىكى قىز ئۆلۈپ كەتكەن ھەدەم شىنىپىڭغىمۇ

ئوخشىشىپ كېتەتتى . رەسىمنى ئۆرۈۋېدىم ، كەينىدە چىرايلىق يېزىلغان
ئىككى كۆپلەپ شېئىر بار ئىكەن :

بۇلۇتتىن تامار يامغۇر تامچىسى
بولامدۇ يىغىپ سۇنى - ئېقىننى
يەتتى شىكەستە ناتىۋان دىلغا
قانغايۇ كۆڭۈل ئارزۇغا زادى ؟
كۆز يېشى بىلەن پۈتمەيدۇ ھېچ ئىش !
قالدۇردۇم شۇڭا يۈرەك سۆزۈمنى .
ئارزۇ - تىلەكلەر چىقىپ بىر يەردىن ،
يېتىش مۇرادقا مۇمكىنمۇ زادى ؟

مەن بۇ شېئىرنى كۆرۈپ سەل چۈشەنگەندەك بولدۇم ، ئانچە
چۈشىنىپمۇ كېتەلمىدىم . شۇنداقتىمۇ ، بۇ يېشىل مارجان بىلەن رەسىم-
دىكى قىزنىڭ مۇناسىۋەتلىك ئىكەنلىكىنى ، دادام بىلەنمۇ چوقۇم باغلا-
نىشى بارلىقىنى جەزم قىلدىم . بۇ بەلكى دادامنىڭ ئامراق توقاللىرىدىن
بىرىدۇ . رەسىمنى ۋە زىبۇزىننەتلىرىنى ساقلاپ يۈرگىنىدىن قارىغاندا ،
دادام ئۇنىڭدىن رىشتىسىنى ئۈزۈمگەندەك قىلاتتى . دادامدىمۇ ئادەمگە
نەسبەتەن ئۇنتۇلماس مۇھەببەت بارمىدۇ ؟

ئوي - خىيالىم قالايمىقانلىشىپ ئېلىشىپلا كەتتىم ، بۇنى تەھلىل
قىلىپ ئولتۇرۇشقا چامىم يەتمىدى ۋە رايىمۇ بارمىدى . بۇ ئىككى نەر-
سىنى جاي - جايغا قويۇپ ، مەخمەل تاشلىق قاپچۇقىمۇ ، شىرەنىڭ
تارتىمىسىنىمۇ قۇلۇپلاپ قويدۇم . ئاندىن ئاستا ئورنۇمدىن تۇرۇپ ئاچ-
قۇچنى دادامنىڭ ياستۇقىنىڭ ئاستىغا باستۇرۇپ قويدۇم . دادام يەنىلا
خامۇش ئويۇدا ئىدى ، دادامنىڭ ھۇجرىسىدىن چىقىپ ئىشىكنى يېپىپ
قويدۇم .

ئالەننى چاقىرىپ ، دادامغا ئوبدان قاراشنى تاپىلىغاندىن كېيىن
« ئۇياق » تىن ياندىم ، رۇپىڭنىڭ ھۇجرىسىدىن ئۆتۈپ كېتىۋېتىپ
ئوچۇق تۇرغان ئىشىكنى ئاستا يېپىپ قويدۇم . ئادەم يوق ئۆيىنىڭ ئىچىگە

يېنىپ قاراشتىن ئەيمىنىپ ئىتتىكلا دەرۋازىدىن چىقىۋالدىم .
مەن پۈتلىشىپ سەنتۇرۇلۇپ دېگەندەك ھېرىپ - چارچىغان
ھالدا ئۆيگە يېتىپ كەلدىم . ئۆيدە ئويلىمىغان مېھمان - فاڭ يۈ مېنى
كۈتۈۋالدى . ئۇنىڭغا گەپ قىلىشقىمۇ كۆڭلۈم تارتماي سۇپىغا چىقىپ
بىر ئىستاكان قايناق سۇ قۇيىدۇم - دە ، بىر يوللا ئىچىۋەتتىم .
- يىپىڭ ، ساڭا ئاپتاپ ئۆتۈپ قالغان ئوخشايدۇ ، ئۆڭسىلىڭ
ئوساللىغۇ ! - دېدى ئاپام .

مەن كارىۋاتنىڭ يېنىغا كېلىپ ئولتۇرۇۋېلىشقا ئارانلا ئۈلگۈردۈم .
ئەتىگەندىن بۇيان كەينى - كەينىدىن يۈز بەرگەن ئىشلاردا ھەر قانچە
جىددىيلەشكەن ئەھۋالدىمۇ بەرداشلىق بېرەلمىگەندىم . ئەمدى ماڭا يىغا
يامىشىپ كۆزلىرىم ياشتىن خىرەلەشتى .

- يىپىڭ ، نېمە بولدۇڭ ؟ - دېدى فاڭ يۈ ئالدىدا تىزلىنىپ
ئولتۇرغىنىچە قولى بىلەن مەڭزىمنى سىلاپ ، - ساڭا نېمە ئازار يەتتى ؟
- خې شۇخۇەن بىلەن يەنە ئۇرۇشۇپ قالدىڭمۇ ؟ - سورىدى
ئاپام ئەنسىرەپ .

مەن گەپ - سۆز قىلماي بېشىمنى چايقىدىم ، كېيىن ئاستا :

- رۇپىڭ ئۆلۈپتۇ ! - دېدىم .

- نېمە ؟ - ئاپام دەرھال مېنى سىلكىدى ، - نېمە دەۋاتىدە -

سەن ؟ ئەقلىڭدىن ئازدىڭمۇ ؟

- ياق ، ئەقلىم جايىدا ، - دېدىم مەن ، - ئۆلگەنلىكى راست !

ئۇ ئۆزىنى ئېتىۋاپتۇ ! ئۆزىنى ئولتۇرۇۋاپتۇ !

- ۋاي خۇدايمەي ! - ئاپام توۋلاپ كەتتى ، پۈتلىرىدا جان

قالماي كارىۋاتنىڭ لېۋىدە ئولتۇرۇۋالدى ، - مۇنداق بولۇشى مۇمكىن

ئەمەس ، مۇمكىن ئەمەس ! - دېدى ئۇ پىچىرلاپ .

- بۇ راست گەپ !

- نېمە ئۈچۈن ؟

مەن ئۇن سېلىپ يىغلىۋەتتىم . بىر كۈن كەچكىچە ئىچىمگە

يۈتۈپ كەلگەن كۆز يېشىم خۇددى يار ئېلىپ كەتكەن سۇدەك توختۇرۇپ

تىماي ئېقىشقا باشلىدى . ئۆرۈلۈپ بېشىمنى كارىۋاتقان قويدۇم - دە ،
ھەسرەت بىلەن يىغلاپ كەتتىم . فاڭ يۈ مۈزەمگە ئېسىلىپ يەلكەمنى قې-
قىپ تۇرۇپ :

— يىغلىغىن ، ئۆلۈش - تىرىلىش تەقدىرگە باغلىق ! — دېدى .
— تەقدىر ! — دېدىم مەن يىغلاپ تۇرۇپ ، — ئۇنىڭ تەقدىرى
مېنىڭ قولۇمدا ئىدى ، فاڭ يۈ ، سەن بىلمەيسەن ! ئۇنى مەن ئۆلتۈر
گەندەكلا تۇرىمەن !

— بولغۇلۇق بوپتۇ ، ئەمدى يىغلاشنىڭ نېمە پايدىسى ؟ — دېدى
فاڭ يۈ ، — كۆز يېشى بىلەن كۆڭلۈڭ تەسكىن تاپامدۇ ؟ بۇ شۇنداق
چۈشىنىپ بولمايدىغان تىلسىز جاھان ! يىپىڭ ، رۇپىڭ بەختىنى تې-
پىپتۇ .

— نېمە دېگىنىڭ بۇ ؟ — سورىدىم مەن بېشىمنى كۆتۈرۈپ .
— كىشىلىك تۇرمۇشنىڭ ئىككى تەرىپى بولىدۇ ، بىرى ھايات-
لىق ، يەنە بىرى ماماتلىق . سەن ئىككىسىدىن قايسىسى ئەڭ بەختلىك
ئىكەنلىكىنى ئىسپاتلىيالايمسەن ؟ رۇپىڭ بۇ دۇنيادىن قۇتۇلۇپ ، دەرد -
ئەلەمنى ھايات قالغانلارغا قالدۇرۇپ كېتىپتۇ ! ھەممىمىزلا ئۆلۈمنى ئىنتا-
يىن پاجىئەلىك ئىش دەپ قارايمىز ، ھايات قالغانلار ئۈچۈنلا شۇنداق بو-
لىدۇ . ئۆلگۈچىگە نىسبەتەن ئېيتقاندا ، ئىككى پۈتتىنى سۇنغان ھامان
شاد - خۇراملىق ، قايغۇ - ئەلەم ۋە ئازاب - ئوقۇبەت ، ئارزۇ - ئارمان
دېگەنلەر ئۇنىڭ ۋۇجۇدىدا ئۆز ئەھمىيىتىنى يوقىتىدۇ !

— سەن مۇخلىسقا مۇناسىپ گەپ قىلىدىڭ ، — دېدىم مەن .
— مەن ئازاب - ئوقۇبەت ئىچىدە بۇ ئىشلارنىڭ تېگىگە
يەتتىم ، — دېدى ئۇ .

مەن ھاياتلىق ۋە ماماتلىق ئۈستىدە تولىمۇ ئەرزىمەس نەدىكى بىر
خىياللارغا بېرىلىپ ، داڭقىتىپ ئولتۇرۇپ قالدىم . فاڭ يۈنىڭ قاچان
كەتكەنلىكىنىمۇ بىلمەپتىمەن . شۇ تەرزىدە ، قۇياش مەنزىلىگە يېتىپ ،
ئۇيۇق غۇۋالاشقۇچە ، تۈن پەردىسى يېپىلغۇچە ئولتۇردۇم . ئاپام ماڭا بىر

نېمىلەرنى دېدى ، ئەمما بىرىمۇ قۇلقىمغا كىرمىدى . بىر چاغدا خې شۇخۇەن يېتىپ كەلدى . ئۇ چارچىغان ، تاتارغان ۋە ھەسرەتكە پاتقا- نىدى . ئاپام ئۇنىڭغا ئورۇندۇق قويۇپ بەردى . ئۇ ئولتۇرۇۋالغاندىن كېيىن ، قولى بىلەن بېشىنى تىرەپ تۇرۇپ :

— مەن رۇپىڭنى يەرگە دەپنە قىلىش قارارىغا كەلدىم ، — دېدى .

— نېمە ئۈچۈن ؟ — دەپ سورىدىم مەن .

— يوقلاپ تۇرايلى ، دەپ ، — دېدى خې شۇخۇەن ئاستاغىنا .

— شۇغىنىسى . . . — مەن ئېسىمگە كېلىپ ، دۇدۇقلاپ سۆزلەدىم ، — « ئۇياق » تا بىر تىيىن يوقلۇقى ئۆزىڭىزگە مەلۇم تۇرسا . . .

— بۇ ئىشنى ماڭا قويۇپ بېرىڭلار ! — دېدى خې شۇخۇەن ، ئۇنىڭ تەلەپپۇزىدىن تاقەتسىزلىك ۋە بىئاراملىق چىقىپ تۇراتتى ، ئۇ ماڭا قارىماي كارىۋاتتىكى ئەدىيالغا قاراپ تۇرۇپ سۆزلىدى . سۆزىنى تۈگىتىپلا ، كالىپۇكىنى چىشلىگىنىچە جىمىدە تۇرۇپ قالدى ، مەن ئۇنىڭغا سەپسىلىپ قارىدىم . تۇرۇپلا يۈرىكىم جىغىدە قىلىپ قالدى ۋە ئۇ مەندىن بەك يىراقلاپ كەتكەندەك تۇيۇلۇپ كەتتى ، ئىككىمىزنىڭ ئوت- تۇرىسىدا چۈشىنىپ بولمايدىغان ئاداۋەت ئۇرۇقى ئۈنۈپ چىقماقتا ئىدى ، ئۇنى مەن كۆرەلمىسەممۇ ئېنىق ھېس قىلماقتا ئىدىم . مەن خې شۇخۇەننىڭ نېمە خىيالدا ئىكەنلىكىنى بىلەلمەيتتىم ، ئۇنى ئۆزۈمگە جەلپمۇ قىلالمايتتىم . ئۇ خۇددى مەن چۈشەنمەيدىغان باشقا بىرخىل خىيال دۇنياسىغا كىرىپ قالغاندەك ، چۈشكۈن ۋە خىيالچان كۆرۈنەتتى . مەن بىرخىل ۋەھىمنى ، ئۇنىڭدىن ئايرىلىپ قالارمەنمۇ دەيدىغان تەشۋىشنى غۇۋا ھېس قىلدىم . ئادەمنى پەرىشانلىققا سالدىغان بۇ جىمجىتلىقنى بۇ- زۇش ئۈچۈن :

— داداممۇ كېسەل بولۇپ ياتتى ، — دېدىم .

— نېمە ؟ — سورىدى خې شۇخۇەن قاشلىرىنى يىمىرىپ سۆ- زۈمنى چۈشەنمىگەندەك . ئۇ تېخى خىيال دېڭىزىنىڭ چېتىگە چىقالمىغا- نىدى .

— دادام كېسەل بولۇپ قالدى . دوختۇر بالنتىسىدا ياتسۇن دەيدۇ .

— ھە ! — دېدى ئۇ نېمە دەۋاتقىنىمنى ھېچبىر چۈشەنمىگەن-دەك ، ماڭا ياللىدە بىر قاراپ قويۇپ سوغۇققىنا ئاھاڭدا ئېرەنسزلا .

— دوختۇر دادامغا شامال تېگىپتۇ ، يېرىم پالەچ بولۇپ قېلىشى مۇمكىن دەيدۇ ، — دېدىم مەن ئالدىراپ چۈشەندۈرۈپ ، ئاۋازىم تىترەپ يىغلىغۇم كېلىپ كەتتى .

— ھە ! — ئۇ يەنە « ھە » دەپ ، ماڭا قايتا قاراپ قويۇپ ، يانچۇقىدىن بىر تاتازا پۇلنى ئالدى — دە ، كارىۋاتنىڭ يېنىدىكى كىچىك ئىشكاپنىڭ ئۈستىگە قويدى ، — ھازىرچە مۇشۇنىڭ بىلەن بىرنېمە قىلىپ تۇرۇڭ ، ئەتىگىچە يەنە ئەكېلىپ بېرىمەن .

يۈزۈم ھۈپپىدە قىزىرىپ كەتتى ، ئۆز گۆشۈمنى يېگۈدەك بول-دوم ، بۇ گەپلەرنى قىلىشتىن مەقسىتىم ئۇنىڭدىن پۇل سورايمىدى ؟ لېكىن ئۇنىڭ ئەلپازى شۇنداق سۆرۈن ۋە سوغۇق ئىدى . ھەتتا ماڭا تىك بېقىپ قاراپمۇ قويمىدى . بۇ ئىزا — ئاھانەتتىن يۈرىكىم سەكپارە بولدى . ئىچىمدە ئۇنى « شۇخۇەن ، يېنىمدىن نېرى كەتمەڭ ! » دەپ چاقىرماقتا ئىدىم . « شۇخۇەن مېنى تاشلىۋەتمەڭ ! مەن سىزگە موھتاج ، ماڭا ھەمدەم بولۇڭ ، مەن بەكمۇ غېرىبىسىنىپ قالدىم ! » يۈرىكىم ئۇنىڭغا قايتا — قايتا نىدا قىلىپ ، ئۇنىڭدىن مەدەت تىلىمەكتە ئىدى . لېكىن ئۇ يۈرىكىمنىڭ نىداسىنى ئاڭلىيالمىتتى ، ھېسىمۇ قىلالمايتتى . ئۇ ئورنىدىن تۇردى . خۇددى ھەممە ئىشنى تاپشۇرۇپ بولغاندەك سىرتقا چىقىپ كېتتى .

— مەن كېتەي ، ئەتىگەندىن بېرى ئۆيگە بارمىدىم . رۇپىڭنىڭ قەبرىسى ئۈچۈن تاغدىن ئالتە جاڭ يەر ئالدىم . كۈن بەك ئىسسىق ، مېنى ساغلاۋەرمەي ئۆگۈنلۈككىچە يەرلىكىگە قويۇۋېتەيلى ! — دېدى .

— كېتەمسىز ؟ — سورىدىم مەن ساراسىمىگە چۈشۈپ .

— ھەئە ، ئەتە ئەتىگەندە پۇل ئېلىپ كېلىمەن .

« پۇل ، پۇللا دەيدۇ ، ئوتتۇرىمىزدا پۇلدىن باشقا مۇناسىۋەت

يوقمىدۇ ؟ « مەن ئۇنىڭ كەينىدىن دەرۋازىغىچە كەلدىم ، يۈرىكىم پىچاق بىلەن تىلغاندەك ئاغرىتتى ، « شۇخۇەن ، كەتمەڭ ، مەن-دىن ئايرىلماڭ ! » دەپ يېلىناتتى ، لېكىن ئۇ پىسەنت قىلماي بىپەرۋا قىياپەتتە تۇراتتى . دەرۋازىنىڭ ئالدىغا كەلگەندە ئۇ ماڭا ئېرەنسزلا قاراپ قويۇپ :

— خەير - خوش ! — دېدى .

دەرۋازىغا يۆلەنگەن پېتىم ئۇنىڭ قارىسى تۈن قاراڭغۇسى ئىچىدە غايىب بولغۇچە قاراپ تۇردۇم ، يۈرەك - باغرىم كاۋاپ بولدى ، ئۇ مۇشۇ كەتكىنى بويىچە كېتىدىغاندەك ، ھاياتىمدىن چىقىپ كېتىدىغاندەك ، قايتا كەلمەيدىغاندەك ھېس قىلدىم . نېمىلەرگىدۇر تىكىلگەن ھالدا دەرۋازىغا يۆلەنگىنىمچە ھاڭۋېقىپ تۇرۇپ قالدىم . شۇ تەرزدە قانچىلىك تۇردۇمكىن تاڭ ، ئاپام مېنى چاقىرغاندىلا ، پۈتۈنلەي قاراڭغۇ چۈشۈپ قالغانلىقىنى بايقىدىم .

ئاپام بىلەن يېگەن كەچكى تاماق ئاغزىمغا زادىلا تېتىمىدى ، تا-ماقتىن كېيىن ھۇجرىغا كىرگىنىمدە پىئانىنوغا كۆزۈم چۈشتى - دە ، پىئانىنونىڭ يېنىغا قويۇلغان ئورۇندۇققا بېرىپ ئولتۇرۇپ ، چېكەمنى پىئانىنونىڭ مۇزدەك سوغۇق قېپىغا قويدۇم ، ئاپام كېلىپ مۇرەمنى تۇتۇپ تۇرۇپ سورىدى :

— يىپىڭ ، داداڭ ئاغرىپ قاپتىمۇ ؟

— ھەئە .

— نېمە كېسەل ئىكەن ؟

— يۈرەك ئاجىزلىق ۋە قان بېسىم .

— ئېغىرىمىكەن ؟

— ھەئە .

ئاپام گەپ - سۆز قىلماي كارىۋىتىمدا ئولتۇردى . ئارىنى قاتتىق سۈكۈت باشتى ، ماڭا يۈرىكىمنىڭ سوقۇشى ئاڭلىنىپ تۇراتتى . بىر پەستىن كېيىن بېشىمنى كۆتۈرۈپ ، پىئانىنونىڭ قېپىنى ئاچتىم ۋە قا-رىسىغىلا بىرنەچچە تىلنى باستىم . « غات - غۇت » قىلىپ چىقىۋاتقان

بىرلا خىل ئاۋاز قۇلاققا تولمۇ زېرىكەرلىك ، بىچارىلىك ، مىسكىنلىكنىڭ بەلگىسى بولۇپ ئاڭلىناتتى . ماڭا يەنە يىغا ياماشتى .

بىرى دەرۋازىنى قاقتى ، مۇنچە كەچ بولغاندا كىم كەلگەندۇ ؟ يۈگۈرۈپ چىقىپ دەرۋازىنى ئاچسام ، خې شۇخۇەن تۇرمامدۇ ! ئۇ بايىلا كەتكەندى ، يەنە نېمىگە كەلگەندۇ ؟ مەن ھەيران بولدۇم ھەم خۇشاللىققا چۆمدۇم « شۇخۇەن قايتىپ كەپسىز ، ئاخىر قايتىپ كەپسىز - ھە ! » دەپ ئويلىدىم . لېكىن ئۇ زۇۋان سۈرمىدى ، مەن دەرۋازىنى ئېچىپ ئۆيگە باشلىدىم . ئۇ سۇپىغا چىققاندىلا ، چىرايىنىڭ ئۆلۈكتەك تارتىپ ، ئەپتىدىن چۈشكۈنلۈك يېغىپ تۇرغانلىقىنى بايقىدىم . ئۇ مەن قويۇپ بەرگەن ئورۇندۇقتا ئولتۇرۇپ ، بېشىنى قولى بىلەن تىرىگىنىچە خىيالغا پاتتى ، مەن ئۇنىڭ ئۇدۇلىدا دەككە - دۈككە ئىچىدە تەلمۈرۈپ ئولتۇردۇم . ئاخىر ئۇ بېشىنى كۆتۈردى ، كۆزىدىن ئاققان ياشلىرى مەڭزىنى بويلاپ پەسكە چۈشتى

— شۇخۇەن ! — مەن چىدىماي توۋلىۋەتتىم

— يىپىڭ ، — دېدى ئۇ قاشلىرىنى تىمىرىپ ماڭا تىكىلگەن ھالدا ، — رۇپىڭنىڭ ئۆزىنى ئۆلتۈرۈۋېلىشتىن ئىلگىرى نەگە بارغانلىقىنى بىلەمسىز ؟

مەن بېشىمنى چايقىدىم .

— ئۇ بىزنىڭ ئۆيگە مېنى ئىزدەپ بارغانىكەن ، ئۇ چاغدا مەن بۇ يەردە بولۇپ قايتىمەن . ئۇ بىر پارچە خەتنى قالدۇرۇپ كېتىپتۇ ، شۇنىڭ بىلەن ئۆيگە بېرىپلا ئۆزىنى ئۆلتۈرۈۋالغان ئوخشايدۇ .

— بىر پارچە خەت ؟ — دەپ سورىدىم مەن .
— ھەئە .

خې شۇخۇەن يانچۇقىدىن پۈزلىشىپ كەتكەن بىر لىپايىنى ئېلىپ ئىچىدىكى خەتنى چىقىرىپ ماڭا سۈندى . مەن خەتنى قولۇمغا ئالدىم . خې شۇخۇەن ئورنىدىن تۇرۇپ دېرىزىنىڭ يېنىغا باردى ۋە پېشانىسىنى دېرىزىنىڭ رامىغا قويۇپ سىرتتىكى تۈن قاراڭغۇسىغا تىكىلدى . مەن خەتنى ئېچىپ ئوقۇشقا باشلىدىم .

شۇخۇەن :

قولۇمغا قەلەم ئالغىنىمدا ، سىزگە نېمىلەرنى يېزىشىنى بىلەلمەي قالدىم ، تۇن نىسبى ، تالا سۈتتەك ئايدىك ، تېخى يېقىندىلا ئىككىمىزنىڭ « يېشى ھايات » جەنۇبىي يولدا ئايلنىپ ئاينى تاماشا قىلغىنىمىز ئېسىڭىزدىدۇ ؟ شۇ ئاخشىمى سىز مەندىن ، مانگا ياتلىق بولۇشنى خىلاسىز ؟ دەپ سورىغانىدىڭىز . . . لېكىن ، شۇخۇەن ئەمدى سىز نەدە ؟ كۆڭلىڭىزدە مەن ئۈچۈن قىلچىلىك بولسىمۇ بەرەر ئورۇن قالغانىدۇ ؟

مەن سىزدىن ئاغرىنمايمەن ، سىزگە ئۆچمەنلىكمۇ قىلمايمەن ، مەن يېشىغا يەتمەيمەن ، ھەزىڭىز مۇ يەتمەيمەن ! سىز چوقۇم ئۇنى تاللايسىز ! سىز بىرىنچى قېتىم مەندىن يۈز ئۆرگىنىڭىزدە تەقدىرگە تەن بىرگەندىم . چۈنكى ، يېشىڭ ھەر جەھەتتە مەندىن ئارتۇق ! بىراق مەن سىزدىن ئۇمىدى ئۈزۈپ ، بۇ زەربىدىن ئۆزۈمنى ئوڭشىۋېلىشتا يۈزلەنگەن ۋاقىتىدا ، سىز يەنە مېنى ئەندەپ كەلدىڭىز ! مېنىڭ تولىمۇ ھەيرانلىق ۋە خۇشاللىق ئىچىدە قالغىنىم سىزگە مەلۇملۇق ! ئۆزۈمچە كېچە-كۈندە قىلغان تىلاۋىتىم ناھايىت تىڭرىنىڭ دىلىنى ئېرىتىپ بولسا كېرەك ، دەپ ئويلاپ بۇ ئىلتىپاتتىن مەننى تار بولۇپ يۈرۈۋېتىمەن ، ئالەمچە شادلىققا چۈمۈۋېتىمەن . شۇخۇەن ، مەن سىزنى سۆيىمەن . سىز ئۈچۈن سەۋدايى بولۇپ كەتسەمۇ مەيلى ، سىز مانگا تايىنىمى سۆيىدىڭىز ، مەن جەزمەن ئايىڭىڭىزغا يېقىلىپ تۇرۇپ بەرجا كەلتۈرۈمەن ! شۇخۇەن ، سىزگە بولغان مۇھەببەتنىڭ قانچىلىك چوڭقۇر ئىكەنلىكىنى بىلمەيسىز ، سىز مانگا چېلى ئىچۈرۈپ قويالىمى ، دېگەندە خۇشاللىقتا ھوشۇمدىن كېتىشكە تاس قالدىم ، بۇ چۈشۈم ئەمەستۇ ، دېگەن ئويىدا سىزگە تۇيدۇرماي بارمە . قىسقىچە چىشەپ باقتىم . كېيىن ، يېشىڭ كېلىۋىدى ، سىزگە گەپ قىلىشنىڭ ھاجىتى قالماي ، كۆڭلىڭىز مېنىڭ دەرگاھىدىن غايىپ بولدى ، سىز يەنە مېنى تاشلاپ كەتتىڭىز ، كىيىڭىزگە قاپرىلىپ قارايمۇ قويىدىڭىز ، سىزدىن ئالغان شادلىقنىڭ مەستلىكى يېشىلمەي تۇرۇپلا سىزدىن ئايرىلىپ قېلىشنىڭ دوزخىغا چۈشۈپ كەتكەنلىكىمنى ئاڭقىرالماي قالدىم !

راست گەپ ، شۇخۇەن ، مەن سىزدىن ئاغرىنمايمەن ، سىزگە ئۆچمەنلىكمۇ قىلمايمەن . ئەمما بىرلا نەرسىگە تەن بىرەيمەن ، نېمە ئۈچۈن مېنى ئەخمىق قىلىدۇ .

سىز ؟ نېمە ئۈچۈن مېنى ئالدايسىز ؟ يېيىشنى سۆيگەنلىكىڭىز ، نېمە ئۈچۈن يەنە مېنى ئالدايسىز ؟ سىز شۇنچە ئېسىل ، شۇنچە ئاليجاناب يىگىت ، مېنىڭ ناتىۋىم ۋە ناقابىل ئىكەنلىكىمنى بىلىپ تۇرۇپ نېمە ئۈچۈن مېنى كۆڭۈل ئاچىدىغىن ئويۇن-چۇق قىلىسىز ؟

سىز مېنى ئانا مېھرىدىن مەھرۇم قىلدىڭىز ، ئايام سىزنى قولدىن چىقىرىپ قويغانلىقىمنى چوڭ ھاقارەت ، دەپ قارىدى . ئۇ ئۆيدىكى يۇلتۇز يىغىشتۇرۇپ چىقىپ كەتتى ، مەن بىلەن قىلچە كارى بولمىدى ! ئېي ! خۇدا بەندە كېرىم ! قىسقىغىنا بىر نەچچە كۈن ئىچىدە مەن سىزدىن ئايرىلدىم ، ئايامدىنمۇ ئايرىلدىم ، ئەمدى بو-يۇمنى كۆتۈرۈپ يۈرۈشنىڭ نېمە ئەھمىيىتى قالدى ؟

مەن ئەزەلدىنلا يېيىش بىلەن مۇھەببەت تالاششقا جۈرئەت قىلىپ باقمىغان ، مەن ھەقىقەتەن ئۇنى ياخشى كۆرىمەن . ئۇ قەتئىي ، جاسارەتلىك ، دادام ئۇنى قامچىلىغاندەك چىرايىنى ئۆزگەرتىمەن ، ئۇ بەك جەسۇر ! مەن ئۇنىڭ مۇھەببىتىگە چاڭ سېلىشقا ھەرگىز جۈرئەت قىلالمايمەن ! لېكىن سىز نېمە ئۈچۈن يېنىمغا قاي-تىپ ، مېنى بىر قېتىم قاتتىق خۇش قىلدىڭىز ؟ زادى نېمە ئۈچۈن ؟

مەن سىزگە ئۆچمەنلىك قىلمايمەن . شۇخۇەن ، پەقەت تەن بىر مەن-مەن ، تەن بىر مەن ! ئايام كەتتى ، سىزمۇ كەتتىڭىز ، بۇ دۇنيادا ھېچنەم قالا-مىدى ! شۇخۇەن ، مەن نېمىدىگەن توخۇ يۈرەك - ھە ! مەن ئۆزۈمدە يېيىشكى جاسارەتنىڭ يۈزىدىن بىر قىسمى بولسۇن دەپ كېتىمەن ، شۇنداق بولغاندا سىز ماڭا ئازغىنا بولسۇن سۆيگۈ ئاتا قىلغان بولاتتىڭىز ، راستمۇ ؟

شۇخۇەن ، مەن يەنىلا تەن بىر مەن ! سىز ماڭا مېنى نېمىشقا ئالدىغانلىقى-ڭىزنى ئېيتىپ بېرىشىڭىز كېرەك ! بۇنىڭ سەۋەبىنى ئېيتىپ بېرىشىڭىزلا ، سىز-دىن ئاغرىنمايمەن ! پەقەت سەۋەبىنى ئېيتىپ بېرىشىڭىزلا ! . . .

ئاي ئولتۇرۇپ كەتتى ، تالا قاراڭغۇ ! يازمايلا قويلى ، شۇخۇەن سىز بىلەن تونۇشىمىغانلا بولسۇن بويىتىكىن .

سىزگە پەخىت تىلىمەن .

رۇياڭ × ئايىڭ × كۈنى يېرىم كېچە .

مەن خەتنى ئوقۇپ بولۇپ بېشىمنى كۆتۈردۈم ، خې شۇخۇەن

يەنىلا ئىككى قولىنى يانچۇقىغا سالغان پېتى دېرىزىدىن سىرتقا قاراپ تۇراتتى ، مەن ئۇنىڭ يېنىغا بېرىپ خەتنى قايتۇرۇپ بەردىم ، ئۇ بۇرۇ-لۇپمۇ قويماي خەتنى قولۇمدىن ئېلىپ :

— يېپىڭ ، سىزنىڭ ئۆچ ئېلىشىڭىزغا مېنىڭ يۈز ئۆرۈشۈم قو-شۇلۇپ رۇپىڭنى ئۆلۈم گىردابىغا ئاپىرىپ قويدى ، بۇنى قىلغان ئىككى-مىز ! يېپىڭ ، سىز قانداق ئويدا بولۇۋاتىسىز ؟

مەن دېرىزىنىڭ رامىنى تۇتقىنىمچە گەپ - سۆز قىلماي تۇرۇپ

قالدىم

— يېپىڭ ، ئىككىمىز دۇنيادا ئۇچىغا چىققان شەخسىيەتچى ئا-

دەملەر ئىكەنمىز !

— شۇخۇەن . . . — دېدىم مەن تەسلىكتە .

— يېپىڭ ، سىرتقا قاراپ بېقىڭ ، — دېدى خې شۇخۇەن ، ئۇ

ھېچكىم قارشىلىق قىلالمىغۇدەك قۇدرەتكە ئىگە ، بوش ئەمما جىددىي تە-

لەپپۇزدا سىرتقا تىكىلگىنىچە سۆزلىدى ، — رۇپىڭ دېرىزىنىڭ سىرتىدا

بىزگە قاراپ تۇرغاندەكلا قىلىدۇ ! ئۇنىڭ قان داغلىرى ئۇيۇپ قالغان

يۈزى كۆرۈنۈپ تۇرىدۇ ! كۆردىڭىزمۇ ؟

مەن سىرتقا قارىدىم ، كوچا چىرىغى بىلەن قوشنىلارنىڭ ئۆگ-

زىسىدىن باشقا ھېچنېمە كۆرۈنمەيتتى . بىراق ، خې شۇخۇەننىڭ سۆز-

دىن تېنىم شۈركۈپ كەتتى .

— ئۇ ئەنە ئاۋۇ يەردە ، — دېدى خې شۇخۇەن تىپتىنچ تۇرغان

پېتى ، — ئۇ بىزگە مەڭگۈ قاراپ تۇرىدۇ !

خې شۇخۇەن دېرىزىنىڭ سىرتىغا تىكىلىپ تۇراتتى ، ماڭمۇ

دېرىزىنىڭ سىرتىدىكى تۈن قاراڭغۇسىدا ھەممىلا يەردە رۇپىڭنىڭ

ھەسرەتلىك غېرىبانە كۆزلىرى مۆلدۈرلەپ تۇرغاندەك تۇيۇلۇپ كەتتى .

12

بۈگۈن رۇپىڭنى يەرلىكىدە قويدۇق

ئەتىگەندە ھاۋا بىر ئوبدانلا تۇراتتى ، زاراتگاھلىققا بېرىشىمىزغىلا
 ئۆزگەردى . بىردىنلا چىققان شامال بىلەن تەڭ يازنىڭ ئادەتكە ئايلانغان
 يامغۇرى قۇيۇۋەتتى . زاراتگاھلىقنىڭ ئۇ يەر - بۇ يېرىدىكى بىرنەچچە
 تۈپ ئاكاتسىيە دەرىخىمۇ خۇددى مۇسبەت تۇتقاندەك شامالدىكى شىپ
 تۇراتتى . رۇپىڭنى ئاپام ، مەن ، خې شۇخۇەن ۋە بېي بېيلا دەپنە قىل-
 دۇق . دادام ئورۇن تۇتۇپ يېتىپ قالغاچقا كېلەلمىدى . بېي بېيىنى مەن
 تاسما بىلەن باغلاپ يېتىلىۋالغانىدىم . ئالدىنقى كۈنلەردە گېزىتكە ئادەم
 ئىزدەش ئېلانى چىقىرىپ ، ئىرخاۋنىڭ ئىز - دېرىكىنى قىلغان بولساممۇ ،
 ئۇچۇر ئالالمىدىم . رۇپىڭنىڭ مۇسبەت خەۋىرىنى گېزىتكە چىقارمىدىم .
 چىقارغان بىلەنمۇ ئۇنىڭ ئۈچۈن قىلچە ئەھمىيىتى يوق ئىدى . ھايات
 ۋاقتىدا ھېچكىم ئۇنىڭغا سىڭا كۆزىنى سالمىغاندىكىن ، ئەمدى ئاللاننىڭ
 دەرگاھىغا كەتكەندە ئۇنى ئارامىدا قويغان تۈزۈك ! بۇ بىرنەچچەيلەننىڭ
 ئىچىدە قايسىمىزنى ئۇنىڭ دوستى ، يېقىنى ياكى دۈشمىنى دېگىلى بولى-
 دىكىن تاڭ ؟ ھەممىمىز جەسەت ساندۇقىنىڭ قويۇلۇشىغا قاراپ تۇردۇق .
 ئاپام باش بولۇپ بىر سىقىم توپا تاشلىدى ، ئاندىن ئىشچىلار
 گۈرجەك بىلەن توپا تاشلاشتى . لاي توپىنىڭ جەسەت ساندۇقىغا گۈ-
 پۈلدەپ چۈشكەن ئاۋازى ماڭا پانىي ئالەمگە سەپەر قىلماقنىڭ نەقەدەر
 ئازاب ئىكەنلىكىنى ھېس قىلدۇرماقتا ئىدى . مەن ياغاچتەك قېتىپ تۇ-
 رۇپ قالغانىدىم . ئىزغىرىن شامال يوپكامنىڭ ئېتىكىنى يەلپۈيتتى ، بېي
 بېي بولسا ئاستا غىڭشىپ پۈتۈمنىڭ ئەتراپىدا چۆرگىلەيتتى . يۈرىكىم
 گويا قوغۇشۇن ئېسىپ قويغاندەك تۆۋەنگە تارتىپ ، ئوي - پىكىرىم قۇم-
 دەك چېچىلغانىدى . ۋۇجۇدۇمنى ئازاب قاپلاپ ، يىغا ياماشقان بولسىمۇ ،
 خۇددى يېشىم قۇرۇپ كەتكەندەك ، كۆزۈمدىن بىر تامچىمۇ ياش چىق-
 مىدى . ياش ؟ ياق ، يەنىلا كۆز يېشى قىلمىغىنىم تۈزۈك . چۈنكى ، رۇ-
 پىڭ ئەمدى مېنىڭ كۆز يېشىمغا ، مېنىڭلا ئەمەس ، ھەر قانداق كىشىنىڭ
 كۆز يېشىغا موھتاج ئەمەس ! قاپقاراڭغۇ گۆرگە كىردىمۇ بولدى . يال-
 خۇزلۇق ، غېرىبلىق ئۇنىڭ ئۈچۈن بەرىبىر ، ئەمدى ئۇ نېمىنى پەرق
 ئەتسۇن ! بۇ دۇنياغا ئۇ مۇھەببەت بىلەن قارىسۇن ، ياكى نەپرەت بىلەن

قارسۇن ، بۇلار ئۇنىڭ ۋۇجۇدىدا ئۆز ئەھمىيىتىنى يوقاتقان ! مەن لې-
ۋىمنى چىشلەپ ، بېي بېينى باغلىۋالغان تاسمىنى چىڭ سىقتىم . تاسمى-
نىڭ پىستانلىرى پېتىپ ئالغىنىمنى ئاغرىتىۋەتتى . مەن يەنىلا رۇپىڭنىڭ
قەبرىسىگە قارىغىنىمچە تۇراتتىم . بۇ ئۇنىڭ بىزدىن ئۆزىنى قاچۇرغىنىمۇ
ياكى ئۆچىنى ئالغىنىمۇ ؟ قانداق بولۇشىدىن قەتئىينەزەر ، ئۇ ئەمدى
ھېچنېمىنى بىلمەيدۇ ، ئۇنىڭ ئەمدى ھېچقانداق تەلپىمۇ يوق .

— قايتايلى ! — دېدى كىمدۇر بىرى . شۇنداق ، قايتىشىمىزلا-
زم — دە ! رۇپىڭ ئەمدى بىزنىڭ ھەمراھ بولۇشىمىزغا موھتاج ئەمەس .
ھايات ۋاقتىدا ، مەن ئۇنىڭغا دوستلۇق قولۇمنى سۇنىدىم ، خې شۇ-
خۇەنمۇ ئۇنىڭغا مۇھەببەت قويمىدى . ئەمدى ئۇ ئۆلگەندە بىزنىڭ بۇ
يەردە تۇرۇۋېرىشىمىزنىڭ نېمە ھاجىتى ؟ مەن رۇپىڭنىڭ قەبرىسىگە يەنە
بىر قاراپ قويۇپ ، ئاستا كەينىمگە بۇرۇلدۇم . ئاپام يىغلاۋاتاتتى ، مەن
يۈگۈرۈپ بېرىپ ئۇنى يۆلۈۋالدىم . ئاپام ئورۇق قوللىرى بىلەن بىلىكىم-
دىن تۇتۇۋالدى . ئۇنىڭ قايغۇ — ھەسرەتى كۆزلىرىدىن بىلىنىپ
تۇراتتى . ئاپامغا تىكىلىپ قاراشقا جۈرئەت قىلالىدىم ، ئۇنىڭ كۆزلىرى-
دىن رۇپىڭغا بولغان تەزىيىلا ئەمەس ، ماڭا بولغان غەزەپمۇ ئىپادىلەن-
مەكتە ئىدى . بىز ئېگىز — پەس دەسسەپ تاغدىن چۈشتۇق ، ھېچقايسى-
مىز ئۈندىمىدۇق ، ھاۋامۇ كىشىنىڭ كۆڭلىنى غەش قىلغۇدەك سۆرۈن
ئىدى .

تاغ ئېتىكىدە بىزنى كۈتۈپ تۇرغان ماشىنىغا چىقتۇق . بىزنى
ئۇدۇل ئۆيىمىزگە ئەكېلىپ قويدى . ئاپام ماشىنىدىن چۈشۈپ بېي بېينى
يېتىلگىنىچە ئۆيگە كىرىپ كەتتى . خې شۇخۇەن ماشىنا كىراسىنى تۆ-
لىگەندىن كېيىن ، كېتىۋاتقان ماشىنىغا قارىغىنىچە تۇرۇپ قالدى .
— ئۆيگە كىرەيلى ! — دېدىم مەن .

خې شۇخۇەن قوزغالماي ، غەلىتە بىر نەزەردە ماڭا تىكىلدى . ئۇ-
نىڭ بۇ قارىشىدىن يۈرىكىم جىغىدە قىلىپ ، بەدىنىم تىكەنلىشىپ
كەتتى ، مەنمۇ ئۇنىڭغا قارىدىم ۋە تەسلىكتە :
— ئۆيگە كىرمەمدۇق ؟ — دېيەلدىم .

ئۇ ئىشىككە قولىنى تىرەپ ، بىز ھازاغىچە گەپ - سۆز قىلماي ماڭا تىكىلىپ تۇردى . شامال كۈچىيىپ يامغۇردىن شەپە كەلمەكتە ، قارا بۇ - لۇت ئۇپۇققىچە يېيىلماقتا ئىدى . ئۇ ئېغىر تىنىشۇپلىپ ، ئاخىر ئېغىز ئاچتى :

— يىپىڭ ، سىزگە دەيدىغان بىرنەچچە ئېغىز سۆزۈم بار .
— ھە ؟ — دېدىم مەن نالە قىلغاندەك ئىگراپ ۋە قەددىمنى رۇسلاپ . ئۇپۇق بىلەن تۇتۇشىپ كېتىۋاتقان بۇلۇتلارغا قارىدىم . ئۇنىڭ نېمە دەيدىغانلىقىنى كۆڭلۈم تۇيۇپ ، ئىچىمدە جىددىي تەييارلىق قىلىپ تۇردۇم .

— يىپىڭ ، — دېدى ئۇ پەس ۋە تەمكىن ئاۋازدا ، — ئىككىمىز نەقەدەر قورقۇنچلۇق ئىش قىلدۇق — ھە !
مەن لېۋىمنى چىشلەپ ھېچنېمە دېمىدىم .

— يىپىڭ ، — ئۇنىڭ ئاۋازى بىر ئاز تىترەپ چىقتى ۋە تەسلىكتە سۆزىنى داۋاملاشتۇردى ، — مېنىڭ كۆڭلۈمنى چۈشىنىشىڭىزنى ئۈمىد قىلىمەن ، ئۆمرۈمدە مەن بۇنىڭدىنمۇ قورقۇنچلۇق ئىشقا يولۇقمىغانىدىم ، بىر جانغا زامىن بولدۇم ! يىپىڭ ، راست گەپنى قىلسام ، سىز ماڭا يېقىنلىشىش نىيىتىدە بولمىغان تەقدىردىمۇ مەن يەنىلا ھېچنېمىگە قارىماي سىزنىڭ كەينىڭىزگە چۈشەتتىم . بىز نېمە ئۈچۈن ھېچگەپتىن — ھېچگەپ يوق رۇپىڭنىڭ جېنىغا زامىن بولىمىز ؟ بۇ ئىشتا مەن ئۆزۈمنى گويا قاتىلدەك ، رۇپىڭنى گويا مەن ئۆز قولىم بىلەن ئۆلتۈرگەندەكلا ھېس قىلىۋاتىمەن . مەن ئۆمۈر بويى بۇ ئېچىنىشلىق ئەسلىمنى ئۇنتۇپ كېتەلەيمەيدىغان ئوخشايمەن . شۇڭا مەن ئۆزۈمنى چەتكە ئېلىشىم ، بۇ ئىشنى بىر ئامال قىلىپ ئۇنتۇپ كېتىشىم كېرەك . مەن يىڭىۋاشتىن ئۆزۈمنى تىنچلاندۇرۇش ئۈمىدىدىمەن ، — ئۇ ماڭا تىكىلىپ قاراپ ، بىر قولىنى مېنىڭ تامغا تىرەپ تۇرغان قولۇمغا قويدى ، — يىپىڭ ، سىز مېنى چۈشىنەمسىز ؟

— ھەئە ، — دېدىم مەن پەس ئاۋازدا ، قۇرۇپ كەتكەن كالىپۇ - كۈمنى تىلىم بىلەن نەمدەپ .

ھەر ئىككىمىز بىردەم جىمىپ كەتكەندىن كېيىن ، ئۇ بوش
ئاۋازدا :

— يېپىڭ ، مەن سىزنى ھەقىقەتەن ياخشى كۆرىمەن ، — دېدى
ئەلەم بىلەن .

ئۇنىڭ بۇ سۆزى يۈرىكىمنىڭ نازۇك تارىلىرىنى تىترىتىۋەتتى .
كۆز چاناقلىرىم مۆللىدە ياشقا تولدى . شۇنداق بولسىمۇ ، ئۆزۈمنى تۇتۇ-
ۋېلىپ قەددىمنى رۇسلىدىم . دە ، ئاچچىق كۈلۈپ قويۇپ ئېغىز
ئاچتىم :

— سىز نېمە قىلاي . . .

— مۇشۇ يىلنىڭ ئاخىرىدا ئامېرىكىغا باراي دەيمەن ، ئەگەر
رەسمىيەتنى ئۆتەشكە ئۈلگۈرەلسەم ، ئۆتەپ بولۇپلا ماڭمەن . مەن ئىل-
تىماس قىلىپ يىللىق ئوقۇش مۇكاپاتىغا ئېرىشكەنلىكىمنى ئۆتكەندە
سىزگە دېگەنىدىم .

— بۇنىڭدىن خەۋىرىم بار .

— يېپىڭ ، مەندىن ئاغرىنمايدىغانسىز ؟

— سىزدىن ؟ ئەلۋەتتە ئاغرىنمايمەن ، — دېدىم مەن قېتىمغا ئال-

مىغاندەك

— ئۆزىڭىزگە مەلۇم ، يېپىڭ ، سىزنىڭ ئالدىڭىزدا تۇرغۇچىلىكىم
قالدى ، — دېدى ئۇ ھەسرەت بىلەن بېشىنى چايقاپ ، — سىزنىڭ
چىرايىڭىز بىلەن رۇپىڭنىڭ چىرايى تەڭلا كۆز ئالدىمغا كېلىدۇ . ئىك-
كىڭلارنىڭ چىرايىنى زادى ئايرىۋېتەلمەيمەن ، سىزگە قارىسام رۇپىڭ
كۆرۈنىدۇ ، چىدىيالىماي قالىدىم . چۈشەندىڭىزمۇ يېپىڭ ؟ مۇنداق قور-
قۇنچىلۇق ئىشتىن كېيىن ، ئىككىمىز قاندۇقمۇ قولتۇقلىشىپ توي زالىغا
كىرەلەيمىز ؟ رۇپىڭ مەڭگۈ ئوتتۇرىمىزدا تۇرۇۋېلىپ ، بىزنى ئەركىن
نەپەس ئالدۇرمايدۇ ، شاد — خۇراملىققا چۆمدۈرمەيدۇ ، شۇڭا ، مەن ئۆ-
زۈمنى چەتكە ئالساممىكىن دەيمەن .

— ھىم ، — دەپلا قويدۇم .

— مۇنداق قىلىشىم ئۆزلۈكۈمدىن ئەمەس . . .

— چۈشىنىمەن .

— ئالدىڭىزدا خىجىلمەن ، مېنى كەچۈرۈڭ ، يىپىڭ .

نېمانچىمۇ يۈچۈن گەپلەر بۇ ! مەن ئۇيۇققا تۇتاشقان قارا بۇ .
لۇتلاردىن نەزەرىمنى يۆتكەپ ، ئۇنىڭ چىرايىغا قارىدىم ، بۇ شۇنداق
سەمىمىي ۋە يۈچۈن چىراي ئىدىكى ، كۆزلىرىدىن ئازاب ئوتى چاقنايتتى .
تى ، لەۋلىرى ھەسرەتتىن تىترەيتتى . بۇ خې شۇخۇەنمۇ ؟ مەن شۇنچە
ۋاقىت ئاشىق — بىقارار بولغان خې شۇخۇەن شۇمۇ ؟ بىر مەھەل ئايرىد .
لىپ قېلىشقا تاس قالغان ، مانا ئەمدى ئايرىلىدىغان خې شۇخۇەن شۇ .
مۇ ؟ مەن كۆزلىرىمنى يۇمۇپ ئېغىر خورسىندىم :

— ئەپۇ سورىشىڭىزنىڭ ھاجىتى يوق ، مەن سىزنى ئۇبدان

چۈشىنىمەن ، — دېدىم تەسلىكتە ، — سىزچە بولغاندا ، بىز ھازىرلا
ئايرىلىشىمىز كېرەك ، شۇنداقمۇ ؟

ئۇ ئەلەم بىلەن ماڭا قارىدى .

— شۇنداق ، — دېدىم غەمكىن كۈلۈپ ، — بۇ دۇنيادا تارقالم

مايدىغان زىياپەت يوق — تە .

ئۇ بىرھازا يەرگە قاراپ تۇرغاندىن كېيىن ، بېشىنى كۆتۈردى ،
ئۇنىڭ كۆزلىرى ياشقا تولغان بولۇپ كۆز قارىچۇقلىرى خىرە كۆرۈنەتتى .
تى .

— يىپىڭ ، — ئۇ ماڭا قاراپ كۈلۈمسىرىمەكچى بولغان بولسىمۇ ،

چىرايىغا كۈلكە تۈسى بېرەلمىدى ، — سىزنىڭ مەردانىلىكىڭىز ھەقىقەتەن
تەن كىشىنىڭ زوقىنى كەلتۈرىدۇ .

مەردانىلىك ؟ تېنىم جۇغىدە قىلىپ كەتتى . مېنىڭ قانچىلىك

ئاجىز بەندە ئىكەنلىكىمنى ياراتقان ئىگەم بىلىدۇ ! مەن ئۇنىڭغا تىكىلىپ
قارىدىم ، يۈرىكىم بولسا « شۇخۇەن ، مەندىن ئايرىلماڭ ، مېنى تاشلاپ
كەتمەڭ ، مېنى تاشلاپ كەتسىڭىز يېتىمىسراپ ۋەھىمە ئىچىدە قالمىمەن .
شۇخۇەن ، مەندىن ئايرىلماڭ ! » دەپ نىدا قىلماقتا ئىدى . مەن چىشىمنى
چىشلەپ ، بۇ يۈرەك ساداسىنى ئاغزىمدىن چىقارمىدىم .

— مەن مۇشۇ كېتىشىمدە ، — خې شۇخۇەن يەرگە قاراپ سۆ .

زىنى داۋاملاشتۇردى ، — بىر — ئىككى يىلغىچە قايتىپ كېلەلمەسلىكىم مۇمكىن . سىز ، — ئۇ ، تۈكۈرۈكىنى يۇتتى ، — مەن ئويلايمەنكى ، كەلگۈسىدە ئوبدان بىر ماكان تۇتۇپ قالسىز .

— سىز قايتىپ كەلگەندە ، مەن سىزنى ئۆيۈمگە چاقىرىپ مېھمان قىلىمەن ، — بۇ سۆزلەرنى قىلغاندا ئاۋازىمنىڭ شۇنداق تەبىئىي چىققانلىقىدىن ھەيران قالدىم ، — ئۇ چاغدا بەلكى مەن بالا — چاقىلىق بولۇپ كېتەرمەن .

ئۇ كۈلۈمسىردى ، ئۇنىڭ لەۋلىرى خۇددى پىكاسونىڭ ھەجۋى رەسىمىدىكىدەك تارتىشىپ — قىيىسىپ كەتتى .

— مەن سىزنىڭ تەكلىپىڭىزنى خۇشاللىق بىلەن قوبۇل قىلىپ ، بالىلىرىڭىز ۋە بالىلىرىڭىزنىڭ دادىسى بىلەن كۆرۈشمەن .

مەنمۇ كۈلۈمسىرەپ قويدۇم . بىز ساراڭدەك نېمىلەرنى دېيىشىۋا- تىمىز — ھە ؟ بۇ گەپلىرىمىز نەقەدەر كۈلكىلىك ۋە بىمەنە ! مەن ئۆزۈمگە غەيرەت بېرىپ ئۇنىڭغا جىددىي نەزەردە قارىدىم .

— سىز قاچان ماڭاي دەۋاتىسىز ؟

— سېنتەبىر ياكى ئۆكتەبىر ئايلىرىدا .

— مۇنداقچە ئېيتقاندا ، كېيىنكى ئايدا ياكى ئۇنىڭدىن كېيىنكى ئايدا دەگە .

— شۇنداق

— مەن سىزنى ئۈزىتىپ قويالمىغۇدەكمەن ، — دېدىم مەن ، — سىزگە ئاق يول تىلەيمەن .

ئۇ ماڭا قارىدى ، ھاياجان ۋە ئازاب بىلەن قولۇمنى قاتتىق قىسىمى ، بىرنېمە دېيىشكە تەمشەلگەن بولسىمۇ ، ھېچنېمە دېيەلمىدى . تەتۈر قاراپ قولۇمنى قويۇۋەتتى ۋە :

— مەن ياردەم قىلغۇدەك يەنە قانداق ئىشلىرىڭىز بار ؟ — دېدى بوش ئاۋازدا .

— رەھمەت ، — دېدىم مەن قەددىمنى رۇسلاپ ، — سىز ياردەم قىلغۇدەك ئىشىم قالمىدى . سىزنىڭ ماڭا قىلغان شۇنچە كۆپ ياردىمى-

ئىزگە رەھمەت ، ماڭا بەرگەن سەھمىي مۇھەببىتىڭىزگىمۇ رەھمەت ،
بۇنىڭدىن كېيىنكى تۇرمۇشىڭىزغا بەخت تىلەيمەن !
مېنىڭ بۇ گەپلىرىم خۇددى ئارتىسلارنىڭ سەھنە سۆزى ئو-
قۇۋاتقىنىدەك تەلەپپۇزدا چىقتى .

— مەن سىزنى ھەرگىز ئۇنتۇمايمەن ! — دېدى ئۇ . كۆز چاناق-
لىرى قىزىرىپ كەتتى ، — مەن سىزنى مەڭگۈ ئۇنتۇيالمايمەن ! — ئۇ
ياشقا تولغان كۆزلىرىنى چىمىلداتتى ، — مۇبادا ، دۇنيادا ئۆچمەنلىك
دېگەن نەرسە بولمىسا ، شۇ ئاچام ۋە رۇپىڭ بولمىغان بولسا ، بىز يې-
ڭىۋاشتىن تونۇشۇپ ، باشقىدىن مۇھەببەت باغلىساق نەقەدەر ياخشى
بولاتتى — ھە !

— شۇنداق كۈنلەرمۇ بولارمۇ ؟ — سورىدىم مەن ئىنتىزارلىق
بىلەن .

— ئېھتىمال ، — دېدى ئۇ .

— ۋاقىتنىڭ ئۆتۈشى بىلەن كۆڭۈلىسىز خاتىرىلەر بارا — بارا
ئەستىن كۆتۈرۈلۈپ ، بەزى كۆڭۈل جاراھەتلىرى ساقىيىپ كېتىد-
دۇ ، شۇنداقمۇ ؟ — دېدىم مەن .
— بەلكى ، — دېدى ئۇ .

مەن ئۇنىڭغا تىكىلىپ قارىغىنىمچە ھەسرەت بىلەن كۈلۈپ قويدىم .
ئۇ يانچۇقىدىن بىر تاتازا پۇلنى ئېلىپ ماڭا سۇندى :
— سىلەرگە پۇل كېرەك بولۇپ قالدۇ . . .

— ياق ! — دېدىم مەن ، — ئىككىمىزنىڭ ئوتتۇرىسىدا مۇھەب-
بەت قەرزى يوق ، مال — دۇنيا قەرزىمۇ يوق . بىز مۇشۇنداق چىرايلىقچە
ئايىرىلىپ كېتەيلى ، ئەمدى مەن سىزنىڭ پۇلىڭىزنى قوبۇل قىلالمايمەن !
— شۇ تاپتا سىزگە پۇل لازىم ، دادىڭىزنى داۋالاتماي
بولمايدۇ . . .

— بۇ ئىشلارنى ئۆزۈم ئورۇنلاشتۇرۇۋالسىمەن !

— يېپىڭ ، جاھىللىق قىلماڭ ! بۇ مېنىڭ ئەڭ ئاخىرقى ئازغىنا
كۆڭلۈم . . .

— مەندە پەقەت غۇرۇرلا قالدى ، شۇنىڭغا بولسىمۇ تەگمىگەي.

سىز !

— بولىدۇ ئەمەسە ! — ئۇ پۇلنى ياندۇرۇپ يانچۇقىغا سالدى ، —

مۇبادا بىرەر ھاجىتىڭىز چۈشۈپ قالسا ، ماڭا خەت يازارسىز ، چامىمنىڭ يېتىشىچە ياردەم قىلىمەن . مەن كەتكەندىن كېيىنمۇ ئىش — پىشىڭىز چىقىپ قالسا ، ئاپامنى تاپارسىز .

— مۇنداق قىلمايدىغانلىقىم سىزگە مەلۇم ، — دېدىم مەن ، —

ئايىرىلىپ كەتكەنكىمىز ، ئەمدى سىزنى ھەرگىز مالال قىلمايمەن !

— سىز ئەجەبمۇ ھاكاۋۇر — ھە !

مەن كۈلۈپ قويدۇم ، كۆز چاناقلىرىم ياشقا تولدى ، ئۇنىڭ

چىرايى كۆزۈمگە خۇددى سازلىقتىكى سۇغا چۈشكەن سايىدەك غۇۋا كۆرۈنەتتى . ئۇ قولىنى قولۇمدىن ئاجراتتى ، بىز بىر — بىرىمىزگە قاراپ بىردەم تۇرغاندىن كېيىن ، ئۇ چىرايىغا زورغا كۈلكە تۈسى بېرىپ :

— ئۇنداق بولسا ، خەير — خوش ، يىپىڭ ! — دېدى .

— خوش ! — دېدىم مەن بوش ئاۋازدا .

— ئۆزىڭىزنى ئوبدان ئاسراڭ !

— سىزمۇ ئاسراڭ !

ئۇ ماڭا يەنە بىر قارىۋېلىپ ، بۇرۇلۇپ مېڭىپ كەتتى ، مەن ئىد.

شىككە يۆلەنگىنىمچە ئۇنىڭ كەينىدىن قاراپ قالدىم . ئۇ ئىككى — ئۈچ قەدەم ماڭغاندىن كېيىن ، بورۇلۇپ ماڭا يەنە قارىدى ، مەن ئۇنىڭغا قاراپ قولۇمنى پۇلاڭشىتتىم . ئۇ بېشىنى بىر سىلكىدى — دە ، قەددىنى رۇسلاپ چوڭ — چوڭ چامداپ كوچىدىن چىقىپ كەتتى .

ئۇنىڭ قارىسى پۈتۈنلەي كۆزدىن غايىب بولغاندىلا ، مەن ھويلىغا

كىرىپ دەرۋازىنى تاقىدىم — دە ، دەرۋازىغا يۆلەنگىنىمچە تۇرۇپ قالدىم . كۆزلىرىمدىن ئىختىيارسىز ئاققان ياشلاپ مەيدەمگە چۈشۈپ ، كىيىمىم — نىڭ يوغانلا يېرىنى ھۆل قىلىۋەتتى . بىلىنەر — بىلىنمەس گۈلدۈرماما ئاۋازى ئاڭلاندى ، ھاۋا تېخىمۇ بەك تۇتۇلۇپ ، قاتتىق يامغۇرنىڭ شە — پىسى كەلمەكتە ئىدى .

مەن سۇپىغا چىققاندا ئاپام سورىدى :

— خې شۇخۇەن قېنى ؟

— كەتتى ! — دېدىم مەن پەس ئاۋازدا .

— نېمىشقا ئۇنى تاماققا تۇتۇپ قالمىدىڭ ؟

— ئەمدى ئۇ بىزنىڭ ئۆيدە تاماق يېمەيدۇ .

— نېمە ئىش بولدى ؟ يەنە ، ئۇرۇشۇپ قالدىڭلارمۇ ، — دېدى

ئاپام ماڭا قادىلىپ .

— ياقەي ، ئۇرۇشمىدۇق ! — مەن ئاپامنىڭ ئالدىدىن ئۆتۈپ

سۇپىغا كېلىپ ئولتۇردۇم ۋە ئاپامنىڭ تىزىغا بېشىمنى قويدۇم ، دېرىزى-

نىڭ سىرتىدىن يالت قىلىپ ئۆتكەن نۇر بىلەن تەڭ گۈلدۈرماما ئاۋازى

ياڭرىدى ، — يامغۇر ياغىدىغان بولدى ، ئاپا ، — دېدىم مەن ئاستاغىنا

— زادى نېمە ئىش بولدى ؟ — دېدى ئاپام تېخىمۇ خاتىرجەم-

سىزلىنىپ .

— كىشىلىك تۇرمۇش دېگەن شۇ ئىكەن ئاپا . جەم بولىدىغان ،

تارقايدىغان ، بىرلىشىدىغان ، ئايرىلىدىغان گەپكەن ، باشلىنىش بولسا

ئاخىرلىشىشمۇ بولىدىكەن ، بۇلارنىڭ ھەممىسى مۇۋاپىق ھادىسە ، ئاپا ،

ئەمدى سورىمايلا قوي .

— ئىككىڭلار سەل ئېلىشىپ قالدىڭلارمۇ نېمە ؟ قاچانغىچە غې-

مىڭلارنى يەيمەن ، بىر ئوبدان تۇرۇپ ، يەنە ماي تارتىشىپ قالدىڭلار-

مۇ ؟

مەن كۈلۈپ قويۇپ ، بېشىمنى ئاپامنىڭ كىيىمىگە تېخىمۇ چىڭ

ياقتىم ، كۆز يېشىم مەڭزىمنى بويلاپ ئېقىشقا باشلىدى . تالادىن ئاڭلان-

غان چاقماق ئاۋازى بىلەن تەڭ يامغۇر قۇيۇۋەتتى ، مەن ياشقا تولۇپ

خىرەلەشكەن كۆزلىرىمنى دېرىزىدىن تالادا يېغىۋاتقان يامغۇرغا تىكتىم .

كۆڭلۈم پەرىشان بولۇپ ، خې شۇخۇەن ، رۇپىڭ ، مېڭپىڭ ، ئېرخاۋ ،

ئېرجىي ، شۆ ئاچام ، دادام ۋە ئاپاملار خىيالىمغا كەلدى . بۇلار خۇددى

دۇربۇن ئويۇنچۇقتا كۆرۈنگەن ھەرخىل گۈللەرگە ئوخشاش ئالمىشىپ ،

ئاخىر قالايمىقانلىشىپ كەتتى .

شۇ يوسۇندا خۇدۇمنى بىلمەي يېرىم كۈن ، بىر كېچە يېتىپتەن . مەن . دېرىزىدىن تاڭ نۇرى چۈشكەندە ، شۇ يېتىم ئويغانماي مەڭگۈلۈك ئۇيقۇغا كەتسەمكەن ، دەپ ئويلىدىم . بىر تەرەپ قىلىشقا تېگىشلىك نۇرغۇن ئىشلىرىم بار ئىدى . شۇڭا ، زورىغا ئورنۇمدىن تۇرۇپ كىيىمىمنى يۆتكەپ ، ھايت - ھۇيت دېگۈچە يۇيۇنۇپ - تارىنىپ ئەتىگەنلىك تامىقىمنى يېدىم . بېيى بېيى پۇتۇمنىڭ ئەتراپىدا چۆرگىلەپ تۇردى ، مەن ئۇنى پەپىلەپ قويۇپ ، ئاپامغا تاپشۇردۇم . ئىگىسىز قالغان بۇ پىستە كۈچۈككە قارايدىغان باشقا ئادەم بولمىغانلىقتىن ، ئۇنى مەن ئېپقالغانىدىم . يېرىم يىلنىڭ ئالدىدا مەن مۇشۇنداق پىستە كۈچۈكۈمنىڭ بولۇشىنى ئارزۇ قىلاتتىم ، ئەمدىلىكتە بۇ مېنىڭ بولۇپ قالدى . ئۇنىڭ ئۇزۇن يۇڭلار ئارىسىدا قالغان قاپقارا كۆزىگە قاراپ ئۇلۇغ كىچىك تىنىپ قويىدۇم .

ئۆيىدىن چىققىنىمدا ، ھاۋا بەكمۇ ئوچۇق ئىدى ، ھۆل بولۇپ كەتكەن يوللار پارلاپ چىققان قۇياش نۇرىدا يالتىرايتتى . ئاخشامقى جۇدۇندىن ئىز - دېرەكمۇ قالمىغانىدى . « ئۇياق » قا بېرىشىمغا ، ئالەن ئىشىكنى ئېچىپلا ۋايساپ كەتتى :

— خېنىم ، مەن ئەمدى ئىشلىمەيمەن ! غۇجامغا تاماق يېگۈزەلەمەيدىكەنمەن . غۇجام ئاچچىقلاپلا تۇرىدىكەن ، بەك قورقىدىكەنمەن ! ئۆيۈمگە كېتەي !

— بولىدۇ ، ۋالاقلاۋەرمە ، ئاخشاملىققا ئىش ھەققىڭنى ھېسابلاپ بېرىۋېتەي ! — دېدىم مەن تاقەتسىزلىكتە .

دادامنىڭ ھۇجرىسىغا كىرسەم ، دادام يىرتقۇچتەك چەكچەيگەن كۆزلىرىنى ئىشىككە تىكىپ يېتىپتۇ . مېنى كۆرۈشى بىلەنلا ، شالىنى چېچىپ ھۆركىرىگىلى تۇردى :

— خەپ ! يىپىڭ ! مېنى قەستلەپ ئۆلتۈرمە كچمۇسەن !

— نېمە بولىدىڭىز ، دادا ، — دېدىم مەن ئۇنىڭ يېنىغا بېرىپ قۇرۇپ كەتكەن قوللىرىنى سىلاپ .

— ئاۋۇ مەتو قىزنى كۆزۈمدىن يوقات ، ھېچ ئىشنى قاملاشتۇرال .

مايدىغان كالامپاي بىر نېمىكەن ئۇ ! — دېدى دادام قوللىرىنى شىلتىپ .
— ماقۇل ، دادا ، مەن ھازىرلا ئۇنى كەتكۈزۈۋېتەي ! — دادامنىڭ
پۇتلىرىنى تۇتۇپ بېقىپ سورىدىم ، — دادا ، پۇتىڭىز ھەرىكەتلىنەمدۇ ؟
— تۈنۈگۈنلا ھەرىكەتلىنەتتى ، بۈگۈن بولماي قالدى ! — دېدى
دادام ماڭا چەكچىيىپ قاراپ ، — يېپىڭ ، مەن نېمە كېسەل ئىكەنمەن ؟
— مەنمۇ ئوقىدىم ، — يېرىم پالەچ دېگەن سۆزنى ئېيتىشقا
جۈرئەت قىلالىدىم ، — دادا ، بۈگۈن مەن سىزنى دوختۇرخانىغا ئېلىپ
باراي !

— دوختۇرخانىغا بارمايمەن ، — توۋلىدى دادام ، — پېقىر لۇ-
جېنخۇا ئەزەلدىن دوختۇرخانىدا يېتىپ باقمىغان ! زادى بارمايمەن !
— دادا ، — دېدىم مەن سەۋرچانلىق بىلەن ، — ئەگەر دوخ
تۇرخانىدا ياتمىسىڭىز ، ئۆمۈر بويى كارىۋاتتىن چۈشەلمەسلىكىڭىز مۇم-
كىن ! دوختۇرخانىدا ۋاقتى — ۋاقتىدا ئوكۇل سېلىپ دورا بېرىپ تۇرىدۇ .
ھازىر ئۇيان — بۇيان ھەرىكەت قىلالمايسىز ، ئۆيدە ياتىسىڭىز چوڭ —
كىچىك تەرتىپتىن كىم خەۋەر ئالىدۇ ! يا ، ئالەننى خىزمىتىڭىزگە
سېلىشقا ئۈنمىسىڭىز ، مەن ئىككى ئارىلىقتا قاتراپ يۈرۈپ قانداق
چىدايمەن !

— نېمە ئۈچۈن بۇياققا كېلىپ تۇرمايسەن ؟ ئاپاڭنىمۇ كۆچۈرۈپ
كەلمەيسەن ؟

مەن كۆزلىرىمنى يېرىم يۇمۇپ دادامغا قارىدىم ۋە قېشىمنى كۆ-
تۈرۈپ قويۇپ :

— يېنىڭىزدا سىزنى كۈتكۈدەك ئادەم بار ، ئەتراپىڭىزغا ئادەم
ئولشىۋالغان چاغدا ، سىز ئانا — بالا ئىككىمىزنى قوغلاپ چىقاردىڭىز !
ئەمدى ، بىزگە ھاجىتىڭىز چۈشكەندە كۆچۈپ كېلەمتۇق ؟
دادامنىڭ كۆزلىرى غەزەپتىن چەكچىيىپ قوشۇمىسى تۈرۈلۈپ
كەتتى . لېكىن ئۆزىنى تۇتۇۋېلىپ چىرايىنى ئېچىپ :
— بوپتۇ ! يېپىڭ ، سەن ئۇتقان بول ! — دېدى .

— مەن دوختۇرخانىغا تېلېفون بېرىپ ماشىنا چاقىرتاي !

كوچىنىڭ دوقمۇشىغا چىقىپ ئۇدا بىرنەچچە يەرگە تېلېفون بەردىم ، ھۆكۈمەت دوختۇرخانىلىرىنىڭ ھەممىسىگە كېسەل توشۇپ كېتىپتۇ . بۇ ئاي ، بۇ كۈنلەردە كېسەلنىڭ بازىرى ئىتتىكلەپ قالغان ئوخشايدۇ ، ھەممىلا دوختۇرخانىدىن « ئورۇن يوق ! » دېگەن جاۋابنى ئاڭلىغىنىمدا ئىنتايىن ئۈمىدسىزلەندىم . ئاخىر بىر دىنىي جەمئىيەت دوختۇرخانىسى ماشىنا ئەۋەتىدىغانلىقىنى ئېيتتى . « ئۇياق » قا قايتىپ كېلىپ ئالەننى چاقىرىپ ، دادامنىڭ كىيىملىرىنى تەييارلاپ قويۇشقا بۇيرۇدۇم . چۈنكى مەن دادامنىڭ نەرسە - كېرەكلىرىنىڭ نەدە قويۇلىدىغانلىقىنى بىلمەيتتىم .

ماشىنا كەلدى ، ئۇلار جىرغا ئېلىپ كەلگەنىكەن ، دادامنى جىرغا غىغا ياتقۇزۇپ ئېلىپ ماڭدى ، مەن كىچىككەنە بىر بوپىنى كۆتۈرۈپ ئۇلارنىڭ كەينىدىن ماڭدىم . ئۇلار جىرغىنى كۆتۈرۈپ مېھمانخانىدىن ئۆتۈپ كېتىۋاتقاندا ، بىردىنلا غەلىتە بولۇپ كەتتىم . رۇپىڭنى شۇ يۈزۈڭنى سۇندا كۆتۈرۈپ چىقىپ كەتكەن ھالەت كۆز ئالدىمغا كەلدى ، كۆڭلۈم بىر پېشكەللىكنى تۇيغاندەك تېنىم شۇر كۈنۈپ كەتتى . دادامنى ماشىنىغا سالدى ، مەن ئالەنگە ئۆيگە ئوبدان قاراشنى تاپىلاپ قويۇپ ، ماشىنا بىلەن دوختۇرخانىغا ماڭدىم .

دوختۇرخانىغا باردۇق . دوختۇرخانىدا دىئاگنوز قويۇپ بولغاندىن كېيىن ، دوختۇرخانىدا يېتىش راسخوتىنى تۆلىدىم ، دادام ئۈچىنچى دەرىجىلىك بالنىتىسىدا ياتقۇزۇلدى . يېنىمدا ئالدىنقى كۈنلەردە خې شۇخۇەن قالدۇرۇپ كەتكەن پۇلدىن باشقا پۇل يوق ئىدى . بۇ پۇل ئۈچىنچى دەرىجىلىك بالنىتىسىنىڭ ھەققىگە ئاران يەتتى . پۇلنى تۆلەپ بولۇپ دادامنى ئورۇنلاشتۇرۇشقا ياردەملەشتىم . بىرمۇنچە ئادەم بىلەن بىرگە يېتىش دادامغا پەقەت ياقمىدى . دادام ياغاچ كارىۋاتتا يېتىپ ئۆگىنىپ قالغاچقا سىم كارىۋاتتا ياتالمايمەن ، دوختۇرخانىدىكىلەر ياغاچ كارىۋات ئالماش تۇرۇپ بەرسۇن ، دەپ تۇرۇۋالدى . بۇ گېپى ئاقمىغاندىن كېيىن زادى قاپىقى ئېچىلمىدى . سېسترا بىلمەستىن ئۇنىڭ تاماكا چېكىشىگە ئارىلاش قاندا ، ئۇ مۇشت كۆتۈرۈپ سېستراڭنىڭ ماخىرىنى ئېزىۋەتكىلى تاس

قالدى . مىڭ تەسلىكتە دادامنى تىنچلاندۇرالىدۇق . مەن ، دادام بەكمۇ چارچاپ كۆزى ئۇيقۇغا كەتكەندىن كېيىنلا ، ئاستا دوختۇرخانىدىن چىقىپ ئۆيگىمۇ بارماي ، ئۇدۇل « ئۇياق » قا كەلدىم .

ئەمدى ئالەن قىلغۇدەك ئىشمۇ يوق ئىدى ، دوختۇر ماڭا دادامنىڭ دوختۇرخانىدىن پات ئارىدا چىقالمايدىغانلىقىنى ئېيتقاندى . مەن ئالەننىڭ ئىش ھەققىنى بەردىم . ئۇنىڭ كىچىككەنە بوپىسىنى كۆتۈرۈپ چىقىپ كەتكىنىگە قاراپ تۇردۇم . مېھمانخانغا كىرىپ ئولتۇرۇۋىدىم ، شۇ ئان ئەتراپىمدىكى سۈرلۈك جىمجىتلىق ماڭا خۇددى زەھەرلىك يىلان دەك يامشىپ قاتمۇقات بولۇپ ئورۇلۇشقا باشلىدى .

مەن بېشىمنى سىلكىپ ئۆيىمنىڭ ئىچىگە سەپسالىدىم . رادىئونىڭ ئۈستىدىكى بىر قەۋەت چاڭ - توزاننى كۆرگىنىمدە ، ئالەننىڭ ئىككى - ئۈچ كۈندىن بۇيان ئۆي تازىلىمىغانلىقىنى بىلدىم . ئۆيىدىكى ساپا ، چاي جوزىسى ، ئۈستەل ، چىراغ . . . لارنىڭ ھەممىسى ئىلگىرىكىدىن ئۆزگىچە ، تاشلىنىپ قالغاندەك سۆرۈن ھالەتتە ئىدى . مەن بۇ ئۆيىدىكى ئىلگىرىكى خۇشاللىق كەيپىياتىنى ئىزدىمەكچى ، ئىلگىرىكى چىراغلار چاراقلاپ تۇرىدىغان ئەھۋالنى ، ئادەم ئۈزۈلمەيدىغان ، كۈلكە - پاراڭلار ياڭراپ تۇرىدىغان ۋاقىتلارنى . . . ئەسلىمەكچى بولدۇم . مانا بۇلارنىڭ ھەممىسى كەلمەسكە كەتكەندى . بۇ ئۆيىدىكى سۆرۈنلۈك ۋە جىمجىتلىق يەلكەمدىن بېسىپ ، بىرھازاغىچە مىدىر قىلالماي ئولتۇرۇپ قالدىم . ئاخىر ئورنىمدىن تۇرۇپ دەھلىزگە چىقتىم . ئېگىز پاشنىلىق توپلىيىمنىڭ ئاۋازىدىن چۆچۈپ كەتتىم ، تاقىلىدىغان ئاۋاز بىر كورپوس قۇرۇق ئۆيىنى بىر ئالدى . قورققىنىمدىن تەنلىرىم جۇغۇلداپ قاتتىق سۈر باستى . رۇ - پىڭنىڭ ھۇجرىسىغا كىرىشكە جۈرئەت قىلالماي ، ئۇدۇل دادامنىڭ ھۇجرىسىغا كىردىم . دادامنىڭ يۇمشاق ئورۇندۇقىدا ئولتۇرۇپ ، كۆز ئالدىمدا دىكى ھەر خىل مەسلىلەر ئۈستىدە ئويلاندىم . دادام كېسەل بولۇپ دوختۇرخانىدا ياتتى ، ئېرخاۋ بىلەن شۇ ئاچامنىڭ تېخىچە ئىز - دېرىكى يوق ، مېڭىڭ دوختۇرخانىدا ھېچكىمنىڭ كارى يوق ياتىدۇ . كۆز ئالدىمدا دىكى تۇرمۇش مەسلىسىنى ۋە دادامنى داۋالاش خىراجىتىنى قانداق

ھەل قىلىمەن ؟ مەن ئازادە ، ئەمما خۇددى ئۆلۈك شەھەردەك بۇ ئۆيلەر ئۈستىدە ئويلىنىپ ئاخىر مۇشۇ ئۆي - جايىنى ساتماقتىن باشقا ئامال يوق . دېگەن يەرگە كەلدىم .

شۇغىنىسى ، بۇ ئۆيلەرنى ساتسام ، ئۆي ئىچىدىكى بىر سات ، نەرسە - كېرەك ، كىيىم - كېچەك ، كىتاب قاتارلىقلارنى قانداق بىر تەرەپ قىلىمەن ؟ بىر چارە كىيىم - كېچەك ، ساندۇق ، چامادان قا- تارلىق نەرسىلەرنى ئۆيىمىزگە يۆتكەپ كېتىش ، قالغان بىر ساتلارنى ئۆي - جاي بىلەن بىللە سېتىۋېتىش ئىدى . بۇ ئويلار خىيا- لىمغا كەچكەندە ، دەرھال بۇ ئۆيدىكى نەرسىلەرنى سەرەمجانلاشتۇرۇشقا كىرىشىش لازىملىقىنى ھېس قىلدىم . لېكىن ، تۇرۇپلا ئىشنى نەدىن باشلاشنى بىلمەي تەمتىرەپ تۇرۇپ قالدىم .

ئاخىر غەيرەتكە كېلىپ ، دادامنىڭ نەرسە - كېرەكلىرىدىن باشلاپ سەرەمجانلاشتۇرۇشنى قارار قىلدىم - دە ، دەرھال ئاچقۇچلارنى تاپتىم - ، دە دادامنىڭ چامادانىنى ئاچتىم ، ئۇ يەر - بۇ يەردە تاشلىنىپ ياتقان كىيىملەرنى چامادانغا سالدىم . ئۇششاق - چۈششەك ۋە مۇنچە قالايمىقان نەرسىلەرنى سەرەمجانلاشتۇرۇش مۆلچەرىمدىنمۇ قىيىنغا چۈشتى . بىر - بىرىدىن ئېغىر چامادانلارنى تام ئىشكاپىدىن تارتىپ چى- قارغاندا چىققان ئاۋازدىن ئۆزۈم چۆچۈپ كېتەتتىم . ھەر بىر چامادانىنى ئاچقاندا نافتالىن پۇرىقى ئۆيىنى بىر ئېلىپ ، مېنى مىراس قالغان ماللارنى رەتلەۋاتقان تۇيغۇغا كەلتۈرەتتى . شۇڭا بۇ نەرسە - كېرەكلەرنى سە- رەمجانلاشتۇرۇۋېتىپ ئىختىيارسىز توختاپ خىيالغا پېتىپ ئولتۇرۇپ قالاتتىم . ھەر قېتىم قولۇم ئىشتىن توختىغاندا ، جىمجىتلىق ۋە سۆرۈن- لۈك مېنى ساراسمىگە سېلىپ جىددىيلەشتۈرۈۋېتەتتى . نەپىسىم بوغۇ- لۇپ قالاتتى . شۇڭا ، دەرھال ئىشقا تۇتۇش قىلىپ ، ئۆزۈمنى ئىش بىلەن مەلىكە قىلاتتىم .

راسا ئالدىراش ئىشلەۋاتسام دەرۋازا ئېچىلغاندەك قىلدى . شۇئان ئىشىمنى توختىتىپ قۇلىقىمنى دىڭ تۇتتۇم . بىرى سېمونت يول بىلەن ئۆيگە كېلىۋاتاتتى . ئېغىر ۋە ئاستا تاشلانغان ئاياغ تىۋىشى سىلىقلانغان

تاش ئۈستىگە كەلدى . بىر دەسسەپ - ئىككى دەسسەپ دەھلىزگە كىردى . پۈتۈن ئەزايىمىدىن سوغۇق تەر چىقىپ كەتتى . سۈر بېسىپ قاتتىق ۋەھىمىگە چۈشتۈم . رۇپىڭنىڭ قان داغلىرى ئۇيۇپ قالغان چىرايى خۇددى كىنو لېنتىسىدەك كۆز ئالدىمىدىن يالت قىلىپ ئۆتۈپ كەتتى . ئىتتىك ئورنۇمدىن تۇرۇپ دادامنىڭ بىر كىيىمىنى مەيدەمگە قويغىنىمچە كۆزلىرىمنى چەكچەيتىپ ئىشىكتىن قانداق بىر غەلىتە مەخ-لۇق كىرىپ كېلەر كىن ، دەپ قاراپ تۇردۇم . ئېڭىز بويۇق بىر ئادەم كەلدى ، بىر جۈپ ئۆتكۈر ۋە غەيرىي كۆز ماڭا تىكىلدى . شۇندىلا پۈ-تۈن ئەزايى - بەدىنىم لاپسىدە بوشاشتى . ئۇزۇن بىر ئۇھ تارتىۋېلىپ ، تەئەججۈپ بىلەن سورىدىم :

— سەنمىدىڭ ؟

— بۇ نېمە ئىش ؟ — كىرىپ كەلگەن ئادەم يوقاپ كەتكىنىگە ئۇزۇن بولغان ئېرخاۋ ئىدى . ئۇ قوشۇمىسىنى تۇرۇپ يەردە چېچىلىپ ياتقان كىيىم - كېچەك ۋە چامادانلارغا قارىدى .

— يۈز بەرگەن ئىشلاردىن خەۋەر تاپمىدىڭمۇ ؟

— گېزىتتىن ئاپامنىڭ چىقىپ كەتكەنلىك خەۋىرىنى

كۆردۈم ، — دېدى ئۇ ماڭا گۇمانلىق نەزەردە قاراپ ، — دادام قېنى ؟

— ئاغرىپ قالدى ، بۈگۈن ئۇنى دوختۇر خانىغا ئاپىرىپ قويدۇم .

— نېمە كېسەل ؟ — ئۇنىڭ قوشۇمىسى تېخىمۇ چىڭ تۇرۇلدى .

مەن ئۇنىڭغا قاراپ تۇراتتىم ، ئۇنىڭ قاش - كۆزى دادامغا نېمانچە ئوخ-شىشىدۇ - ھە !

— دوختۇر ئۇنى يۈرەك كېسىلى ، قان بېسىم كېسىلى دەيدۇ .

— كېسىلى ئېغىرمۇ ؟

— شۇنداقتەك تۇرىدۇ .

ئۇ بىرنەچچە سېكۇنت يەرگە قاراپ تۇرغاندىن كېيىن ئىتتىك

بېشىنى كۆتۈرۈپ ماڭا قارىغىنىچە سورىدى :

— بۇ ئۆيىدىكى باشقا ئادەملەر قېنى ؟ رۇپىڭچۇ ؟ ئالەنچۇ ؟

بەدەنلىرىم تىكەنلىشىپ كەتتى . بىرپەس تۇرۇۋالغاندىن كېيىن

جاۋاب بەردىم :

— ئالەن كەتتى .

— رۇپىڭچۇ ؟

— رۇپىڭ ، — مەن ئۇنىڭغا قاراپ قالدىم ، تۈكۈرۈكۈمنى يۇتۇپ

تەسلىكتە ، — رۇپىڭ ئۆلۈپ كەتتى ، — دېدىم

— نېمە ؟ — ئۇ ئىشەنمەي كۆزلىرىنى يوغان ئاچتى

— ئۇ ئۆلۈپ كەتتى ، — دېدىم مەن قايتىلاپ ۋە ئاپتوماتتەك

سۆزلەپ كەتتىم ، — ئۇ دادامنىڭ تاپانچىسى بىلەن ئۆزىنى ئېتىۋالدى

خې شۇخۇەن ئىككىمىز ئۇنى ليۇجاڭلىغا قويدۇق .

— يالغان ئېيتىۋاتىسەن !

— يالغان ئەمەس ، — دېدىم بېشىمنى چايقاپ ، جىددىيلەشكىم

نىمدىن يەلكەم مۇزلاپ كەتتى ، — راست ، ئۇ ئۆزىنى ئۆلتۈرۈۋالدى

دادامنىڭ تاپانچىسى بىلەن ئۆزىنى ئېتىۋالدى .

ئۇنىڭ كۆزلىرى ماڭا مىختەك قالدۇ . ئۇنىڭ قاراشلىرى ئاجا-

يىپ دەھشەتلىك ، قورقۇنچلۇق ئىدى . يەلكەمدىن كىرگەن سوغۇق

كۈچىيىپ ، دادامنىڭ قولۇمدىكى كىيىمى خۇددى ماڭا قالغان بولىدىغان-

دەك ئىختىيارسىز چىڭ تۇتۇۋالدىم . ئېرخاۋنىڭ ماڭا تىكىلىپ تۇرغان

ۋاقتى بىر ئەسىردەك بىلىنىپ كەتتى . ئۇنىڭ ئاخىر دېگەنلىرىمگە ئىشىد-

نىشكە باشلىغانلىقىنى بايقىدىم . ئۇنىڭ قوشۇملىرى تۈرۈلۈپ كۆزلىرىد-

ىن ئوت چاقناپ كەتتى ، تۇرقىدىن رەزىللىك يېغىپ تۇراتتى . بۇ خىل

ھالەتنى بۇرۇن كۆرگەندەكلا ئىدىم . توغرا ، بۇ ، دادامنىڭ مېنى قامچىد-

لىغاندىكى ھالىتى ئىدى . ئېرخاۋ دادامغا نېمىدېگەن ئوخشىشىدۇ - ھە !

ئاخىر ئۇ چىشلىرىنىڭ ئارىسىدىن چىقىرىپ ئىنتايىن سۈرلۈك تەلەپپۇزدا :

— يىپىڭ ، سەن ئاخىر رۇپىڭنىڭ بېشىغا چىقىپسەن - دە ! ئۇ

چۈمۈلىنىمۇ ئۆلتۈرۈشكە جۈرئەت قىلالمايدىغان قىز ئىدى ، ئاخىر كېلىپ

ئۆزىنى ئۆلتۈرۈپتۇ ! يىپىڭ ، ئۇ سېنىڭ ئارپاڭنى خام ئورغانمىدى ؟

ئۇنى ئۆلۈم گىردابىغا قىستاپ نېمە قىلاتتىڭ ؟ — دېدى .

ئېرخاۋ ماڭا قاراپ بىر - ئىككى قەدەم تاشلىدى ، مەن ئىختىد-

يارسىز كەينىمگە داچىدىم . ئۇ مۇشتۇمنى چىڭ تۇگۇپ چىشلىرىنى غۇچۇرلىتىپ : — سەن بەكمۇ ھەددىڭدىن ئاشتىڭ ، يىپىڭ . سەن كەشنى چىدىغۇسىز ھالغا كەلتۈردۈڭ ، ئۇ دۇنيادىكى رۇپىڭ بىلسە ئىدى ، ئۇمۇ كېلىپ سېنى ئۆلتۈرۈشۈمگە ياردەملىشەتتى ! مەن سېنى ئۆلتۈرۈپ رۇپىڭنىڭ ئىنتىقامىنى ئالىمەن ! — دېدى .

مەن ئورنۇمدىن مىدىرلىماي ئېرخاۋغا قاراپ تۇرۇپ قالدىم . ئەگەر ئۇ مېنى ئۆلتۈرمەن دېسە ، قارشىلىق قىلىشقا مادارىم يەتمەيتتى ، ئۇ مېنى ئۆلتۈرۈۋېتىپ قانۇننىڭ جازاسىغا تارتىلماي يۈرۈۋېرەتتى . چۈنكى بۇ ئۆيدە مەندىن باشقا گۇۋاھ بولغۇدەك ھېچكىم يوق ئىدى . مەن ئۇنىڭ قول سېلىشىنى كۈتۈپ تۇردۇم . جېنىمنى قۇتقۇزۇشقا ئۇرۇنىدىم . ئۇ ئۆيىنىڭ ئىشىكىنى توسۇپ تۇرغاچقا ، ئۇنىڭ قولىدىن قېچىپ چىقىش مۇمكىن ئەمەس ئىدى . ئۇ ماڭا ئېتىلدى . مەن تىرىشىپ تەڭپۇڭلۇقۇمنى ساقلاپ ، قەددىمنى تىك تۇتۇپ مىدىر قىلماي تۇردۇم . ئۇنىڭ قىپقىزىل كۆزلىرىدىن ئوت چاقنايتتى ، ياۋايى قەبىلىلەرنىڭ ئادەم يەيدىغان ۋاقتىتىكى ئەلپازىدا ئىدى . ئۇ بىر قولى بىلەن كاپىدە مەيدەمدىن ئېلىۋىدى ، قولىغا چىققىنى دادامنىڭ كىيىمى بولدى ، ئۇ كىيىمنى مەن خۇددى قالقاندەك مەيدەمگە يېقىپ تۇرغانىدىم . ئۇ مېنى بوغۇپ ئۆلتۈرمەكچى بولغاندەك ، يەنە بىر قولىنى كېكىردىكىمگە سۇندى . لەۋلىرىم قۇرۇپ ، كانىيىم سىقىلدى . بىر قوشۇق قېنىمنى تىلەش تىلىمنىڭ ئۇچىغا كەلگەن بولسىمۇ ، تۇغما تەكەببۇرلۇقۇم تۈپەيلى پېتىمنى بۇزماي تۇرىۋەردىم . ئۇنىڭ كۆزلىرى ماڭا قادالدى ، خېلىغىچە بىر — بىرىمىزگە تىكىلىپ تۇردۇق . ئۇ كېكىردىكىمنى كۈچەپ سىقىمىدى . كېيىن بىردىنلا مېنى قويۇۋېتىپ ئەلەم بىلەن كەينىمگە بۇرۇلدى :

— يا ھەزرەت ! دادامنىڭ كۆزلىرىغۇ بۇ ! — دېدى . مەن تىتتە

رەپ كەتتىم ، راستلا تىترەپ كەتتىم . مەندىمۇ ئېرخاۋنىڭكىگە ئوخشاش دادامنىڭ كۆزلىرى بارمىدۇ ؟ ئۇ بۇرۇلۇپ يەنە ماڭا قارىدى ، شۇندا مەن ئۇنىڭ چىرايىدىكى ئۆزگىرىشكە دىققەت قىلدىم . ئۇنىڭ چىرايىدىكى

قەھر - غەزەپ ئەلەمگە ، ئاندىن بىئاراملىققا ، كېيىن بولسا ھارغىنلىق ۋە زەئىپلىككە ئۆزگەردى . ئۇنىڭ چېڭقىلغان بۇلجۇڭ گۆشلىرى بارا - بارا ئەسلىگە كەلدى ، بېشى ئاستا - ئاستا ساڭگىلىدى . شۇندا يەنە بىر قولىدا تۇتۇپ تۇرغان دادامنىڭ كىيىمگە كۆزى چۈشتى . بۇ دادام دائىم كىيىپ يۈرىدىغان ئۇزۇن فۇچۇ كۆڭلەك ئىدى . مەڭزىدىكى گۆشلىرى لىپىلداپ كۆزلىرىدىن چوڭقۇر ھەسرەت - نادامەت ئەكس ئەتتى . ئۇ قولىدىكى كىيىمگە قارىغىنىچە بىردەم سۈكۈتكە چۆمگەندىن كېيىن ، كىيىمنى ئىتتىك قويۇپ قويدى ۋە ئېغىر بىر تىنىۋېلىپ :

— ئەمدى ئۇنىڭ بىر - ئىككى كۈنلۈكلا ۋاقتى قالدى .

شۇنداقمۇ . . . دادامنىڭ دەۋاتىمەن ، — دېدى پەس ئاۋازدا .

كېكىردىكىم تېخىمۇ بوغۇلۇپ ، تىلىم گەپكە كەلمەي قالدى جاۋاپ بېرىشىمنىڭمۇ ھاجىتى يوق ئىدى ، ئۇ دىمى ئىچىگە چۈشۈپ كەتكەن ۋە چۈشكۈن ھالەتتە ئىدى . بىرھازادىن كېيىن ، ئۇ يەردە ياتقان چامادانغا قاراپ قويۇپ سورىدى :

— نېمە قىلىۋاتىسەن ؟

— ئۆيىدىكى نەرسە - كېرەكلەرنى يىغىشتۇرۇۋاتىمەن ، — دېدىم

قۇرۇپ كەتكەن كالىپۇكۇمنى نەمدەپ بوش ئاۋازدا ، — بۇ ئۆي - جايىنى سېتىۋەتمەكچىمەن .

— سېتىۋېتىمەن ؟ نېمىشقا سېتىۋېتىسەن ؟

— سېتىپ دادامنىڭ داۋالنىش راسخوتىنى تۆلەيمەن .

ئېرخاۋ بېشىنى كۆتۈرۈپ ماڭا قارىدى . ئىككىمىزنىڭ ئوتتۇرىدا سىدىكى ئېلىشىش ھالىتى ئۆتۈپ كەتكەن بولۇپ ، ئۆزئارا تىكىلگەن كۆزلىرىمىزدىن بىر - بىرىمىزگە غەلىتە بىر خىل ھېسسىيات ۋە چۈشەنمىش ئۆتۈۋاتاتتى . بۇ بىر خىل سىرلىق ، چۈشىنىكسىز ئەھۋال ئىدى . ئىككىمىز شۇ يوسۇندا چۈشىنىش ھاسىل قىلدۇق . ئۇنىڭ كۆزلىرىدىن ئۆچمەنلىك توڭلىرى ئېرىپ دوستلۇق بىخ سۈرۈۋاتقانلىقىنى كۆرۈپ يىغانىم ئۆرلىدى ، ھاياجانغا چۆمدۈم . توغرا ، ئېرخاۋ ئىككىمىزنىڭ كۆزلىرى ئويۇخشاش ، ئاتىمىز بىر ، ئەللىك پىرسەنت قېنىمىز ئوخشاش .

شاش ! مەن ئېرخاۋغا قارىتا مۇشۇنداق قاراشقا كەلگىنىمدە ، ھەقىقەتەن شۇنى چۈشىنىپ يەتتىمكى ئېرخاۋ ئەمدى مېنىڭ دۈشمىنىم ئەمەس ئىدى . ئۇ ماڭا بۇرۇلۇپ ئاستا :

— سېتىۋەتكەنمۇ تۈزۈككەن ، ئەمدى ئىگىسىز قالغان ، ئۆچمەنلىك ، رەزىللىككە تولغان ، سىرلىق بۇ ئۆيلەرگە كىممۇ كېلىدۇ ؟ مەن سۈكۈتتە ئىدىم . بىر ئازدىن كېيىن ئۇ كەينىگە بۇرۇلۇپ ماڭماقچى بولۇۋىدى ، مەن ئۇنى توختىتىۋالدىم :

— ئېرخاۋ ، دادامنى كۆرۈپ كەلمەمسەن ؟ ئۇ دوختۇرخانىدىغۇ . ئۇ توختاپ بۇرۇلۇپ ماڭا قارىدى ، كۆزلىرىدە يەنە ھەسرەت ئىپادىلەندى . قاشلىرىنى يىمىرىپ يېشىنى چايقىدى :

— مەن ئۇنى يوقلاپ بارالمايمەن ، ھېلىقى كۈنى ئامالنىڭ يوقىدىن ئۇنى رەنجىتىپ قويدۇم . ئەگەر قۇتقۇزۇۋالمىغان بولسام ، ئۇ ئاپامنىڭ جېنىنى ئالاتتى . مەن دادامنىڭ غۇرۇرىغا تېگىپ قويدۇم . دادامنى بىلىسەن ، ئۇنىڭ ئۈچۈن ئېيتقاندا بۇ ھەرقانداق ئىشتىنمۇ ئېغىر . مەن ئۇنى يوقلاپ بارالمايمەن . ئۇ مېنى يامان كۆرۈپ قالدى . ئەمدى مېنى كەچۈرمەيدۇ .

ئۇنىڭ ئېيتقانلىرى راست ئىدى . ئېرخاۋ دېرىزىدىن سىرتقا قاراپ ، يەنە ئۇلۇغ كىچىك تىنىدى :

— يېرىم يىلدىلا خانىۋەيران بولدۇق ! — ئۇ ماڭا قارىدى ، — سەن نېمە قىلىمەن دېسەڭ شۇنى قىلىشقا ھوقۇقلۇق ، ھەر كىمنىڭ تەقدىرى ئۆز قولىدا ، سەندىن كۆرگىلى بولمايدۇ ! رۇپىڭ — ھېچكىمگە زىيان — زەخمىتى يەتمەيدىغان ياۋاش قىز ئىدى ، ئۇنىڭ مۇنداق ئەقىل سىزلىق قىلىشى كىمنىڭ خىيالىغا كەلسۇن ! ناھەق ئۆلۈپ كېتىپتۇ !

خې شۇخۇەنمۇ شۇنداق دېگەنىدى . كونا دەردلىرىم قوزغىلىپ گەپ — سۆز قىلماي تۇرۇۋالدىم . ئېرخاۋمۇ بىر ھازاغىچە سۈكۈتكە چۆمگەندىن كېيىن ، بوش ئاۋازدا مۇنداق دېدى :

— دادام بىر قەھرىمان ئىدى ، دۇنيا تۇيۇق يولىدىكى قەھرىمانلارغا بەكمۇ رەھىمسىز .

بۇنى ئاڭلاپ ئېر خاۋنى يەنىمۇ ئوبدانراق چۈشەندىم .
ئۇ شۇ ئاچامنىڭ ئەمەس ، دادامنىڭ ئوغلى ئىدى ، دادامنى
ياخشى كۆرەتتى . ئۇنىڭ ئەقلى - ھوشى بار ئىدى . ئىلگىرى ئۇنى
كۆزگە ئىلمىغانىكەنمەن . بىردەم توختۇپلىپ سورىدىم :
— ھازىر قەيەردە تۇرۇۋاتىسەن ؟

— ساۋاقدىشىمنىڭ ئۆيىدە . مەن خىزمەت تاپتىم . يازلىق تەتىل-
دىن كېيىن ئۆزۈم ئوقۇش خىراجىتى تاپشۇرالايمەن . ئۆز كۈچۈمگە تا-
يىنىپ ئوقۇيدىغان ۋاقتىمۇ بوپقالغان .

— سەن ، — دېدىم مەن ئارىسالدى بولۇپ ، — ئەڭ ياخشىسى
ماڭا ئادىرىسىڭنى قالدۇرۇپ كەت ، ئۆيىنى ساتقاندىن كېيىن ، پۇلنىڭ يې-
رىمنى ساڭا ئاپىرىپ بېرىمەن . ئۇنىڭدىن باشقا ، سەن بېرىپ مېڭىڭنى
يوقلاپ قوي ، شۇ ئاچام ئۇنىڭ يېنىغا بارمايدۇ . دوختۇرخانىنىڭ
داۋالاش راسخوتىمۇ خېلى بولۇپ قالدى . ھازىر يېنىمدا بىر تىيىن پۇلمۇ
قالمدى . بۇ ئىشلار ئۈستىدە ئۆيىنى ساتقاندىن كېيىن بىرنەچچە دېيىشەر-
مىز !

ئېر خاۋ بېشىنى لىڭشىتىپ قويدى ، ئادىرىسىنى يېزىپ بەرگەندىن
كېيىن ئۆزىنىڭ ھۇجرىسىغا كىرىپ ، بىرقىسىم كىيىم - كېچەك ۋە كى-
تابلىرىنى يىغىشتۇردى . مەن مېڭىڭنىڭ نەرسە - كېرەكلىرىنى يىغىش-
تۇرۇپ ، بىر چامادانغا سېلىپ بەردىم :

— مېڭىڭ دوختۇرخانىدىن چىققاندىن كېيىن سېنىڭ يېنىڭدا
تۇرسا بولارمىكىن .

ئېر خاۋ ئۆزىنىڭ نەرسىلىرىنى قولتۇقىغا قىسىپ ، چاماداننى كۆ-
تۈرۈپ دەرۋازا تەرەپكە ماڭدى . دەرۋازىنىڭ ئالدىغا كەلگەندە ماڭا :

— نەرسە - كېرەكلىرىنى يىغىشتۇرۇۋاتقىنىڭدا ئەڭ ياخشىسى
دەرۋازىنى تاقاپ قوي ، مەن كەلگىنىمدە دەرۋازا يېپىق بولغىنى بىلەن تا-
قاسىز ئىكەن ، — دېدى .

مەن بېشىمنى لىڭشىتتىم ، ئۇ بىرنەچچە قەدەم ماڭغاندىن كېيىن ،
يەنە كەينىگە بۇرۇلۇپ سورىدى :

— خې شۇخۇەن قانداق ؟

— ئۇنىڭ بىلەن ئايرىلىشىپ كەتتۇق ! — دېدىم مەن قايغۇ -
ھەسرەتتىمىنى بىلىندۈرمەسلىككە تىرىشىپ .

— نېمە ئۈچۈن ؟

— رۇپىڭ ئۈچۈن ، — دېدىم مەن ئاستاغىنا .

ئۇ گەپ - سۆز قىلماي ماڭا قاراپ قويغاندىن كېيىن ، بېشىنى
كۆتۈرۈپ ئاسمانغا قارىدى ، ئاندىن يوغان - يوغان چامداپ مېڭىپ
كەتتى . ئۇنىڭ قارىسى كۆزدىن يىتكەندە ، بۇرۇلۇپ دەرۋازىنى تاقىدىم
ۋە دەرۋازىغا يۆلەنگىنىمچە ، پۇرىقى ھويلا ئىچىنى بىر ئالغان گۈل - گە-
ياھلارغا قاراپ تۇرۇپ قالدىم . بىردىن مېنى غېرىبلىق باستى . بۇرۇنلۇق-
رىم ئېچىشىپ ، كۆز يېشىم تاراملاپ ئاقتى .

ئۆيدىكى نەرسە - كېرەكلەرنى يىغىشتۇرۇشقا ئۈچ كۈن كەتتى ،
ئاخىر يىغىشتۇرۇپ بولدۇم . پاتېفونلۇق رادىئو قاتارلىق بىرقىسىم نەرسە-
لەرنى توك ماتېرىياللىرى ساھەسىگە ئەرزان باھادا سېتىپ بەردىم . تۆ-
تىنچى كۈنى چامادانلارنى ئۆزۈمنىڭ كىچىككىنە تار ئۆيۈمگە يۆتكەپ ،
ئىككى قاننى قىزىل سىرلانغان دەرۋازىغا قۇلۇپ سالدۇم - دە ، ئۈستىگە
« مەزكۇر قورۇ - جاي ئەرزان سېتىلىدۇ » دېگەن قەغەزنى چاپلاپ
قويدۇم ، قەغەزگە سۆزلىشىش ئورنىنى ئەسكەرتىپ قويدۇم . ئىككى قا-
ئاتلىق قىزىل دەرۋازىغا قارىغىنىمچە كۆڭلۈم غەش بولۇپ تۇرۇپ قالدۇم ،
ۋۇجۇدۇمنى بىئاراملىق ۋە مەنىسىزلىك قاپلىۋالدى . بىر ئائىلىنىڭ مۇنچە
تېزلا خانىۋەيران بولۇپ تېزىپ كېتىشى كىمنىڭ خىيالىغا كەلگەن ، نېمە
ئۈچۈن بۇ ئىشلار يۈز بەردى ؟ قانداق يۈز بەردى ؟ سەۋەبچىسى مەنمۇ ؟
مەن ھېچنېمىنى چۈشىنەلمىدىم .

دادامنىڭ كېسىلى بارغانچە ئېغىرلىشىپ كەتتى ، ئۇنىڭ ئۇزۇنغا
بارماي بۇ دۇنيا بىلەن ۋىدالىشىدىغانلىقى ماڭا ئايان ئىدى . ئۇ بەك چې-
چىلغاق بولۇپ قالدى . دوختۇرخانىدا ئۇنىڭدىن تىل ئىشتىمىگەن دوخ-
تۇر ، سېسترا قالمىدى ، بىر ئۆيدە ياتقان كېسەللەرمۇ ئۇنىڭدىن بىزار
بولدى . بارا - بارا پۈتۈن بەدىنى پالەچ بولۇپ قالدى . ئۇنىڭدا ئەمدى

مىدىرلىغۇدەك ئەزادىن ئېغىزلا قالغانىدى . خۇدانىڭ قۇتلۇق كۈنى دوخ-
تۇرلارنى « كارغا كەلمەيدىغانلار » ، « كۆز بويامچىلار » دەپ تىللاپ يا-
تاتتى .

قورۇ - جاي ئاخىر 150 مىڭ يۈەنگە سېتىلدى . ئەمەلىيەتتە ، بۇ
قورۇ - جايىنى كەم دېگەندى 200 مىڭ يۈەنگە ساتقىلى بولاتتى ، ماڭا
پۇل جىددىي لازىم بولۇپ قالغاچقا ، باھا تالىشىپ ئولتۇرغۇدەك ۋاقتىم
يوق ئىدى . ئالغۇچى بۇ ئۆيلەردە قانلىق ۋەقە يۈز بەرگەنلىكىنى بىلىپ
ھەدەپ باھانى تۆۋەنلەتتى ، ماڭا قانچە بالدۇر سېتىلسا شۇنچە ياخشى
ئىدى . شۇڭا ئەرزان سېتىشقا مەجبۇر بولدۇم . لەۋزىمدە تۇرۇپ ، ئېر-
خاۋغا 50 مىڭ يۈەن ئاپىرىپ بەردىم . ئېرخاۋ بىر دوستىنىڭ قورۇسىدا
قائىدىگە خىلاپ سېلىنغان ، كونسراپ ئەبجىقى چىقىپ كەتكەن ئۆيدە
تۇرىدىكەن . مەن بارغىنىمدا ئۇ ئوت قالاشقا ياردەملىشىۋاتقانكەن . قول-
لىرى قاپقارا كۆمۈر يۇقى پېتى ئالدىمغا چىقتى . مەن ئۇنىڭغا پۇلنى بەر-
دىم . ئۇ تۈزۈت قىلماي پۇلنى ئالدى . بۇ كۈنلەردە ئېرخاۋمۇ پۇلغا جىد-
دىي ئېھتىياجلىق ئىدى . ئۇ ماڭا مېڭىڭنى كۆرۈپ كەلگەنلىكى ، ئۇنىڭ
دوختۇرخانىدىن چىقىدىغان ۋاقتى بولغان بولسىمۇ ، داۋالاش ھەققىنى
تۆلىيەلمىگەنلىكى ، ئەمدى بۇ پۇل بىلەن مېڭىڭنى دوختۇرخانىدىن ئا-
چىقىدىغانلىقىنى سۆزلەپ بەردى ، مەن بۇ كىچىك ھەم تار ئۆيگە سەپ-
سالىدىم ، مېڭىڭ دوختۇرخانىدىن چىققاندا قانداق تۇرمۇشقا يۈزلىنەر ؟
بۈگۈن ، ئاپام قايناتقان شورپىنى ئېلىپ دادامنى يوقلىغىلى
دوختۇرخانىغا باردىم ، دادام تېخىمۇ ۋىجىكلەپ كەتكەندەك كۆرۈندى .
شورپىنى دادامغا ئىچۈرۈپ قويدۇم . ئۇ گۆش يېيەلمىگەچكە ، شورپا
موگۇدا قىلىنغانىدى . دادام شورپىنى ئىچىپ بولغاندىن كېيىن جىمىپ
كەتتى . بىرنەچچە كۈندىن بۇيان ئۇنىڭ ئاچچىقلاپ باشقىلارنى تىللى-
شىنىمۇ ئاڭلىغىلى بولمايدىغان بولۇپ قالغانىدى . كۆڭلۈمدە قانداقتۇر
بىرخىل سەزگۈ كۈچىيىشكە باشلىدى . بىرھازادىن كېيىن ئۇ مېنى چا-
قىردى :

— يىپىڭ !

— ھە ، — دېدىم مەن .

— يېقىنراق كەل .

مەن ئۇنىڭ كارىۋىتىنىڭ لېۋىدە ئولتۇردۇم ، ئۇ مەندىن كۆزىنى ئۈزمەي تىكىلىپ قاراپ كەتتى ، ئۇزاقتىن — ئۇزاق قارىدى ، بۇ ھالدىن تەشۋىشلەندىم . ئاخىر ئۇ ئېغىز ئاچتى :

— يىپىڭ ، ساڭا قالدۇرغۇدەك ھېچ نەرسەم قالمىدى ، يېڭى ھا-

يات جەنۇبىي يولىدىكى ئۆي — جاي قالدى . بۇ ئۆي — جاي خې شۇ-
خۇەن ئىككىڭلارغا تۇتقان تويلۇق سوۋغىتىم بولسۇن !

كۆز چانقىمغا تولغان ياشنى يوشۇرۇش ئۈچۈن ، بېشىمنى بىر يانغا بۇرۇۋالدىم . شۇخۇەن ! يېڭى ھايات جەنۇبىي يولىدىكى ئۆي ! تويلۇق سوۋغا ! بۇلار قانچە يۈز يىل بۇرۇنقى ئىشلار ؟ مانا ئەمدى شۇ-
خۇەن نەدە ؟ شۇخۇەن بىلەن قول تۇتۇشۇپ شادلىق ئىللىكىگە چۆمگەن قىز نەدە ؟ خۇددى باھاردىكى چۈشتەك ، بۇلاردىن ئىز — دېرەكمۇ قال-
مىدى . بىچارە دادام ! ئۇ ، مېنىڭ خې شۇخۇەندىن ئايرىلىپ كەتكىنىمنى بىلمەيتتى ، ئۆي — جايغا ئاللىقاچان يېڭى خوجايىنىڭ ئىگە بولغانلىقىنى تېخىمۇ بىلمەيتتى !

— دادا ، توي ئىشى ئۈستىدىكى گەپنى قويۇڭ ، سىز ساقايغاندا

بىرنېمە دېيىشەرمىز ! — دېيەلدىم ئارانلا .

— يىپىڭ ! — دادام ئەيىبلەش نەزەرىدە ماڭا قارىدى ، — سەنمۇ

چىرايلىق سۆزلەر بىلەن مېنى ئالداشنى ئۆگىنىۋالدىڭمۇ ؟ مەن بۇ دوخ-
تۇرخانىدىن تىرىك چىقىپ كېتەلمەيمەن !

دادامنىڭ تەن بەرگەنلىكىدىن ئازابلىنىپ گەپ — سۆز قىلماي

ئولتۇرۇۋالدىم ، چۈنكى دادامغا تەسەللى ۋە نەسىھەت كار قىلمايتتى

دادام ئۇلۇغ — كىچىك تىنىۋېلىپ ، ھەسرەت بىلەن مۇنداق دېدى :

— مەن ئۆلۈپ كەتسەم نېمە بوپتۇ ؟ ئۆلمەيدىغان كىم بار ؟ شۇ-

نسى ، كارىۋاتتا ئۆلۈشكە توغرا كېلىۋاتقىنىغىلا قورسىقىم كۆپىدۇ !

دادامنىڭ مەردانە ۋە ئوچۇق كۆڭۈللۈكى يۈرىكىمنى ئاغرىتتى

بىرپەستىن كېيىن ، دادام يەنە سۆزلىدى :

— ئىست ، شۆچىنى ئۆز قولۇم بىلەن ئۆلتۈرەلمىدىم !
مەن يەنىلا گەپ - سۆز قىلىدىم ، دادام ئۇزاق ئويغا پاتقاندىن
كېيىن ، مۇنداق دېدى :

— يەر خېتى مېنىڭ ھۇجرامدىكى شىرەنىڭ ئوتتۇرا تارتمىسىدا ،
ئۇنى ئالغىن ! ئۇ يەردە بىر مەخمەل قاپچۇق بار ، قاپچۇقنىڭ ئىچىدە . . .
دادام توختاپ قالدى . كۆزلىرىنى پۈرۈشتۈرۈپ دېرىزىگە تىكىلدى .
خېلى ئۇزاققىچە دېرىزىدىن كۆزىنى ئۈزمەي خىيالغا چۆمدى ، مەن تاقەت
قىلالماي يۆتىلىپ قويغاندىلا ، ئاندىن نەزەرىنى دېرىزىدىن يۆتكەپ ، بىر-
شىمدىن - ئايىغىمغىچە قاراپ چىققاندىن كېيىن ، پەس ئاۋازدا سۆزىنى
داۋاملاشتۇردى ، — قاپچۇقنىڭ ئىچىدە بىر تىزىق يېشىل مارجان بار ،
ئۇنىمۇ ساڭا بەردىم ! سەن ساقلاپ قوي . ھەرقانچە قىيىن ئەھۋالدا قال-
ساڭمۇ ، ئۇنى ساتما ، چۈشەندىڭمۇ ؟

— ماقۇل ، دادا ، — دېدىم بوش ئاۋازدا .

— مارجاندىن باشقا ، بىر پارچە رەسىم بار . . . مەن . . . دىن
كېيىن ، بۇ رەسىمنى ئۇچامدىكى كىيىمنىڭ يانچۇقىغا سېلىپ قوي ، مې-
نىڭ بىلەن بىللە كۆمۈلسۇن ، چۈشەندىڭمۇ ؟

گەپ - سۆز قىلىدىم ، دادامنىڭ ۋاپاتىدىن كېيىنكى ئىشلارنى
ئاڭلاشتىن بەكمۇ قورقاتتىم .

دادام يەنە خىيالغا چۆمدى ، بىرنېمە دېيىشنى خالىمىغاندەك ،
كۆزلىرى قايتا دېرىزىگە تىكىلدى ، كېيىن ، كۆزلىرىنى يۇمۇپ ئۈزۈنغىچە
ھېچنېمە دېمەي ياتتى . مەن ئۇنى ئۇخلاپ قالغان چېغى دەپ ، ئورنۇم-
دىن تۇرۇپ ، يوتقاننى يېپىپ قويماقچى بولدۇم . بىراق ، يوتقاننى تار-
تىشىمغا ، ئۇ پەس ئاۋازدا مۇنۇ ئىككى مىسرا شېئىرنى ئوقۇدى :

يەتتى شىكەستە ناتىۋان دىلغا ،

قانغايىمۇ كۆڭۈل ئارزۇغا زادى ؟

مەن ھەيران بولۇپ قالدىم ، بۇ ئىككى مىسرا شېئىر بەكمۇ تو-
نۇشلۇق ئىدى ، قەيەردە كۆرگەندىمەن ؟ شۇئان ، بۇنىڭ ھېلىقى رە-

سىمنىڭ كەينىگە يېزىلغان شېئىرنىڭ ئىككى مىراسى ئىكەنلىكى يادىغا يەتتى. شۇنداقتىمۇ مەن بىلمەسكە سېلىپ ئەتەي سورىدىم:

— دادا، بايا نېمىلەرنى دېدىڭىز، كىمنىڭ رەسمى ئىدى؟

— ئۇ بىر قىزنىڭ رەسمى... — دادام كۆزىنى ئاچتى. ئوتتەك

چاقناپ تۇرغان يوغان كۆزلىرى ماڭا تىكىلدى، — كۆپ يىللار ئىل.

گىرى، مەن بالا ۋاقىتلىرىمدا، ئۇ قىزنىڭ دادىسىغا ئات باقار ئىدىم! ئۇ

قىز ئاتقا مىنىشنى ياخشى كۆرەتتى، مەن ئۇنىڭ ئېتىنى يېتىلەيتتىم،

ئۇنى يۆلەپ ئاتقا مىنگۈزەتتىم، ئاتتىن چۈشۈرەتتىم... ئۇ مەن بىلەن

بىر دېمەتلىك، ئىنتايىن تەكەببۇر ئىدى. يىللارنىڭ ئۆتۈشى بىلەن

بىزمۇ ئۆسۈپ چوڭ بولدۇق، ئۇ ئوغرىلىقچە مېنىڭ ساۋاتىمنى چىقاردى،

مەن ئۇنى ئوغرىلىقچە سۆيۈپ قوياتتىم... بۇنى دادىسى كۆرۈپ قېلىپ،

مېنى راسا قامچىلىغاندىن كېيىن ھەيدىۋەتتى! ھاكىمىيەتنى قولغا ئالدى.

ساڭ قىزىمنى بېرىمەن... دېدى. 15 يىلدىن كېيىن، مەن قوشۇنۇمنى

باشلاپ بارسام، ئۇ باشقا بىرىگە ياتلىق بولۇپ كېتىپتۇ!

مەن كىشىنى بەكمۇ ھاياجانغا سالىدىغان بۇ ھېكايىگە قىزىقىپ،

ئىشەنمىگەندەك داڭقىتىپ دادامغا قاراپ قالدىم. دادامنىڭ مۇنداق تەسىر-

لىك مۇھەببەت سەرگۈزەشتىسى بارلىقىنى زادى خىيالىمغا كەلتۈرمىگەندە-

دىم! دادام ماڭا قاراپ قويۇپ سۆزىنى داۋاملاشتۇردى:

— ھېلىقى مارجاننى مەن ئۇ قىزدىن ئايرىلىپ ھاكىمىيەتنى قولغا

كەلتۈرۈش ئۈچۈن ماڭغان ۋاقتىمدا، شۇقىز ماڭا سوۋغا قىلغان. رە-

سىمنى كېيىن باشقىلار ئارقىلىق ئەۋەتكەن. مەن ئۇنى مېنى كۈتىدۇ،

دەپ ئويلىغانىدىم. لېكىن ئۇ مېنى كۈتمەپتۇ. مەن قوشۇنۇمنى باشلاپ

بېرىپ ئۇنى ئىزدەپ تاپقىنىمدا، ئۇ يىغلاپ تۇرۇپ دادىسىغا تەڭ كېلە-

مەي نائىلاج ياتلىق بولغانلىقىنى ئېيتتى! مەن ئۇنى ئىزدەپ تاپقان كۈنى

ئاخسىمى ئۇ ئۆزىنى قۇدۇققا تاشلىۋالدى. شۇ غەزىپىمدە، ئۇنىڭ ئائىلە-

سىدىكىلەرنىڭ بىرىنى قويماي ئۆلتۈرۈۋەتتىم، بۇ مېنىڭ ئادەم ئۆلتۈرۈ-

شۇمنىڭ باشلىنىشى بولدى. شۇنىڭدىن كېيىن، مەن بۇ دۇنياغا قورال -

ياراغ بىلەن تاقابىل تۇردۇم. ئۆزۈمنىڭ دۇنياسىنى يارىتىپ، جەنۇبتىن

شمالغا ، شەرقتىن غەربكە يۈرۈش قىلىپ ، ئۆز قۇدرىتىمنى نامايان قىلدىم ، شۇنىسى ، يامغۇردەك ئوق ئىچىدە قالغانلىرىمدا بولسۇن ياكى ئو-
يۇن بەزمىلەردە بولسۇن ، يەنىلا ئۇنى ئۇنتۇيالمىدىم . ھوقۇق ۋە گۈچكە
ئىگە بولغاندىن كېيىن ، ئۇنىڭغا ئوخشىشىپ كېتىدىغان ئاياللارنى
خۇددى ماركا يىغقاندىكى يىغقىلى تۇردۇم . قاش ، كۆز ، بۇرنى ، چىرايى
ئۇنىڭغا ئازراقلا ئوخشىشىپ كەتسە ئالدىم . سان - ساناقسىز توقال ئالغان
بولساممۇ ، ئۇلارنىڭ قايسىبىرى ئۇنىڭغا ئوخشىسۇن !

بۇ ھېكايىنى ئاڭلاپ داڭقېتىپ تۇرۇپ قالدىم ! شۇندىلا رەسىم-
دىكى قىزنىڭ كۆزلىرىنىڭ ئاپامنىڭ كۆزلىرىگە نېمانچە ئوخشىشىپ كې-
تىدىغانلىقىنى چۈشەندىم . ئېھتىمال ، ئاپامنىڭ شۇنداق كۆزى بولغانلىقى
ئۈچۈنلا ، شۇنچە يىل دادامنىڭ ئىلتىپاتىغا ئىگە بولغان بولسا كېرەك !
شۇ ئاچامچۇ ، توغرا ، دادام ئۇنىڭ قاشلىرى ۋە چىرايى بىرىگە ئوخشىد-
شاتتى دېگەندى ! بىچارە دادام ! مۇھەببەت سەرگەردانى دادام ! سان -
ساناقسىز خوتۇن ئالغان دادام ! مەن دادامنى باشتىن - ئاخىر دۇنيادىكى
ئەڭ رەھىمسىز ئادەم دەپ قاراپ كەلگەندىم . ئەمدىلىكتە ، ئەڭ رەھىمسىز
ئادەمنىڭ مۇھەببەتكە ئەڭ مەستانە ئادەم بولۇپ چىقىشىنى كىم بىلسۇن !
كىشىلىك تۇرمۇشتىكى ھەق - ناھەق ۋە زىددىيەتلەر مۇرەككەپ ، مەن
بۇلارنى قانچىلىك بىلەتتىم ؟ قارىسىغىلا ھەممىنى بىلىمەن دەپ قارايتتىم .
مەن ! قارىسىغىلا ھەق بىلەن ناھەقنى ، ئاق كۆڭۈللۈك بىلەن رەزىللىكنى
پەرق ئېتەلەيمەن ، ياخشى - يامان بىلەن ئەگرى - تۈزگە باھا بېرەلەيمەن .
مەن دەپ قارايتتىمەن ! دادامنىڭ جۈدەڭ چىرايى ، چارچاپ كەتكەن ھا-
لتى ، ئاقارغان چاچ - ساقاللىرىغا قاراپ تۇرۇپ قالدىم . ئەگەر دادام
ئېيتىپ بەرمىگەن بولسا ، ئۇنىڭ ئەسلەشكە ئەرزىيدىغان ھېكايىسى بارلىق
قىنى ئۈمرۈم بويى بىلىمگەن بولاتتىم ! ئۇمۇ مۇھەببەت ئازابىنى يەتكۈچە
تارتقانمىكەن !

— دادا ، — دېدىم مەن بىرھازادىن كېيىن ، ئۇ بەكمۇ چارچاپ

كەتكەن ھالەتتە ئىدى ، — سىز بىردەم ئۇخلىۋېلىڭ !

— يېپىڭ ، — دادامنىڭ كۆزلىرى يەنىلا ماڭا تىكىلگەندى ، —

مەندىن باشقا ئادەم ھېسسىياتنى چۈشەنمەيدۇ ، دەپ قارىما ، مەنمۇ چۈ-
شنىمەن ! يىپىڭ ، مۇھەببىتىڭنى قولىدىن بېرىپ قويما ! ئۇ سېنىڭ بو-
سۇغاڭدىكى ۋاقتىدا ئۇنى چىڭ تۇت ! يىپىڭ ! سۆزۈمنى ئېسىڭدە
ساقلا ، پۇرسەتنى قولىدىن بېرىپ قويۇپ ، كېيىن پۇشايمان قىلما !
— دادا ! — دەپ تولۇۋەتتىم ، كۆز چاناقلىرىم ياشقا تولدى .
يۈرىكىم پىچاق تىققاندىكى سانجىپ ئاغرىپ كەتتى ، بېشىمنى بىر يانغا
بۇراپ تۆكۈلۈش ئالدىدا تۇرغان ياشلىرىمنى يوشۇردۇم . پۇرسەت قول-
دىن كەتكەن ، مېنىڭ پۇرسىتىم كەلمەسكە كەتكەندى !

ئارزۇ — تىلەكلەر چىقىپ بىر يەردىن ،
يېتىش مۇرادقا مۇمكىنمۇ زادى ؟

دادام يەنە بۇ ئىككى مىسرا شېئىرنى ئوقۇدى ، مەن ئۇنىڭغا تۈپ-
دۇرماي كۆز يېشىمنى سۈرتتۈم ، بۇرۇلۇپ قارىسام ، دادامنىڭ كۆزلىرى
ئاستا يۇمۇلۇۋاتقانكەن . ئۇ ئىنتايىن چارچىغان ، ئۇزاققا سوزۇلغان ھې-
كايە ۋە ھاياجان ئۇنىڭ مادارىنى قويمىغانىدى . مەن دادامغا قاراپ تۇر-
دۇم ، ئۇ يەنە كۆزىنى ئېچىپ ماڭا قاراپ قويدى ۋە بوش ئاۋازدا :
— ئۇ قىزنىڭ فامىلىسى دىڭ ، ئىسمى پىڭپىڭ ، شىنپىڭ ئۇنىڭغا
بەكمۇ ئوخشاشاتتى !

دادام شۇنى دەپ بولۇپ ، ئاستا — ئاستا ئۇخلاپ قالدى . مەن
ئورنىمدىن تۇرۇپ يوتقانىنى ئاۋايلاپ تارتىپ يېپىپ قويدۇم . ئېڭىكىمنى
تىرىگىنىمچە دادامنىڭ يېنىدا ئۇنىڭغا قاراپ ئولتۇردۇم . دادامنىڭ بىز
ھەدە — سىڭىل بىرنەچچە يىلەنگە ئىسىم قويغاندا نېمە ئۈچۈن پىڭ ھەرد-
پىنى ئىشلەتكەنلىكىنى مانا ئەمدى چۈشەندىم . دېمەك ، بۇنىڭمۇ سەۋەبى
بار ئىكەن — دە !

دادامغا ۋۇجۇدۇمدا كۆرۈلۈپ باقمىغان بالىلىق مېھرىم بىلەن
قاراپ جىمجىت ئولتۇرۇپ قالدۇم .

دادامنىڭ كېسىلى سوزۇلۇپ كەتتى ، ئۆكتەبىرنىڭ باشلىرىغا
بارغاندا ، ئۇنىڭ گەپ قىلىشىمۇ قىيىنلىشىپ قالدى . ئەتىگەندىن —

كەچكىچە دادامنىڭ يېنىدا بولاتتىم ، بۇ ئالدىراشلىق ئىچىدە خې شۇخۇەننى ئۇنتۇپمۇ قالدىم . شۇنداقتىمۇ كېچىلىرى ئۇيقۇدىن بىدار بو- لۇپ ئازاپ چېكىپ ، بىر تېرە ، بىر ئۇستىخان بولۇپ قالدىم . ئاپامنىڭ سىنىچىلاپ ئىچ ئاغرىتىپ قاراشلىرىدىن يۈرىكىم سىقىلاتتى ، ئۆتكەن ئىشلارنىڭ ئەسلىملىرى كېچە - كۈندۈز ئارام بەرمەيتتى . قانچە - قانچە تۈنلەر بېشىمنى ياستۇققا تىقىۋېلىپ ، كەينى - كەينىدىن شۇخۇەننى چاقىردىم ، قانچە قېتىملاپ ئىشىككە يۆلەنگىنىمچە يىراقلارغا تەلمۈرۈپ قاراپ ، ئۆزۈمنى ئۇنتۇغان ھالدا مۆجىزە يۈز بېرىشنى كۈتتۈم . قانداقلا بولمىسۇن بۇ دەردكە چىدىدىم . بەزىدە دادام ماڭا سوئال نەزەرىدە قاراپ قوياتتى ، بىرقېتىم ئۇ شۈبھە بىلەن سوراپ قالدى :

— خې شۇخۇەن نېمە ئۈچۈن مېنى يوقلاپ كەلمەيدۇ ؟

— ھە ، ئۇ . . . ئۇ . . . — ئالدىراشلىقتا باھانە سەۋەبمۇ تاپالماي

قالدىم ، بىرھازادىن كېيىن تىلىم گەپكە كەلدى ، — ئۇ بىر ئىش بىلەن جەنۇبقا كەتكەن !

دادام كۆزلىرىنى پارقىرىتىپ ماڭا قارىدى . مېنىڭچە ، ئۇ ھەممە ئىشنى بىلىپ بولدى ، تەمتىرەپ قالدىم . دادامنىڭ سوئالى مېنى يەنە ئازابقا سالدى . شۇخۇەن ، بەلكى ئۇ چەت ئەلگە چىقىپ كەتكەندۇ ! ئىككىمىزنىڭ ئارىلىقى بەك يىراقتۇ ! ئەمدى بۇ ئىسىم ماڭا ئىلگىرى تو- نۇشقان ۋە يېقىن ئۆتكەن ئادەمنىڭ ئىسمىدەك تۇيۇلىدىغان بولۇپ قال- دى .

بۈگۈن ئادەتتىكىدەك دوختۇرخانىغا كېلىپ دادام ياتقان ئۆيگە كىرسەم ، بىرنەچچە ساقچى دادامنىڭ كارىۋىتىنى ئورنىۋېلىپ گەپ سوراۋېتىپتۇ . يۈگۈرۈپ دادامنىڭ يېنىغا كەلدىم . دادام ھاياجان ئىچىدە ھاسىراپ تۇرۇپ ، ئارانلا سۆزلەۋېتىپتۇ :

— سىلەر . . . ئۇنى تۇتۇۋالغان بولساڭلار ، دەر . . . دەر . . . دەر ھال ئېتىۋېتىڭلار . . . چۈشەندىڭلارمۇ ؟ ئېتىۋېتىڭلار . . . — مەن تەنە جىۋىپ ئىچىدە ساقچىلار بىلەن دادامغا قاراپ قالدىم . نېمە ئىشتۇ ؟ يەنە نېمە ئىش يۈز بەرگەندۇ ؟

مەن ساقچىلاردىن سورىدىم :

— نېمە ئىش ؟

— سىز كىم بولىسىز ؟ — ئۇلار قايتۇرۇپ سورىدى مەندىن .

— مەن ئۇنىڭ قىزى ! — دېدىم دادامنى كۆرسىتىپ .

— ۋاڭ شۆچىن سىزنىڭ نېمىڭىز ؟

شۆ ئاچام ! زادى نېمە ئىشتۇ ؟ دېدىم مەن ئۆز - ئۆزۈمگە چۈ-

شىنەلمەي .

— ئۇ ، مېنىڭ ھېچنېمە ئەمەس ، دادامنىڭ كىچىك خوتۇنى . ئۇ

نېمە بوپتۇ ؟ سىلەر نېمىنى تەكشۈرمەكچى ؟

— شۆچىن ! — دېدى دادام ھاياجان ئىچىدە گەپ

قىستۇرۇپ ، — ئۇنى . . . تۇ . . . تۇتۇۋاپتۇ .

— ھە ، — دېدىم مەن ئەندىكىپ ، — سىلەر شۆ ئاچامنى تۇ-

تۇۋالدىڭلارمۇ ؟

— گېزىت كۆرمىدىڭىزمۇ ؟ — بىر ساقچى سورىدى ، — بىز

بىر ئەتكەسچىلىك دېلوسىنى پاش قىلدۇق ، ۋاڭ شۆچىنمۇ شۇلارنىڭ

ئىچىدە ئىكەن ، ھازىر تەكشۈرۈش ئېلىپ بېرىۋاتىمىز ، ئۇنىڭ يېنىدا بىر

ئوغۇل بالا بار ، ئۇ سىزنىڭ ئىنىڭىزمۇ ؟

ئەتكەسچىلىك دېلوسى ! ئۇنداقتا ۋېي گۇاڭشىيۇڭنىمۇ قولغا ئال-

غانىمىدۇ ؟ مەن ئۇھ تارتىۋالدىم ، ئاسمانغا چىقىسىمۇ تورغا چۈشىدىكەن ،

قېچىپ قۇتۇلالمايدىكەن - دە ! ئەھۋالدىن قارىغاندا ، تەڭرىنىڭ مەۋ-

جۇتلۇقىنى تامامەن يوققا چىقىرىۋەتكىلى بولمايدىكەن ! مەن ھاڭۋېقپ

تۇرۇپ قاپتىمەن . بىرھازادىن كېيىن ، ساقچىنىڭ سوئالىغا جاۋاب بې-

رىش يادىمغا كەلدى :

— ياق ، ئۇ بالا ، مېنىڭ ئىنىم ئەمەس ، شۆ ئاچامنىڭ ئوغلى !

— نېمە دېگىنىڭىز بۇ ؟ — ساقچى ماڭا تىكىلىپ سورىدى .

— ئۇ بالا ۋېي فامىلىلىكنىڭ ئوغلى ! سىلەر ۋېي فامىلىلىكنىمۇ

تۇتۇڭلارمۇ ؟

— گېزىتكە يېزىلغان ! گېزىتتىن كۆرۈڭ ! — دېدى ساقچى تا-

قەتسىزلىنىپ ، شۇنىڭ بىلەن ئۇلار تەكشۈرۈشنى ئاخىرلاشتۇردى .
ساقچىلار كېتىشى بىلەنلا ، ئالدىراپ - تېنەپ يېقىنقى ئىككى
كۈنلۈك گېزىتنى ئاقتۇردۇم . يېقىندىن بۇيان كەينى - كەينىدىن يۈز
بەرگەن ئىشلارنىڭ باش قېتىنچىلىقى بىلەن بولۇپ ، ھېچنېمىگە يېتىدە-
شەلمىگەن تۇرسام ، گېزىت كۆرگۈدەك ئارامچىلىق نەدە ! ئالدى بىلەن
تۈنۈگۈنكى گېزىتنى ئېلىپ قارىۋىدىم ، ئۈچىنچى بەتتىكى بىرىنچى خە-
ۋەرگە كۆزۈم چۈشتى :

باش قىلىندى جىڭگاڭدا چوڭ ئەتكەسچىلىك دېلوسى ،
بار ئۇنىڭدا كىيىم ، پەردازلىق ، زەھەرلىكنىڭ ھەممىسى .

يېنىدا ئوتتۇرا ھەرپ بىلەن يېزىلغان ماۋزۇ بار ئىدى :

باش جىنايەتچى ۋېي گۇاڭشىيۇڭ ،
لى مىڭتيەن قۇتۇلالمىدى توردىن ،
بۇ دېلونىڭ قىممىتى ئاشىدۇ ، مۆلچەردە مىليون يۈەندىن .
قولغا چۈشتى بىر يوللا ، قېچىپ كېتەلمەي تاڭ سەھەردە ،
ئىزغا چۈشكەچ يىپ ئۇچىدىن ، يېتىپ خەۋەر بولۇپ يېيىدە .

مەن گېزىتنى بىر - بىرلەپ ئوقۇپ چىقتىم ، رەسمىي ئېلان ئانچە
ئۇزۇن ئەمەس ، بېرىلگەن خەۋەرمۇ تولۇق ئەمەس ئىدى . قىسقىچىلا قى-
لىپ : « ئىلگىرىلا ۋېي گۇاڭشىيۇڭنىڭ ئەتكەسچىلىك ھەرىكىتى بارلىقى
توغرۇلۇق گۇمان بولغانلىقتىن ، ئۇنىڭ ھەرىكىتىگە يېقىندىن دىققەت قى-
لىنغان ، تۈنۈگۈن سەھەر ئۇلار ئەتكەس ماللارنى ئوغرىلىقچە يۆتكەۋات-
قاندا ، ئادەم ۋە زاڭ ماللار بىر يوللا قولغا چۈشۈرۈلدى » دېيىلگەنىدى .
گېزىتتە شۇ ئاچام تىلغا ئېلىنمىغان ، يىپ ئۈچىنىڭ مەنبەيىمۇ تىلغا ئې-
لىنمىغان . روشەنكى ، بۇ ھېلىقى كۈنى كەچتە مەن ئۇلارغا يەتكۈزگەن
خەۋەرنىڭ نەتىجىسى ئىدى . قولۇمدىكى گېزىتنى كۆرۈپ بولۇپ ، بۇ-
گۈنكى گېزىتنىمۇ تاپتىم . دېگەندەك ، بۇ گېزىتنىمۇ كۆزگە تاشلىنىپ

تۇرىدىغان بىر خەۋەر بولۇپ ، ئۈچىنچى بەتنىڭ ئۈستۈنكى ئۈستۈنىدا ئىدى :

گاڭتەيدىكى ① ئەتكەسچىلىك ئىچىدە بار قالتىسلىرى ،
تەكشۈرۈلۈپ ئېنىقلاندى كاتتا مەبلەغ مەنبىيى .
لۇ دېگەننىڭ خوتۇنى ۋاڭ شۆچىن ئېلىندى قولغا ،
پۇلنى ئېلىپ قاچقان دېلو ئاشكارىلاندى پۈتۈن ئەلگە .

مەن گېزىتنى قويۇپ قويدۇم ، بىردىنلا كۆڭلۈمدە تىل بىلەن تەسۋىرلەپ بولمايدىغان بىر تۇيغۇ ، گاڭگىراش ۋە بىئاراملىق پەيدا بولدى . مانا ، شۇ ئاچام قولغا ئېلىندى . قانۇننىڭ جازاسىغا تارتىلىدۇ . رۇپىڭ ئۆلدى ، « ئۇياق » بەربات بولدى . ھازىرغىچە بولغان ئارىلىقتا ، يامغۇرلۇق كېچىدە « ئۇياق » نىڭ دەرۋازىسى ئالدىدا تۇرۇپ ياغدۇرغان قارغىشلىرىم ۋە ئىچكەن قەسىمىم بىر - بىرلەپ ئەمەلگە ئاشتى . ئەمدى مەن مۇرادىمغا يەتتىم ! مەن دادامنىڭ كارىۋىتىنىڭ يېنىدا ، ئۇنىڭ قاق-شال تېنى ، ياداڭغۇ چىرايى ۋە غەلىتە نۇر چېچىپ تۇرغان كۆزلىرىگە قارىغىنىمچە ھاڭۋېقىپ ئولتۇرۇپ قالدىم . ئىختىيارسىز پۈتۈن ۋۇجۇ-دۇمنى ھەسرەتلىك تۇيغۇ قاپلىۋالدى .

— يىپىڭ ! — دادام توساتتىن مېنى چاقىردى ، مەن ئېڭىشىپ قارىدىم . ئۇنىڭ كۆز قارىچۇقلىرى تورۇستىكى تاختايغا تىكىلگەنىدى .
— شۆچىن قولغا ئېلىنىپتۇ ، ئەمدى ئۆلسەممۇ ئارمانسىز كېتىدۇ-غان بولدۇم ، — دېدى ئۇ بوشقىنا .

ئۇنىڭ سۆزىگە ھەيران قالدىم . دادامنىڭ كۆزلىرى يۇمۇلغاندا ، چىرايىدىن ھاياتلىقنىڭ ئاخىرقى زەئىپ ئىپادىسىمۇ يوقىلىپ بىر جە-سەتكىلا ئوخشىشىپ قالدى . قاراۋېرىشكە يۈرىكىم چىدىماي تەتۈر قا-رىۋالدىم .

① گاڭتەي — شياڭگاڭ ، تەيۋەن .

شۇ ئاچام بىلەن ۋېي گۇاڭشىيۇڭنىڭ ئەتكەسچىلىك دېلوسى ئۈستىدىن نويابىرنىڭ ئوتتۇرىسىدا ھۆكۈم چىقىرىلدى. ۋېي گۇاڭشىيۇڭ ئون بەش يىللىق، شۇ ئاچام يەتتە يىللىق كېسىلدى، ئەتكەسچىلىك بۇيۇملىرى مۇسادىرە قىلىندى. بۇ خەۋەر بېسىلغان گېزىتتە ئېرجىي تىلغا ئېلىنمىغانىدى. ئۇنىڭ نەدىلىكىنى بىلمىگەچ ئىزدەك - سورىقىنىمۇ قىلالىدىم. شۇ ئاچام ئېلىپ قاچقان پۇلنى قايتۇرۇۋېلىش ئىمكانىيىتى يوق ئىدى، مەنمۇ سۈرۈشتە قىلىدىم. ئەمەلىيەتتە دادام بىلەنلا بولۇپ كېتىپ بۇ ئىشلارغا ماڭغۇدەك ۋاقتىمۇ چىقىرالمايمدۇم. دادام نويابىرنىڭ باشلىرىدىلا سۆزدىن قالدى. شۇنداقتىمۇ زېھنى ناھايىتى ئوچۇق ئىدى. بەزىدە ماڭا گەپ قىلىشقا تەمشىلىپ لەۋلىرىنى مىدىرلىتىپ بەھۇدە ئاۋارە بولاتتى. تىلى قېتىپ قالغاچقا، ئاۋازىمۇ چىقمايتتى. چەكچەيگەن كۆزلىرىدىن ئوت چاقناپ كېتەتتى. مەن ئۇنىڭ ئىچ - ئىچىدىن تىت - تىت بولۇپ كېتىۋاتقانلىقىنى بىلىپ تۇراتتىم. ئۇ مۇشۇنداق ئازابلىنىۋاتقان چاغلاردا، ئۇنىڭ ئورنىدا گەپ قىلغۇم، پەۋقۇلئاددە ئىقتىدارغا ئىگە بولۇپ، ئۇنىڭ نېمە دېمەكچى ئىكەنلىكىنى بىلگۈم كېلىپ كېتەتتى. بۇ ھال ئۆتۈپ كەتكەندىن كېيىن، ئۇنىڭ لەۋلىرىنى مىدىرلاتقۇدەكمۇ مادارى قالمايتتى، كۆز قارىچۇقلىرىنى يىلدىرلىتىپ، كۆزىنى ئېچىپ - يۇمۇشتىن باشقىغا قۇربى يەتمەيتتى.

مەن دادامنىڭ كارىۋىتىدىن نېرى كەتمەي، ئۇنىڭ تېنىدىكى ھاياتلىقنىڭ تەسلىكتە، ئاستا - ئاستا تۈگەۋاتقانلىقىغا قاراپ ئولتۇرۇشتەك چىدىغۇسىز ئازابنى تارتماقتا ئىدىم. بەزىدە ئۇ، كۆزلىرىنى پارقىرىتىپ ماڭا بىر نېمە دېمەكچى بولغىنىدا، ئۆزۈمنى تۇتالماي تەتۈر قارىۋېلىپ، ئىچىمدە: «بۇ نېمىدېگەن ئېچىنىشلىق، نېمىدېگەن قورقۇنچلۇق ئەھۋال! ھەي خۇدا، ئۇنىڭ جېنىنى ئالساڭچۇ! ئۇنى بۇ ئازابتىن قۇت - قۇزساڭچۇ!» دەپ تىلەيتتىم.

نويابىرنىڭ ئاخىرلىرىغا كەلگەندە، دادام ئورۇقلاپ بىر تېرە بىر

ئۇستىخان بولۇپ قالدى ، كۆزلىرى ئولتۇرۇشۇپ ، قويۇق قاشلىرى ۋە ياڭاق سۆڭەكلىرى چىقىپ ئەرۋاھقىلا ئوخشىشىپ قالدى . تارىختىكى مەشھۇر شەخس ، جاھاننى سورىغان ، ھەيۋىتى تاغلارنى تىترەتكەن لۇ-جېنخۇا بۈگۈنكى كۈنلۈكتە تىرىك مۇردىغا ئايلىنىپ ئامال - چارسىز ئۆلۈمنى كۈتۈپ ياتماقتا ئىدى ! ھاياتلىقنىڭ چېكى مۇشۇمۇ ؟ نېمىدېگەن پاجىئە بۇ ! ئاڭ بىلەن ئىدراك دادامنىڭ ئەڭ چوڭ دۈشمىنى بولۇپ قالدى . ئۇ ، مىدىرلىيالماي ياتقىنى بىلەن تەپەككۈردىن توختىمىغانىدى . ئۇنىڭ ئازابىنى مەنلا تەسەۋۋۇر قىلالايتتىم . ئۇ كېچە يۇ كۈندۈز پار-قراپ قاراپ يېتىپ نېمىلەرنى ئويلايدىغاندۇ ؟ بالىلىق دەۋرىدىكى غۇر-بەتچىلىكىنىمۇ ؟ ئوتتۇرا ياشلىق ۋاقتىدىكى زالىملىقىنىمۇ ؟ ياكى ياشانغان چېغىدىكى ھەسرەت - نادامىتىنىمۇ ؟ تەبىئىيىكى ، بۇ خىياللار ئۇنى قىيىنماقتا ئىدى ، بەلكى ئۆلگۈچە قىيىنايتتى . شۇڭا ، ھاياتلىق ئۇنىڭ ئۈچۈن بىر يۈككە ئايلىنىپ قالغانىدى !

بىر كۈنى ، مەن دادامنىڭ كارىۋىتىنىڭ يېنىدا جېك لوندوننىڭ « دېڭىز بۆرسى » دېگەن كىتابىنى ئوقۇپ ئولتۇراتتىم ، ئاخىرىنى ئوقۇپ بولۇپ ، كىتابىنى قويدۇم - دە ، دادامغا قارىغىنىمچە داڭقىتىپ تۇرۇپ قالدىم . جېك لوندون يازغان « دېڭىز بۆرسى » نەقەدەر قەيسەر ئادەم - ھە ! داداممۇ شۇنداق ئادەم ئەمەسمىدى ؟ ئەپسۇسكى ، ھەرقانچە قەيسەر ئادەممۇ ئۆلۈمنى يېڭەلمەيدىكەن ! شۇ ئەسنادا كاللامنى ھاياتلىق ئۈستىدىكى شۈبھىلىك ۋە سىرلىق خىياللار قاپلاپ ، چوڭقۇر ئويغا چۆمدۈم . دادامنىڭ كۆز قارىچۇقى بەكلا پىلدىرلاپ كەتتى . روشەنكى ، كۆڭلىدە ئىزھار قىلماقچى بولغان بىر ئىشى بار ئىدى . مەن ئۇنىڭغا يېقىنراق سۈرۈلدۈم ، ئۇ ماڭا مېختەك تىكىلدى ، ئۇنىڭ چاقناپ تۇرغان كۆزلىرى نېمىگىدۇر تەلمۈرەتتى . مەن كىچىك شىرەدىكى ئىستاكاننى ئالدىم ، ئۇ ماڭا ھەر قېتىم تەلمۈرۈپ قارىغاندا ئىپادىلەيدىغان بىردىنبىر تەلپىچى شۇ ئىدى . قوشۇق بىلەن ئىستاكاندىن قايناق سۇ ئېلىپ ئىچىمەكچى بولدۇم . لېكىن ئۇ ئاچچىقلاپ كۆزىنى يۇمۇۋالدى . مەن ئۇنىڭ غەزىنى چۈشەنمەپتىمەن . ئىستاكاننى قويۇپ ، نېمە قىلارمىنى بىل-

مەي سوريديم :

— دادا ، بىرنېمە كېرەكمۇ ؟

ئۇ كۆزىنى يوغان ئېچىپ ماڭا تىكىلىپ قارىدى . شۇ تاپتا ئۇ قەلبىدە تاشقىنلاۋاتقان كۆڭۈل ئارزۇلىرىنى ئىپادىلىيەلمەۋاتاتتى . مەن ئۇنىڭ كۆڭۈل ئارزۇسىنى چۈشىنىشكە ئۇرۇناتتىم . ئامال قانچە ، كېشىدە لىمەر ئوتتۇرىسىدىكى ئالاقە قورالى تىل بولمىسا ، كۆڭۈل سىرلىرىنى ئىز-ھار قىلىش نەقەدەر قىيىن - ھە ! مەن دادامنى چۈشىنىشنىڭ ھېچ ئامالنى قىلالماي ، ئۇنىڭغا قارىغىنىمچە تۇرۇپلا قالدىم .

— دادا ، ئازابلىنىۋاتامسىز ؟ بىر يېرىڭىز ئاغرىۋاتامدۇ ؟

كۆزلىرىدىن ئوت چاقناپ ، كۆز قارىچۇقلىرىنىڭ غەزەپ ئىلكىدە پىلدىرلاشلىرىدىن ئۇنىڭ ئاچچىقى كەلگەنلىكى مەلۇم ئىدى . مەن قاش-لىرىمنى يىمىرىپ يەنە سوريديم :

— دادا ، قايسى ئىشلارنى بىلمە كېچىسىز ؟ مەن بىر - بىرلەپ ئېيى-

تىپ بېرەي ، بولامدۇ ؟

مەن ئۇنىڭ كارىۋىتىنىڭ لېۋىدە ئولتۇرۇپ ، ئۆزۈم بىلىدىغان ئا-دەملەرنىڭ ئەھۋالىنى ، شۇ ئاچامنىڭ كېسىلگەنلىكى ، مېڭىڭنىڭ دوخ-تۇرخانىدىن چىققانلىقى ، ئېرخاۋنىڭ يېرىم كۈن ئوقۇپ ، يېرىم كۈن ئىشلەۋاتقانلىقى . . . قاتارلىقلارنى سۆزلەپ بەردىم . ئەلۋەتتە ، ئۆي - جايىنىڭ سېتىلغانلىقى ، ئېرخاۋنىڭ نامراتلا كۈلبىسىدە تۇرۇۋاتقانلىقى ، مېڭىڭنىڭ سالامەتلىكىنىڭ يەنىلا ناچارلىقى ۋە خې شۇخۇەننىڭ مېنى تاشلاپ كەتكەنلىكىگە ئوخشاش شۇم خەۋەرلەرنى يوشۇردۇم . مەن سۆزلەپ بولغاندىن كېيىنمۇ ، دادامنىڭ كۆز قارىچۇقلىرى پىلدىرلاپ تۇردى . ئاخىرىدا ئۇ ئۈمىدسىزلىك ئىچىدە كۆزىنى يۇمدى . روشەنكى ، مەن ئۇنىڭ كۆڭلىدىكى زادىلا چۈشىنەلمىدىم .

مەن كارىۋاتقا يۆلەنگىنىمچە ، دادامغا تىكىلىپ ئۈندىمەي تۇرۇپ قالدىم . ئۇ ماڭا نېمە دېمە كېچىدۇ ، ياكى مېنىڭ ئۇنىڭغا بىرنېمە دېيىد-شىمنى ئۈمىد قىلغانىمىدۇ ؟ مەن ئۇنى چۈشەنەلمەيمەن - ھە ! شۇ ئارىلىقتا ، ئۇنىڭ كۆزىنىڭ قۇيرۇقىدىن ئاققان ياش تامچىلىرى قورۇقلىرىنى

بويلاپ ئېقىپ چۈشتى . بۇ ھالنى كۆرۈپ ھاڭ - تاڭ قالدىم . بۇ ھال مېنى ھەرقانداق ئىشتىنمۇ بەك لەرزىگە سالدى ! لۇجېنخۇا ! ياق ، ئۇ يىغلىمايدۇ ، كۆز يېشىنى ئېقىتمايدۇ ! ئۇ بىر يىلپىز ، غەيۇر يىلپىز ، ئۇ كۆز يېشىنى ئېقىتمايدۇ ! مەن ھاياجان ئىچىدە توۋلىدىم :

— دادا !

دادام قايتا كۆزىنى ئاچتى ، ئۇنىڭ نەمدەشكەن كۆزلىرى ئاۋۋال قىددە كلا روشەن ئىدى . ياش ۋاقتىدا بۇ كۆزلەر سۆزسىز چىرايلىق ئىدى ! توغرا ، ئېرخاۋ ماڭا سېنىڭمۇ كۆزۈڭ دادامغا ئوخشىشىدۇ دېگەندى . ئەمەلىيەتتە ، ئېرخاۋنىڭمۇ كۆزلىرى دادامنىڭكىگە ئوخشىشەتتى . دادامنىڭ كۆزلىرىگە خۇددى ئېرخاۋ بىلەن ئۆزۈمنىڭ كۆزلىرىگە قارىغاندەك قاراپ تۇراتتىم . پىغانىم ئۆرلەپ ، قايغۇغا چۈمدۈم ، ئۆزۈمنىڭ دادامغا نەقەدەر يېقىن ئىكەنلىكىمنى مانا ئەمدى ھېس قىلدىم .

دادامنىڭ ياش يۇقى كۆزلىرى ھەسرەت بىلەن مېنىڭ چىرايىمغا تىكىلدى ، كارىۋاتقا يۆلەنگىنىمچە ، مەنمۇ ھەسرەت بىلەن ئۇنىڭغا قارىدىم . دادامنىڭ ياش يۇقى كۆزلىرى بىر كۈن كەچكىچىلا مېنىڭدىن ئۈزۈلمىدى .

كەچتە ، ھېرىپ - چارچاپ ئۆيگە كەلگىنىمدە ، ئىچكىرىدىن پىئانىنو ئاۋازى ئاڭلاندى ، ئوبدان چالالمايۋاتقىنىغا قارىغاندا ، بۇ ئاپام ئەمەس ئىدى . ئىشكىنى چەكتىم ، پىئانىنو ئاۋازى توختىدى . فاڭ يۈ ئىشكىنى ئاچتى ! مەن ھاڭ - تاڭ قالدىم :

— خېلىدىن بۇيان كۆرۈنمىدىڭغۇ ؟

فاڭ يۈ گەپ - سۆز قىلماي كۈلۈپ قويدى . ئۆيگە كىرىپ سۇ-

پىغا چىقتۇق :

— يىپىڭ ، سەن جەزمەن ھەيران قالسىەن ، مەن موناخ بولىدىغان بولىدۇم ، — دېدى فاڭ يۈ پىئانىنوغا يۆلەنگىنىچە كۈلۈپ تۇرۇپ . — نېمە ؟ — مەن قۇلاقلىرىمغا ئىشەنمەي قالدىم .

— كېلەر يەكشەنبە كۈنى رەسمىي موناخ بولىمەن . يېڭى ھايات جەنۇبىي يولىدىكى چېركاۋدا مۇراسىم ئۆتكۈزۈلىدۇ ، سېنىڭ قاتنىشىپ

بېرىشىڭنى ئۈمىد قىلىمەن .

— ئەقلىڭدىن ئازدىڭمۇ ؟

— ئەقلىمدىن قىلچە ئازمىدىم !

— مەكتىپىڭنى قانداق قىلىسەن ؟

— ئوقۇمايمەن !

— نېمە ئۈچۈن ؟

— بۇ دۇنيادا ياشايمەن دېسەڭ ، ماڭىدىغان يول تۇتۇشۇڭ كې-

رەك ، شۇنداققۇ ؟ بۇ ، مېنىڭ تۇتقان يولۇم ! بۇنىڭدىن كېيىن ، مېنىڭ ئىچكى دۇنيايم ئارام تاپىدۇ ، مەندە تەڭرىنىڭ ئىرادىسىلا بولىدۇ . تو-قۇنۇش ، زىددىيەت ، ئارزۇ - ئارمان ۋە ئىچ پۇشۇقى دېگەنلەردىن خالىي بولىمەن !

— سەن دىنغا ئىشىنىش ئۈچۈنلا بۇ يولنى تۇتمىدىڭ ! سەن

ئۆزۈڭنى قاچۇرۇۋاتسەن ! — دېدىم چىڭ - چىڭ سۆزلەپ ، — سەن ئۆزۈڭنى قاچۇرۇۋاتسەن ، بۇ دۇنيادىن نېرى بولماقچىسەن ، ئۆزۈڭنىڭ ھېسسىياتىدىن قېچىۋاتسەن !

— بەلكى شۇنداقتۇ ! — دېدى فاڭ يۈ بوشقىنا .

— فاڭ يۈ ، مەسىلىنى ھەل قىلىشنىڭ ئۇسۇلى مۇنداق

ئەمەس ، — دېدىم مەن ئۇنىڭ قولىنى تۇتۇۋېلىپ سەمىمىي ھالدا .

— مەسىلىنى ھەل قىلىشنىڭ ئۇسۇلى قانداق بولىدۇ ؟

مەن مەڭدەپ قالدىم . شۇندىلا كىشىلىك تۇرمۇشتىكى تېڭىر-

قاش ، ھاياتلىقتىكى مەنسىزلىكلەرنى ھەل قىلىشقا قۇدرىتىم يەتمەيدىغان لىقىنى ھېس قىلدىم .

— بىلمەيمەن ، — دېدىم پەس ئاۋازدا .

— سەن ئۆز يولۇڭ بىلەن ئۆزۈڭنىڭ مەسىلىسىنى ھەل قىل ، —

دېدى فاڭ يۈ ، — جاۋاب بەرگىنە قېنى ، سەن ھەل قىلالىدىڭمۇ ؟

مەن گەپ - سۆز قىلمىدىم .

— سەن تېخىمۇ كۆپ ئىش تېرىۋالدىڭ ، — دېدى فاڭ يۈ .

— ئېھتىمال سەنمۇ تېخىمۇ كۆپ ئىش تېرىۋالارسەن ، — دېدىم

مەن .

ئۇ كۈلۈپ قويدى

— قوي ! فاڭ يو ، — دېدىم مەن يەنە ، — سەن ئۇنىۋېرسىتېتنى ئوقۇۋېلىشىڭ كېرەك . . .

— ئۇنىۋېرسىتېتتا ماڭا ئېھتىياجلىق نەرسە يوق !

— موناستىردا بارمۇ ؟ — دەپ سورىدىم سەل خاپا بولۇپ ، —

مېنىڭ بىلىشىمچە ، سەن ئېھتىياجلىق نەرسە مۇھەببەت !

— ئىلگىرى شۇنداق ئىدى ، ئەمدى مەن كىشىلىك تۇرمۇشنىڭ

رىجەلىرىنى تاپماقچىمەن . . .

— ئۈزۈپ ئېيتىمەنكى ، سەن موناستىردا . . .

— يېپىڭ ! — ئۇ توۋلىۋەتتى .

مەن ئۇنىڭغا سەپسالدىم ، شۇندىلا مەن ئۇنى نىيىتىدىن ياندۇرالا-

مايدىغانلىقىمنى چۈشەندىم . بىرپەس سۈكۈتكە چۆمگەندىن كېيىن :

— ساڭا خۇشاللىق تىلەيمەن ، — دېدىم ئۇنىڭ قولىنى تۇتۇپ

بوش ئاۋازدا .

— ساڭمۇ خۇشاللىق تىلەيمەن ، — دېدى ئۇ .

بىر - بىرىمىزگە قارىغىنىمىزچە ، ھەسرەت بىلەن كۈلۈشۈپ

قويدۇق . ئەمدى بىزگە خۇشاللىق نەدە تۇرۇپتۇ ! ھەر ئىككىمىز ئوخ-

شاشلا ئۆزىمىزگە ئىش تېرىۋېلىپ ، ئۇنى ھەل قىلالمايۋاتقانلاردىن ئى-

دۇق .

ئەتىسى ئەتىگەندە ، ھەر كۈندىكىدەك دوختۇرخانىغا ماڭدىم

يول بويى فاڭ يۈنى ، ئۇنىڭ ئۇنىۋېرسىتېتنى تاشلاپ قويۇپ موناخ بول-

دىغانلىقىنى ، ئۆزۈمنى ، دادامنى ئويلاپ پەرىشان بولدۇم . دادام ياتقان

ئۆيگە كىرىپ ئۇدۇل دادامنىڭ كارىۋىتى تەرەپكە ماڭدىم . بايقىدەك بىر

تالاي مەسىلىلەر كاللامنى چۇلغىۋالغان بولغاچقا ، كارىۋاتنىڭ يېنىغا

كەلگەندىلا شاپپىدە توختاپ ، ئىشەنمىگەن ھالدا كۆزلىرىمنى يوغان ئې-

چىپ تۇرۇپ قالدىم . دادام تۆت ئايغا يېقىن ۋاقىت ياتقان كارىۋات قۇ-

رۇق تۇراتتى .

— لۇ خېنىم !

بىر سېسترا يېنىمغا كېلىپ ، ھېسداشلىق بىلەن قولنى مۈرەمگە قويدى . تۆت ئايدىن بېرى مەن ئۇلار بىلەن چىقىشىپ كەتكەندىم . كارىۋاتقا تىكىلگىنىمچە قاققان قوزۇقتەك تۇراتتىم . مېگەم ئېلىد-شىپ تەپەككۈر ئىقتىدارىمنى يوقاتقاندىم ، دادام ۋە قۇرۇق كارىۋات ئۈستىدە پىكىر يۈرگۈزەلمەيتتىم . مەن چېچىلغان ئوي - پىكىرىمنى يىغىشقا تىرىشىپ كۆردۈم . ئەمما ، مېگەم قېتىپلا قالغانىدى .

— لۇ خېنىم ، كۆڭلىڭىزنى بۇزماڭ ، بۇ كۈن ھامان كېلەتتى . سېسترانىڭ گەپلىرى قۇلۇقىڭنىڭ تۈۋىدىن يېنىككەنە ئۆتۈپ كەتتى . ھامان كېلەتتى ، نېمە كېلەتتى ؟ داداممۇ ؟ قۇرۇق كارىۋاتمۇ ؟ كاللامنى بىر سىلكىۋېتىپ ئۆزۈمنى سەگىتتىم ، ئۇنىڭ گېپىنى چۈشەندىم . كارىۋاتتىن كۆز ئۈزمەي چوڭقۇر بىر تىنىۋالدىم . بۇ كۈن ئاخىر كەلدى ، شۇنداق ئەمەسمۇ ؟ دادام ھايات يولىنى بېسىپ بولغان ، ئەمدى ئۇ ئالەمگە كەتكەندى .

مەن يەنىلا مىدىرلىماي تۇراتتىم ، سېسترا مۈرەمگە ئۇرۇپ قو-يۇپ ، ئىختىيارسىز مېنى يەنە چاقىردى :

— لۇ خېنىم !

مەن بېشىمنى يەنە سىلكىدىم ، ھوشۇمغا كەلدىم . لېۋىمنى چىش-لەپ قويدۇم ، ئۆزۈمنىڭ بوش چىققان ئاۋازىنى ئاڭلىدىم .

— قاچان جان ئۈزدى ؟ — دەپ سورىدىم ئەلەم بىلەن .

— كېچە سائەت ئۈچتە ، بەكمۇ تىنچ كەتتى . شۇنداقمىدۇ ؟ ئۇنىڭ راستلا تىنچ كەتكەنلىكىنى كىم بىلسۇن ؟ ئۇنىڭ جان ئۈزۈش ئالدىدا قانداق ئويىدا بولغانلىقىنى كىم چۈشەنسۇن ؟ كۆز چاناقلىرىمغا تولغان ياش كۆز ئالدىمنى خىرەلەشتۈرۈپ ، مەڭزىمنى بويلاپ ئېقىپ چۈشتى . مەن بىر دەسسەپ ، ئىككى دەسسەپ كارىۋاتنىڭ يېنىغا بېرىپ ، دادام ياتقان كارىۋاتقا ئېڭىشىپ قارىدىم ، كارىۋاتقا پاكىز ئەدىيال ۋە ياستۇق قېپى ئالماشتۇرۇلغانىدى ، دادام مۇشۇ كارىۋاتتا يات-قاندا غۇۋا سېزىمدە ئىدىم . كارىۋاتنىڭ لېۋىدە ئولتۇرۇپ ياستۇق قې-

پىنى ئاستا سىلىدىم ، يېڭى ئالماشتۇرغان ياستۇق قېپى قاتتىق ۋە تىك-
كىدە تۇراتتى ، ئەدىيال مۇزدەك سوغۇق ئىدى . يەنىمۇ ئېڭىشىپەرەك ،
پەقەت ئۆزۈملا ئاڭلىغۇدەك بوش ئاۋازدا دادامنى چاقىردىم :
— دادا . دادا .

شۇئان ئۆپكەم ئۆرۈلۈپ ئۆزۈمنى پەقەتمۇ باسالمدىم . ياستۇق
قېپىنى مىجىقلىغىنىمچە ھۆڭرەپ يىغلىۋەتتىم ، دادامنى تۇنجى قېتىم قان-
چىلىك ياخشى كۆرىدىغانلىقىمنى چۈشەندىم . مەن زادىلا ئېتىراپ قىلماي
كەلگەن بۇ تۇيغۇ شۇ قەدەر سەمىمىي ۋە كۈچلۈك ئىدى . يامغۇر كەبى
قۇيۇلۇۋاتقان كۆز يېشىم ، جىسمىمغا پاتىمغان غەم - قايغۇلار ، ئۇنتۇشقا ،
خىيالىمغا كەلتۈرمەسلىككە تىرىشىپ كەلگەن ئىشلارنى — مېنى تاشلاپ
كەتكەن شۇخۇەن ، مېنىڭ تۈپەيلىمدىن ئۆلۈپ كەتكەن رۇپىڭ . . .
لارنى كۆز ئالدىمغا كەلتۈردۈم . شۇنىڭ بىلەن يۈرەك باغرىم پارە - پارە
بولدى .

مەن ئۆزۈمنى توختىتالماي ئۇزاق يىغلىدىم . شۇ تاپتا مەن دادامغا
بىرنەچچە ئېغىز ، بىرنەچچە ئېغىزلا گەپ قىلىۋېلىشقا بەكمۇ تەشنا ئىد-
دىم ! مەن ئۇنىڭغا ، مەن سىزنى ياخشى كۆرىمەن ، مەن سىزنىڭ قىزى-
ڭىز ، مەن ئەزەلدىن سىزگە ئۆچ ئەمەس ئىدىم ، دەۋالساملا بولاتتى . مەن
ئۇنى قارغىغانمۇ ؟ دۈشمىنىم دەپ قارىغانغۇ ؟ راستمۇ ؟ مەن ئۇنى يامان
كۆرگەنمۇ ؟ توغرا ، شۇنداق قىلغانمەن ، دادام جان ئۈزۈش ئالدىدا مې-
نىڭ ئۆزىنى ياخشى كۆرىدىغانلىقىمنى بىلىشكە قانچىلىك تەشنا بولغان -
ھە ! مەنىمۇ بۇنى دادامغا بىلدۈرۈشكە تەشنا بولغانغۇ ! ئەپسۇسكى ، مەن
ئۇنىڭدىن ئىنتىقام ئېلىش بىلەنلا بولۇپ كەتتىم . مانا ئەمدى دادام
كەتتى . ئۆمرىدە ئۇ ھېچنېمىگە ئېرىشەلمىدى . ھەتتا بىر قىزىنىمۇ قولغا
كەلتۈرەلمىدى !

— لۇ خېنىم ، دادىڭىز كۆز يۇمدى ، ئەمدى يىغلىغاننىڭ پايدىسى
يوق ! كۆڭلىڭىزنى بۇزماڭ ! — سېسترا ماڭا تەسەللى بەردى .
ئەمدى پايدىسى يوق ! بىلىمەن ! ئەمدى ھەر قانچە ئۆكۈنگەن
بىلەنمۇ پايدىسى يوق ! مەن دادامنىڭ ئۆلگىنىگە ئەمەس ، ئۆزۈمنىڭ ھا-

ماقەتلىكىگە يىغلايتتىم ، قولۇمدا بارىدا قەدىرگە يەتمەي ئۆزۈم تاشلىد-
ۋەتكەن نۇرغۇن نەرسىلەرگە يىغلايتتىم ! تۈنۈگۈن دادامنىڭ ماڭا گەپ
قىلىشقا تەمشەلگەنلىكىنى كۆز ئالدىمغا كەلتۈردۈم . دېمەك ، دادام ئۆز-
نىڭ جان ھەلقۇمىغا كېلىپ قالغانلىقىنى سېزىپتەكەن - دە ؟ ئۇ مېنىڭ
نېمىلەرنى دېيىشىمنى ئۈمىد قىلغان بولغىدى ؟ مەن ئۇنىڭ غەربىنى
مەڭگۈ چۈشەنمىسەم كېرەك !

— دادامنى بىر كۆرۈۋالسام بولامدۇ ؟ — دېدىم يىغىدىن
توختاپ .

سېسترا بېشىنى لىڭشىتتى ، ئۇنىڭ كەينىدىن جەسەت ساقلايدى-
غان ئۆيگە ماڭغىنىمدا ، دادام بىلەن بىر ئۆيدە ياتقان كېسەللەردىن بىر-
نىڭ ئۇھ تارتىپ قويۇپ : « نېمىدېگەن ۋاپادار قىز ! » دېگىنىنى ئاڭلاپ
قالدىم .

ۋاپادار قىز ؟ مەن ۋاپادار قىزمۇ ؟ مەن دادامغا نېمە قىلىپ بېرە-
لدىم ؟ « نېمىدېگەن ۋاپادار قىز ! » مەن راستتىنلا شۇنداقمۇ ؟ بۇ
بەكمۇ بېمەنە ، بەكمۇ قىزىق دۇنيا ئىكەن !

دادام جەسەت ساقلايدىغان ئۆيگە ياتقۇزۇلۇپتۇ . مەن ئۇنىڭ
ھېچقانداق ئىپادىسىز چىرايىغا قارىدىم . تۈنۈگۈنلا ئۇ ماڭا قاراپ كۆز قا-
رىچۇقلىرىنى پىلدىرلاتقان ، كۆزىنى ئېچىپ - يۇمۇپ ياتقانىدى . ئەمدى
بۇ ئىپادىلەرمۇ يوق . ئۆلۈم دېگەن شۇ ، ھەممە ھەرىكەتتىن توختىغان ،
ھەممە يوقالغان ، غەم - قايغۇمۇ ، خۇشاللىقمۇ يوق . ئىلگىرىكى غۇربەت-
چىلىكمۇ ، ئاسايىشلىقمۇ يوق . ئۆلۈم دېگەن شۇ ، شۇ ياتقىنىڭدا ئۇ كى-
منىڭ قاراپ تۇرغىنىنى ، كىمنىڭ كۆڭلى بۇزۇلغىنىنى نەدىن بىلسۇن !
مۇزدەك بۇ مۇردىنىڭ روھى دۇنياسىنى كىممۇ چۈشەنسۇن ! بۇ ئادەم-
نىڭ ئىدىيىسى ۋە ئىرادىسىنىڭ قانچىلىغان ئادەملەرگە تەسىر قىلغانلى-
قىنى كىممۇ چۈشەنسۇن ! ئەمدى ئۇنىڭدا قارا نىيەتمۇ يوق ، ئارزۇ -
ئارمانمۇ يوق ، مۇھەببەت - نەپرەتمۇ يوق ! كۈلگە ، چاڭ - توزانغا ،
تۇپراققا ئايلىنىشىنى كۈتۈپ ياتماقتىن باشقا ھېچ ئىش يوق !

ئېھتىمال بەك ئۇزاق تۇرۇپ كەتكەن بولسام كېرەك ، سېسترا ئاق

رەخت بىلەن دادامنىڭ يۈزىنى يېپىپ قويۇپ ، مېنى يېتىلەپ جەسەت ساقلانغان ئۆيدىن ئېلىپ چىقتى . كۆز يېشىمنى توختىتىپ ئۆزۈمنى تىنچلاندۇرغاندىن كېيىن ، ھېسابات ئۆيىگە چۈشۈپ ، ھەيران قالارلىق دەرىجىدىكى تەمكىنلىك بىلەن داۋالاش ھەققىنى ھېسابلاشتم .

داۋالاش ھەققىنى تاپشۇرغاندىن كېيىن ، قولۇمدا ئون مىڭ كويىدىن كۆپرەكلا پۇل قالدى . بۇ پۇل دادامنىڭ ئۆلۈمىنى ئۇزۇتۇشقا ئارانلا يېتەتتى . دادامنىڭ ئۆلۈم خەۋىرىنى ئاڭلاپ ، ئاپام قاتتىق قايغۇغا چۆمدى . مەن ئۇنىڭ ئۆمرى دادامنىڭ زوراۋانلىقى ۋە زىيانكەشلىكىدە ئۆتكەچكە ، دادامنىڭ ئۆلۈمىدىن مېنىڭچىلىك ئازابلىنىپ كەتمەيدۇ دېگەن ئويىدا ، ئاپامنىڭ ئالدىدا كۆپ يىغلاپ كەتتىم . كېچىدە قاراڭغۇ دېرىزىگە قارىغىنىمچە ئۆكسۈپ - ئۆكسۈپ يىغلاپ :

— دادا ! دادا ! دادا ! — دەپ كەينى - كەينىدىن چاقىردىم .
ئۇيقۇدىن بىدار بولغان كېچىلەردە ، كۆڭلۈمدىكى ھەسرەت - نادامەتنى يىغا بىلەن تارقىتالمايتتىم . پىغاننى نالە بىلەن تۈگىتەلمەيتتىم . دادامنىڭ يەرلىكىنى رۇپىڭنىڭ يېنىدىن ئېلىش قارارىغا كەلدىم . بىر كۈن ئىلگىرى گېزىتكە ئاددىيلا مۇسبەت خەۋىرى چىقاردىم . دادام ھايات ۋاقتىدا دوستىدىن دۈشمىنى كۆپ ئىدى . پەرىزىمچە ، مەندىن باشقا ھېچكىم ئۇنىڭغا چىن كۆڭلىدىن تەزىيە بىلدۈرمەيتتى . شۇڭا ، ئۆز ئالدىمغا ئىش تۇتۇپ ، تەزىيە مۇراسىمى ئاچمەن دەپ يۈرمەي ، يەرلىكىدە قويۇلىدىغان ۋاقتى ۋە ئورنىنىلا يېزىپ قويدۇم . ئىككىلىك خەت يېزىپ ئېرخابۇنمۇ خەۋەردار قىلدىم .

نويابىرنىڭ ئاخىرلىرى ، سوغۇق بارغانچە كۈچىيىۋاتقان چاغلار ئىدى . زاراتگاھلىقتا ئەتراپقا نەزەر سالدىم ، گېزىتكە مۇسبەت خەۋىرى بەرگەن بولساممۇ ، دېگەندەك كۈزنىڭ ئىزغىرىن شامىلىدا بۇ يەرگە كېلىپ بىر - ئىككى سائەت تۇرۇشنى خالايدىغانلاردىن بىرەرمۇ چىقمىغا . ئىدى . سەن بۇ دۇنيادا ھايات چېغىڭدا ، تەرەپ - تەرەپتىن گۈل كېلىپ ، سەن ئۆلۈپ تۇپراقتا ياتساڭ ، ئەمدى قېشىڭغا كىم كېلىدۇ دېگەن . ئىنسان شۇنداق ئەڭ رېئال مەخلۇق ئىكەن ! ئېرخابۇن بىلەن مېڭىدۇ .

پىڭ كەلدى . خېلىدىن بۇيان مېڭىڭنى كۆرمىگەندىم ، كىيىۋالغان ئاددىي كىيىمى ئۇنى خېلىلا سىپايىلەشتۈرۈپ قويۇپتۇ ، ئېرخاۋ ئىككىسى ماتەم كىيىمى كىيمەپتۇ . مەن بىردىنلا ھازىدار بولۇپ قالدىم . ئېرخاۋ ئالدىمغا كېلىپ ، پەس ئاۋازدا :

— بەكمۇ كېچىكىپ خەۋەر تېپىپتىمەن ، مەن قارىلىق كىيىپ ھازا تۇتسام بولاتتى .

— بولدى ، شەكىلۋازلىق قىلىشنىڭ نېمە ھاجىتى ؟ كۆرىدىغان ئادەممۇ يوققۇ ، زەپمۇزەپ ئۆلگەنگە زەپ ! — دېدىم مەن كۆزۈمگە ياش ئېلىپ . توۋا ، دادام ئۆلگەندە ئەجەب غېرىب بولۇپ قالدى ! مەن مېڭىڭغا قارىدىم ، ئۇنىڭ چىرايى بەكمۇ تاتىراڭغۇ ، كۆزلىرىنىڭ چۆرىسى كۆكرىپ كەتكەنىدى . ئۇنىڭغا گەپ قىلاي دېسەم ، ئۇ ئىتتىك كۆزلىرىنى قاچۇرۇپ ، رۇپىڭنىڭ قەبرىسىگە قاراپ جىمىدە تۇرۇۋالدى . بۇ قەبرىنى ئوت — چۆپ قاپلىغانىدى . ئۇنىڭ ماڭا ئوچلۇكى كېلىپ ، قاراپمۇ قويمىغاچقا ، مەنمۇ شارەتتە تەتۈر قاراپ ، گەپ — سۆز قىلمىدىم .

بۇ دورەممۇ ئاپام باش بولۇپ قەبرىگە بىر سىقىم توپا تاشلىدى ، تۆت ئاي بۇرۇن بىز رۇپىڭنى يەرلىكىدە قويغانىدۇق ، تۆت ئايدىن كېيىن دادامنى يەرلىكىدە قويدۇق . كەينى — كەينىدىن تاشلانغان توپا بىر لەن قەبرە تولدى ، مەن مىدىر قىلماي قاراپ تۇردۇم . ئاپام يېنىمدا تۇراتتى ، بىر تامچە ياش توپا ئۈستىگە چۈشكەندە ، بۇ بىر تامچە ياشنىڭ ئاپامنىڭ ياكى مېنىڭ كۆزۈمدىن چۈشكەنلىكىنى ئاڭقىرالمايمدۇم شۇنسى ئېنىقكى ، ئاپام ئاۋازىنى چىقارماي بۇقۇلداپ يىغلىماقتا ئىدى . يەر ئۈستىگە بىر قەبرە چوقچىيىپ چىقتى . بۇ ، ھاياتلىقتىن قېپ-قالغان ئەڭ ئاخىرقى نىشانە ئىدى . ئاپامنى يۆلەپ كەينىمىزگە ياندۇق ، بىر نەچچە قەدەم ماڭا — ماڭمايلا ، توساتتىن خۇددى توك سوقۇۋەتكەندەك ، ئالدىمغا قارىغىنىمچە داڭقىپتىپ تۇرۇپ قالدىم .

كېچىكىگە بىر تۈپ ياۋا ئەنجۈرنىڭ يېنىدا قارا كاستۇم — بۇ-رۇلكا كىيگەن بىر ياش يىگىت قاققان قوزۇقتەك تۇراتتى . مۇنداق تۇ-

يۇقسىز يۈز كۆرۈشۈشتىن پۇتلىرىمدا جان قالماي ، پۈتۈن بەدىنىمگە تىترەك ئولاشتى . ئاخىر ئاپامنى قالدۇرۇپ قويۇپ ، ياۋا ئەنجۈر تەرەپكە ئىككى قەدەم تاشلىدىمىۇ ، توختاپ قالدىم . ھەر ئىككىمىز شۇ تەرزىدە بىر - بىرىمىزگە تىكىلگىنىمىزچە تۇرۇپ قالدۇق . بەدىنىمدە ئاي-لىنىۋاتقان قان پۈتۈنلەي تۈگەپ ، خۇددى ھارارەتتىن مەھرۇم بولغاندەك ، قولۇم مۇزدەك قېتىپ قالدى . پەرىزىمچە چىرايىمدىمۇ جەزمەن كۆز ئالدىمدىكى بۇ يىگىتكە ئوخشاش قان قالمىغانىدى .

— شۇخۇەن ، — يەنىلا مەن ئېغىز ئاچتىم ، ئاۋازىم تىترەپ كەتتى ، — سىزنى كەلمەسىمكىن دەپتىكەنمەن .

— مەن گېزىتتىن كۆردۈم ، — دېدى ئۇ بوش ئاۋازدا ، ئۇنىڭ ئاۋازىمۇ مېنىڭكىگە ئوخشاش تىترەپ تۇراتتى .

— مەن سىزنى چەت ئەلگە چىقىپ كەتتى دەپ يۈرۈپتىمەن ، — دېدىم مەن ئۆزۈمنى زورىغا توختىتىپ ماڭا سىڭشىمايدىغان تەكەللۇپ بىلەن .

— رەسمىيەتنى ئۆتەپ بولدۇم ! — دېدى ئۇ ماڭا ئوخشاش يات تەلەپپۇزدا سوغۇققىنا .

— مېڭىش ۋاقتىڭىز بېكىتىلدىمۇ ؟

— كېيىنكى ئاينىڭ 15 - كۈنى .

— ئايروپىلاندىمۇ ؟

— ھەئە .

لېۋىمنى چىشلەپ نېمە دېيىشىمنى بىلمەي تۇرۇپ قالدىم . بىر ھازادىن كېيىن ، ئېسىمگە كېلىپ دېدىم :

— ھازىر بارغىنىڭىز بىلەن ئوقۇش باشلانمايدىغۇ ؟

— راست دەيسىز ، يېرىم يىل بىرەر ئىش قىلىپ ، ئوقۇش خىراجىتىنى راسلاپ ، كېلەر يىلى يازلىق تەتىلدىن كېيىن ئوقۇشقا كې-رەي دەيمەن .

مەن بېشىمنى لىڭشىتتىم ، ئەمدى قىلغۇدەك گەپ قالمىغانىدى ئاپام قاچانلاردا مېنىڭ يېنىمغا كېلىپ قالدىكىن تاڭ ؟ ئۇ ، خې

شۇخۇەنگە قاراپ مېنىڭدىنمۇ بەك ھاياجانلانغان ھالدا :
— شۇخۇەن ، مېڭىشتىن ئىلگىرى بىزنىڭ ئۆيگە كېلىڭ . بىز
سىزنى ئۇزىتىپ قويايلى ، بولامدۇ ؟ — دېدى سەممىي ئۈمىد بىلەن .
— بولدى ، رەھمەت چوڭ ئاپا ، — دېدى خې شۇخۇەن ئىنتايىن
تۈزۈت بىلەن ، — ئۇزاتمىساڭلارمۇ بولار .

— ئۇنداق بولسا بىزنىڭ ئۆيگە بىر قېتىم كېلىشكە
ۋەدە بېرىڭ ، — دېدى ئاپام يېلىنغان تەلەپپۇزدا .

— بەكمۇ خىجىلمەن . . . — دېدى خې شۇخۇەن ئارىسالدى
بولۇپ ، ئۇ ، رۇپىڭنىڭ قەبرە تېشىغا تىكىلگىنىچە تۇرۇپ قالدى . قەبرە
تېشىدىكى « لۇ رۇپىڭ خېنىم قەبرىسى » دېگەن خەتلەرنى خې
شۇخۇەن ئۆز قولى بىلەن يېزىپ ئويدۇرغانىدى .

ئاپام بېھۇدە ئاۋارە بولۇۋاتاتتى . چۈنكى ، قولىدىن كەتكەن نەرسە
ھەرگىز قايتىپ كەلمەيتتى . شۇخۇەن ئىككىمىز ئەمدى يول ئۈستىدە
تونۇشۇپ قالغان يات ئادەملەرگە ئايلانغان ، ئۆتكەنكى ئىشلار كەلمەسكە
كەتكەنىدى . ئۇ ھالغا قايتىپ كېلىشىمىز مەڭگۈ مۈمكىن ئەمەس ئىدى .
رۇپىڭنىڭ روھىي بىزنى چىرمىۋالغان . ئۇ شۇ يەردە — خې شۇخۇەن
ئىككىمىزنىڭ ئوتتۇرىسىدا تۇراتتى . مەن ھەسرەت ئىلكىدە ، ئەلەم بىلەن
ئۇنىڭغا قارىغىنىمچە تۇراتتىم . ئۇنىڭ سۇلغۇن چىرايى ۋە مىسكىن ھا-
لتى مېنىمۇ ئېيتقۇسىز ساراسىمىگە سالغانىدى . بىز قول تۇتۇشۇپ قىز-
غىن پاراڭغا چۈشۈپ كەتكەن چاغلار ، بېشىمنى ئۇنىڭ مۈرىسىگە قويغان
ھالدا شەھەر ئەتراپىدا باھار سەيلىسى قىلغانلىرىمىز ، خۇددى بىر نەچچە
يۈز يىلنىڭ ئالدىدىكى ئىشلارغا ئايلىنىپ قالغاندەكلا ئىدى ! ئاپام يەنە
گەپ قىلماقچى بولۇۋىدى ، مەن ئىختىيارسىز ئۇنىڭ گېپىنى تارتىۋېلىپ
ئالمان - تالمان :

— بوپتۇ شۇخۇەن ، خەير - خوش . سىز ماڭىدىغان كۈنى ،
سىزنى ئۇزىتالىمىسام كېرەك ، مۇشۇ يەردىلا سەپىرىڭىزگە خۇشاللىق تە-
لەيمەن .

— رەھمەت سىزگە ، يىپىڭ .

— كەلگۈسىدە . . . — مەن سەل توختىۋالدىم ، بۇرنۇم بىردىن ئاچچىق بولۇپ كەتتى ، ئاۋازىمۇ خىرقىراپ قالدى ، — يەنە يۈز كۆ-
رۈشىمىزگە نېسىپ بولغاي .

— ئىشىنىمەن . . . — ئۇ توختاپ قالدى ، لەۋلىرى تىترەپ كەتتى ، — ھامان بىر كۈنى كۆرۈشىمىز .

راستىمۇ ، شۇنداق بىر كۈن كېلەمدۇ ؟ شۇ چاغدا ، ئۇ بالىلىرىنى ئەگەشتۈرۈپ چەت ئەلدىن كېلەر . مەنچۇ ؟ مەنمۇ « بالا - چاقىلىق بو-
لۇپ » كېتەرمەن . گىلىم سىقىلغاندەك بولۇپ ، كۆز ئالدىم خىرەلەشتى ،
ئۇنىڭغا قاراپ تۇرۇۋېرىشكە يۈرىكىم چىدىمىدى . شۇڭا :

— خەير - خوش ، شۇخۇەن ، — دېدىم ئالمان - تالمان .

— خەير - خوش .

ئۇنىڭ ئاۋازى شۇنداق بوش چىقتىكى ، ئارانلا ئاڭلىيالىدىم . ئا-
پامنى يۆلەپ ، خۇددى قاچقاندەك تۆۋەنگە قاراپ ماڭدىم . ئېرخاۋنىڭ
خې شۇخۇەن بىلەن سالاملاشقانلىقىنى كۆردۈم . بۇ ئىككى ساۋاقداش
شۇنچە مۇرەككەپ ئىشلارنىڭ كېلىپ چىقىشىغا سەۋەبچى بولدى . ئەمدى
ئۇلار دوستلۇقىنى ساقلاپ قالارمۇ ؟ مەن ئۇلار ئۈستىدە تەتقىق قىلىشنى
خالماي ئاپامنى يۆلىگىنىمچە تۆۋەنگە ئىتتىك چۈشۈپ كەتتىم . ئالدى-
مىزدىن ئۇرۇپ تۇرغان كۈز شامىلى تەزىيە كىيىمىنى يەلپۈپ ،
غازاڭلارنى ئۇچۇرۇپ كەلمەكتە . غازاڭلارنى دەسسەپ ، سانسىز قەبرىلەر
ئىچىدىن ماڭماقتىمىز . دادام بۇ چۆلدەرەپ تۇرغان دۆڭلۈكتە قالدى !
گەرچە ئۇ شۇنچە كۆپ خوتۇن ئالغان ، بىر تالاي پەرزەنت كۆرگەن
بولسىمۇ ، ھاياتى غېرىبلىقتا ئۆتتى . ئۆلۈمى تېخىمۇ غېرىپ بولدى .

تۆۋەندە ماشىنىمىز ساقلاپ تۇراتتى ، مەن ماشىنىغا ئاپامنى ئاۋۋال
چىقاردىم . يېنىمىزدا يەنە ئىككى تاكىسى تۇراتتى . بەلكى ئېرخاۋ بىلەن
شۇخۇەن چۈشۈپ كەلگەن بولسا كېرەك . ماشىنىنىڭ ئىشىكىگە يۆلەنگ-
نىمچە ، قاقاسلىق قاپلىغان بۇ دۆڭلۈككە قاراپ ، پەرىشانلىق ئىچىدە تۇ-
رۇپ قالدىم . بىرپەستىن كېيىن ، ئېرخاۋ بىلەن مېڭىپىڭ تاغدىن چۈ-
شۈپ كەلدى ، ئۇلارنىڭ ئارىسىدا خې شۇخۇەن يوق ئىدى . تاغنىڭ

ئۈستىدە ئۇ نېمىنى ئىزدەيدىغاندۇ ؟ يەنە نېمىگە تەزىيە بىلدۈرىدىغاندۇ ؟
ئېرخاۋ مەن تەرەپكە قاراپ ماڭدى ، ئائىلىدە يۈز بەرگەن ۋەقەلەر ئۇنى
بەكلا ئۆزگەرتىۋەتكەن ، ئۇ بىر كېچىنىڭ ئىچىدىلا پىشىپ يېتىلگەندەك ،
تەمكىنلىشىپ قالغانىدى . ئۆتكەنكىدەك يەڭگىل ، بايۋەچچە مىجەزىدىن
ئەسەرمۇ يوق ، ئۇ مېنىڭ ئالدىغا كېلىپ :

— ھېچقانداق ياردەم قىلالمىغىنىمغا خىجىلمەن ، — دېدى پەس
ئاۋازدا .

ئۇنىڭ دېگىنى دادامنىڭ ئۆلۈمىنى ئۈزۈش ئىدى . مەنمۇ غەمكىن
ھالەتتە ئۇنىڭغا :

— ھازا ئاچمىدۇق ، ئاددىلا ئۇزاتتۇق . ئادەم ئۆلدى ، كەتتى .
ئۇنىڭ ئۈستىگە سۆلەتۈزلىق قىلغۇدەك قۇدرىتىمۇ يوق ، ئۇنداق قىلىش-
نىڭ ھاجىتىمۇ يوق ، — دېدىم .

— راست دەيسەن ، — دېدى ئۇ .

مەن بىرپەس تۇرۇۋېلىپ سورىدىم :

— شۇ ئاچام قانداق ؟

— تۈرمىدە ، — دېدى ئۇ ، — ئېرىجىپنى دارىلئىتاماغا ئاپىرىپ

بەردىم ، ئۇنىڭغا قارىغۇدەك چامام يوق .

مەن بېشىمنى لىڭشىتتىم ، ئۇمۇ بېشىنى لىڭشىتىپ :

— خەير — خوش ! — دېدى .

ئېرخاۋ بۇرۇلۇپ يېنىشىغا مېڭىپ مەن تەرەپكە قاراپ ماڭدى
ئۇنىڭ چىرايى يەنىلا بەك ئوسال ، ئەمما ئوت چاقناپ تۇرغان كۆزلىرى
ماڭا مىختەك قادالغان ، قەھر — غەزەپلىك ھالەتتە ئىدى . ئۇ مېنىڭ ئال-
دىمغا كېلىپ توختىدى — دە ، خۇددى تۇيۇقسىز پارتلىغاندەك ، ماڭا
ھۇجۇمغا ئۆتتى :

— يېپىڭ ، ئەمدىغۇ پۇخادىن چىققانسەن ؟ قىن — قىنىڭغا پاتماي

كەتكەنسەن ؟ ئائىلىمىزنى ۋەيران قىلدىڭ ، رۇپىڭنى ئۆلتۈردۈڭ ، ئاپامنى

قېچىپ كېتىشكە مەجبۇر قىلدىڭ ، دادامنى بىمەزگىل ئۆلتۈردۈڭ ، سەن

غەلبە قىلدىڭ ! ئىنتىقام ئېلىشتا مۇۋەپپەقىيەت قازاندىڭ ! ئەمدى بىر

تىزىق پۇجاڭزا ئېتىپ تەبرىكلىگىن ! ساقچىغا ئاخبارات يەتكۈزگىنىڭنى
مېنى بىلمەمدىكىن دېمە ، سەن ئاپامنى تۇرمىگە سولاتتىڭ ، ئىنىمنى دا-
رىلىتىپتامغا ھەيدىدىڭ ! يارايدىكەن سەن ! ئىنسانلار ئىچىدە سېنىڭدەك زە-
ھەرلىك ئادەم ئاز ئۇچرايدۇ ! بىر يىل ئىچىدىلا ، سەن پۈتكۈل ئائىلە-
مىزنى خانىۋەيران قىلىۋەتتىڭ ! ئاكام ئىككىمىزنى ئۆي - ماكانسىز قى-
لىپ قويدۇڭ ! بىلىپ قويغىنىكى ، يىپىڭ ! مېنى ئاكامغا ئوخشاش تەق-
دىرگە تەن بېرەمدىكىن دېمە ، غەزەپنىڭ باشلىنىشى ، قەرزنىڭ ئىگىسى
بولدۇ ، مەن سېنى بوش قويمايمەن ! ئاڭلاپ قوي ! كۈلدەك توزۇپ
كەتسەممۇ سېنىڭدىن ئۆچ ئالماي قالمايمەن ! سېنى مەڭگۈ كەچۈرمەي-
مەن ! سېنىڭ بىزگە نېمىلەرنى قىلغىنىڭ ئېسىڭدە بولسۇن ، مەن بىر -
بىرلەپ ھېساب ئالمەن ! ئېسىڭدە بولسۇن ! ئېسىڭدە بولسۇن ! مەن ئې-
سىڭدە بولسۇن ! سېنى ئۆلسەڭ ئۆلۈكۈڭنى قويغۇدەك جاي تاپالمايدىغان
قىلىۋېتىمەن ! ئوتتۇرىمىزدىكى قەرز تېخى تۈگىگىنى يوق ، سەندىن ئال-
دىرماي ھېساب ئالمەن . . .

— ماڭايلى ! مېڭىڭ ! — دېدى ئېرخاۋ مېڭىڭنى تارتىپ ،
مېڭىڭ كەينىگە يېنىۋېتىپمۇ غەزەپ بىلەن توۋلىدى :
— سەن زەھەرلىك يىلان . رەزىل ئالۋاستى ، قانخور جاللات !
مەن ساڭا كۆرسىتىمەن ! رۇپىڭنىڭ ئەرۋاھىمۇ سېنى تىنچ قويمايدۇ !
سەن مۇرادىڭغا يەت ، سەن خۇشال كۈل ! ئاخىر بىر كۈنى ساڭا بوزەك
بولمايدىغانلىقىمنى كۆرسىتىپ قويىمەن ، قېنى كۆرۈپ قالارسەن . . .
ئېرخاۋ ئۇنى ماشىنىغا تارتىپ كىرىشى بىلەن ئۇلارنىڭ ماشىنىسى
قوزغالدى . بىراق ، مېڭىڭ ماشىنىنىڭ دېرىزىسىدىن بېشىنى چىقىرىپ ،
ماشىنىنىڭ كەينىدىن كۆتۈرۈلگەن چاڭ - توزان ۋە ماتور ئاۋازى ئىچىدە
دىمۇ ، مېنى يەنە تىللىدى :

-- يىپىڭ ! ئارىمىزدىكى ھېساب تېخى تۈگىمىدى . قوللىرىڭغا
قاراپ باق ، قوللىرىڭدىكى قان داغلىرىنى يۇيۇپ تازىلىغىلى بولامدىكىن !
ئۇلارنىڭ ماشىنىسى ئۇزاپ كەتتى ، مەن ماشىنىغا چىقىپ شو-
پۇرنى ھەيدەشكە بۇيرۇدۇم . يول بويى ئاپام ئىككىمىز ئۈندىمەي سۈ-

كۈتتە ئولتۇردۇق . مېڭىڭنىڭ دېگەن - ئەتكەنلىرىنى ئاپاممۇ ئېنىق ئاڭلىغانىدى . لېكىن ، ھېچقانداق ئىپادە بىلدۈرمىدى . مەن ماشىنىنىڭ دېرىزىسىدىن پۇرقۇراپ چاڭ - توزان كۆتۈرۈۋاتقان يولغا قاراپ مىدىر-لىماي ئولتۇردۇم ، خۇددى بىر دۆۋە تاشنىڭ ئاستىدا قېلىپ ، نەپەس ئالالمايۋاتقان دەك يۈرىكىم سىقىلىپ ، بىئارام بولماقتا ئىدىم . « ئارىمىز-دىكى ھېساب تېخى تۈگىمىدى » راستمۇ ؟ تېخى تۈگىمىدىمۇ ؟ بۇ ھېساب زادى قاچان تۈگەيدۇ ؟ « قوللىرىڭغا قاراپ باق ، قوللىرىڭدىكى قان داغلىرىنى يۇيۇپ تازىلىغىلى بولامدېكەن ؟ » راستمۇ ؟ قوللىرىم قانغا مەلەنگەنمۇ ؟ مەن نېمە قىلدىم ؟ زادى نېمە قىلدىم ؟

ئاپام قولىنى قولۇمنىڭ ئۈستىگە قويدى ، مەن بۇرۇلۇپ ئۇنىڭغا قارىدىم . ئۇ ئۈندىمەي ماڭا سەپسىلىپ قارىدى . ئۇنىڭ ماڭا تىكىلگەن كۆزلىرىدىن تەمكىنلىك ۋە خاتىرجەملىك ئىپادىلىنەتتى . ئۇنىڭ كۆڭلىدە ئۆچمەنلىك ، ئاداۋەت ، مۇھەببەت ۋە نەپرەت يوقمىدۇ ؟ مەن كەينىمگە يۆلەندىم . شۇندىلا ، كىچىك بالدەك ئاجىزلاپ كەتكىنىمنى ھېس قىلدىم .

— ئاپا ، مەن شىنىڭغا ئوخشاش بولۇپ قالسامچۇ ؟ — دېدىم پەس ئاۋازدا .

ئاپام گەپ - سۆز قىلماي ، مېنى باغرىغا باستى . ئۆيىمىزگە يېتىپ كەلدۇق . ھۇجرامغا كىرسەم ، بېيى بېيى پىئاندىن ئونىڭ يېنىدا ياتقانگەن ، ماڭا خۇشياقمىغان ھالدا قاراپ قويدى . بۇ ، رۇپىڭنىڭ ئىتى - دە ! مەن پىئاندىننىڭ ئالدىغا قويۇلغان ئورۇندۇققا كېلىپ ئولتۇردۇم . رۇپىڭ ، مېڭىڭ ، يىپىڭ . . . ئىسىملىرىمىزدا ئور-تاق بىر ھەرپ بار ، تومۇرلىرىمىزدىكى قانلىرىمىزنىڭ يېرىمى ئوخشاش قان ! شۇنىسى ، « ئارىمىزدىكى ھېساب تېخى تۈگىمىدى ! » تېنىم شۈر كۈندى ، مېڭىڭ مەن بىلەن يېرىم قانداشقۇ !
پىئاندىنغا ئويۇپ يېزىلغان خەتلەرگە كۆزۈم چۈشتى :

ئامراق قىزىم يېشىغا

لۇ جېنخۇادىن

× يىل × ئاينىڭ × كۈن

مەن بۇ خەتلەرنى ئاۋايلاپ سېلىدىم « ئامراق قىزىم يېپىڭ ! »
مەن بېشىمنى پىئانىنوغا قويدۇم ، پىئانىنونىڭ قايىقى سوغۇق ۋە قاتتىق
ئىدى . كۆزۈمنى يۇمۇپ ئاستا توۋلىدىم :
— دادا ، دادا ، دادا !
شۇغىنىسى ، دادام ئەمدى مېنىڭ توۋلىغىنىمنى ھەرگىزمۇ ئاڭلى-
يالمايتتى .

14

فاڭ يۈ سۈرلۈك چېركاۋدا موناخلىققا رەسمىي قوبۇل قىلىنماقتا .
ئۇچىسىدىكى ئاپئاق كىيىم ئۇنى پانى دۇنيادىن خالىي ھۆر – پەرىلەرگە
ئوخشىتىپ قويغانىدى . قوبۇل قىلىش مۇراسىمى پوپنىڭ دۇئا – تىلاۋىتى
ۋە بالا موناخلارنىڭ مۇناجەتلىرى ئىچىدە تەنتەنىلىك ئۆتكۈزۈلمەكتە .
فاڭ يۈنىڭ چىرايىدا ھېچقانداق ئۆزگىرىش بولمىدى ، قاراپ ئولتۇر-
غانلارغا كۆز قىرىنىمۇ سېلىپ قويمىدى . ئۇ مۇراسىم ئاخىرلاشقاندا ،
ئۆزى بىلەن بىللە موناخلىققا قوبۇل قىلىنغان ئۈچ قىز بىلەن چېركاۋنىڭ
كەينىدىكى ئۆيگە كىرىپ كەتتى . ئۇنىڭ ئاپئاق كىيىملىك تۇرقى كۆز-
دىن غايىب بولغۇچە قاراپ ئولتۇرۇپ كۆز چاناقلىرىم ياشقا تولدى .
فاڭ يۈنىڭ ئانىسى ئالدىنقى قاتاردا ئېسەدەپ ئولتۇراتتى ، دادىسى
بولسا ئىنتايىن جىددىي كەيپىياتتا ئىدى . فاڭ يۈ بىر مەھەل گاڭگىراپ
مۇھەببەت ، ئىدراك ۋە نۇرغۇن مەسىلىلەر ئۈستىدە ئىزدىنىپ يۈرۈپ ،
ئاخىر مۇشۇ يولنى تاللىغانىدى . ئۇنىڭ تۇتقان يولى توغرا بولدىمۇ ؟

مەن بۇنىڭغا بىرنەپمە دېيەلمەيتتىم . شۇنىسى ، قانداقلا بولمىسۇن ئۇ بۇ-
نىڭدىن كىيىن گاڭگىراپ يۈرمەيتتى ، مەن بولسام يەنىلا گاڭگىراپ يۈ-
رەتتىم .

مەن ھەرگىز فاڭ يۈنىڭ يولىدا ماڭمايتتىم ، فاڭ يۈنىڭ بۇ يولىدا
مېڭىشىغىمۇ قوشۇلمايتتىم ، ئەگەر ئۇنىڭ كۆڭلى ئەمىن تاپقان بولسا ،
ماڭغان يولى توغرا بولامدۇ ؟ ئۇنداقتا ، مەن نېمىشقا ئۇنىڭ ئۈچۈن ياش
تۆكۈمەن ؟ دىندارلار نۇقتىسىدىن قارىغاندا ، تېخى ئۇ « قۇتقۇزۇپ قې-
لىنغان » ئىدى !

كىشىلەر تارقاشتى ، مەن چېركاۋدىن چىقىپ ، چۆلدەرەپ قالغان
كوچىدا تۇرۇپ قالدىم . خۇددى بىر نېمەنى يوقىتىپ قويغاندەك كۆڭ-
لۈم پەرىشان ئىدى . ئۇياقتىن - بۇياققا ئۆتۈپ تۇرغان ماشىنىلار ۋە ئال-
دىراپ كېتىشىۋاتقان كىشىلەرگە قارىغانچە ، كۆڭلۈمنى ھەسرەت قاپلاپ
بارغانچە گاڭگىرىماقتا ئىدىم . كىشىلىك تۇرمۇش نېمە ئۈچۈن مۇنچە
كۆپ زىددىيەتلەر ، ئىچ پۇشۇقى ۋە باش قېتىنچىلىقلارغا تولغاندۇ ؟
مۇنچە مۇرەككەپ زىددىيەتلەر ئىچىدە ، كىشىلەر زادى قانداق قىلىش
كېرەك ؟

بىرى كېلىپ يېڭىمدىن ئاستا تارتتى ، بۇرۇلۇپ قارىسام فاڭ
چوڭ ئاپام ئىكەن . ئۇ ھەسرەتكە تولغان كۆزلىرىنى ماڭا تىكىپ سو-
ردى :

— يېپىڭ ، سىز شىياۋ يۈنىڭ يېقىن دوستى ، ئېيتىڭا ، ئۇ نېمە
ئۈچۈن مۇشۇنداق قىلدى ؟ مەن ئاپىسى بولغىنىم بىلەن ئۇنى چۈشىنىپ
كېتەلمىدىم !

مەن نېمە دەپ جاۋاب بېرىشىمنى بىلمەي تۇرۇپ قالدىم . خېلى
دىن كېيىن :

— ئېھتىمال ئۇ تىنچلىق ئىزدەيدىغاندۇ ؟ — دېدىم .

— موناخ بولمىسا تىنچلىق تاپالمىدىكەن ؟

— تىنچلىق ئۆزىمىزنىڭ ئىچكى دۇنياسىدا ، — فاڭ چوڭ دادام

توساتتىن خۇددى ئوقۇغۇچىلارغا دەرس ئۆتكەندەك جىددىي تەلەپپۇزدا

گەپ قىستۇردى . چاچلىرى ئاقارغان بۇ مۇئەللىم فاڭ يۇنىڭ سىڭلىسى شياۋچىنى يېتىلىۋالغاندى ، — گەپ شەكىلنىڭ قانداق بولۇشىدا ئە- مەس ، موناخلىق كىيىم ئۇنى ھەممىدىن خالىي قىلىپ قويمايدۇ ، گەپ ئۇنىڭ ئۆزىدە !

فاڭ چوڭ دادامنىڭ سۆزلىرىنى ئاڭلاپ ، ئىختىيارسىز خىيالغا چۆمۈپ تۇرۇپ قالدىم . شياۋچى قولۇمدىن تارتىپ مەن بىلەن خوشلاشقاندا ، ئاندىن ئېسىمگە كەلدىم . شياۋچى ئاق كۆڭۈللۈك بىلەن ماڭا قولىنى پۇلاڭلىشىپ :

— لۇ ھەدە ، سىز قاچان ھېلىقى ئاكاش بىلەن بىزنىڭ ئۆيگە ئوينىغىلى كېلىسىز ؟ — دېدى .

مەن داڭقىتىپ قالدىم ، قاچان ؟ بەلكى مەڭگۈ بارغىلى بولماس ! كۆڭلۈم بۇزۇلۇپ ئۇلارنىڭ ئۆيىگە بارغان كۈندىكى ئىشلار كۆز ئالدىمغا كەلدى . مەن ، فاڭ يۇ ، خې شۇخۇەن ئۈچەيلەن شياۋچىنى ئەگەشتۈ- رۈپ ، يۈەنتۇڭ بۇتخانىسىنى چۆرگىلەپ سەيلە قىلغان ، قوڭغۇراق ۋە تىك — تاك ئاۋازىنى ئاڭلىغان ، كەلگۈسى ئۈستىدە شېرىن ئارزۇلارغا چۆمگەندىمۇ . شۇخۇەننىڭ شياۋچىغا شاپىلاق ئويۇنىنى قانداق ئۆگەت- كەنلىكىمۇ ئېسىمدە : « شاپىلاق ، شاپىلاق ، ئويماق چەلمەك ، سەن سات ئۇپا ، مەن ساتاي ئەڭلىك . . . » بۇ قوشاقنىڭ مەزمۇنى نېمىدېگەن قى- زىق — ھە ! « ناخشا ئېيتىمىز ئوڭ تەتۈر دېمەي ، دەريادىكى تاشلار دۆڭگە دومىلار . . . » كىم بىلىدۇ ، بەلكى كۈنلەرنىڭ بىرىدە دەريادىكى تاشلار راستلا دۆڭگە دومىلار ، بۇ دۇنيادىكى ئىشلار ئۈستىدە كىممۇ كېسىپ بىرىنچە دېيەلەيدۇ ؟

فاڭ چوڭ ئاپام بىلەن شياۋچىنىڭ قاچان كېتىپ قالغانلىقىنى بىلمەپتىمەن ، يولنىڭ بويىدا بىر ئەسىر تۇردۇممىكىن تاڭ . پالىشوپكام- نىڭ پېشىنى تارتىپ قويۇپ ، ئىزغىرىن شامال غۇرقىراپ تۇرغان كوچى- نىڭ ئۇ پېشىغا قاراپ ماڭدىم . كۈن خېلىلا سوغۇق ئىدى ، مۇزدەك شا- مال بويىنۇمدىن كىرىشكە باشلىدى . پالىشوپكامنىڭ ياقىسىنى كۆتۈرۈپ قويدۇم . « سىز زادى شارپا ئورمايدىكەنسىز ! » بۇ كىمنىڭ گېپى ؟

مەن شۇ شارپىنىڭ ئىسسىقى ھېلىھەم باردەك بوينۇمنى سىيپاپ قويدۇم . ئالدىمدىن شامال ئۇرۇلدى ، مەن سەل ئېگىشتىم . دەلدەگىشىپ ماڭدىم . يىلدا بىر كېلىدىغان يامغۇر پەسلى باشلانغانىدى . 12 - ئايدا تەيپىنىڭ ئاسمىنى بۇلۇت قاپلاپ ، كېچە - كۈندۈز سىمىلداپ يامغۇر يېغىپ تۇردى . بۇ ھۆلچىلىكتە يامغۇرلۇق كىيىمى كىيىپ ، كۈنلۈكنى دالدا قىلىپ ، كوچىلاردا ئۇياقتىن - بۇياققا مېڭىپ يۈرگەنلەر خۇددى سۇ ھايۋانلىرىغا ئوخشىشىپ قالغانىدى .

يامغۇر ، ئەجەبمۇ توختىمىدى بۇ يامغۇر ، ھەر كۈنى ئاخشىمى سىمىلداپ يېغىۋاتقان يامغۇرغا قاراپ خيالغا چۆممەن . بۈگۈن ئاخشىم پىئانىنوغا يۆلىنىپ ئولتۇراتتىم ، پىئانىنونىڭ ئۈستىدىكى ئۈستەل چىرىد-غىنىنىڭ نۇرى ئۆيىنىڭ ئىچىنى غۇۋا يورۇتۇپ تۇراتتى . ئۆيىنىڭ بۇلۇڭىغا « ئۇياق » تىن ئەكەلگەن يۈك - تاقلار دۆۋىلەكلىك ، كونسىراپ كەتكەن چامادانغا يەنىلا « لۇ ئائىلىسىنىڭ × - سىڭلىسى » دېگەن قەغەز چاپلاقلىق ئىدى . ئېھتىمال بۇ قەغەز تەيۋەنگە كۆچكەندە چاپلانغان بولسا كېرەك . كۆڭلۈمدە غەلىتە بىرخىل سېزىم پەيدا بولدى . دادام چاماداننىڭ يېنىدا ياكى ئۆيىنىڭ خالىي بىر بۇلۇڭىدا تۇرغاندەك ، بۇ چامادان ماڭا سۈزلۈك تۇيۇلۇپ كەتتى . مەن بېشىمنى قولۇم بىلەن تىرەپ ، چاماداندىن كۆزۈمنى ئۈزمەي ، پەرىشانلىق ئىچىدە خيالغا چۆمدۇم .

— يىپىڭ !

تۇيۇقسىز چىققان سۈزلۈك ئاۋازدىن چۆچۈپ كەتتىم . بۇرۇلۇپ قاراپلا ، قاتتىق تەئەججۈپ ئىچىدە قالدىم ! دادامغۇ بۇ ! دادام دېرىزىنىڭ ئالدىدا گەپ - سۆز قىلماي ماڭا قاراپ تۇراتتى . شۇ ئەسنادا ، كاللام ئېلىشىپ كەتتى . دادام ئۆلۈپ كەتكەنمۇ ؟ دېرىزىنىڭ ئالدىدا قانداق پەيدا بولۇپ قالدى ؟ مەن ئۇنىڭغا سەپسىلىپ قارىدىم . ئۇ ئاجايىپ ئېگىز ، گىروي بولۇپ ، ماڭا ئېيتماقچى بولغان نۇرغۇن گەپلىرى بولسىمۇ ئېيتمايۋاتقاندەك ، كۆزلىرىنى مېنىڭدىن ئۈزمەيتتى .

— دادا ، — دېدىم مەن دۇدۇقلاپ ، — سىز . . . سىز . . .

قانداق كەلدىڭىز ؟

دادامدىن جاۋاب چىقىمىدى ، ئۇنىڭ كۆزلىرى يەنىلا ماڭا قالدانغان بولۇپ ، خۇددى مېنىڭ تۇرقۇم ۋە قەلبىمنى تولۇق كۆرۈپ يەتمەكچى بولغاندەك ، مېنى دىققەت بىلەن كۆزەتمەكتە ئىدى .

— دادا ، سىز . . . نېمە دېمەكچى ؟

دادامنىڭ كۆزلىرىدە ھەسرەت — نادامەت ئىپادىلەندى . ئەمما ، يەنىلا گەپ — سۆز قىلماي ماڭا تىكىلىپ تۇرىۋەردى . ئۇنىڭ ھەسرەت — نادامەتلىك بىچارە تۇرقىدىن يۈرىكىم ئېزىلدى . مەن ئورنۇمدىن تۇرۇشقا تەمشىلىپ ، تىترەك ئاۋازدا :

— دادا قايتىپ كەپسىز — دە ! نېمىشقا ئولتۇرمايسىز ؟ دادا . . .

بىردىنلا ، ئىچىمگە توشۇپ كەتكەن گەپلىرىمنى دادامغا ئېيتتىم . ماقچى بولدۇم . توغرا ، ئەمدى چۈشەندىم ، دادام ئالايىتەن مېنىڭ گەپلىرىمنى ئاڭلاشقا كەپتۇ . مەن دادام تەرەپكە بىر قەدەم چامدىدىم ، يىقىلىپ چۈشمەي دەپ پىئاننۇنى تۇتۇۋالدىم . دادامغا دەيدىغان گەپلىرىم بەك كۆپ ئىدى ، مەن ئۇنىڭغا ئىچ — قارىنىدىكىنى قويماي تۆكەتتىم . . . ئاغزىمنى ئاچتىم ، لېكىن ئاۋاز چىقراقلىدىم . بىرھازادىن كېيىن ، تىرەشپ — تىرەشپ ئاران دېگەندە ئاۋازىمنى چىقاردىم :

— دادا !

شۇغىنىسى ، دادام ئەمدى ماڭا قارىمىدى ، ئۇنىڭ نەزەرى مېنىڭدىن يۆتكەلدى ، ئۇ ئاستا دېرىزە تەرەپكە بۇرۇلۇپ ، غىپىدە دېرىزىنىڭ سىرتىغا چىقىپ كەتتى . مەن چۆچۈپ كەتتىم . دادام كېتەمدىغاندۇ ؟ مېنىڭ گەپلىرىمنى ئاڭلىماي تۇرۇپ نېمانداق كېتىدىغاندۇ ؟ دادام كەتسە ، مەن ئۇنى قانداق تاپارمەن ؟ ئۇنىڭغا گەپلىرىمنى قىلىۋالغۇدەك پۇرسەت يەنىمۇ كېلەرمۇ ؟ ياق ! دادام كەتسە بولمايدۇ ! مەن ھەرگىز ئۇنى مۇنداق كەتكۈزۈۋەتمەيمەن ، گەپلىرىمنى قىلىۋېلىپ ئاندىن كەت-كۈزۈمەن ! مەن دادامنىڭ كەينىدىن قوغلاپ ، تاقەتسىزلىك بىلەن توۋ-لندىم :

— دادا !

دادام ئاڭلىمىغاندەك كېتىۋەردى ، مەن تىت — تىت بولۇپ دادام.

نىڭ كەينىدىن ئۆزۈمنى ئاتتىم ۋە :

— دادا ، كەتمەي تۇرۇڭ ، كەتسىڭىز بولمايدۇ ! مېنىڭ سىزگە قىلىدىغان گەپلىرىم بار سىزگە قىلىدىغان گېپىم بار . . . — دېدىم توۋلاپ . شۇنىسى لەۋلىرىم تىترەپ ، ھەرقانچە قىلساممۇ ئاۋازىم چىقماي قالدى . تىت — تىت بولغىنىدىن ئوي — خىيالىممۇ قالايمىقانلىشىپ كەتتى ، دادام كۆزدىن غايىب بولاي دەپ قالدى .

— ياق ! ياق ! ياق ! دادا كەتمەي تۇرۇڭ ! توختاپ تۇرۇڭ ! — دېدىم تەلۋىلەرچە توۋلاپ ، — سىزگە دەيدىغان گەپلىرىم بار !

شۇ جىددىيلىك ئىچىدە ، ھېچنىمىگە قارىماي بېرىپ دادامنىڭ كىيىمىنى كاپىدە تۇتتۇم . مانا ، مەن ئۇنى تۇتۇۋالدىم ، دادام ئەمدى كېتەلمەيدۇ . مەن دادامنىڭ كىيىمىنى جېنىمنىڭ بارىچە مىجىقلاپ توۋ-لىدىم :

— دادا ، ھوي دادا !

مەن تۇتۇۋالغان ئادەم مەن تەرەپكە بۇرۇلدى ، تاتىرىپ كەتكەن بىر چىراي ، يوغان ۋە نۇرسىز بىر جۈپ كۆز ماڭا سوغۇققىنا تىكىلدى . تېنىم شۈركۈنۈپ ، شاققىدە قولۇمنى بوشتىپ ، ئىختىيارسىز كەينىمگە چېكىندىم . بۇ ، دادام ئەمەس . رۇپىڭ ئىدى ! مەن پىئانىننىڭ يېنىغا كېلىپ ، پىئانىنوغا يۆلەنگىنىمچە ئېگىشىپەرەك سۆزلىدىم :

— سەن . . . سەن . . . سەن . . .

رۇپىڭ مەن تەرەپكە ماڭدى ، ئۇنىڭ كۆزلىرى ماڭا ھەسرەت بىلەن تىكىلگەندى . مەن پىئانىنوغا چىڭ چاپلىشىۋالدىم ، رۇپىڭ ! ئۇ نېمە قىلماقچىدۇ ؟ مەن ، مەن شۇخۇەندىن ئايرىلىپ قالدىم ، ئۇنى مەن-دىن قايتۇرۇۋالمايمەن دېيىشىڭنىڭ ھاجىتى يوق ، مەن ئۇنىڭدىن ئاللىبۇ-رۇنلا ئايرىلىپ قالدىم . مەن لەۋلىرىمنى چىشلىۋالدىم ، پۈتۈن ئەزايى — بەدىنىم غالىلداپ تىترەيتتى . رۇپىڭ ئالدىمغا كەلدى ، ئۇ توختاپ ماڭا سەپسىلىپ قارىغاندىن كېيىن ، ئىنتايىن پەرىشان ھالدا :

— يىپىڭ ، مەن ساڭا يەتمەيمەن ، سەندىن ئاغرىنمايمەن ، شۇ-

نسى ، تەن بەرمەيمەن ! — دېدى .

— رۇپىڭ ! — مەن ئۇنىڭ ئىسمىنى ئارانلا چاقىرىۋالدىم !
— مەن سەندىن ئاغرىنمايمەن ، — دېدى ئۇ سۆزىنى داۋاملاش-
تۇرۇپ ، — مەن ھەقىقەتەن سەندىن ئاغرىنمايمەن ، سەن ھەمىشە ماڭا
ياخشى مۇئامىلىدە بولۇپ كەلدىڭ . بىز باشتىن — ئاخىر ئوبدان ھەدە —
سىڭىل بولۇپ ئۆتتۇق ، شۇنداق ئەمەسمۇ ؟
مەن لېۋىمنى قاتتىق چىشىۋالدىم . لېۋىم ئاغرىپ كەتتى . ھەي ،
رۇپىڭ !

« مەن تەن بەرمەيمەن ، تەن بەرمەيمەن ! سىز بۇنىڭ سەۋەبىنى
ئېيتىپ بېرەلمەيسىز ؟ سىز نېمە ئۈچۈن مېنى ئويۇنچۇق قىلىسىز ؟ نېمە
ئۈچۈن ؟ »

رۇپىڭ يەنىلا ماڭا قاراپ كېلىۋاتاتتى ، يېقىن كەلگەندە ، مەن
ئۇنىڭ يۈزىدىكى قان داغلىرىنى كۆردۈم . بۇ قانلار ئۇنىڭ چېكىسىدىكى
جاراھەت ئېغىزىدىن چىقماقتا ، بۇ قىپقىزىل قانلار ئېتىلىپ چىقىپ مېنىڭ
يۈزۈمگە چاچرىماقتا ئىدى . مەن بېشىمنى قاچۇرۇپ چىرقىراپ كەتتىم .
بۇنىڭ بىلەن ، بايقى خىيالى چۈشلەر يوقالدى . كۆز ئالدىمدا دادام —
مۇ ، رۇپىڭمۇ يوق ، بەلكى خىيالىمغىمۇ كېلىپ باقمىغان بىرى —
خې شۇخۇەن پەيدا بولدى .

« ھوي » مەن ئېغىر بىر تىنىۋالدىم ، پۈتۈن ۋۇجۇدۇم ماغدۇر-
سىزلىنىپ ، چېكەمدىن مۇزدەك تەر چىقىپ كەتتى . مەن خې شۇخۇەن-
نىڭ خىيالى شولىسىنىمۇ يوقىتىۋېتىش ئۈچۈن كۆزۈمنى ئۇۋۇلىدىم .
بىراق ، كۆزۈمنى ئاچسام خې شۇخۇەن يەنىلا ئالدىمدا تۇراتتى ، راستلا
تۇراتتى . مەن قەددىمنى رۇسلاپ ، كۆزلىرىمنى يوغان ئېچىپ ، ئىشەن-
مىگەن ھالدا ئۇنىڭغا قارىدىم . بىرھازادىن كېيىن ئارانلا :

— سىز . . . سىز . . . ئاخىر . . . كەپسىز — دە ، — دېدىم .
ئۇ ماڭا قاراپ ، توساتتىن ئاغزىنى قىيسايىتىپ سوغۇق كۈلۈپ
قويدى — دە ، بېشىنى تىك تۇتۇپ سۆزلىدى :

— شۇنداق ، مەن كەلدىم ، مەن سىزنىڭ بۇ گۈزەل جامالىڭىزغا

نەقەدەر زەھەرلىك نىيەت يۇشۇرۇنغانلىقىنى ، بۇ گۈزەل سۇمباتىڭىزغا
نەقەدەر زەھەرلىك قەلب يوشۇرۇنغانلىقىنى كۆرەي دەيمەن ! شۇنداق ،
مەن كەلدىم ! مەن ئەمدى سىزنى تونۇپ يەتتىم ، سىز يامان نىيەتلىك ،
زەھەرلىك ، ئىنسان قىلىپىدىن چىققان قىز ! مەن ئەمدى سىزنى تونۇپ
يەتتىم ، سىزنىڭ ئالدام خالتىڭىزغا ھەرگىز چۈشمەيمەن !
مېنى تىترەك باستى . تىرىشىپ - تىرىشىپ ئارانلا :

— ياق ، ياق ، شۇخۇەن ئۇنداق ئەمەس ، مەن ئۇنداق
ئەمەس ! — دېيەلدىم .

ئۇ ئاسمانغا قاراپ بىرپەس قاتتىق كۈلدى . بۇ سوغۇق كۈلكە
ئىدى .

— ھا ، ھا ، مەن خې شۇخۇەننىمۇ گۈزەل چىراي ئازدۇرغانىكەن !
— ياق ، شۇخۇەن ، ئۇنداق ئەمەس ، — مەن بۇ سۆزلەرنى
تەكرارلاشتىن باشقا گەپ قىلالىدىم .

— ئاڭلاپ قويۇڭكى ، يىپىڭ ، ماڭا كەلتۈرگەن ھاقارەتلىرىڭىز
ئۈچۈن ، سىزدىن جەزمەن ئىنتىقام ئالىمەن !

— شۇخۇەن ! شۇخۇەن ! شۇخۇەن ! — مەن يۈرەك - باغرىم
تىلىنغان ھالدا توۋلايتتىم ، — شۇخۇەن ! شۇخۇەن ! شۇخۇەن !
مەن توۋلىغان ئاۋازىمدىن ، ئۆزۈمنىڭ سەكپارە بولغان ، قايغۇ -
لۇق ، ئۈمىدسىزلىككە تولغان مۇھەببىتىمنى دەڭسەپ كۆردۈم . ياقامنى
چىڭ تۇتتۇم ، كۆز ياشلىرىم مەڭزىمنى بويلاپ ئېقىپ چۈشتى ، بوغۇق
ئاۋازدا قايتا توۋلىدىم :

— شۇخۇەن . . . شۇخۇەن . . . شۇخۇەن . . .

— يىپىڭ ، نېمە بولدۇڭ ؟ يىپىڭ ، ئويغانساڭچۇ !

بىرى مېنى لىڭشىتىپ ، ئىسمىمنى چاقىرماقتا ئىدى . مەن ئىتتىك
ئويغاندىم . كۆزۈمنى ئېچىپ قارىسام ، ئۆيدە چىراغ يېنىقلىق ، ئاپام چا -
پىنىنى يېپىنچاقلىغان ھالدا ئالدىمدا تۇرۇپتۇ . مەن پىئانىنىڭ يېنىدىكى
ئورۇندۇقتا ، پىئانىغا مەيدەمنى ياققىنىمچە ئولتۇرۇپتىمەن . قەددىمنى
رۇسلاپ ھەيرانلىقتا ئاپامغا قارىدىم ۋە بېشىمنى چايقىدىم . ئۆزۈمنىڭ

راست ئويغانغانلىقىم ياكى يەنىلا چۈش كۆرۈۋاتقانلىقىمنى بىلەلمىدىم .
ئاپام قولۇمنى ئالغىنىغا ئالدى ، ئۇنىڭ قولى ئىسسىق ، مېنىڭ قولۇم
مۇزدەك سوغۇق ئىدى .

— يېپىڭ ، سەن مۇشۇ پىتىگىچە ئۇخلاپ قاپسەنغۇ ؟ مۇزلاپ قې-
تىپلا كېتىپسەن ، كارۋىتىڭغا چىقىپ ئۇخلا !

كاللام يەنىلا ئايلىنىپ تۇراتتى . ئاپامغا قاراپ دەككە - دۈككەدە

سورىدىم :

— خې شۇخۇەن يوقمۇ ؟

— يېپىڭ !

ئاپام بېشىمنى مەيدىسىگە بېسىپ ، مېنى چىڭ قۇچاقلۇۋالدى .
ۋاھ ، ئاپامنىڭ قوينى نېمىدېگەن ئىللىق - ھە ! لېكىن مەن ئۇنى ئىتتە-
رنۇپىتىپ ، دەلدەگىشىگىنىمچە ئورنۇمدىن تۇرۇپ ، ئەتراپنى تىڭ - تىڭ-
لىدىم .

— نېمە قىلىۋاتسەن ؟ — سورىدى ئاپام .

— بىرى مېنى چاقىرىۋاتىدۇ .

— كىم چاقىرىۋاتىدۇ ؟

— شۇخۇەن .

— يېپىڭ ، — دېدى ئاپام قولۇمدىن تارتىپ ، — بەك چارچاپ

كېتىپسەن ، قېنى ئۇخلىغىن ، شۇ تاپتا كېچە سائەت بىر بولدى .

شۇنسى مەن ئۇخلىمىدىم . ئەكسىچە دېرىزە تەرەپكە قاراپ ماڭ-

دىم . سىرتتا يېغىۋاتقان يامغۇر بانان دەرىخىنىڭ يوپۇرماقلىرىدىن سىر-

غىپ چۈشمەكتە ، لەمپىدىن چۈشۈۋاتقان يامغۇر ئاۋازى كېچىنىڭ جىم-

جىتلىقىنى بۇزاتتى ، قورۇق تامنىڭ سىرتىدىكى كوچا چىرىغى تۇمانلىق

كېچىدە غۇۋا نۇر چېچىپ تۇرماقتا ئىدى . مەن دېرىزىگە يۆلەنگىنىمچە

جىمىدە تۇرۇپ ئەتراپقا قۇلاق سالدىم ، يامغۇر ئاۋازى ، يامغۇر ئاۋازى ،

يامغۇر ئاۋازى ! بۇ ئاۋاز بىر خىللا ۋە زېرىكەرلىك ئىدى . يىراقتىن ما-

شىنا ئاۋازى ، ئۇنىڭدىنمۇ يىراقتىن پويىزنىڭ گۈدۈك ئاۋازى يېتىپ

كەلدى . دالادا كېتىۋاتقان پويىز چاقىرىنىڭ ئاۋازىنى ئاڭلىغاندەك بول-

دۇم .

— يېپىڭ ، نېمە بولدۇڭ ، — ئاپام يېنىمغا كېلىپ ئەنسىزلىكتە ماڭا قارىدى .

مەن گەپ قىلمىدىم ، يېرىم كېچىدە مېنى دەككە — دۈككىگە سالغان زادى نىمىدۇ ، مەن قۇلاقلىرىمنى دىڭ تۇتۇپ تىڭشاپ باقتىم ، ھەممىلا ئاۋاز بىر خىللا ئەمەس ئىدى ، ئۇ ئاۋازلاردىن باشقا ، قەيەردىن دۇر كېلىۋاتقان يەنە بىر خىل ئاۋاز بار ئىدى . مەن ئاپامنى ئاستا ئىتتى . رىپ ئىشىك تەرەپكە ماڭدىم ، ئاپام قوغلاپ كېلىپ توۋلىدى :

— نېمە قىلماقچىسەن ؟ نەگە بارسەن ؟

— سىرتتا شۇخۇەن بار ، — دېدىم بوش ئاۋازدا .
خۇددى غايىۋانە بىر كۈچ مېنى سىرتقا تارتىۋاتقاندەك ، ئۆزۈمگە ئىگە بولالماي قالدىم . تاپسىغا چۈشۈپ ئايىغىمنى كىيدىم — دە ، چۈش سەيلىسى كېسىلى بار ئادەمدەك ئىشىكنى ئاچتىم . ئاپام تەشۋىشلىنىپ كەينىمدىن كەلدى ۋە تاقەتسىزلىنىپ :

— يېرىم كېچە بولدى ، نېمە قىلاي دەيسەن ؟ سىرتتا يامغۇر يېغىۋاتىدۇ ، يەنە كېلىپ شۇنداق سوغۇق . سەن زادى نېمە بولغانسەن ؟ راست ، سىرتتا يامغۇر يېغىۋاتىدۇ ، ھاۋامۇ سوغۇق ، مەن سىمىلداپ يېغىۋاتقان ئاق يېغىندا سىرتقا چىقتىم . ھويلىنى كېسىپ ئۆتۈپ دەرۋازىنى ئاچتىم — دە ، چىقىپ كەتتىم . ئالدىمدىن يامغۇر ئۇردى ، سوغۇق شامال سۆڭەكلىرىمدىن ئۆتۈپ كەتتى ، ئىختىيارسىز دۈڭدەردىدىم . لېكىن ، قىلچە مىدىرلىماي تۇرۇپ قالدىم . كاللام گاراڭ ئىدى ، ھەم يىغۇغۇم ھەم كۈلگۈم كېلەتتى .

كوچا چىرىغىنىڭ ئاستىدا ، بىرنەچچە ئاي ئىلگىرىكى ھېلىقى ئاخشامدىكىگە ئوخشاش ، خې شۇخۇەن خۇددى مىخلاپ قويغاندەك سىمى تولىغا يۆلەنگىنىچە مىدىر قىلماي تۇرۇپتۇ . ئۇ يامغۇرلۇق چاپان كىيىمىگەن بولۇپ ، ئۇچىسىدىكى خۇرۇم چاپاننىڭ ياقىسىنى كۆتۈرۈپ قو . يۇپ ، ئىككى قولىنى يانچۇقىغا سالغان ھالدا تۇراتتى . ئۇنىڭ بۇيەرگە قاچان كەلگىنىنى كىم بىلسۇن . كوچا چىرىغىنىڭ يورۇقىدا ئۇنىڭ قو .

يۇق چاچلىرى ئارىسىدىن ئېقىپ چۈشۈۋاتقان يامغۇر تامچىلىرى ئېنىق كۆرۈنۈپ تۇراتتى . ئۇنىڭ كىرىپىكلىرى ۋە بۇرنى چۆپ - چۆپ بولۇپ كەتكەن ، خۇرۇم چاپىنىمۇ يامغۇردا يۇيۇلۇپ پارقىراپ كەتكەنىدى . چىراغ يورۇقىدا ئۇنىڭ چىرايى تاتىراڭغۇ ۋە سۇلغۇن كۆرۈنەتتى ، قاپ-قارا كۆزلىرىدىن قىزغىنلىق ۋە جىددىيلىك ئەكس ئېتەتتى .

مەن دەرۋازىنىڭ ئالدىدا تۇراتتىم ، ئارىمىز بەش قەدەملا ئىدى . ئىككىمىز بىر - بىرىمىزگە قارىغىنىمىزچە تۇرۇپ قالدۇق . يامغۇر تۇمان-لىرى ئارىمىزدا بىر قەۋەت تۈتەك پەردە ھاسىل قىلغانىدى ، ئۇنىڭ ئۆت-كۈر كۆز نۇرى بۇ تۈتەك پەردىنى تېشىپ ئۆتۈپ ، مېنىڭ چىرايىمغا بارغانچە قاتتىق تىكىلدى . مەن ئىختىيارسىز مېڭىپ ئۇنىڭ ئالدىغا كېلىپ توختىدىم . ئۇنىڭ چېكىسىگە چاپلىشىپ قالغان چېچىدىن ئاققان بىر تامچە يامغۇر قاڭشىرىنى بويلاپ جاۋغىيىدىن ئېقىپ چۈشۈپ ئېڭىدىكىدە توختاپ قالدى . مەن شۇئان ئۇنىڭ ئېڭىكىدىكى يامغۇر تامچىسىنى سۈرتۈۋەتتىم . ئۇ كاپىدە قولۇمنى تۇتۇۋالدى ، مەن مەزمۇت دەسسەپ تۇرالماي ئۇنىڭغا يۆلىنىپ قالدىم . ئۇ مېنى مەھكەم قۇچاقلانغانىدى ، ئۇنىڭ كۆزلىرى ماڭا ئادەمنىڭ ئىچىنى ئاغرىتقۇدەك ھالدا تەلمۈرەتتى ، چىرايىمغا تويماي قارايتتى . بىردىنلا ئۇ كۆزلىرىمنى تەلۋىلەرچە سۆيۈپ كەتتى . ئۇنىڭ لەۋلىرى كۆزلىرىمدىن تۆۋەنلەپ ، مەڭزىمدىكى يامغۇر تامچىسى بىلەن ياشلىرىمنى شوراپ كەتتى . ئۇنىڭ نەپىسى جىددىي ۋە ئىسسىق ئىدى . ئۇنىڭ لەۋلىرى مېنىڭ لېۋىمگە تەگمەي قۇلاقلىرىمنىڭ تۈۋىگە يۈزلەندى ، بوش ۋە بوغۇق چىققان ، روھىي دۇنيارىمنى لەرزىگە سالىدىغان ئاۋاز قۇلقىمىنىڭ تۈۋىدە ئاڭلاندى :

— يىپىڭ ! يىپىڭ ! يىپىڭ !

پۈتۈن ئەزايى - بەدىنىم قاتتىق تىترەپ كەتتى ، گېلىم بوغۇلۇپ قالغاندەك ، ھېچقانداق ئاۋاز چىقىرالمايدىم . ئۇ بېشىمنى ئىككى قولىنىڭ ئارىسىغا ئېلىپ ، ماڭا راسا سەپسىلەپ قارىغاندىن كېيىن ، تۈكۈرۈكىنى يۇتۇۋېتىپ تەسلىكتە :

— يىپىڭ ، نېمە ئۈچۈن بۇيەرگە چىقتىڭىز ؟ — دېدى .

— سىز مېنى چاقىردىڭىز ، شۇنداققۇ ؟ — دېدىم مەن ئۇنىڭغا تىكىلىپ .

— راست ، مەن سىزنى چاقىردىم ، لېكىن سىز قانداق ئاڭلىدىد-
ڭىز ؟

مەن گەپ قىلىدىم ، مەن قانداق ئاڭلىدىم ئەمدى ؟ شۇنسى ، ئۇ دېگەندەك بۇيەردىكەن ، راستلا بۇيەردىكەن ! ئۇ مېنى چاقىرىپتۇ ، مەنمۇ ئاڭلاپتىمەن . ئېھ ! شۇخۇەن ، سىز مېنى بۇ قاتالىق سۆيىدىكەنسىز ، نېمىشقا ئايرىلىپ كېتىمىز ؟ مەن بېشىمنى كۆتۈرۈپ ئۇنىڭغا قارىدىم ، ئەمما كۆڭلۈمدىكى گەپلىرىمنى ئېيتالمىدىم . بىز شۇ تەرزىدە ۋاقىتنىڭ توختاپ قالغانلىقى ياكى ئاستا ئۆتۈۋاتقانلىقىنى بىلمەي ، يەر شارىنىڭ تۇرغۇن ھالەتكە كېلىپ قالغانلىقى ياكى ئايلىنىۋاتقانلىقىنىمۇ بىلمەي ، بىر - بىرىمىزگە تىكىلگىنىمىزچە تۇردۇق . خېلى ئۇزۇندىن كېيىن ، ئېھتىمال بىردەمدىن كېيىندۇر ئۇ مېنى ئىتتىرىۋېتىپ تەتۈر قا-
رىۋالدى ۋە :

— مەن نېمە ئۈچۈن ئۇنىڭ كۆلەڭگىسىدىن قۇتۇلالمايمەن ، —
دېدى ئەلەم بىلەن .

خې شۇخۇەن دەۋاتقان « ئۇ » نىڭ كىم ئىكەنلىكى مانگا ئايان ئىدى ، « ئۇ » يەنە كەلدى ، « ئۇ » يامغۇر تۇمانلىرىنى ئارىلاپ كېلىپ ، خې شۇخۇەن ئىككىمىزنى شۇئان ئايرىۋەتتى . بۇلجۇڭ گۆشلىرىم قېتىپ قالدى ، يامغۇر بويىنۇمدىن سرغىپ ئىچمىگە كىرىپ ، يەلكەمدىن سوغۇق تىترەك باشلاندى .

خې شۇخۇەننىڭ قولى قولۇمدىن سىيرىلىپ چۈشتى ، ئۇ شارت-
تىدە بۇرۇلۇپ بىردىنلا :

— يېپىڭ ، بەختلىك بولغايىسىز ، — دېدى — دە ، بېشىنى سىلكىپ قويۇپ ، يوغان - يوغان چامداپ يۈرۈپ كەتتى . مەن ئۇنىڭ قەتئىيلىك ۋە جاسارەت ئىپادىلىنىپ تۇرغان چىناردەك قامىتىگە قارىغىم . نىمچە تۇرۇپ قالىدىم . ئۇ كوچىنىڭ دوقمۇشىغا يېتىپ بارغاندا ، مەن ئۆزۈمنى تۇتالماي ئۇنى قوغلىدىم . دوقمۇشتىن ئايلىنىپلا ئۇنىڭ قارىسى

كۆزۈمدىن يىتتى . مەن لېۋىمنى چىڭ چىشلەپ ئاغرىتىۋەتتىم . يۈرىكىم ئۇنى چاقىرىپ : « شۇخۇەن . شۇخۇەن ، كەتمەڭ » دەپ يېلىناتتى . شۇنسى ، ئۇ كېتىپ بولغانىدى .

ئاپام چاچلىرى ھۆل بولۇپ كەتكەن ھالدا يېتىپ كېلىپ ، مېنى ئاستا تارتىپ ئۆيگە قايتۇرۇپ كىردى . ئىككى قولۇم بىلەن يۈزۈمنى توسۇپ تاپسىدا بىرپەس ئولتۇرۇۋالدىم ، چارچىغان ھالدا بېشىمنى كۆ-تۈرگەندىم ، تامدىكى كالىندارغا كۆزۈم چۈشتى : 14 - دېكابىر . كال-لىندارغا قارىغىنىمچە ئەلەم بىلەن كۈلۈپ كەتتىم .

— 14 - دېكابىر ، — دېدىم مەن پەس ئاۋازدا ، — ئۇ مەن بىلەن خوشلاشقىلى كەلگەنىكەن . ئەتە مۇشۇ تاپتا ، ئۇ ئايروپىلان بىلەن تىنچ ئوكياندىن ئۆتدۇ .

ئەتسى ، 15 - دېكابىر ، مەن يامغۇرلۇق چاپاننىڭ بۆكىنى كى-يىپ ، ئۆزىنى يېپىنچاقلاپلا ئۆيدىن چىقتىم . ھاۋا تەكشى تۇتۇلۇپ ، تۈ-تەك پەردىسى ئۇپۇققىچە يېپىلغان ، سىم - سىم يامغۇر توختىماي چۈش-مەكتە . ئاپتوبۇسقا چۈشۈپ سۇڭشەنگە باردىم . ئايروودرومنىڭ ئايروپىلان كۈتۈش زالىغا ئادەم تولۇپ كېتىپتۇ . زالىنىڭ ھەممىلا يېرى ۋاڭ - چۇڭ ، كۈنلۈك ۋە يامغۇرلۇق كىيىملەر ئۈزۈن ئورۇندۇقلارغا توشقان ، ھەممە يەر ھۆل بولۇپ كەتكەنىدى . مەن يامغۇرلۇق چاپاننىڭ بۆكىنى چۆكۈ-رۈپ كىيىدىم ، ياقىسىنى كۆتۈرۈپ ئېڭىكىمنى يېپىۋالدىم - دە ، كىشىلەر توپى ئىچىگە كىرىۋېلىپ ، زالىنىڭ ئالدى تەرىپىدە تۇرغان خې شۇخۇەنگە ئوغرىلىقچە سەپسىلىپ قاراپ تۇردۇم .

خې شۇخۇەن ئۇچىسىغا سۇس كۈل رەڭ كاستۇم - بۇرۇلكا كى-يىپ ، كۈمۈش رەڭ بىلەن كۆك رەڭ ئارىلىقىدىكى رەڭدە گالىستۇك تاقى-غانىدى . ئۇ بىر تالاي ئادەمنىڭ ئارىسىدا ئىدى ، ئۇنىڭ ئەتراپىدىكىلەر رەتلىك كىيىنگەن بولسىمۇ ، ئۇ كۆزگە ئالايىتەن تاشلىنىپ تۇراتتى ، مەن ئۇنىڭدىن كۆزۈمنى ئۈزۈپ قاراپ تۇراتتىم . مەن ئۇنىڭغا ئۇزاق تىكىلىپ تۇرغاچقا ، ئۇنىڭ چىرايى ماڭا بارغانچە يىراقلاپ غۇۋا كۆرۈن-گەندەك تۇيۇلۇپ كەتتى . دادىسى ، ئاپىسى ، ئۇرۇق - تۇغقانلىرى ،

دستلىرى . . . بىر توپ ئادەم ئۇنىڭ ئەتراپىدا ، يۇمىلاققىنا بىر قىز بىر گۈلچەمبىرەك سېتىۋېلىپ ، يۈگۈرۈپ كەلدى - دە ، گۈلچەمبىرەكنى خې شۇخۇەننىڭ بويىغا ئېسىپ قويدى . كۈلۈپ چىڭ - چىڭ سۆزلەپ ئۇ - نىڭغا بەخت تىلىدى . خې شۇخۇەنمۇ « كۈلگەن » بولدى . يەنى ئۇنىڭ جاۋايلىرىلا مىدىرلىدى . تۈرۈلگەن قوشۇمىسى زادىلا ئىچىلمىدى ، كۆز قارىچۇقلىرى - ئەپسۇسكى ئارىلىق يىراق بولۇپ قالدى ، مەن ئۇنىڭ كۆز قارىچۇقلىرىنى كۆرۈۋېلىشنى بەكمۇ ئارزۇ قىلاتتىم ! ئۇنىڭ كۆز قا - رىچۇقلىرى ئىلگىرىكىگە ئوخشاش روشەن ۋە ئۆتكۈرمىدۇ ؟

مىكروفوندا ئايروپىلانغا چۈشىدىغان يولۇچىلارنىڭ تاموژنا تەكشۈرۈشىدىن ئۆتۈشنى ئۇقتۇردى . ئۇ بىر توپ ئادەمنىڭ ياردىمى بىلەن تەكشۈرۈش ئۆيىگە كىردى ، تەكشۈرۈش ئۆيىنىڭ ئىشىكى ۋە دېرىزىلىرىگە بېرىۋالغانلارنىڭ كۆپلۈكىدىن ئۇنى كۆرەلمىدىم .

مەن زالىنىڭ ئەينەك دېرىزىسىگە كېلىپ ، ئەينەكتىن سىم - سىم يامغۇردا تۇرغان يولۇچىلار ئايروپىلانغا قارىدىم . كۈل رەڭ قاناتلىرىنى كېرىپ ، غايەت يوغان مەخلۇقتەك تۇرغان بۇ ئايروپىلان يېرىم سائەتتىن كېيىن شۇخۇەننى ئېلىپ كۆز يەتمەس ئوكيانلاردىن ئۆتۈپ يىراق دۆ - لەتكە ماڭىدۇ . بۇنىڭدىن كېيىن ئارىمىزنى سانسىز تاغۇ دەريالار ئايرىپ تۇرىدۇ ، ئۇنىڭ بىلەن بولغان ئارىلىق تېخىمۇ بەك يىراقلاپ كېتىدۇ .

ئۇ تەكشۈرۈش ئۆيىدىن چىقتى ، نۇرغۇن كىشىلەر سىرتتىكى تۆمۈر رىشاتكىنىڭ يېنىغا بېرىۋېلىپ ، ئايروپىلانغا چۈشىدىغانلار بىلەن خوشلاشتى . ئۇلارنىڭ بەزىلىرى توۋلىشاتتى ، بەزىلىرى ئىشىنىد - مەنكى بىرنەچچە يۈز قېتىم ئېيتىپ تاپىلىغان گەپلەرنى تەكرارلىشاتتى . زالىدا مەن ئۇلارغا ئەينەك دېرىزىدىن قاراپ تۇراتتىم . ھېچكىم ماڭا دىق - قەت قىلمايتتى . يولۇچىلار ئايروپىلان تەرەپكە ماڭدى ، ئۇلار ماڭغاچ يەنە تۇغقانلىرى ۋە دوستلىرى بىلەن خوشلىشاتتى . خې شۇخۇەن بىر توپ يولوچىنىڭ ئارىسىدا ئايروپىلانغا قاراپ ماڭدى ، ئۇ بەكمۇ غەمكىن ۋە سۇلغۇن ئىدى . بىر قېتىملا كەينىگە قاراپ قويۇپ ، ئۇدۇل ئايرو - پىلانغا قاراپ مېڭىۋەردى . ئايروپىلاننىڭ شوتىسىغا چىقىپ كىرىش ئى -

شكىگە كەلگەندە يەنە بىر قېتىم بۇرۇلۇپ كەينىگە قارىدى . مەن ئۇنىڭ چىرايىنى ئېنىق كۆرەلمىدىم . ئەمەلىيەتتە ئۇنىڭ پۈتكۈل گەۋدىسى كۆز ئالدىمدا خىرەلىشىپ كەتكەندى . ئاخىر ئۇ ئايروپىلانغا كىرىپ كەتتى ، مەن ئۇنى قايتا كۆرەلمىدىم .

ئايروپىلان ئۇچتى ، سىم - سىم يامغۇردا بارغانچە كىچىكلەپ ، يىراقلاپ ، ئاخىر يامغۇر ۋە تۇمان ئىچىدە كۆزدىن غايىب بولدى . مەن جايىمدىن مىدىرلىدىم ، كۆز ئالدىم خىرەلىشىپ ، خىيال كەپتىرىم يىراقلارغا پەرۋاز قىلدى . تۆمۈر رىشاتكىنىڭ يېنىدىكى ئادەملەر تارقاپ ، كۆڭۈلسىز ئاق يېغىن بىلەن قۇرۇق مەيدانلا قالدى . ياش يۇقى كۆزلىدە رىمنى مانانلىق ئاسمانغا تىكىپ ، دۇدۇقلاپ مۇنۇ شېئىرنى ئوقۇدۇم :

تاغ بىلەن ئېدىرمۇ ئايرىلىپ تۇرار ئىككىگە ،
دۇنيادىكى ئىشلارنىڭ يېتىپ بولماس تېگىگە .

ئەمەلىيەتتە تاغ بىلەن ئېدىر ھېچقاچان بۆلۈنۈپ تۇرمايتتى ، بىزنى بولسا « چەكسىز دېڭىز - ئوكيانلار ئايرىپ » تۇراتتى . زالدىكى ئادەملەر بىر - بىرلەپ تارقالدى . مەن دېرىزىنىڭ ئەينىكىدىن ئۇزاقتىن - ئۇزاق قاراپ تۇرغاندىن كېيىن :

— شۇخۇەن ، مەن كېلىپ سىزنى ئۇزاتتىم ، — دېدىم پەس ئاۋازدا .

شۇئان كېكىردىكىم بوغۇلۇپ ئىسسىق ياشلىرىم كۆز چاناقلىرىم - دىن بۇلدۇقلاپ تاشتى . ئاستا كەينىمگە بۇرۇلۇپ سۇڭشەن ئايرودروم - دىن چىقتىم . تاكسىلارنىڭ ھەممىسى بايا ئايرودرومدىن چىققانلارنى ئېلىپ كېتىپتۇ . قولۇمنى يامغۇرلۇق چاپاننىڭ يانچۇقىغا سېلىپ ، يامغۇرغا قارىماي پىيادە ماڭدىم . ئالدىمدىن ئۇرغان شامال يامغۇرلۇق چاپاننىڭ بۆكىنى يەلكەمگە چۈشۈرۈپ قويدى ، ئۇنى ئوڭشۇپلىشىمۇ خۇشياقماي ، بىر دەسسەپ - ئىككى دەسسەپ مېڭىۋەردىم . مەندىكى بۇ ئەھۋال ، بۇ كەيپىيات ئىلگىرىمۇ بولغاندەكلا ئىدى ، توغرا ، « ئۇياق » تا خې شۇخۇەننىڭ « يۈز ئۆرۈگەن » لىكىنى كۆرگەندە ، يېغىۋاتقان يامغۇرغا

قارماي بېيتەنگە ماڭغان ئەمەسمىدىم ؟ بۈگۈن شۇخۇەن راستلا مەندىن ئايرىلىپ ماڭدى . ئەمدى مۆجزە بولمايدۇ ، يېنىمدا ئۇ پەيدا بولۇپ ، مېنى يۆلەپ ماشىنىغا سالمايدۇ . مۇنداق بولۇشى مۇمكىن ئەمەس ! بۇنىڭدىن كېيىن قايتا كۆرۈشۈش قاچانقى ئىشلار كىن - تاڭ ؟

ئەگەر بۇ دۇنيادا ئۆچمەنلىك بولمىغان ، شۇئاچام بىلەن رۇپىڭ بولمىغان بولسا ، بىز باشقىدىن تونۇشۇپ ، يېڭىۋاشتىن مۇھەببەت باغلىغان بولساق ، نېمىدىگەن ياخشى بولاتتى - ھە !

بۇ ، خې شۇخۇەن دېگەن گەپ ئىدى ، بۇ كۈنلەرمۇ كېلەرمۇ ؟ مەن دەلدەڭشىپ مېڭىپ ئۆيگە كەلدىم ، ئىشىكنىڭ ئالدىغا كەلگەندە ، پىئاننونىڭ ئاۋازىنى ئاڭلىدىم . ئاپام پىئاننو چېلىۋېتىپتۇ . مەن ئىشىكنى چەكمەي ئىشىككە يۆلۈنۈپ تۇردۇم . يەنە ھېلىقى « Long Long Ago » دېگەن ناخشا ! بۇرۇن ، راست بۇرۇن ! بۇرۇنقى بىر زامانلاردا ئاپام قانداق دەردكە مۇپتىلا بولغانكىن - تاڭ ؟ مەنچۇ ، مەن تېخى يېقىندىلا . . .

ئېسىڭىزدىدۇر ئۈچىنچى ئاي ئاخشىمى كۆرۈشكەن بىز تەستۇر ئۇنتۇماق ئۆتكەن ئىشلارنى ، ئۇنتۇماق بەك تەس چىرمىشىپ تەنلەر مەيىن شامالدىن كەلگەن گۈل ھىدى تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس ! باغلاندى رىشتىمىز قىلدىم تەبەسسۇم سەنمۇ مەپتۇن . ئىزھار قىلىپ مۇھەببەت ، تۆكتۈق يۈرەك - باغرىمىزنى ، قەسەم قىلدۇق ئاقلاشقا ئەبەدكە شۇ ۋەدىنى تەستۇر ئۇنتۇماق ئۆتكەن ئىشلارنى ، مەڭگۈ ئۇنتۇلماس !

شۇنداق ، ئۆتكەن ئىشلارنى ئۇنتۇماق تەس ، ئۇنتۇلمايدۇ ! مەن قانداقمۇ ئۇنتۇپ كېتەي ؟ بېيتەندىكى دەريا سۈيىدە لەرزىلەر ئۈزۈپ يۈرگەن قېيىق ، تانىسخانىدا بىرىمىزنىڭ چېچى يەنە بىرىمىزنىڭ قۇلىقىغا چۈشۈپ تۇرغان چاغلار كۆز ئالدىمدا ، ئۇ ياخشى كۆرىدىغان ناخشا ئېنىق ئىسىمدە :

قورقۇنچتۇر باھار كېتىپ ، گۈل - گىياھلار بولسا غازاڭ ،
تەبىئەتنىڭ گۈزەللىكىنى جۇدۇن - چاپقۇن قىلسا خازان .
ياشلىق ئۆتەر ئېقىن سۈدەك ، ئەستە مەھكەم تۇتقىن يىگىت ،
ھايات گۈزەل مۇھەببەت دەپ يۈرمىگىن سەن پىراق چېكىپ .

ئەمدىلىكتە گۈزەل ھايات ۋە مۇھەببەت نەلەرگە كەتتى ؟
ئاخشىمى توختىماي يېغىۋاتقان سىم - سىم يامغۇرغا قاراپ چىراغ
يېنىدا خىيال سۈرۈپ ئولتۇراتتىم . لەمپىدىن ئۆيگە تارتىلغان توك سىمى
مىدىكى يامغۇر تامچىلىرى ئىلگىرىكىگە ئوخشاش مەرۋايىتتەك يالتىرايتتى .
تى ، كوچا چىرىغىمۇ غۇۋا نۇرىنى چېچىپ تۇرماقتا . بانان يوپۇرماقلىق
رىسىنىمۇ بىر - بىرىنى قوغلىشىپ يامغۇر تامچىلىرى چۈشمەكتە . . .
ئوخشاشمايدىغىنى ، ھازىر « ئۇياق » زادىلا مەۋجۇت ئەمەس . مەن « ئۇ-
ياق » نى بىتچىت قىلىۋەتتىم . ئەمدى « ئۇياق » قا بېرىشىمنىڭ ھاجىتى
قالمدى . لېكىن ، ئىچىم بەكمۇ پۇشۇپ ، بىر يىلنىڭ ئالدىدىكىگە قارى-
غاندا تېخىمۇ مەنسىزلىك ، غېرىبلىق ھېس قىلىپ ، نېمە قىلارمىنى زادىلا
بىلمەي قالدىم .

— يىپىڭ ، ئۇخلىساڭچۇ ! — دېدى ئاپام .

— ھازىرلا ياتمەن ! — دېدىم خۇشياقمايلا .

ئەتراپ كىشىنىڭ كۆڭلىنى سوۋۇتقۇدەك جىمجىت ئىدى . ئاپام
كارىۋىتىدا ئۇيان - بۇيان ئۆرۈلۈپ ئاھ ئۇراتتى . مەن چىراغنى ئۆچۈ-
رۈۋەتتىم ، كارىۋاتقا چىقىپ قولۇم بىلەن بېشىمنى تىرىگىنىمچە ، يامغۇر
تامچىلىرىنىڭ بانان دەرىخى يوپۇرماقلىرىغا توكۇرلاپ چۈشۈشىنى
ئاڭلاپ ئولتۇردۇم . شارىلداپ چۈشۈۋاتقان يامغۇر ئاۋازى تاڭ ئاتقۇچە
ئۈزۈلمەيتتى . بۇ ئاۋاز ئىچىدە شۇخۇەننىڭ ئايرودرومىدىكى مىسكىن ھال-
تىنى ئەسلىدىم ، ئۆتكەنكى ساناپ تۈگەتكۈسىز ئىشلارنى ئەسلىدىم .
ئۆتكەنكى ئىشلارغۇ چۈشكە ئايلىانسۇن ، بۈگۈنكى ئىشلارچۇ ؟ يامغۇر
ئاۋازى ئۇزۇن كېچىنىڭ پەركايىنى ئۇچۇردى . ئۆتكەنكى ئىشلار ئۈستى-
دىكى خىياللىرىمدىن قۇتۇلالماي ، يامغۇر تامچىلىرىنى ساناشقا چۈشتۈم ،

ۋاي دەرد ! ۋاي ئەلەم !

ئولتۇرمەن قاراپ يەنە دېرىزىدىن ،
كۆز ئالدىمدا ئەنە بانان دەرىخى .
ئوخشار مېنىڭ ھەسرەتلىك دىلىمغا ،
ياپرىقىدىن سرغىغان يامغۇر تامچىسى .
ھالىم خاراب ، يۈرىكىم پارە - پارە ئىدى ،
كۈنلەر ئامالسىزلىقتا بىرخىللا ئۆتۈۋەردى .

مانا ، يەنە گۈگۈم چۈشمەكتە ، يامغۇرلۇق كۈندە گۈگۈم كىشىنى
ئىنتايىن غېرىبسىندۇراتتى . ئالدىنقىلارنىڭ مۇنۇ شېئىرى ئېسىمگە
كەلدى :

سىم - سىم يامغۇر تۈتەك پەردە ،
چىقالماي ھېچكىم سولاندى ئۆيگە
قورقۇنچتۇر گۈگۈم مەزگىلى ،
گۈگۈمنىڭ يەنە كەلگىنى !

مەنمۇ شۇنداق كەيپىياتتا گۈگۈم بىلەن سىم - سىم يامغۇرنى
قارشى ئالماقتا ئىدىم . بۇ كۈنلەردە ئۆيگە سولنىپ قالدىم ، ھەممە نېمە
مەنسىز ، شۇخۇەن بىلەن قىلىشىدىغان ۋەدىلەر يوق ، دوختۇرخانىغا بې-
رىپ دادامنى كۆرۈپ كېلىش ھاجەتسىز . پات - پات كېلىپ ، ئۆتكەن
ئىشلار ۋە كەلگۈسى توغرۇلۇق پاراڭ قىلىپ بېرىدىغان فاڭ يۈمۈ يوق ،
« ئۇياق » قا بېرىپ يەنە خاپا بولۇپ ، ئەندىشە قىلىپ يۈرۈشنىڭ تېخىمۇ
ھاجىتى قالمىغان . ئەمدى قېپقالغىنى مېچىلداپ تۇرىدىغان ماكان ۋە ۋا-
قت ، شۇنداقلا « ئىزدىنىش » ئۈستىدىكى بىچارىلىك ئىدى .
ئاپام يەنە پىئانىنو چالدى ، چالغان مۇزىكىسى يەنىلا « شۇ ئۆت-
كەن ئىشلارنى ئۇنتۇماق تەس ! » ئىدى . چوڭقۇر ھەسرەتلىك سادالار
ئەكس ئېتىۋاتقان پىئانىنو ئاۋازى سۈرلۈك جىمجىتلىقنى بۇزدى . ئۆتكەن

ئىشلارنى ئۇنتۇماق تەس ! مەن پىئانىئونىڭ يېنىغا كېلىپ ، پىئانىئونغا يۆلەنگىنىمچە ، ئاپامغا قاراپ تۇردۇم . ئاپامنىڭ ئورۇقلاپ چوكمىدەك بو-لۇپ قالغان ۋە يول - يول قورۇقلار ئىز سالغان بارماقلىرى پىئانىئوننىڭ تىللىرى ئۈستىدە يورغىلىماقتا ئىدى . ئۇنىڭ ئاق چۈشكەن چاچلىرى پاخپايغان ، چىرايى تاتارغان ، يوغان ۋە قاپقارا بىر جۈپ كۆزى پار-قىراپلا قالغان ! قانداق چىرايلىق كۆزلەر ! ئەپلىقى رەسىمدىكى قىزنىڭ كۆزلىرىگە ئوخشىشىدۇ (ئۇ رەسىم دادام بىلەن بىللە ليۇجاڭلىدىكى قەبرىگە كۆمۈلگەنىدى .) ئاپام ياش ۋاقتىدا ئاجايىپ چىراي-لىق بولغىدى - ھە ! « ئۆتكەن ئىشلارنى ئۇنتۇماق تەس ! » ئاپامنىڭ ئۇنتۇيالمىدىغان قانداق ئىشلىرى باردۇ ؟

ئاپامنىڭ كۆزلىرى ماڭا مىسكىن تىكىلدى .

— نېمىنى ئويلاۋاتىسەن ؟ يېپىڭ ؟

— سېنى ئويلاۋاتىمەن ، — دېدىم ھەيرانلىقتا ، — ئاپا نېمە

ئۈچۈن بۇ مۇزىكىنى شۇنچە ياخشى كۆرسەن ؟

ئاپام بىرپەس خىيالغا چۆمدى ، لېكىن بارماقلىرى يەنىلا پىئانى-ئوننىڭ تىللىرى ئۈستىدە ئوينىيىتى . كۆزلىرىدە سوغۇق كۈلۈمسىرەش

ئەكس ئەتتى .

— مەن بۇ ناخشىنىڭ تېكىستىنى ياخشى كۆرمىەن ، — دېدى

ئاپام بوش ئاۋازدا .

— ئاپا ، سەنمۇ مۇھەببەت باغلاپ باققانمۇ ؟ بىر كۈنى ئاخشىمى

بۇ ئىشلارنى تىلغا ئالغانىدىڭ .

— مەن تىلغا ئالغانمۇ ؟ — دېدى ئاپام يەنىلا كۈلۈمسىرەپ ،

ئارقىدىنلا ئېغىر خورسىندى ، — بۇ ھەقتە ئېغىز ئاچقىنىم ئېسىمدە يوق .

— ھېلىمۇ ئېسىمدە ، سەن بىرنى ياخشى كۆرگەنلىكىڭنى ئېيت-قاندىڭ ، ئاپا ، ئۇ كىم ؟ ئىككىڭلارنىڭ ئوتتۇرىسىدا جەزمەن ئۇنتۇلماي-

دىغان ئىشلار بار ، شۇنداقمۇ ؟

— سەن كىتابنى بەك كۆپ ئوقۇدۇڭ ، — دېدى ئاپام بېشىنى

تۆۋەن سېلىپ ۋە دەرھال پەدە يۆتكەپ بىر تىلغا « ئەللەي » مۇزىكى-

سىنى چالدى .

— ئاپا ، سۆزلەپ بەرگىنە ، — دەپ تۇرۇۋالدىم .

— نېمىنى سۆزلەپ بېرىمەن ؟

— ئۆزۈڭ توغرۇلۇق ، مۇھەببەت باغلىغىنىڭ توغرۇلۇق سۆزلەپ

ئاپام پىئانىنو چېلىشتىن توختاپ ، پىئانىنونىڭ قاپقىنى يېپىپ قويدى ۋە گەپ — سۆز قىلماي ماڭا قارىدى . ئۇ بۆلەكچە تۈس ئېلىپ ، كۆزلىرىدىن مۇلايملىق ۋە غەمكىنلىك ئەكس ئەتتى ، بىرھازادىن كېيىن بوش ئاۋازدا سۆزلىدى :

— مېنىڭ سۆزلىگۈدەك ھېچقانداق ئىشىم يوق ، يېپىڭ ، ھېچ-كىمىنىڭ ئۆمرى مېنىڭ ئۆمرۈمدەك بىر خىللا ئۆتمىگەن ، شۇڭا مەندە ھېكايە بولغۇدەك ئەھۋالمۇ بولمىغان . مەن بىر ئەرنى ياخشى كۆرگەن ، ئۆمرۈمدە قولۇمنى تۇتقان بىردىنبىر ئەر شۇ ، ئۇنىڭ كىملىكىنى سەن بىلىشىڭ كېرەك .

— ئاپا ، — دەپ توۋلىۋەتتىم تەئەججۈپ ئىلكىدە كۆزلىرىمنى

يوغان ئېچىپ .

— شۇنداق ، — دېدى ئاپام ئەلەم بىلەن بېشىنى لىگىشتىپ ، —

ئۇ سېنىڭ داداڭ لۇ جېنخۇا ! — ئاپام بىر تىنىۋېلىپ كۆزلىرىنى پۈ-

رۈشتۈردى ۋە چوڭقۇر ئويلانغان ھالدا سۆزىنى داۋاملاشتۇردى ، —

داداڭنى ئۇچرىتىشتىن بۇرۇن ھېچقانداق بىر ئەر كىشىگە يېقىن يو-

لمىغانىدىم ، — ئۇ بىردەم توختىۋالدى ، — مەن خاربىندىكى مو-

ناستىرنىڭ ئالدىدا بىرىنچى قېتىم ئۇچراشقنىمنى مەڭگۈ ئۇنتۇمايمەن ،

ئۇ ئېتىنى توختىتىپ ئېگىشىپ تۇرۇپ ماڭا سەپسالغان ، مەن قورۇنۇپ

ئۆزۈمنى موناستىر ئىشىكى دالدىسىغا ئالغانىدىم . داداڭ قولىدا قامچا ،

ئۇچىسىدا ھەربىي كىيىم ، جۇشقۇن ۋە سۆلەتلىك ئىدى ياش ۋاق-

تىدا ئۇ ئىنتايىن كېلىشكەن يىگىت ئىدى ، ئۇنىڭ چاقناپ تۇرغان كۆز-

لىرىگە قاراپ ، پۈتۈن ئەزايى — بەدىنىمنى تىترەك بېسىپ كەتتى

شۇنىڭدىن كېيىن ، ئۇ مېنى مەجبۇرىي خوتۇنلۇققا ئالدى ! مېنى ئۇنىڭ

ئۆيىگە كۆتۈرۈپ ئەكىرىپ قويغاندا ، توختماي يىغلىدىم . ئۇ مېھرىبانلىق بىلەن ماڭا تەسەللى بەردى ، غەمخورلۇق قىلدى . . . شۇنداق قىلىپ ، بىر مەزگىل ئىنتايىن شاد - خۇرام ياشىدۇق . مۇز تېپىلدۇق ، قېيىققا چۈشۈپ تاماشا قىلدۇق ، ئات مىنىپ ئوينىدۇق . . . ئۇ مېنى خۇددى كىچىك بالىنى ئەركىلەتكەندەك ئەركىلەتتى ، سىزنىڭ كۆزىڭىز ئاجايىپ چىرايلىق جۇمۇ ، دەپ ماختايتتى . . . — ئاپام ئۇزۇن بىر تىنىۋېلىپ ، بوش ئاۋازدا مۇنداق دېدى ، — شۇ چاغلاردا كۈنلەر ئىنتايىن بەختىيارلىق ئىچىدە ئۆتكەندى . مەن شۇ چاغلاردا ئۇ ھەقىقىي ئىنسان ئىدى دەپ ھېس قىلاتتىم . ئۇ ئوچۇق - يورۇق ، خۇشخۇي ، يېقىملىق ، ھېسسىياتقا باي ئىدى ! ئۇنىڭ كېيىنكى چاغلاردا تېرىككەك ، چېچىلىدىغان بولۇپ قېلىشى ، ئىچكى دۇنياسىدىكى تىنچ سىزلىقتىن بولغان . ئۇنىڭ بىر نېمىسى كەمدەكلا ئىدى ، مەن ئۇنىڭ نېمىسى كەملىكىنى بىلمەيتتىم . ئەمما مەن ئۇنى ياخشى ئادەم دەپ قارايتتىم !

بۇ گەپلەرنى ئاڭلاپ داڭقىتىپ تۇرۇپ قالدىم . بۇلار پاكىتىمدۇ ؟ ئاپام ! توۋا ، ئۇ دادامنى ياخشى كۆرىدىكەن - ھە ! مەن ئېسەنگىرەپ بېشىمنى چايىقاپ سورىدىم :

— سەن ئۇنى ئىزچىل ياخشى كۆرۈپ كەلدىڭمۇ ؟ ھېلىھەم ياخشى كۆرەمسەم ؟

— ھەئە ، ھېلىھەم ياخشى كۆرىمەن !

— لېكىن ، مەن نېمە ئۈچۈن ياخشى كۆرىدىغانلىقىڭنى چۈشەنەلمەيۋاتىمەن !

— ئۇ مېنىڭ ھاياتىمدىكى بىردىنبىر ئەر ! — دېدى ئاپام . بۇ گېپى ھەممىنى تولۇق چۈشەندۈرۈپ بېرىدىغاندەك يەنە بىر تەكرارلىدى .

— ئەپسۇسكى ، ئاپا ، مەن باشتىن - ئاخىر سېنى ئۇنىڭغا ئوچ ، سېنى مەجبۇرلاپ ئالغان ، كېيىن تاشلىۋەتكەن ، دەپ قاراپ كەپتىمەن ! . . — كۆڭۈل ئىشى ئۈستىدە بىرنېمە دېيىش تەس ، توۋا ، مەن ئۇ .

نىڭغا ئۆچ ئەمەس ، قىلچىمۇ ئۆچ ئەمەس ! ئۇنىڭ ئىچكى دۇنياسى قۇ-
رۇق ، ئۇ ياردەمگە موھتاج ئىدى . تەرسا مىجەزى تۈپەيلى ئىقرار قىلىشنى
خالىمىدى . مەن ئۇنىڭغا ياردەم قىلىشقا ئۇرۇنۇپ بېقىۋىدىم ، ئۇنىڭ
ئاچچىقىنى تېخىمۇ قوزغاپ قويدۇم !

— ئاپا ! — دەپ توۋلىۋەتتىم ، يۈرىكىم ئىچىشىپ كەتتى ، بۇ
ھالدا مەن كۆڭلۈمدىكى دېيەلمەيتتىم .

— شۇنچە يىللاردىن بۇيان ، — ئاپامنىڭ لەۋلىرىدە سۇس كۈ-
لۈمسىرەش ئەكس ئەتتى ، — مەن ئۇنىڭ كۈنلەرنىڭ بىرىدە چۈشىنىپ
يېتىپ ، بىزنى قايتۇرۇپ كېتىشنى ئارزۇ قىلدىم . شۇندا بىز قايتا جەم
بولۇپ ، ئائىلىدە ئىناق — ئېجىل ياشىغان بولاتتۇق . شۇنىسى ، ھە ! —
ئۇ يەنە ئۇھ تارتىپ ، ئۆزىنى مەسخىرە قىلغاندەك بېشىنى چايقىدى ، —
ئۇ بەكمۇ جاھىللىق قىلدى . ياكى ئۇ ئۇنتۇپ كەتكەندۇ ، ئۇنىڭ بىلەن
ئۆتكەن بىر مەزگىللىك تۇرمۇشىمىزنى ئۇنتۇپ كەتكەندۇ . . . ئېھتىمال ،
مەن ئۇنىڭدىن ئارتۇقچە ئۈمىد كۈتكەندىمەن . ئۇ بەك تەرسا بوۋاي .

ئاپامنىڭ گەپلىرى قۇلقىمنىڭ تۈۋىدە جاراڭلايتتى ، مەن بىردەم
تەپەككۈر ئىقتىدارىمنى يوقىتىپ مىدىرمۇ قىلماي ئولتۇرۇپ قالدىم . ئاپام
نېمىلەرنى دېدى ؟ بېشىم پىرىرىدە ئايلاندى — دە ، مېڭەم ئېلىش-
سىپ ، ئەس — ھوشۇمنى يىغالماي قالدىم . ئۇ دادام بىلەن جەم بولۇشنى
ئۈمىد قىلاتتىكەن ؟ راست شۇنداقمىدۇ ؟ بۇ پاكىتىمدۇ ؟ مۇنداق بولۇشى
مۇمكىنمۇ ؟ دېمەك ، ئۇ دادامنى ياخشى كۆرىدىكەن ، مەن ئۇنىڭ دۈش-
مىنى دەپ يۈرگەن دادامنى ياخشى كۆرىدىكەن ! توۋا ، بۇ دۇنيادىكى
ئىشلار نېمانچە چۈشىنىكسىز ، كىشىلەرنىڭ ھېسسىياتى نەقەدەر مۇرەك-
كەپ — ھە ! . . . لېكىن مەن نېمىلەرنى قىلدىم ، دادام ماڭا ئاپامنى قاي-
تۇرۇپ كېلىشنى ئېيتقاندا ، ئەجەبمۇ بېشى چوڭلۇق قىپتىمەن — ھە !
« تۇرمۇشىمىز ئىنتايىن تىنچ ۋە خۇشال ئۆتمەكتە ، ئاپاممۇ كۆ-
چۈپ بېرىشنى خالىمايدۇ ! »

بۇ گەپنى مەن قىلغانمۇ ؟ مەن ، مەن قىلغان ! ئۆزۈمنى ئەقىللىق
چاغلان ، ھەممىنى بىلىمەن ، تەڭرىنىڭ ئورنىدا ئىش قىلىمەن ، دەپ قا-

رىغان !

— ھەي ! — ئاپام يەنە بىر ئۇلۇغ - كىچىك تىندى ، — مەن يېنىدا بولغان بولسام ، ئۇ مۇنچە بۇرۇن ئالەمدىن ئۆتمەس ئىدى ! ئۇنىڭ جېنى بەكمۇ چىڭ ئىدى !

مەن ئورنۇمدىن دەس تۇرۇپ كەتتىم ، مەست ئادەمدەك دەلدەڭ-شىگىنىمچە كارىۋاتقا كېلىۋالدىم . بېشىمنى تۆۋەن سېلىپ ، ئىككى قولۇم بىلەن يۈزۈمنى يېپىپ جىمىدە ئولتۇرۇۋالدىم . ئاپام يېنىمغا كەلدى ، قولىنى مۇرەمگە قويۇپ ، سەل ھەيران بولغان ھالدا سورىدى :

— نېمە بولدۇڭ ؟ يېپىڭ ؟

— ئاپا ، — ئاۋازىم ئالقىنىمنىڭ ئاستىدىن چىقتى ، ئۆرلەپ تۇرغان پىغانىمنى كۈچەپ باستىم ، — ئاپا ، مەن ئۆز تەسەۋۋۇرۇمدىن كىدىنىمۇ يامان ئىكەنمەن ، قىلغۇلۇقلا بولسا قىلدىم . ئەمدى بۇ ئىشلارنى قايتىدىن قىلالمايمەن ! — ئاپام بۇ گەپلىرىمنىڭ تېگىگە يېتەلمەيتتى . راست ، مەن ئۇنىڭ بۇ گەپلىرىمنىڭ تېگىگە يېتىشىنىمۇ ئۈمىد قىلمايتتىم . راست ، بۇ ئىشلارنى قايتىدىن قىلالمايتتىم . بولغۇلۇق بولدى ، دادام يەرنىڭ ئاستىغا كىردى ، ئەمدى ياتقان يېرىدىن چىقىپ ، ئاپام ئىككى-مىزگە « ئائىلە » ئاتا قىلمايتتى . ئاھ ئاپام ! ئاپامنىڭ ئېرىشىش ئىمكانىيىتى بولغان بەختى گۇمران بولغانىدى ! بېشىمنى كۆتۈرۈپ ئىككى قولىمغا قارىدىم ، مېڭىڭنىڭ غەزەپ بىلەن توۋلىغان ئاۋازى قولىقىمنىڭ تۈۋىدە جاراڭلىدى : « قاراپ باق ، قوللىرىڭدىكى قان داغلىرىنى يۇيۇپ تازىلىغىلى بولامدىكىن ! »

مەن كۆزلىرىمنى يۇمۇۋالدىم ، قوللىرىمغا قايتا قاراشقا پېتىنالمىدىم ، قارىغىلىمۇ بولمايتتى ! يۈرىكىمدىن چىققان سوغۇق ئېقىن پۈتۈن ئەزايى - بەدىنىمنى مۇزلىتىۋەتتى .

— يېپىڭ ، مىجەزىڭ يوقمۇ ؟ — سورىدى ئاپام كۆيۈنۈپ .

— ياق ، — دېدىم مەن ئورنۇمدىن تۇرۇپ ۋە چېچىمنى لېنتا بىلەن باغلىۋېلىپ ، سەنتۈرۈلۈپ ئىشىك تەرەپكە ماڭدىم .

— يېپىڭ ، نەگە بارسەن ؟ — دېدى ئاپام .

— سىرتقا چىقىپ ھاۋا يەپ كىرەي ، — دېدىم — دە ، تاپسىغا چۈشۈپ ئايىغىمنى كىيىدىم . ئاپام كەينىمدىن قوغلاپ توۋلىدى :

— يىپىڭ ، يامغۇرلۇق چاپاننى ئالمىدىڭغۇ !

مەن يامغۇرلۇق چاپاننى ئېلىپ يېپىنچاقلىۋالدىم . يامغۇر سىمىداپ ياغماقتا ، ئاستا كېتىپ بارىمەن . تىنچلىق شەرقىي يولنى بويلاپ مېڭىپ ، پېداگوگىكا مەكتىپىنىڭ دەرۋازىسىدىن ئۆتتۈم ۋە ئۇدۇل لىۋ-جاڭلىغا قاراپ ماڭدىم . ئاق يېغىنلىق بۇ كېچىدە ، لىۋجاڭلى بەكمۇ كۆڭۈلسىز ئىدى . ئۇ يەر — بۇ يەردىكى بىرنەچچە تۈپ دەرەخ شامالدا لىڭشىپ تۇراتتى . مەن پاتقاق يول بىلەن زاراتگاھلىققا قاراپ ماڭدىم . دادام بىلەن رۇپىڭنىڭ قەبرىسىگە كەلگەندە ، ئۇلارنىڭ ئارقا — ئارقىدىن كېلىپ تۇتقان ماكانغا تىكىلگىنىمچە تۇرۇپ قالدىم . دادامنىڭ قەبرىسىگە قويۇلغان تاشنى سىلىدىم . يامغۇردا ھۆل بولۇپ كەتكەن قەبرى تېشى ئىنتايىن سوغۇق ئىدى . تاشنىڭ سوغۇقى ئۇدۇل يۈرىكىمگە باردى . مەن كۆزلىرىمنى يۇمۇۋېلىپ ، پەرىشانلىقتا تۇرۇپ قالدىم .

شۇ ئەسنادا ئاپامنىڭ ناخشىسىنى ئاڭلىغاندەك بولدۇم :

كۈتۈپ سېنىڭ كېلىشىڭنى چەكمەسمەن ھەسرەت يانا ،
ئۇنتۇغاي مەن بولۇپ سەرگەردان يۈرگىنىڭنى يۇدۇپ مېنى

يۇمۇلغان كۆزلىرىمدىن ئېتىلىپ چىققان ياشلار يامغۇر تامچىلىرى بىلەن قوشۇلۇپ ، مەڭزىمنى بويلاپ قەبرى تېشىغا ئېقىپ چۈشتى .

گۈگۈم چۈشمەكتە ، ئىزغىرىن شامال يامغۇرلۇق چاپىنىمنىڭ پەشلىرىنى يەلپۈيتتى ، ئۇچامدىكى قارا پوپايكامغا يامغۇر ئۈنچىلىرى تىزىلدى . زاراتگاھلىقتا مەندىن باشقا ئادەم يوق . ئەتراپ جىمجىت . شۇ تاپتا مەن ماكان ، ۋاقىتىنىمۇ ئۇنتۇغان ھالدا نەدە ئىكەنلىكىمنىمۇ بىلمەي ئۈن — تىنسىز تۇراتتىم . يامغۇر بارغانچە كۈچىيىپ ، كائىناتنى گۈگۈم قاپلىماقتا ئىدى . گۈگۈم ۋە بۇلۇتلار ئىچىدە قالغان تاغ ۋە دەل — دە . رەخلەر بارغانچە يىراقلىشىپ ، خىرە كۆرۈنۈشكە باشلىدى . مەن شۇ تەرزىدە بەك ئۇزاق تۇردۇم . چۆپ — چۆپ بولۇپ كەتكەن چاپلىرىمدىن

ئاققان يامغۇر تامچىلىرى بوينۇمغا سرغىپ چۈشمەكتە ئىدى .

« سىز زادىلا شارپا ئورمايدىكەنسىز ! »

بۇ گەپنى كىم قىلغان ؟ مەن ئەتراپقا سەپسىلىپ ، بۇ ئادەمنى ئىزدىدىم ، تىمتاس زاراتگاھلىقتا ئاق يېغىن ۋە گۇگۇمدىن باشقا ھېچنېمە يوق .

قاراڭغۇ چۈشتى . مەن يامغۇرلۇق چاپنىمنىڭ يېشىنى تارتىپ قويۇپ تاغدىن تۆۋەنگە قاراپ ماڭدىم . پاتقاق تاغ يولىدا سەنتۇرۇلۇپ ئاران ماڭاتتىم ، قاراڭغۇدا يولنى ئېنىق پەرق ئېتەلمەيتتىم ، مەن بۇ ما-نانلىق كېچىدە ئادىشىپ قېلىشنى خالىمايتتىم ، شۇنچە ئۇزاق ۋاقىت ئا-دىشىپ يۈرگىنىمۇ يېتەتتى .

يىراقتىن چىراغ يورۇقى كۆرۈندى ، مەن شۇ يورۇققا قاراپ ماڭ-دىم . يېقىن كەلگەندە قەبرە تېشىغا خەت ئويدىغان دۇكاننى تونۇدۇم . دۇكاندىن ئۆتۈشۈمگە لىۋجاڭلى بازىرىدىكى چىراغلار كۆرۈندى . مەن ئۆلۈكلەر دۇنياسىدىن تىرىكلەر ماكانىغا قايتىپ كەلگەنىدىم . يورۇق كوچىغا چىقىپ ، ۋاڭ - چۇڭ قىلىشىپ يۈرگەن كىشىلەرنى كۆرگىنىم-دە ، « ئەتىكى كۈن » خىرە ئېسىمگە كەلدى . ئەتىكى كۈن رېئال كۈن بولۇشى كېرەك ، ئەمدىكى كۈنلەرنى ئەس - ھوشۇمنى يوقاتقان ھالدا ، پەرىشانلىقتا ئۆتكۈزمەسلىكىم كېرەك . ئەتە يەنە ئىش ئىزدەپ چىقىشىمغا توغرا كېلەتتى . بىر يىلنىڭ ئالدىدا ، قىرقىۋېلىنغان گېزىتلەرنى كۆتۈ-رۈۋېلىپ ، ھەممە يەرگە دوقۇرۇپ يۈرۈپ ئىش ئىزدىگەنلىرىم كۆز ئال-دىمغا كەلدى . تۇرمۇشتا تايىنىدىغان « ئۇياق » مەۋجۇت ئەمەس . ئەگەر خىزمەت تاپالمىسام ، غۇرۇرۇمغا ھاي بېرىشىمغا توغرا كېلەتتى ، تۇرمۇ-شۇمنى قامدايدىغان باي دادامۇ مەۋجۇت ئەمەس ئىدى . ئەتە ، ئەتە ، ئەتە ، مەن ئارزۇ قىلغان ئەتىكى كۈن مۇشۇنداق بىر كۈنىمىدۇ ؟

يامغۇر يەنىلا ياغماقتا ، ئۆيگە قايتىپ كەلسەم ، يېزىق شىرەسىدە زاكاز قىلىپ سېلىنغان بىر كۆك لېپاپ تۇرۇپتۇ . خې شۇخۇەن ! تىت-رەپ تۇرغان قوللىرىم بىلەن لېپاپنى ئېچىپ ، ھەر بىر ھەرىپنى تەقەززائ-لىق بىلەن ئوقۇپ چىقتىم . خەتتە ئۇ چەت ئەلنىڭ ئەھۋالى ، مول ماددىي

تۇرمۇشنى يېزىپ كېلىپ ، ئاخىرىدا قىڭغىر - قىيسىق قىلىپ مۇنۇلارنى يازغاندى :

« نىيۇ-يوركقا كەلگىنىمگە بىر ئاي بولدى ، قەۋەت - قەۋەت ئىملەتلەرگە تولغان ، كوچىلىرىدىن ئاپتوموبىللار توختىمىلى ئۆتۈپ تۇرىدىغان بۇ شەھەر دۇنيا - دىكى ئەڭ چوڭ ھەيۋەتلىك شەھەر بولسىمۇ ، ئەمما مېنىڭ كۆڭلۈم يەنىلا بىئارام ، بىرسىلن ! يېيىڭ ، بىزدە ئىنسانغا خاس پەسكەشلىك بار ئىكەن . ئېھتىمال بىز چوڭ سەۋەنلىك ئۆتكۈزمىگەندۇرمىز ، پەقەت تەقدىر بىزنى ئەخمەق قىلغاندۇ . بىردەملىك خاتا ئوي - پىكىر چوڭ سەۋەنلىككە سەۋەب بولىدىكەن . سىز توغرا ئېيتقانىكىنسىز . ۋاقىت بىزنى جىراھەتلەرنى ساقايتىشى مۇمكىن . مەلۇم يىللاردىن كېيىن ، بىز كۆڭۈلنى خىرە قىلىدىغان بۇ ئەسلىمىلەردىن قۇتۇلۇپ قىلالامىز ، شۇ چاغدا تەڭرىنىڭ ئورۇنلاشتۇرۇشىنى - ھەممە ئىشنى مۇۋاپىق ۋە ئادىل ئورۇنلاش - تۇرۇشنى ئۈمىد قىلىمىن . . . »

خەت قولۇمدىن چۈشۈپ كەتتى ، كۆزۈمگە ياش تولۇپ ، كۆز ئالدىم خىرەلەشتى . دېرىزىگە قارىغىنىمچە ھاڭۋېقىپ تۇرۇپ قالدىم . راستمۇ ؟ شۇ كۈنلەر كېلەرمۇ ؟ تەڭرىنىڭ ئورۇنلاشتۇرۇشى قانداق بولار ؟

سىرتتا ئاق يېغىن توختار ئەمەس .

Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAzMDA3Mjluemlw",
  "filename_decoded": "40300722.zip",
  "filesize": 20179317,
  "md5": "b1fec3f2cd44031d9091c531e681dd18",
  "header_md5": "20228101f885d97ab24a67f2fe29f45f",
  "sha1": "5a841a1569b59b76a52bf359155a2e0aaf75c39d",
  "sha256": "33740ac2811f6aa4436ae28096cff9e6dbfbb2a19595ddda0db00c03b1d6f6ef",
  "crc32": 3445455257,
  "zip_password": "",
  "uncompressed_size": 20548396,
  "pdg_dir_name": "\u2564\u2560\u2559\u03a9\u251c\u2554\u251c\u2554\u256c\u00bc\u256c\u00df\u2562\u221a\u256c\u2500_40300722",
  "pdg_main_pages_found": 370,
  "pdg_main_pages_max": 370,
  "total_pages": 377,
  "total_pixels": 1318777492,
  "pdf_generation_missing_pages": false
}
```